
ଅଜଣା ସତ୍ୟ 


୧୯୯୯ ମସିହା ମାର୍ଚ ୩୧ ତାରିଖରେ ମୁଁ ସରକାରୀ ଚାକିରିରୁ ଅବସର 
ନେଲି । ୨୦ ୦ ୧ ଡ଼ିସେମ୍ବର ୭ ତାରିଖରେ ମୋର ଧର୍ମପତ୍ନୀ ସ୍େହବାଳା ଶ୍ରଦ୍ଧାନାମ 
(ଟୁକୂନା)ଙ୍କର ସ୍ଵର୍ଗବାସ ହୁଏ । ତାଙ୍କର ଦେହାନ୍ତ ପରେ ମୋ ପକ୍ଷରେ ଗ୍ୃହବାସ 
ସମ୍ପୂର୍ଣ୍ଣ ଯନ୍ତ୍ରଣାଦାୟକ ହୋଇପଡ଼େ । ତାଙ୍କ ପୂର୍ବରୁ ମୋର ବୋଉ ମୋତେ ଛାଡ଼ି 
ଚାଲି ଯାଇଥିଲା | କଥାରେ ଅଛି “ ମାତା ଯସ୍ୟ ଗୃହେ ନାସ୍ତି ଭାର୍ଯ୍ୟାଚ ପ୍ରିୟବାଦିନୀ । ” 
ଅର୍ଥାତ, ଯେଉଁ ଗୃହରେ ମା' ନ ଥାଏ ସେଠାରେ ସ୍ତ୍ରୀ ହିଁ ମାତୃସମ ବ୍ୟବହାର କରି 
ଘରକୁ ସମ୍ଭାଳି ନେଇଥାଏ । ନଚେତ୍‌ ସେ ଗୃହରେ ଆଉ ସୁଖ-ଶାନ୍ତି ଆଶା କରିବା 
ବୃଥା । ସେହି କାରଣରୁ ବୋଧହୁଏ ଏକ ପ୍ରକାର ମୁଁ ମୋର ମାନସିକ ଭାରସାମ୍ୟ 
ହରାଇ ବସିଲି । ଯେକୌଣସି କାରଣରୁ ହେଉନା କାହିଁକି ନିଃସଙ୍ଗତା ଅତୀବ 
ଯନ୍ତ୍ରଣାଦାୟକ । ବିଶେଷକରି ବୟସ୍କଙ୍କ ପାଇଁ | ଏହି ନିୟମରେ ମୋ ପକ୍ଷରେ ମଧ୍ଯ 
ତାହା ଘଟିବାରେ କିଛି ଅସ୍ବାଭାବିକତା ନ ଥିଲା | ମୁଁ ବି ଦିନେ ସେହି ଯନ୍ତ୍ରଣାର ଶିକାର 
ହେଲି । ସରି ସରି ଆସୁଥିବା ଜୀବନଯାତ୍ରାରେ ସଞ୍ଜ ନଇଁ ଆସୁଥବାବେଳେ ଚିରସହଚରୀ, 
ପ୍ରାଣପ୍ରିୟା, ପ୍ରିୟବାଦିନୀ ପତ୍ନୀଙ୍କ ହରାଇବା ପରେ ମୁଁ ମାନସିକ ସ୍ତରରେ ଭାଙ୍ଗି ପଡ଼ିଲି । 
ଏତିକିବେଳେ ମୋର ଅତିପ୍ରିୟ ପୈତ୍ରୀ ( ନାତୁଣୀ) , ଏପରିକି ଝିଅ, ବୋହୂ ମୋତେ 
ସାନ୍ନା ଦେବା ଛଳରେ କହିଲେ ଆପଣ ଅବସର ସମୟରେ ନିଜର ଅନୁଭୂତି ଲେଖନ୍ତୁ | 


ସେମାନଙ୍କ କଥା ମୋ ଭିତରେ ଅନ୍ୟ ଏକ ନୂତନତା ଭରିଦେଲା | ମୁଁ ପୁଣି 
ମୋର ପୂର୍ବ ସ୍ପିତିକୁ ଫେରିଆସିଲି । ଯାହା ଗୀତାରେ ଭଗବାନ କହିଛନ୍ତି 


“ ନହି କଶ୍ଚିତ୍‌ କ୍ଷଣପି ଜାତୁ ତିଷ୍ଟନ୍ତି କର୍ମକୃତ୍‌ | ” 

ସେମାନଙ୍କ କଥାରେ ମୁଁ ଉତ୍ସାହିତ ହେଲି । ଭାବିଲି ମୋର ଏହି ତୂଛ ଜୀବନର 
କିଛି ଖଟା-ମିଠା ସୃତି ଅନୁଭୂତିକୁ ମୁଁ ମୋର ପିଲାମାନଙ୍କୁ ଲେଖୁ ଶୁଣାଇବି । ପର 
ମୁହୂର୍ଭରେ ନିଜେ ନିଜକୁ ପରଖୁନେଲି | ମୁଁ ତ ଏତେ ବଡ଼ ମହାନ ଲୋକ ନୁହେଁ କି 
ମୋର ଜୀବନଚର୍ଯ୍ୟା ଏତେ ଘଟଣା ବହୁଳ ମଧ୍ଯ ନୂହେଁ ଯେ ମୋର ଆମ୍ରକାହାଣୀ 
ଲେଖବି ? ମୋର ଜୀବନ ଚରିତର ଧାରାବାହିକ କଥାକୁ ଲେଖୁବାର ସାମର୍ଥ୍ୟ ମୋ 
ପାଖରେ ନାହିଁ କି ମୁଁ ମୋର ସ୍ଵେହର ପିଲାମାନଙ୍କୁ ମୋ କଥା ଲେଖୁ ଶୁଣାଇ ତାଙ୍କୁ 
ଖୁସି କଲାଭଳି ଯୋଗ୍ୟତା ମୋ ପାଖରେ ମଧ୍ଯ ନାହିଁ । ଏପରି ଏକ ଦୁଃସାହସିକ କାର୍ଯ୍ୟ 
ହାତକୁ ନେବା ମୋ ପକ୍ଷରେ ଅତ୍ୟନ୍ତ କଷ୍ଟସାଧ୍ୟ ହେବା ଅନୁଭବ ହେଉଥିଲେ ବି ମୁଁ 
ସେହିମାନଙ୍କ ପ୍ରେରଣାରେ କଲମ ଧରିବାର ସାହସ କଲି | 


ହଁ-ନାହିଁର ଦୋଛକିରେ ଠିଆହୋଇ ଅନେକବାର ଚିନ୍ତା କରିଛି । ବିଗତ 
ଷୋହଳ ବର୍ଷର ନିଃସଙ୍ଗ ଜୀବନଯାପନର ଦୂୁଃଖ-କଷ୍ଟକୁ ଛାତିରେ ଚାପି ରଖୁଥିବା 
ଅନେକ ଅକୁହା କଥା, ଯାହାକୁ ମୁଁ ମୁକ୍ତ ଭାଦେ କହିପାରି ନ ଥିଲି ତାହା ଆଜି ଲେଖୁ 
ଲେଖୁ ଲେଖୁଦେଲି । ମୁଁ ଏ ଯାହା ଯାହା ସବୁ ଲେଖୁବାରେ ସମର୍ଥ ହୋଇଛି ତାହା 
ସମ୍ପୂର୍ଣ ସତ୍ୟ | କେବଳ ସତ୍ୟ ନୁହେଁ ତାହା ଦର୍ପଣ ପରି ସ୍ଵଚ୍ଛ ଓ ନିର୍ମଳ ମଧ୍ଯ । ସତ 
ଲେଖୁଛି | ଅନେକ ସତ ଲେଖ୍ରବା ଲାଗି ଦ୍ଵିଧାଗ୍ରସ୍ତ ହୋଇଛି | “ ମା ଲିଖେତ୍‌ ସତ୍ୟ 
ପ୍ରିୟ ।” ଯେଉଁ ସତ୍ୟ ଘଟଣାଗୁଡ଼ିକ ମୋ ଜୀବନରେ ସ୍ଵୃତି ହୋଇ ବିସ୍ଵତି ଗର୍ଭରେ 
ଲୀନ ହୋଇଯାଉଥଲେ ସେହିମାନଙ୍କୁ ହିଁ ମୁଁ ଏଠାରେ ଅବତାରଣା କରିଛି । ମୋର 
ଏହି ଲେଖାକୁ କିଏ ଗ୍ରହଣ କରିବ କି ନାହିଁ ମୋତେ ଜଣାନାହିଁ । ହୃଦୟର 
ଗ୍ରହଣୀୟତାରେ ହିଁ ଏହାର ସାର୍ଥକତା ନିର୍ଭର କରେ । ମୋର ଲେଖା ପଢ଼ି କେତେ 
କିଏ କ୍ଷୁଷ୍ଧ ବି ହୋଇପାରନ୍ତି । ଏଥରେ ମୁଁ ଦୁଃଖୂତ ହେବିନାହିଁ, ଯେହେତୁ ମୁଁ ମୋ 
ଜୀବନର ସମସ୍ତ ଘଟଣାର ସତ୍ୟତାକୁ ଏଠାରେ ପ୍ରକାଶ କରିଛି । ଯଦି କାହାକୁ 
କେବେ ଏହି ଲେଖା କଷ୍ଟ ଦିଏ ତେବେ ମୁଁ ସେମାନଙ୍କଠାରୁ କ୍ଷମା ମାଗିନେଉଛି | 


ମୋର ଶୁଭେଛୁ ଓ ପିଲାମାନଙ୍କ ଅନୁରୋଧକୁ ଓ ଆଗ୍ରହକୁ ଉପେକ୍ଷା ନ କରି 
ଅତୀତର ଜୀବନ କାହାଣୀକୁ ଏଠାରେ ଲେଖୁଛି ମାତ୍ର । କିନ୍ଧୁ କର୍ମଫଳକୁ ଆଶା 
କରିନାହିଁ । କାରଣ କର୍ମ କରିବାରେ ଆମର ଅଧୂକାର ଅଛି ହେଲେ ଫଳରେ ଅଧ୍ବକାର 
ନାହିଁ । ଆପଣମାନେ ସମସ୍ତେ ଜାଣନ୍ତି ଏ କଥାଟିକୁ ଭଗବାନ ଶ୍ରୀକୃଷ୍ଣ ଅର୍ଚୁନଙ୍କ ଗୀତା 
ବୂଝାଇବାବେଳେ କହିଛନ୍ତି ¬“ କର୍ମଣ୍ୟେ ବାଧୂକାରସ୍ତେ ମା ' ଫଳେସୁ କଦାଚନ ¦” 

ନିଜକଥା 


ଜୀବନର ନୀରବଛିନ୍ନ ଚଲାପଥରେ ବାଟ ଚାଲୁ ଚାଲୁ ହଠାତ୍‌ ଯାତ୍ରାର ଦିଗ 
ପରିବର୍ରନ ହୋଇଗଲା । ୧୯୬୧ ମସିହା ମେ ମାସ ୧୧ ତାରିଖ ଦିନ ଟୁୂକୂନା 
ନାମକ ଝିଅଟିଏ ଜୀବନସାଥୀ ହେବାକୁ ସହମତି ପ୍ରକାଶ କରି ମାଗି ନେଇଥିଲେ 
ମଥାରେ ସିନ୍ଦୁର ଓ ହାତରେ ଶଙ୍ଖା | ଜୀବନର ଅବଶିଷ୍ଟ ଅଙ୍କାବଙ୍କା ରାସ୍ତାକୁ ଅତିକ୍ରମ 
କରିବାର ପ୍ରତିଶ୍ରତି ମଧ୍ଯ ଦେଇଥିଲେ ସେ । ମୁଁ ସେଦିନ ତାଙ୍କୁ ମୋର ଜୀବନର ସାଥୀ 
ଭାବେ ଆପଣେଇ ନେଇଥିଲି | ଅଗ୍ନିକୁ ସାକ୍ଷୀ ରଖୁ ଆମେ ଦୂଇଜଣ ସେହିଦିନଠାରୁ 
ପତି-ପତ୍ନୀ ଭାବେ ସମାଜରେ ପରିଚିତ ହେଲୁ । କଥା ଥଲା ଜୀବନଟା ଗୋଟେ 
ସିଧାସାଧା ରାସ୍ତା ନୁହେଁ । ବାଟରେ ଚାଲୁଚାଲୁ କେତେବେଳେ ପଡ଼ିପାରେ ବୈଶାଖ 
ମାସର ଝାଞ୍ଜି ଖରା ତ ଆଉ କେତେବେଳେ ପଡ଼େ ଡହଡ଼ହ ତତଲା ବାଲି | ପୁଣି 
କେବେ କେବେ ପଡ଼ିପାରେ ଖାଲ-ଖମା କିମ୍ବା ପଡ଼ିପାରେ ଅଗଭୀର ନଦୀ | ଯେଉଁ 
ନଦୀର ଘାଟରେ କୁମ୍ଭୀର ଓ ଡଙ୍ଗାରେ ବାଘ ଥାଇପାରେ । ଏସବୁକୁ ଅତିକ୍ରମ କରି 
ଆମେ ବଢ଼ିବା ଆଗକୁ । ଆମର ପଛକୁ ଫେରିବା ବାଟରେ ଆପେ ଆପେ ଟାଣି 
ହୋଇଗଲା ପୂର୍ଣ୍ତଚ୍ମେଦର ରେଖା । ସେଦିନ ମୋ କଥାରେ ତୁମେ ମୁଣ୍ଡ ଟୁଙ୍ଗାରି ହୁଁ 
ମାରିଥଲ | ସେହି ସାହସଭରା ପ୍ରତିଶ୍ରତିରେ ମୁଁ ତୁମର ହାତଧରି ବାଟ ଚାଲିଲି 
ନିର୍ବିଗ୍ଵରେ । ହେଲେ ସତକୂସତ ଆମ ଜୀବନର ଚଲାପଥରେ କାହିଁକି କେଜାଣି 
ସେଦିନ ବହିଲା ଅଦିନ ଝଡ଼ । ସତେ ଯେପରି କାଳର କରାଳ ଗର୍ଭରେ ଲୀନ 
ହୋଇଯିବ ସବୁକିଛି । ଆକାଶ ଥୁଲା ଫର୍୍ଟ, ନଦୀର ଗର୍ଭ ଥୁଲା ଶାନ୍ତ, ଦକ୍ଷ ନାଉରିଆ 
ବି ଥଲା । ସବୁ ଠିକଠାକ୍‌ ଥଲାପରେ ବି ନିୟତିର ନୀତି ଥଲା ଅଲଗା । ଜୀବନ 
ଯାତ୍ରାର ମଝି ଦରିଆରେ ଡଙ୍ଗା ବୁଡ଼ିଗଲା। ନିମିଷକେ ସବୂ ହୋଇଗଲା ଓଲଟ 

ପାଲଟ | ସେଦିନ ତୂମକୁ ମୁଁ ଅନେକ ଖୋଜିଲି | ହେଲେ ତୁମେ ଥିଲ ସେପାରିରେ 
ଆଉ ମୁଁ ଥିଲି ଏପାରିରେ | କେତେ ଯେ ତୁମକୁ ମୁଁ ନେହୁରା ହୋଇ ନ ଡାକିଛି । 
ତୁମେ ମୋ କଥା ଶୁଣୁଥିଲ କି ନା ମୁଁ ଜାଣେ ନା | କିନ୍ତୁ ମୁଁ ଭାବୁଥିଲି କେବେ ତ 
ତୂମେ ମୋ କଥାରୁ ବାହାରି ଯାଇନ, ହେଲେ ଆଜି କାହିଁକି କ'ଣ ପାଇଁ ମୋ ଉପରେ 
ଏତେ ଅଭିମାନ । କ'ଣ ହୋଇଛି ତୁମର ? ତୁମେ କ”ଣ ଦେଇଥିବା ପ୍ରତିଶ୍ରୁତି 
ଭୁଲିଗଲ ? ଭୁଲିଗଲ କ'ଣ ତୁମ ପ୍ରିୟ ମଣିଷଟିକୁ ? କାହିଁକି ତୁମେ ମୋତେ ମଝି 
ଦରିଆରେ ଏକା କରିଦେଇ ଚାଲିଗଲ ? ମନରେ ଏମିତି ଅନେକ ବାଞ୍ଚିତ ଅବାଞ୍ଚିତ 
ପ୍ରଶ୍ନ । ଆଉ ମୁଁ ସେ ପ୍ରଶ୍ନର ଉତ୍ତର ବିଳମ୍ବରେ ହେଲେ ବି ପାଇଛି । ତେଣୁ ସେହିଦିନଠାରୁ 
ମୁଁ ଆଉ ଟୁକୁନାଙ୍କୁ ଖେଜୁନି । କାରଣ ମୁଁ ବୁଝିପାରିଛି, ଜଣେ ସେପାରିରେ ଆଉ 
ଜଣେ ଏପାରିରେ | 


କେତେ ଯେ ଆଉ ଖୋଜିଥାନ୍ତି ୨ ସେ ତ ଛାଡ଼ି ଚାଲିଗଲେ ମୋତେ ଏକା 
କରି | ଏ ପାର୍ଥିବ ସଂସାରରେ ସେ ଥିଲେ ମୋର ଏକମାତ୍ର ଦରଦୀ ବନ୍ଧୁ ଓ ପ୍ରେରଣାର 
ଉତ୍ସ | ବୟଷର ସାୟାହ୍ନରେ ଆଜି ନିଃସଙ୍ଗ ହୋଇଗଲି । ଏବେ ମୁଁ ଦିଗହରା ପଥୁକଟିଏ । 
ନିଃସଙ୍ଗତା କେତେ ଯେ ଯନ୍ତ୍ରଣାଦାୟକ ଅନୁଭବୀ ହିଁ କେବଳ କହିପାରେ । ମୋର 
ସହଧର୍ମିଣୀ ଟୁକୁନାଙ୍କ ସହିତ ପ୍ରାୟ ଚାଳିଶ ବର୍ଷ ବିତାଇବା ପରେ ତାଙ୍କ ସହ ମୋର 
ଯେଉଁ ଅଲିଖୁତ ଅଭୁଲା ସ୍ତିକୁ ଲେଖୁବାକୁ ପ୍ରୟାସ କଲି, ତାହା ଛାଏଁ ଛାଏଁ ଲେଖ 
ହୋଇଗଲା ଆମ୍ପକାହାଣୀ ଭାବେ | ଏହାକୁ କେହି “ ଉପନ୍ୟାସ ନୁହେଁ ଜୀବନ ଗାଥା” 
ଭାବେ ପଢ଼ିପାରନ୍ତି କିତ୍ା ପଢ଼ିବା ସମୟରେ ଭାବି ପାରନ୍ତି ଆମ୍ମଲିପିଟିଏ ବୋଲି । 


ବ୍ରହ୍ମାନନ୍ଦ 

Nith my beloved wife 
Late Snehabala Das 

ବଂଶାବଳୀ 

ବାଲ୍ୟ ଜୀବନର କଥା 

ବାଲ୍ୟ ଶିକ୍ଷା 

ମଧ୍ଯ ଇଂରାଜୀ ବିଦ୍ୟାଳୟ 
ବାଲିକୂଦା ହାଇସ୍କୁଲ୍‌ରେ ଅଧ୍ୟୟନ 
ଇଞ୍ଜିନିୟରିଂ ଶିକ୍ଷା 

ପ୍ରାକ୍ତିକାଲ୍‌ ଶିକ୍ଷା 

ଚାକିରି ଜୀବନ ଓ ବିବାହ 
ବଣାଇଁଗଡ଼ 

ଭୁବନେଶ୍ବରକୁ ବଦଳି 

କେନ୍ଦୁଝର ବଦଳି 
ପାଲଲହଡ଼ାକୁ ବଦଳି 
ଦ୍ଵିତୀୟବାର ଭୁବନେଶ୍ବର ବଦଳି 
ଜଗତ୍‌ସିଂହପୁର 


ଜାତୀୟ ରାଜପଥ କାର୍ଯ୍ୟାଳୟ ଭୁବନେଶ୍ବର 


ମହାବାତ୍ୟା 
ବିୟୁଟି ପାର୍‌ 

ପତ୍ନୀଙ୍କ ବିୟୋଗ 

ବଡ଼ ଭଉଣୀର ବିୟୋଗ 
ହୃଦରୋଗର ପ୍ରାକ୍‌ ସୂଚନା 
ଦେଶ ବିଦେଶରେ ଭ୍ରମଣ 
ହୃଦରୋଗରେ ପୀଡ଼ିତ 
ଚିଲିକା ଦର୍ଶନ 

ରାମୋଜୀ ଫିଲ୍ଲ ସିଟି 

ମା” ତାରିଣୀ ମନ୍ଦିର 

ଶିରିଡ଼ି ସାଇ ବାବାଙ୍କ ଦର୍ଶନ 
ବ୍ୟାଙ୍କକ୍‌ରେ ପାଞ୍ଚଦିନ 
ନବକଳେବର ୨୦୧୫ 
ଶ୍ରୀଗୁଣ୍ଡିଚା ଯାତ୍ରା 

ନାତିର ଜର୍ମାନ୍‌ ଯତ୍ରା 
ଉପସଂହାର 

ବଂଶାବଳୀ 


ଅବିଭକ୍ତ କଟକ ଜିଲ୍ଲା ବର୍ରମାନର ଜଗତସିଂହପୁର ଜିଲ୍ଲା ବାଲିକୂଦା ଥାନା 
ଅନ୍ତର୍ଗତ ଅଳାବୋଳ ନାମକ ଗ୍ରାମର ଏକ ମଧ୍ୟବିତ୍ତ କରଣ ପରିବାରେ ମୋର ଜନ୍ମ । 
ବୋଉଠାରୁ ଶୁଣିଥିଲି ମୋର ପ୍ରକୃତ ଜନ୍ମସ୍ଥାନ ହେଉଛି ପଶ୍ଚିମ ବଙ୍ଗଳା ବର୍ଵମାନ 
ଜିଲ୍ଲାର ନଲହାଟ । ମୋର ଜନ୍ମ ସମୟରେ ବାପା ଏଠାରେ ଚାକିରି କରୁଥିଲେ । 
ମୋର ପିତାଙ୍କ ନାମ ଗୋପବନ୍ଧୁ ଦାସ ଓ ମାତାଙ୍କ ନାମ ସୁଶିଳା ସୁନ୍ଦରୀ ଦେଇ । ଆମର 
ବଂଶଲତା ମୋତେ ଜଣାନାହିଁ । ଶୁଣିଥିଲି ଆମର ପୂର୍ବପୁରୁଷମାନେ କୌଣସି ଏକ 
ସ୍ଥାନରୁ ଆସି ଉକ୍ତ ଗାଁରେ ପ୍ରଥମେ ବସବାସ କରି ରହିଲେ । ଏମାନଙ୍କ ମଧ୍ଯରୁ ଆଠଗୋଟି 
ପରିବାର ଆମ ଗାଁରେ ମଠମାନ୍ତିରେ ରହିଲେ । ଆଉ ପାଞ୍ଚଗୋଟି ପରିବାର ବର୍ମାନ 
ଆମେ ରହୁଥିବା ସ୍ଥାନରେ ରହିଲେ । କାଳକ୍ରମେ ଆମେ ରହୁଥିବା ସ୍ଥାନକୁ ମହାନ୍ତି 
ସାହି ବୋଲି ଲୋକେ ଡାକିଲେ ଓ ମଠସାହି ପୂର୍ବନାମ ବଜାୟ ରହିଲା । ମୁଁ ଦେଖୁବାରେ 
ଦୂଇ ସାହି ମଧ୍ୟରେ ଉତ୍ତମ ସମ୍ପର୍କ ଥଲା । କେବେ ଆଉ କେଉଁମାନେ ପ୍ରଥମେ ଏଠାକୁ 
ଆସି ବସବାସ କରି ରହିଲେ ତାହାର ହିସାବ ମୋ ପାଖରେ ନାହିଁ । କିନ୍ଧୁ ଆମ ମହାନ୍ତି 
ସାହିର ମୋର ଉପର ଦୂଇପିଢ଼ି ହିସାବ ମୋତେ ଜଣା ଅଛି । ଆମ ସାହିରେ ମୋଟ 
ପାଞ୍ଚଟି ପରିବାର ରହୁଥିଲେ | ଯଦିଓ କେହି କାହାର ରକ୍ତ ସମ୍ପର୍କୀୟ ନୂହନ୍ତି କିନ୍ତୁ ପାଞ୍ଚ 
ପରିବାର ଗୋଟିଏ ପରିବାର ପରି ଚଳୁଥିଲେ | ଏମାନଙ୍କ ମଧ୍ୟରେ କୌଣସି ହିଂସା କି 
କଳିଗୋଳ, ବାଦବିବାଦ ଦେଖାଯିବାର ମୁଁ କେବେ ଦେଖୁନାହିଁ । ଏଥିପାଇଁ ଆମ 
ମହାନ୍ତି ସାହିର ଏ ଅଞ୍ଚଳରେ ସୁନାମ ଥିଲା | ବାହାରୁ କୌଣସି ବ୍ୟକ୍ତି ଆମ ସାହିକୁ ଆସିଲେ 
ସେ କେବେ ଭୂଲ୍‌ରେ କହିପାରିବ ନାହିଁ ଏମାନେ ସବୁ ଗୋଟିଏ ପରିବାର ନୂହତତି 
ବୋଲି | ସାହିର ବଡ଼ଭାଇ ହିସାବରେ ମୋର ପିତା ଗୋପବନ୍ଧୁ ଦାସ ଓ ତାଙ୍କ ପିତା 

୧୨ / ଉପନ୍ୟାସ ନୂହେଁ ଜୀବନ ଗାଥା 


ରାଘବ ନନ୍ଦ ଦାସ; ଗୋବିନ୍ଦ ଚନ୍ଦ୍ର ଦାସ, ତାଙ୍କ ପିତା କୃଷ୍ଣଚନ୍ଦ୍ର ଦାସଃ ନାରାୟଣ 
ପ୍ରସାଦ ଦାସ, ପିତା ନବଘନ ଦାସ; ପଦ୍ଧ ଚରଣ ଦାସ, ପିତା କପିଳ ଚରଣ ଦାସ; 
ବ୍ରଜକିଶୋର ଦାସ, ପିତା ଦୁର୍ଗାଚରଣ ଦାସ । ମୁଁ କେବେ ମୋ ଜେଜେବାପା ଓ 
ଜେଜେ ମା'ଙ୍କୁ ଦେଖୁନାହିଁ । ପାଞ୍ଚ ପରିବାରର ପିଲା ମିଶି ଆମ ପିଢ଼ିରେ ଥଲୁ ମୋଟ 
ଚଉଦ ଭାଇ ଓ ନଅ ଭଭଣୀ | ସେମାନଙ୍କ ମଧ୍ୟରୁ ଅନେକ ଏ ଦୁନିଆଁରୁ ବିଦାୟ 
ନେଲେଣି । ଆମେ ବର୍ଭମାନ ଆଠ ଭାଇ ଓ ପାଞ୍ଚ ଭଉଣୀ ଜୀବିତ ରହିଛୁ । ପିଲାବେଳେ 
ମୁଁ ଦେଖଛି ଆମ ସାହି ସବୁବେଳେ ଗହଳି ଚହଳି ଲାଗି ରହିଥାଏ । ବଡ଼ ସାହି, ଲମା 
ଚଉଡ଼ା ଅଗଣା । ଦକ୍ଷିଣ ପାର୍ଶ୍ବରେ ଗାଁ ରାସ୍ତାକୁ ବାଟ ଓ ବଡ଼ ବଡ଼ ପାଞ୍ଚ ବଖରା ଘର | 
ଉତ୍ତର ଦିଗକୁ ପାଞ୍ଚୋଟି ବଡ଼ ବଡ଼ ରୋଷେଇ ଘର | ପୂର୍ବ ଓ ପଶ୍ଚିମ ପଟରେ ସବୁ 
ରହିବା ଘର । ବାରିପଟକୁ ଯିବାକୁ ପୂର୍ବ ଓ ପଶ୍ଚିମ ପଟେ ବାଟ | ସାହିର ଉତ୍ତର 
ଦିଗରେ ଧାନ ଖଳା, ଛଣ ଖଳା, ଗାଇ ଗୁହାଳ ଏବଂ ଶେଷରେ ପୋଖରୀ | ସମସ୍ତ 
ଘରଗୁଡ଼ିକ ମାଟିକାନ୍ଧ ଓ ନଡ଼ାଛପର । କେବଳ ଶୋଇବା ଘର ଆଟୁ ଘର ଥିଲା | 


ବଂଶ ବୃକ୍ଷ 
ଗଦାଧର ଦାସ 
ରାଘବ ନନ୍ଦ ଦାସ 
ଗୋପବନ୍ଧୁ ଦାସ 
ଅଚ୍ୟୁତାନନ୍ଦ ଦାସ ବ୍ରହ୍ମାନନ୍ଦ ଦାସ ( ସ୍ତୀ ୪ ସ୍ବେହବାଳା) 
EY FEE 
4 NO 
ସ୍ତ୍ରୀ ¥ ଚାରୁବାଳା ଆଶଷ ପୁଷ୍ଠା ଲୀନା ସ୍ଵାଧୀନା 


(ପୁତ୍ର (କନ୍ଯା) (କନ୍ଯା) (କନ୍ଯା) 


VY 


ଅନିସ ଦାସ 

ବାଲ୍ୟ ଜୀବନର କଥା 


ଆମ ଦେଶ ସ୍ଵାଧୀନ ହେବା ପୂର୍ବରୁ ମୋର ପିତା ଗୋପବନ୍ଧୁ ଦାସ ପଶ୍ଚିମବଙ୍ଗ 
ବର୍ବମାନ ଜିଲ୍ଲାରେ ଥିବା ବି.ଏନ୍‌.ଆର୍‌, କମ୍ପାନୀରେ କାମ କରୁଥିଲେ | ସେହି ସମୟରେ 
ବର୍ଵମାନ ଜିଲ୍ଲାର ନଲହାଟଠାରେ ୧୯୩୭ ମସିହା ଅଗଷ୍ଟ ୧୦ ତାରିଖ, ଶ୍ରାବଣମାସ, 
ପଞ୍ଚମୀ ତିଥ, ମଙ୍ଗଳବାର ଦିନ ମୁଁ ଭୂମିଷ୍ଠ ହେଲି । ମୋ ଜନ୍ମକୂଣ୍ଡଳୀ ପ୍ରସ୍ତୁତ ହେବାପରେ 
ଜଣାଗଲା, ମୋର ରାଶି-କନ୍ୟା, ନକ୍ଷତ୍ର ହସ୍ତା, ସଂଖ୍ୟା ୧୩/ ୬ | ଜାତକ ନାମ- 
ପୁରୁଷୋତ୍ତମ, ଶ୍ରଵ୍ଧାନାମ ବ୍ରହ୍ମାନନ୍ଦ ଡାକନାମ-ବାଉ, ଗୋତ୍ର କାଶ୍ୟପ । 


ପରିବାର କହିଲେ, ବାପାବୋଉ, ବଡ଼ଭାଇ, ବଡ଼ଭଉଣୀ, ମୁଁ ଓ ସାନଭାଇ | 
ସାନଭାଇ ଜନ୍ମ ହେବାର କିଛିଦିନ ପରେ ଆମ ଗାଁ ' ଅଳାବୋଳ”ରେ ଆମକୁ ଛାଡ଼ି 
ପୁନରାୟ ନିଜ କର୍ମସ୍ଥଳୀକୁ ବାପା ଫେରିଯାଇଥଲେ । ଅଳାବୋଳ ଗ୍ରାମକୁ ଯିବାକୁ 
ହେଲେ ବାଲିକୂଦାଠାରୁ ଉତ୍ତର ଦିଗକୁ ନାଗପୁରଠାରୁ ମା” ଜାଗୁଆଳୀ ଓ ପାଟଣା 
ଗ୍ରାମ ଦେଇ ଆସିବାକୁ ପଡ଼େ । ସେବେ ଗାଁକୁ ଯିବାକୁ ରାସ୍ତା ନ ଥାଏ । ଧାନ ବିଲର 
ହିଡ଼ ଦେଇ ଲୋକମାନେ ଯିବା ଆସିବା କରୁଥିଲେ | ଗ୍ରାମକୁ ପ୍ରବେଶ କରିବା ପୂର୍ବରୁ 
ଅଳାବୋଳ ମି.ଇ.ସୂଲ୍‌ ପଡ଼େ । ଏବେ ସେଠାରେ ଏକ ବାଳିକା ଉଚ୍ଚ ବିଦ୍ୟାଳୟ 
ହୋଇଗଲାଣି । ଗ୍ରାମର ଆରମ୍ଭରେ ମା” କାଉଶୁଣୀଙ୍କ ମନ୍ଦିର । ଅଳାବୋଳ ଗ୍ରାମଟି 
ବାଲିକୂଦା ଥାନା ଅନ୍ତର୍ଗତ କଟକ ଜିଲ୍ଲା ଅଧୀନରେ ଥିଲା । ପରବର୍ରୀ ସମୟରେ 
ଜଗତସିଂହପୁର ଜିଲ୍ଲା ଘୋଷଣା ହେବାପରେ ତା” ଅଧୀନକୁ ଚାଲିଗଲା । କେହି 
କେହି ଆମ ଗ୍ରାମକୁ ଅଳାବୋଳପୁରଣ ବୋଲି କୁହନ୍ତି । ଏହା ଜଗତ୍‌ସିଂହପୁର ସଦର 
ମହକ୍ରମାଠାର୍ର କୋଡ଼ିଏ କିଲୋମିଟର । ଆମ ପିଲାଦିନେ ଠାକ୍ଲାରାଣୀ ଗୋଟିଏ 

୧୪ / ଉପନ୍ୟାସ ନୁହେଁ ଜୀବନ ଗାଥା 


ଚାଳଘରେ ପୂଜା ପାଉଥିଲେ |! କାଳକ୍ରମେ ଏହି ଚାଳଘର ସ୍ଥାନରେ ଏବେ ଖୁବ୍‌ 
ସୁନ୍ଦର ମନ୍ଦିରଟିଏ ହୋଇଗଲାଣି | ତାଙ୍କର ଦୈନନ୍ଦିନ ନୀତି ପାଇଁ ଜମିବାଡ଼ିର 
ବ୍ୟବସ୍ଥା କରାଯାଇଛି | ସେ ସମୟରେ ବନମାଳି ପଣ୍ଡା ନାମକ ଜଣେ ପୂଜକ ଥଲେ । 
ତାଙ୍କ ଅନ୍ତେ ତାଙ୍କ ପୁଅ ଫକୀର ଚରଣ ପଣ୍ଡା ପୂଜାପାଠ କରିବାର ଦାୟିତ୍ବ 
ନେଇଥିଲେ | ଏବେ ଫକୀର ନନାଙ୍କ ପୁଅ ଠାକୁରାଣୀଙ୍କ ପୂଜାପାଠ ଦାୟିତ୍ଵରେ 
ଅଛନ୍ତି । ଗ୍ରାମଟି ବଡ଼ ନ ହେଲେ ବି ଛୋଟ ବୋଲି କହିବା ଠିକ୍‌ ହେବନାହିଁ । 
ସେବେ ଲୋକସଂଖ୍ୟା ଆନୁମାନିକ ଭାବେ କୁହାଯାଉଥିଲା ସାତ କିମ୍ଭା ଆଠ ଶହ 
ମଧ୍ଯରେ | ମୁଖ୍ୟତଃ ଗାଁଟିକୁ ଚାରିଟି ସାହିରେ ବିଭକ୍ତ କରାଯାଇଥିଲା | ପ୍ରଥମରେ 
ସ୍ଵାଇଁ ସାହି ବା ପ୍ରଧାନ ସାହି, ଦଵିତୀୟରେ ମହାନ୍ତି ସାହି ବା କରଣ ସାହି, ତୃତୀୟରେ 
ମଠ ସାହି ( କରଣସାହି), ଚତୁର୍ଥରେ ବାଉରୀ ସାହି ବା ହରିଜନ ସାହି | ଏହିପରି 
ହିସାବରେ ଲୋକମାନେ ସାହିର ନାମକରଣ କରି ଡାକୁଥିଲେ | ସାହିମାନଙ୍କର 
ନାମକରଣ କରିବାର ପ୍ରଣାଳୀ ଥିଲା ଏପରି ଯେ, ଯେଉଁ ବର୍ଗର ଲୋକସଂଖ୍ୟା ଅଧୂକ 
ଥିଲା ସେହି ଅନୁସାରେ ସାହିର ନାମକରଣ କରାଯାଉଥିଲା ¦ ଏହା ବ୍ୟତୀତ ଗାଁରେ 
ଧୋବା, ଭଣ୍ଡାରୀ, କେଉଟ, ବଢ଼େଇ, କମାର, ଗୁଡ଼ିଆ ଜାତିର ଲୋକମାନେ ମଧ୍ଯ 
ବସବାସ କରୁଥିଲେ | ଆମ ମହାନ୍ତି ସାହିଟି ଗ୍ରାମର ମଧ୍ୟଭାଗରେ ଆସିଥାଏ | ତାକୁ 
ମହାନ୍ତି ସାହି ବୋଲି ଲୋକେ କୁହନ୍ତି । ଆମ ବାପାଙ୍କର ଦୁଇଟି ଖଞ୍ଜା ଥଲା । 
ଗୋଟିକରେ ପାଞ୍ଚ ଭାଇ ମିଶି ରହୁଥିଲେ | ଦ୍ଵିତୀୟ ଖଞ୍ଜାଟି ତାଙ୍କର ନିଜସ୍ଵ ଥିଲା | 
ପାଞ୍ଚ ଭାଇ ରହୁଥିବା ଖଞ୍ଜାକୁ ମହାନ୍ତି ସାହି, ନିଜସ୍‌ ଖଞ୍ଜାକୁ ନୂଆସାହି ବୋଲି କହୁଥିଲେ | 
ପୁରୁଣା ସାହି ଆଉ ନୂଆ ସାହି ମଝିରେ ମାଗୁ ବାରିକଙ୍କ ଖଞ୍ଜା | ଘରଗୁଡ଼ିକ ସବୁ ନଡ଼ା 
ଛପରର ଥିଲା | ଗାଁରେ ସବୂଘର ପ୍ରାୟତଃ ଏହିପରି ଥଲା । କେବଳ ଆମ ଗାଁକୁ ଲାଗି 
ପୂରଣ ଗ୍ରାମର ଗୋଲଖ ଚନ୍ଦ୍ର କାନୁନ୍‌ଗୋ ଓ ନରିଲୋ ଗ୍ରାମର ନିତ୍ୟାନନ୍ଦ କାନୁନ୍‌ଗୋଙ୍କ 
ଘର କୋଠା ଥୂଲା। ଗୋଲଖ ଚନ୍ଦ୍ର କାନୁନ୍‌ଗୋ ଜଣେ ଜମିଦାର ଥିବାବେଳେ 
ନିତ୍ୟାନନ୍ଦ କାନୁନ୍‌ଗୋ ଜମିଦାର ଆଉ ରାଜନେତା ଥିଲେ । ସେ ସେତେବେଳେ 
ମନ୍ତ୍ରୀ ଓ ରାଜ୍ୟପାଳ ମଧ୍ୟ ହୋଇଥିଲେ | ନୂଆସାହିରେ ଆମର ଗାଇଗୋରୁ ରହିବା 
ପାଇଁ ଗୁହାଳ, ଧାନ ରହିବା ପାଇଁ ଅମାର ସହିତ ଗୋଟିଏ ବଡ଼ ଘର ଥିଲା । 
ସେଠାରେ ଆମେ ପିଲାମାନେ ନିରୋଳାରେ ପାଠ ପଢ଼ିବା ପାଇଁ ଯାଉଥିଲୁ | ନୂଆସାହିର 
ଦକ୍ଷିଣ ଦିଗରେ ଗ୍ରାମର ରାସ୍ତା ଏବଂ ରାସ୍ତାକୁ ଲାଗି ଶ୍ରୀ ଶ୍ରୀ ଗୋପାଳଜୀଉ ଠାକୁରଘର 
ଥିଲା । ସେ ଚାଳଘରେ ରହି ପୂଜା ପାଉଥିଲେ | ଆମ ନୂଆସାହିର ପଶ୍ଚିମ ଦିଗରେ 

ଉପନ୍ୟାସ ନୁହେଁ ଜୀବନ ଗାଥା / ୧ ୫ 


ଶ୍ରୀ ଶ୍ରୀ କୁଞବିହାରୀ ଠାକୁର ଗୋଟିଏ ଚାଳଘରେ ରହି ପୂଜା ପାଉଥୁଲେ | ତାଙ୍କର 
ରହିବା ପାଇଁ ଯଦିଓ ଗୋଟିଏ ମନ୍ଦିର ନିର୍ମାଣ କରାଯାଇଥୁଲା କିନ୍ତୁ ତାହା ସମ୍ପୂର୍ଣ 
ହୋଇପାରି ନ ଥିଲା | କିନୁ ଏବେ ଏହି ମନ୍ଦିରର ନିର୍ମାଣ କାର୍ଯ୍ୟ ଶେଷ ହୋଇସାରିଛି 
ଓ ସେଠାରେ ଠାକୁର ପୂଜା ପାଉଛନ୍ତି ¦ ମନ୍ଦିରକୁ ଲାଗି ଏକ ବଡ଼ ପଡ଼ିଆ ରହିଛି । 
ତାକୁ ଠାକୁର ପଡ଼ିଆ ବୋଲି କୁହନ୍ତି । ଏଠାରେ ଗାଁର ପିଲାମାନେ ଖେଳକୁଦ କରନ୍ତି 
ପର୍ବପର୍ବାଣୀରେ ଯଥା : ଦୋଳ, ଦଶହରା, କାର୍ଭିକ ପୂର୍ବ୍ିମା ଓ ରଜ ସମୟରେ 
ବାହାରେ ରହି ପାଠ ପଢୁଥିବା ଗାଁର ପିଲାମାନେ ଗାଁକୁ ଛୁଟିରେ ଆସି ଡ଼ାମା କରୁଥିଲେ | 
ଗାଁର ଘରମାନଙ୍କରୁ ପଟାଖଟ ଅଣାଯାଇ ମଞ୍ଚ ନିର୍ମାଣ କରାଯାଉଥୁଲା | ସ୍ତ୍ରିନ, ଚିତ୍ରାଳୟରୁ 
ଭଡ଼ାରେ ଆଣି ଡ୍ରାମା କରାଯାଉଥିଲା । ଏହି ସମୟରେ ପୁଅପିଲାମାନେ ଝିଅପିଲା 
ବେଶ ହୋଇ ଅଭିନୟ କରୁଥିଲେ । ନାଟକ ମଧ୍ଯରେ “ ମାଟିର ମଣିଷ ' , ' ମୂଲିଆ , 
' କାରରବୀର୍ଯ୍ୟ , ' ଚକର” , ' ଭାଇ-ଭାଉଜ' , ' ମାଣିକଯୋଡ଼ି ' , ' ଭାତ ' ,  ଡାକବଙ୍ଗଳା' 
ଇତ୍ୟାଦି ଅନେକ ସାମାଜିକ, ପୌରାଣିକ ନାଟକ ଅଭିନୀତ ହେଉଥଲା । 
ନାଟକଗୁଡ଼ିକର ନିର୍ଦ୍ଦେଶକ ଥିଲେ ପୁରଣ ଗ୍ରାମର ଶ୍ରୀଯୁକ୍ତ ଅବନୀକାନ୍ତ କାନୁନ୍‌ଗୋ । 
ମନେଅଛି ଗ୍ରାମରେ ଯେବେ ଡ୍ରାମା ହୁଏ ଏହି ସମୟରେ ପ୍ରାୟ ବର୍ଷା ଦେଖାଦିଏ । 
ଥରେ ଏପରି ହେଲା ଯେ, ଆମେ ଜଗତସିଂହପୁର ନିକଟରେ ଡିଙ୍ଗସ୍ବର ଗ୍ରାମରୁ 
ଡ୍ରାମା ପାଇଁ ଆଣିଥିବା ଚିତ୍ରପଟ୍ଟ ସବୁ ବର୍ଷା ହେତୁ ସର୍ରାନୁସାରେ ନିର୍ଧାରିତ ସମୟ 
ମଧ୍ଯରେ ଫେରସ୍ତ କରି ନ ପାରିବାରୁ ସ୍ତ୍ିନ୍‌ ମାଲିକ ଆମ ନାମରେ କେଶ୍‌ କରିଥିଲେ । 
କିନ୍ତୁ ପରେ ତାହା ସମାଧାନ ହୋଇଯାଇଥୂଲା । ସେ ସମୟରେ ବିଦ୍ୟୁତ୍‌ ନ ଥଲା । 
ତେଣୁ ଲଣ୍ଡନ ଲାଇଟ୍‌ ଓ ଡେ-ଲାଇଟ୍‌ ଯୋଗେ ଡ୍ରାମା ହେଉଥଲା । ଗାଁରେ ଆମର 
ବଡ଼ ବଡ଼ ତିନୋଟି ପୋଖରୀ ଥୁଲା | ସେଥୂୁମଧ୍ଯରୁ ଆମ ଘର ପାଖରେ କାଉଶୁଣୀ 
ପୋଖରୀ, ସଲ୍‌ ପାଖରେ ମଲ୍ଲରା ପୋଖରୀ ଏବଂ ହରିଜନ ସାହି ପାଖରେ ଥିବା 
ପୋଖରୀକୁ ପଦ୍ଧପୋଖରୀ ବୋଲି କହିଥାଆନ୍ତି । ବର୍ଷାରତୁରେ କାଉଶୁଣୀ ପୋଖରୀରେ 
ଧଳା, ନାଲି ଓ ନେଳୀ ରଙ୍ଗର କଇଁଫୁଲ ସହିତ ପୋଖରୀ ହୁଡ଼ାରେ କାସତଶ୍ଡି ଫୁଲର 
ଅପୂର୍ବ ଶୋଭା ମନକୁ ମୁଗ୍ଧ କରୁଥଲା | ଆମେ ପ୍ରାୟତଃ ଏହି ପୋଖରୀକୁ ବ୍ୟବହାର 
କରୁଥିଲୁ । ପିଲାଦିନେ ମୁଁ ପୋଖରୀରେ ବନିଶ୍‌ ପକାଇ ବହୁତ ମାଛ ଧରୁଥୁଲି । ମାଛ 
ଧରିବା ଆଉ ଖେଳିବାରେ ମୋର ବହୁତ ସୌକ୍‌ ଥୁଲା | 


ଶନିବାର ଦିନ ମୋ ସାନଭାଇର ହଠାତ୍‌ ପ୍ରବଳ ଝାଡ଼ା ହେଲା | ତା ' ପରଦିନ 
ଥିଲା ଭାଦ୍ରବ ମାସ ଦ୍ଵିତୀୟ ରବିବାର ଖୁଦୁରୁକୁଣୀ ଓଷା । ରବିବାର ଦିନ ସକାଳୁ ଭାଇ 

୧୬ / ଉପନ୍ୟାସ ନୁହେଁ ଜୀବନ ଗାଥା 


ନିକଟସ୍ପ କଣିଆ ଗ୍ରାମ ନିବାସୀ ନଟବର ମହାନ୍ତି ହୋମିଓପାଥୁ ଡାକ୍ତରଙ୍କ ପାଖକୁ 
ଉାଷଧ ପାଇଁ ଯାଇ ସେଠାରୁ ଖଷଧ ଧରି ଫେରିବା ପୂର୍ବରୁ ସାନଭାଇଟି ସବୁଦିନ ପାଇଁ 
ଆଖୁବୁଜି ଦେଇଥିଲା | ତା' ପର ରବିବାର ଖୁଦୁରୁକୁଣୀ ଓଷା ଦିନରେ ମୋର ଦାଦା 
ପୁଅ ଭାଇ ବାବାଜୀର ଦେହାନ୍ତ ହୋଇଗଲା |! ଏହି ଅଘଟଣ ପରଠାରୁ ଆମ ପରିବାରରେ 
ଖୁଦୂରୁକୁଣୀ ଓଷା କେବେ ହୁଏନାହିଁ । ଏହି ଦୁଃସମ୍ବାଦ କଲିକତାରେ ରହୁଥିବା ବାପାଙ୍କ 
ନିକଟକୁ ତାର ଦ୍ଵାରା ଜଣାଇଁ ଦିଆଗଲା । ସେ ସମୟରେ ବାପାଙ୍କର ସ୍ଵାସ୍ଥ୍ୟ ଭଲ ନ 
ଥିଲା । ବାପା ହଠାତ୍‌ ଏପରି ଏକ ଦୁଃଖଦ ଖବର ପାଇ ବସାକୁ ଫେରି ଦେଖୁଲେ 
ତାଙ୍କ ଘରର ସମସ୍ତ ଜିନିଷ ଚୋରି ହୋଇଯାଇଛି । ଏପଟେ ନିଜର ଦେହ ଖରାପ 
ସେପଟେ ପୁଅର ଅକାଳ ବିୟୋଗର ଦୁଃଖଦ ସମ୍ବାଦ ! ପୁଣି ତା” ସାଙ୍ଗକୁ “ ବେଡ଼ି 
ଉପରେ କୋରଡ଼ା' ପରି ଭଡ଼ାଘରେ ଯାହା କିଛି ଜିନିଷ ଥଲା ସେ ପୁଣି ଚୋରି । 
ମନ ଭିତରେ ଅକୁହା ଦେବନାକୁ ଚାପିରଖୁ ସେ ଫେରିଲେ ଗ୍ରାମକୁ । ସେହି ଭଗ୍ନ 
ସ୍ବାସ୍ଥ୍ୟ ତଥା ହୃଦୟର ଅକୁହା ଯନ୍ତ୍ରଣାକୁ ନେଇ ସେ ପ୍ରଥମେ ଆମ ପୁରୁଣା ସାହିରେ 
କିଛିଦିନ ରହିଲେ । ତା' ପରେ ସେ ତାଙ୍କ ନୂଆସାହିରେ ଯାଇ ରହିଲେ | ତାଙ୍କ 
ସହିତ ବୋଉ ମୁଁ ରହିଲୁ । ସେଠାରେ ବାପାଙ୍କର ଚିକିସ୍ବା କରାଗଲା | କିନ୍ତୁ ଦିନକୁ 
ଦିନ ତାଙ୍କର ସ୍ଵାସ୍ଥ୍ୟ ଖରାପରୁ ଖରାପ ହେବାକୁ ଲାଗିଲା । ତେଣୁ ଆମ ଗାଁ ନିକଟରେ 
ପରାହାଟ ଗ୍ରାମ ନିବାସୀ ଜଣେ କବିରାଜ ବୈଦ୍ଯଙ୍କ ପାଖରେ ବାପାଙ୍କର ଚିକିସ୍ବା 
କରାଗଲା | ସେବେ ଗାଁମାନଙ୍କରେ କବିରାଜ ଓ ହୋମିଓପାଥିକ୍‌ ତିଷଧ ଉପରେ 
ନିର୍ଭର କରିବାକୁ ପଡ଼ୁଥିଲା । ଆଜିକାଲିପରି ସେବେ ଚିକିସ୍ବା ବିଜ୍ଞାନର ଏତେଟା 
ଉନ୍ନତି ହୋଇ ନ ଥିଲା । ବାପାଙ୍କ ଦେହ ଖରାପ ହେବା ପୂର୍ବରୁ ମୁଁ ତାଙ୍କ ପାଖରେ 
ପଢୁଥିଲି | ପିଲାଦିନେ ବହୁତ ଚଗଲା ଥିଲି । ଏଥିପାଇଁ ମୋତେ ବାପା ଓ ମୋ 
ବଡ଼ଭାଇଙ୍କଠାରୁ ବହୁତ ଗାଳି ସହିତ ଅନେକ ମାଡ଼ ଖାଇବାକୁ ମଧ୍ଯ ପଡ଼ିଛି | 


୧୯୪୨ ମସିହା ଅଗଷ୍ଠ ୯ ତାରିଖ ଦିନ ମହାତ୍ସାଗାନ୍ଧୀ ଭାରତଛାଡ଼ 
ଆନ୍ଦୋଳନର ଡାକରା ଦେଇଥିଲେ | ଆମ ଦେଶରେ ଭାରତଛାଡ଼ ଆନ୍ଦୋଳନ ତଥା 
ସ୍ବାଧୀନତା ସଂଗ୍ରାମ ଯୋରସୋର୍‌ ଚାଲିଥୁଲା । ପ୍ରତ୍ୟେକ ଗ୍ରାମରେ ବୃଢ଼ା-ବୂଢ଼ୀ, 
ଯୁବକ-ଯୁବତୀ ଏପରିକି ଛୋଟ ପିଲାମାନେ ହାତରେ ଖଣ୍ଡେ ଖଣ୍ଡେ କଂଗ୍ରେସ 
ପତାକା ଧରି ଗାନ୍ଧୀଙ୍କ ଡାକରାରେ ‘ ଜୟ ଭାରତ ମାତା କି ଜୟଂ, “ବନ୍ଦେ 
ମାତରଂ ” ଇତ୍ୟାଦି ଧ୍ଵନି ଦେଇ ଗାଁ ସାରା ବୁଲୁଥିଲେ ¦ ମୁଁ ମଧ୍ୟ ସେମାନଙ୍କ ସହିତ 
ଥିଲି ¦ ବାପାଙ୍କର ଦେହ ଭଲ କରିବା ପାଇଁ ଯାହା ଯାହା ଚିକିସ୍ବା କରିବାର କଥା 

ଉପନ୍ୟାସ ନୁହେଁ ଜାବନ ଗାଥା / ୧୭ 


ସବୁ ବ୍ୟବସ୍ଥା କରାଯାଇଥିଲା, କିନୁ ଦିନକୂଦିନ ତାଙ୍କ ସ୍ଵାସ୍ଥ୍ୟୁରେ ଅବନତି ଘଟିବାରେ 
ଲାଗିଲା | ତାଙ୍କ ସ୍ଵାସ୍ଥ୍ୟ ଅତ୍ୟଧରକ ଖରାପଆଡ଼କୁ ଗତି କରିବାରୁ ଦାଦାମାନେ ତାଙ୍କୁ 
ନୂଆସାହିରୁ ପୁରୁଣା ସାହିକୁ ନେଇଆସିଥିଲେ । ନୂଆ ସାହିରୁ ବାପାଙ୍କୁ କାହିଁକି 


ପୁରୁଣା ସାହିକୁ ଅଣାଗଲା ତା'ର ଅର୍ଥ ମୁଁ ସେ ସମୟରେ ବୁଝିପାରି ନ ଥିଲି | ପରେ 
ସବୁକଥା ବୁଝି ପାରିଲି । 


ମାର୍ଗଶୀର ମାସ ପାହାନ୍ତା ପ୍ରହର ସକାଳର ଶୀତୁଆ ପବନ ଆକାଶରେ କା' 
କା” ରାବ କରି କୁଆମାନେ ବାହାରି ଗଲେଣି | ସକାଳର ଆଲୋକ କବାଟର ଫାଙ୍କ 
ଦେଇ ଘରର ମଝିକୁ ଆସିଯାଇଥିଲା | ହଠାତ୍‌ ଦୂଇଜଣ ସ୍ତ୍ରୀଲୋକଙ୍କ ଚୂପ୍ଚୂପ୍‌ କଥାରେ 
ମୋର ନିଦ ଭାଙ୍ଗିଗଲା | ଶୁଣିଲି, ଆହା କେତେ ବା ବୟସ ହୋଇଥଲା। ଏ 
ବୟସରେ ଗୋପ ଭାଇ ପରି ଜଣେ ସୁଧାର ଲୋକଟିଏ ଚାଲିଗଲେ, ଭାଉଜ ଓ ଛୁଆ 
ତିନିଟାକୁ ଅନାଥ କରି । ଏ ବୟସରେ ଭାଉଜଙ୍କୁ ଛାଡ଼ି ଚାଲିଗଲେ ସିନା, ହେଲେ 
ଏତେବଡ଼ ଗୁରୁଦାୟିତ୍ଵକୁ ପୁଣି ତାଙ୍କରି ମୁଣ୍ଡରେ ସାରା ଜୀବନ ବୋହିବାକୁ ଅଜାଡ଼ି 
ଦେଇଗଲେ ! ଆଉ ଜଣେ ସ୍ତ୍ରୀ ଲୋକ ମଧ୍ୟ ଅନୁରୂପ କଥାକୁ ଦୋହରାଇ କହିଲେ- 
“ କାଳେ କାଳେ ଭଲ ଲୋକମାନଙ୍କ ଉପରେ ପ୍ରକୃତରେ ଭଗବାନ ଏଇମିତି ଦୁଃଖ 
ରଖୁଥାଆନ୍ତି । ଭଲ ଲୋକଙ୍କୁ ଏ ସଂସାରରେ ବେଶିଦିନ ନ ରଖ୍ବ ତାଙ୍କ ପାଖକୁ ନେଇ 
ଯାଇଆନ୍ତି ।” ତା” ପରେ ମୋର ଅନୁଭବ ହେଲା ମୁଁ ଯେଉଁ ଘରେ ଶୋଇଛି ସେ 
ଆମ ଘର ନୁହେଁ । ମୁଁ ଏଠାରେ କାହିଁକି ଶୋଇଛି ଆଉ ଏ କ'ଣ ଶୁଣୁଛି ? ବିଛଣାରୁ 
ଉଠି ଶୁଣିଲି ସାହିରେ କେତେ ସ୍ତ୍ରୀ ଲୋକ ବଡ଼ ପାଟିରେ କାନ୍ଦୁଛନ୍ତି । କିଛି ବୁଝି ନ 
ପାରି ମୁଁ କବାଟ ଖୋଲି ଆମ ଘରକୁ ଦୈଡ଼ିଗଲି । ଯିବା ସମୟରେ ମୋର ଜଣେ 
ଖୁଡ଼ି ମତେ ଧରି ବାହୁନିବାକୁ ଲାଗିଲେ | ଘର ସାମ୍ପାରେ ଅନେକ ଲୋକ ରୁଣ୍ଡ ହୋଇ 
କାନ୍ଦୁଥାନ୍ତି । ଘର ଭିତରେ ଚଟାଣରେ ଜଣେ ଶୋଇଥିବାର ଦେଖୁଲି ଓ ତାଙ୍କ ଉପରେ 
ଗୋଟିଏ ଧଳାଲୁଗା ଘୋଡ଼ାଇ ଦିଆଯାଇଥିଲା | ପାଖରେ ମୋର ଭାଇ-ଭଉଣୀ ବସି 
କାନ୍ଦୁଥନ୍ତି । ହଠାତ୍‌ କିଛି ବୁଝିପାରି ନ ଥିଲି । ଘରେ ବୋଉ ମୋତେ ଧରି ବଡ଼ 
ପାଟିରେ କାନ୍ଦିବାକୁ ଲାଗିଲା | ତା” କାନ୍ଦ ଦେଖୁ ମୁଁ ମଧ୍ଯ କାନ୍ଦିବାକୁ ଲାଗିଲି । ପରେ 
ବୁଝିଲି ଘରେ ଶୋଇଥିବା ଲୋକଟି, ମୋ ବାପା । ଆଉ ସେ ଜୀବିତ ନାହାନ୍ତି । 
ଆମମାନଙ୍କୁ ଅନାଥ କରିଦେଇ ସବୁଦିନ ପାଇଁ ଛାଡ଼ି ଚାଲିଯାଇଛନ୍ତି । ଏହା ହିଁ ଥଲା 
ମୋ ପାଇଁ ସବୁଠାରୁ ବଡ଼ ଦୁଃଖଦ ଘଟଣା, ଯାହା ଜୀବନ ତମାମ ମୋତେ ଦୁଃଖୁତ 
କରି ରଖୁଦେଲା । ଯେବେ ଯେବେ ସେହି ମୁହୂର୍ଗଟି ମୋର ମନେ ପଡ଼ିଯାଏ ମୋର 

୧୮ / ଉପନ୍ୟାସ ନୁହେଁ ଜୀବନ ଗାଥା 


ହୃଦୟ ବାପାଙ୍କ ଉଷ୍ମ ଅନୁଭବ ପାଇଁ ଡହଳବିକଳ ହୋଇଯାଏ | ୧୯୪୬ ମସିହା 
ମାର୍ଗଶୀର ମାସ ଅମାବାସ୍ୟା ତିଥର କାଳ ରାତିରେ ବାପା ଆମମାନଙ୍କୁ ପର କରିଦେଇ 
ଚାଲିଗଲେ ଆରପାରିକୁ । ସେବେଠାରୁ ଆମେ ହୋଇଗଲୁ ବାପଛେଉଣ୍ଡ ଆଉ ଅନାଥ | 


ଗାଁରେ ମୋର ବାଲ୍ୟ ଜୀବନଟି ଦୁଃଖମୟ ହୋଇଥିଲେ ବି କାହିଁକି କେଜାଣି 
ଗାଁ ପ୍ରତି ମୋର ଗୋଟେ ଅହେତୁକ ଆକର୍ଷଣ ଓ ଦୁର୍ବଳତା ରହିଆସିଛି । ଗାଁଟି ଆମର 
ବଡ଼ ଗାଁ ଭାବେ ପରିଚିତ ନ ହେଲେ ବି ଆଖପାଖ ଗାଁମାନଙ୍କରେ ଆମ ଗାଁର 
ପରିଚୟ ଭିନ୍ନ । ଆଉ ଯାହା ଥାଉ କି ନ ଥାଉ କିନ୍ତୁ ଶିକ୍ଷା ଓ ଶିକ୍ଷିତ ଲୋକଙ୍କ ସଂଖ୍ୟା 
ଅନ୍ୟ ଗାଁ ଅପେକ୍ଷା ସର୍ବାଧ୍ବକ କାରଣରୁ ଆମ ଗାଁର ମହତ୍ବ ବେଶି । ଗାଁର ପ୍ରତ୍ୟେକ 
ଘରେ ଶିକ୍ଷିତ ଲୋକ ଦେଖୁବାକୁ ମିଳନ୍ତି । ସେମାନଙ୍କ ମଧ୍ଯରେ ଶିକ୍ଷକ, ପ୍ରଫେସର୍‌, 
ଇଞ୍ଜିନିୟର, ଡାକ୍ତର, ପଶୁଡାକ୍ତର, ଓକିଲ, ପୋଲିସ୍‌ ଅଫିସର୍‌ଙ୍କ ସହିତ ବିଶିଷ୍ଟ 
ସାହିତ୍ୟକ, ଓପନ୍ୟାସିକ ଅଛନ୍ତି । ଏବେ ବି ମୁଁ ଯେତେବେଳେ ଗାଁକୁ ଯାଏ ମୋର 
ବାଲ୍ୟଜୀବନର ସତି ମନେ ପଡ଼ିଗଲେ କବି ସଚ୍ଚି ରାଉତରାୟଙ୍କର ସେହି କବିତାଟି 
ମୋର ମନେ ପଡ଼ିଯାଏ । କବି ସଚ୍ଚି ରାଉତରାୟ ତାଙ୍କ ଗାଁର ବାଲ୍ୟ ଜୀବନକୁ 
ମନେପକାଇ ଯେଉଁ ହୃଦୟସ୍ପର୍ଶୀ କବିତାଟି ଲେଖୁଛନ୍ତି — 


“ ଛୋଟ ମୋର ଗାଁଟି 

ଭୂଗୋଳ ପୋଥ୍‌ ପତରେ ପଛେ 
ନ ଥାଉ ତା'ର ନାଁଟି । 

ମାଟିର ସେହି ସରଗ ମୋର 
ସେଇଠି ଅଛି ମୋ ଷଠୀଘର 

ଜଳିବ ପୁଣି ସେଇଠି ଶେଷେ 
ମୋହରି ଚିତା ନିଆଁଟି 

ଛୋଟ ମୋର ଗାଁଟି... । ” 


© 

ବାଲ୍ୟ ଶିକ୍ଷା 


ମୁଁ ବାପାଙ୍କ ପାଖରୁ ପ୍ରଥମ ପାଠପଢ଼ା ଆରମ୍ଭ କରିଥିଲି | ଘରର ଏକମାତ୍ର 
ପ୍ରତିପୋଷଣ ଦାୟିତ୍ଵରେ ଥବା ଓ ତାଙ୍କ ଦ୍ଵାରା ହେଉଥିବା ଆୟ ଉପରେ ଯେହେତୁ 
ଆମ ଘରର ଆର୍ଥିକ ଅବସ୍ଥା ନିର୍ଭର କରୁଥିଲା, ତେଣୁ ସେ ଚାଲିଯିବା ପରେ ସ୍ଵାଭାବିକ 
ଭାବେ ଆମର ଆର୍ଥିକ ସଙ୍କଟ ଦେଖାଦେବା ଆଶ୍ଚର୍ଯ୍ୟର କଥା ନୁହେଁ । ମୋର ବଡ଼ଭାଇ 
ଓ ଭଉଣୀ ସେହି ସମୟରେ ପାଠ ପଢୁଥିଲେ । ବାପାଙ୍କ ଅକାଳ ବିୟୋଗ ପରେ 
ବୋଉର ମାନସିକ ଅବସ୍ଥା ମଧ୍ଯ ଅସ୍ପିର ହେବାକୁ ଲାଗିଲା | ମୁଁ ଏ ସବୂକୁ ସେତେବେଳେ 
ଧ୍ୟାନ ଦେଉ ନ ଥୁଲି । କାରଣ ମୋ ବୟସ ଯାହା ଥଲା ତାହା ଆମ ଘରର ଅବସ୍ଥାକୁ 
ବୁଝିବାରେ ମୁଁ ସମର୍ଥ ହୋଇପାରୁ ନ ଥିଲି | ମୁଁ ସବୁବେଳେ ଖେଳକୁଦରେ ମାତୁଥାଏ । 
କହିବାକୁ ଗଲେ ଗୋଟେ ଅତ୍ଯନ୍ତ ଚଗଲା ପିଲା । ବୋଉ ସେତେବେଳେ ଘରକୁ 
ସମ୍ଭାଳିବା ଟି ନ୍ତାରେ ଯେହେତୁ ଥିଲା ତେଣୁ ସେ ଆଉ ମୋ ଚଗଲାମୀ ଉପରେ ଧାନ 
ଦେବା ସମ୍ଭବ ହେଉ ନ ଥିଲା | ଏହାର ସୁଯୋଗ ନେଇ ମୁଁ ଅଧ୍ଧକରୁ ଅଧ୍ୟକ ଚଗଲାମୀ 
କରିବାକୁ ସୁଯୋଗ ପାଇଗଲି । ସେହି କାରଣରୁ ମୋ ପାଠପଢ଼ା ବିଳମ୍ବ ହେଲା | 


ମୁଁ ପାଠପଢ଼ା ଆରମ୍ଭ କଲାବେଳେ ଗାଁରେ ଚାଟଶାଳୀରେ ପାଠପଢ଼ାର 
ବ୍ୟବସ୍ଥା ଥଲା | ପ୍ରତ୍ୟେକ ଗ୍ରାମରେ ଗୋଟିଏ କିମ୍ବା ଦୁଇଟି ଚାଟଶାଳୀ ଥୁଲା । 
ସେବେ ଚାହାଳୀରେ ପାଠ ପଢ଼ିବାକୁ ବିଶେଷ କରି ଉଚ୍ଚଜାତିର ପିଲାମାନେ 
ଯାଉଥିଲେ | ଚାଟଶାଳୀରେ ଅବଧାନଙ୍କ ମଧ୍ୟରେ ଅଧ୍ବକାଂଶ କରଣ ଜାତିର 
ଥିବାବେଳେ ଅଛ ସଂଖ୍ୟକ ମାଟିବଂଶ ଓଝା ଥିଲେ ! ଅବଧାନମାନଙ୍କ ପୂର୍ବଜମାନେ 
ଖଡ଼ିପାଠରେ ନିପୂଣ ଥିଲେ ¦ ସେମାନେ ଲୀଳାବତୀ ସୂତ୍ର ଜାଣନ୍ତି ବୋଲି କୁହାଯାଏ । 
ସେହି ବିଦ୍ୟା ବଳରେ ସେମାନେ ଗଛର ପତ୍ର ଓ ଉଡ଼ିଯାଉଥିବା ପକ୍ଷୀର ପର ଗଣି 

ଦିଅନ୍ତି ବୋଲି ମୁଁ ସେ ବେଳର ବୟସ୍କମାନଙ୍କଠାରୁ ଶୁଣିଛି । ଆମ ଘର ପାଖର 
ଗୋପାଳଜୀଉ ଠାକୁରଙ୍କ ପାଖରେ ଥିବା ଚାଟଶାଳୀରେ ମୁଁ ପାଠ ପଢୁଥଲି । 
ସେତେବେଳେ ଆମକୁ ଯେଉଁ ଅବଧାନ ପାଠ ପଢ଼ାଉଥିଲେ ସେ ଅକ୍ଷର ଶିକ୍ଷା, ସର 
ଶିକ୍ଷାଠାରୁ ଆରମ୍ଭ କରି ପଚିଶିକ ପଣିକିଆ, ସଂଖ୍ୟା ଲେଖୁବା ପ୍ରଣାଳୀ, ପାହିଅଣା, 
କାଣିବିଶ୍ଵା ସହିତ ହରଣ, ଗୁଣନ, ମିଶାଣ, ଫେଡ଼ାଣ, ମାନସାଙ୍କ ବିଷୟରେ ପଢ଼ଉ 
ଥିଲେ | ଅବଧାନ ପ୍ରଥମେ ଚାହାଳୀ ଘର ମାଟି ଚଟାଣରେ ଗୋଲ ଖଡ଼ିରେ ଅକ୍ଷର 
ଶି କ୍ଷାଉଥଲେ | ବେଳେବେଳେ ମାଟି ସିଲଟରେ ମଧ୍ଯ ଆମକୁ ଅକ୍ଷର ଶିକ୍ଷା 
ଦିଆଯାଉଥିଲା | ସେଠାରେ ପଢ଼ିବାକୁ ହେଲେ ଅନେକ ନାତି ନିୟମ ମାନି ଚଳିବାକୁ 
ପଡ଼ୁଥିଲା । ଯଦି କୌଣସି ଚାଟ (ଯାହାକୁ ବର୍ରମାନ ଛାତ୍ର କୁହାଯାଉଛି) କେହି କିଛି 
ବେନିୟମ କାର୍ଯ୍ୟ କରୁଥିଲା ତେବେ ତାକୁ ଦଣ୍ଡ ଭୋଗିବାକୁ ପଡୁଥିଲା | ସେହି ଦଣ୍ଡ 
ଭିତରେ ଥଲା, ଆଣୁଆ ବସିବା, ଏକଗୋଡ଼ିଆ ଠିଆ ହେବା, କାନ ଧରି ବସଉଠ 
ହେବା, ପୁଣି ଅଧକ ଦୁଷ୍ଟ ହେଉଥିବା ପିଲାମାନଙ୍କୁ ଏକଗୋଡ଼ିଆ ସହ କାନ-ନାକ 
ଧରି ଠିଆ ହେବା ପରି ଦଣ୍ଡ ଭୋଗିବାକୁ ପଡ଼ୁଥିଲା | 


ଚାଟଶାଳୀରେ ଅବଧାନଙ୍କ ପାଖରେ ପାଠ ପଢୁଥିବା ପିଲାମାନଙ୍କର ଗଣିତରେ 
କେବେ ଦୁର୍ବଳ ହେବାର ଦେଖାଯାଇନାହିଁ । ଠାକୁର ଘର ପାଖ ଚାଟଶାଳୀରେ ପାଠ 
ପଢ଼ିବା ପରେ ମୁଁ ଆମ ଗାଁର ପୀତାମ୍ବର ସ୍ବାଇଁଙ୍କ ଘରେ ହେଉଥିବା ଚାଟଶାଳୀରେ 
ପ୍ରାୟ ଏକବର୍ଷ ପାଠ ପଢ଼ିଲି । ସେ ସମୟରେ ବୀରକିଶୋର ମହାନ୍ତି ନାମକ ଜଣେ 
ଅବଧାନ ପାଠ ପଢ଼ାଉଥଲେ | ସେଠାରେ ବହୁତ ପୁଅଝିଅ ପାଠ ପଢୁଥିଲେ । ଅବଧାନଙ୍କ 
ନିଜ ଗ୍ରାମ ଥଲା ଶୁଦ୍ଧକଣ୍ଡି । ସେ ଥିଲେ ଜଣେ ଛାତ୍ରବସୂଳ ଅବଧାନ । 


ତା'ପରେ ଆମ ଗାଁ ଅଳବୋଳ ନିମ୍ନ ପ୍ରାଥମିକ ବିଦ୍ୟାଳୟରେ ମୋର ନାମ 
ଲେଖାଇ ଦିଆଗଲା | ସେଥରେ ଚାରିଗୋଟି ଶ୍ରେଣୀ ଥଲା । ଶିଶୁ ଶ୍ରେଣୀ, ପ୍ରଥମ 
ଶ୍ରେଣୀ, ଦ୍ଵିତୀୟ ଶ୍ରେଣୀ ଓ ତୃତୀୟ ଶ୍ରେଣୀ | ସେବେ କେବଳ ସାହିତ୍ୟ ପାଠ ପଢ଼ିବା 
ପାଇଁ ବହି କିଣାଯାଉଥଲା | ମଧୁସୁଦନ ରାଓଙ୍କ ବର୍ଣ୍ଣବୋଧ, ଶିଶୁବୋଧ, ଓ ବାଳବୋଧ 
ବୋଲି ଆମ ପାଇଁ ସାହିତ୍ୟ ପୁସ୍ତକ ଥଲା | ମାଷ୍ଟ୍ରେ ନିଜ ମନରୁ ଗଣିତ ପଢ଼ାଉଥଲେ | 
ମୁଁ ଚାହାଳୀରେ ପ୍ରାରମ୍ଭିକ ଶିକ୍ଷା ଶେଷ କରି ଆସିଥିଲେ ବି ମୋତେ ଶିଶୁ ଶ୍ରେଣୀରେ 
ପଢ଼ିବାକୁ ପଡ଼ିଥିଲା | ସେବର ପାଠପଢ଼ା ଉପକରଣ ଭିନ୍ନ ଥଲା | ବର୍ଭମାନ ଯେପରି 
ସୁନ୍ଦର ସୁନ୍ଦର କଲମ, ପେନ୍ସିଲ୍‌, ଡାଇରୀ, ଯନ୍ତ୍ରବାକ୍ଟ ଖାତା ଓ ବହି ଅଛି ସେବେ 
ନ ଥିଲା | କିଚୁ ମୋ ସମୟକୁ କାଗଜ କଲମର ବ୍ୟବହାର ଆରମ୍ଭ ହୋଇଯାଇଥିଲା | 

କାଠି କଲମ, ପର କଲମ, ନିବ୍‌ କଲମ, ସ୍ୟାହି ଦୂଆତ, ମାଟି ସିଲଟ, ମାଟିରେ 
ତିଆରି ଗୁଲି ଓ ବାଉଁଶ କାଠି, ମୁଣ୍ଡାଖଡ଼ି, ଲମ୍ବା ଲମ୍ବା ଶଙ୍ଖ ଖଡ଼ି, କଳାପଟା ମାଧ୍ୟମରେ 
ପାଠ ପଢ଼ାଯାଉଥୁଲା | ଆମେ ସ୍କୁଲ୍‌କୁ ଯିବାବେଳେ ସ୍ୟାହି ଦୁଆତ, କଲମ, ଚଟେଇ 
(ଆସନ) ବହି - -ଖାତା ଖଡ଼ି, ଗୁଲି ଓ କାଠି ସାଙ୍ଗରେ ନେଇ ଯିବାକୁ ପଡ଼ୁଥୁଲା | 
ସେବେ ସ୍ୟାହିଁ ସହଜରେ ମିଳୁ ନ ଥୁଲା । ତେଣୁ ଆମେ କେସୁଦରା ପତ୍ରକୁ ଶିଳରେ 
ବାଟି ତା'ର ରସକୁ କପଡ଼ାରେ ଛାଣି ତାକୁ ହିଁ ସ୍ୟାହି ଭାବରେ ବ୍ୟବହାର କରୁଥିଲୁ 
ବେଳେବେଳେ କାଳି ପାଇଁ ଏକ ବଟିକା ମିଳୁଥିଲା ତାକୁ ବ୍ୟବହାର ମଧ୍ଯ କରୁଥିଲୁ ! 


ମୁଁ ତୃତୀୟ ଶ୍ରେଣୀରୁ ଉତ୍ତୀର୍ଣ୍ଣ ହେବାବେଳକୁ ଆମ ଗାଁରେ ମଧ୍ଯ ଇଂରାଜୀ 
ବିଦ୍ୟାଳୟ ଖୋଲି ସାରିଥିଲା ¦ “ ଅଳାବୋଳ ମଧ୍ଯ ଇଂରାଜୀ ବିଦ୍ୟାଳୟ ” ର ପ୍ରତିଷ୍ଠାତା 
ଥିଲେ ପୁରଣ ଗ୍ରାମନିବାସୀ କ୍ଷେତ୍ର ମୋହନ କାନୂନ୍‌ଗୋ | ନିଜେ ସେ ସେହି ବିଦ୍ୟାଳୟର 
ସମ୍ପାଦକ ଥଲେ । ଏହି ବିଦ୍ୟାଳୟଟି ୧୯ ୪୭ ମସିହାରେ ପ୍ରତିଷ୍ଠା ହୋଇଥିଲା । 
ସେହି ବର୍ଷର ଅଗଷ୍ଟ ୧୫ ତାରିଖରେ ଆମ ଦେଶ ଭାରତ ବିଦେଶୀମାନଙ୍କଠାରୁ 
ସ୍ବାଧୀନ ହୋଇଥଲା | ଆମ ଦେଶ ସ୍ଵାଧୀନତା ଲାଭ କରିବା ପରେ ଗାଁ ଗାଁ ପୁରପଲ୍ଲୀରେ 
ଓ ବିଦ୍ୟାଳୟମାନଙ୍କରେ ନାଚଗୀତର ଉସ୍ଵବ ଅନୁଷ୍ଠିତ ହେଲା | ଆମେ ପିଲାମାନେ 
ପତାକା ଧରି “ ମହାମାଗାନ୍ଧୀ କି ଜୟ, ‘ ଗୋପବନ୍ଧୁ ଦାସ କି ଜୟ” କହି ଗାଁ 
ବୁଲିଲୁ । ମହାମ୍ବାଗାନ୍ଧୀଙ୍କ ଅସହଯୋଗ ଆନ୍ଦୋଳନ ' , ' ଭାରତଛାଡ଼ ଆନ୍ଦୋଳନ ' ଓ 
ଲବଣ ସତ୍ୟାଗ୍ରହ ବା ' ଆଇନ ଅମାନ୍ୟ ଆନ୍ଦୋଳନ” ଆଦି ଅହିସାଂ ମାଧ୍ଯମରେ 
କରାଯାଉଥିଲା | ମହାମ୍ାଗାନ୍ଧୀଙ୍କ ଡାକରାରେ ଉକ୍କଳମଣି ଗୋପବନ୍ଧୁ ଦାସ ସ୍ଵାଧୀନତା 
ସଂଗ୍ରାମରେ ଯୋଗଦେଇ ଅନେକବାର କାରାବରଣ କରିଥଲେ । ସେ କାରାଗାରରେ 
ଥିବାବେଳେ ମଧ୍ଯ ଯୁବକ-ଯୁବତୀମାନଙ୍କ ସ୍ଵାଧୀନତା ସଂଗ୍ରାମରେ ଯୋଗଦେବାକୁ 
ଆହ୍ଵାନ ଦେଇଥିଲେ । ତାଙ୍କ ଡାକରାରେ ବହୁ ଯୁବକ-ଯୁବତୀ ପାଠପଢ଼ା ଛାଡ଼ି 
ସଂଗ୍ରାମୀ ଭାବେ ଯୋଗଦେଇ ଆମ ଦେଶକୁ ବିଦେଶୀ ଶାସନରୁ ମୁକ୍ତ କରିବାରେ 
ସଫଳ ହେଲେ । ତେଣୁ ସ୍ବାଧୀନତା ପରେ ସେହିମାନଙ୍କ ନାମ ନେଇ ସାରା ଦେଶ 
ଜୟଜୟକାର ଧ୍ବନୀ ଦେଲା । ଏହା ହିଁ ସେତେବେଳେ ଆମମାନଙ୍କ ପାଇଁ ଥଲା 
ସବୁଠାରୁ ବଡ଼ ଖୁସିର କଥା | 


ସେତେବେଳେ ଯେଉଁମାନେ ସ୍ବାଧୀନତା ସଂଗ୍ରାମରେ ଯୋଗ ଦେଉଥ୍‌ଲେ 
ସେମାନଙ୍କ ପାଖରେ ଦେଶପ୍ରେମ ଏପରି ଭାବରେ ଥଲା ଯେ, ସେମାନେ ନିଜ 
ଜୀବନକୁ ବାଜି ଲଗାଇ ଦେଉଥଲେ । ଅନ୍ୟମାନଙ୍କୁ ଆନ୍ଦୋଳନରେ ସାମିଲ୍‌ କରିବା 

ନିମନ୍ତେ ବିଶିଷ୍ଟ ସଂଗ୍ରାମୀମାନେ ବହୁ ସୁନ୍ଦର ସୁନ୍ଦର କବିତା ଓ ଦେଶାମ୍ବବୋଧ 
ସଙ୍ଗୀତ ଲେଖୁ ପଢୁଥିଲେ | ଯେପରି ଉତ୍କଳମଣି ଗୋପବନ୍ଧୁ ଦାସ ଲେଖୁଥିଲେ 


“ ମିଶୁ ମୋର ଦେହ ଏ ଦେଶ ମାଟିରେ 
ଦେଶବାସୀ ଚାଲି ଯାଆନ୍ତୁ ପିଠିରେ । 
ଦେଶର ସ୍ଵରାଜ ପଥେ ଯେତେ ଗାଡ଼ 
ପୁରୁ ତହିଁ ପଡ଼ି ମୋର ମାଂସ ହାଡ଼ । ” 


ସେହିପରି ଉକ୍ଵକ ଗୌରବ ମଧୁସୂଦନ ଦାସଙ୍କ ଡାକରାର ସ୍ଲୋଗାନ୍‌ ଥିଲା 


“ ଉଠରେ ଉଠରେ ଉକୁଳ ସନ୍ତାନ 
ଉଠିବୁ ଆଉ ତୁ କେତେ ଦିନେ, 
ପୂରୁବ ଗୌରବ ପୂରୁବ ମହିମା 

ପଡୁ ନାହିଁକିରେ ତୋର ମନେ । ” 


ସନ୍ଧକବି ଭୀମ ଭୋଇ ମଧ୍ଯ ଏଥିରୁ ବାଦ ପଡ଼ି ନ ଥିଲେ । ତେଣୁ ତାଙ୍କ 
ଭାଷାରେ ସେ ଲେଖୁଛନ୍ତି 


“ ପ୍ରାଣୀଙ୍କ ଆରତ ଦୁଃଖ ଅପ୍ରମିତ 
ଦେଖୁ ଦେଖୁ କେବା ସହ, 

ମୋ ଜୀବନ ପଛେ ନର୍କେ ପଡ଼ିଥାଉ 
ଜଗତ ଉଧାର ହେଉ । ” 


ଭାରତ ସ୍ଵାଧୀନତା ପାଇବା ପୂର୍ବରୁ ପଣ୍ଡିତ ଗୋପବନ୍ଧୁ ଦାସଙ୍କର ୧୯ ୨୮ 
ମସିହାରେ ଦେହାନ୍ତ ହୋଇଯାଇଥିଲା | ସବୁଠାରୁ ବଡ଼ ଦୁଃଖଦ କଥା ଯେ ଭାରତର 
ସ୍ବାଧୀନତା ପାଇବାର ଆନନ୍ଦକୁ ସେ ଅନୁଭବ କରିପାରିଲେ ନାହିଁ । ସେହିପରି 
ମହାମ୍ରାଗାନ୍ଧୀଙ୍କୁ ନାଥୁରାମ ଗଡ଼ସେ ପରି ଜଣେ ହିନ୍ଦୁ ଆତତାୟୀ ୧୯୪୮ ମସିହା 
ଜାନୁୟାରୀ ମାସ ୩୦ ତାରିଖ ସନ୍ଧ୍ୟା ପାଞ୍ଚଟାରେ ପାର୍ଥନା ସଭାକୁ ଆସୁଥିବା ସମୟରେ 
ଗୁଳିକରି ହତ୍ୟା କରିଦେଇଥିଲା | ଏହିପରି ଗୋଟେ ଭୟଙ୍କର ଦୁଃଖଦ ଖବର ନିମିଷକେ 
ସାରା ଦେଶରେ ପ୍ରଚାର ହୋଇଗଲା ¦ ସାରା ଦେଶ ଶୋକପ୍ଲାବିତ ହୋଇଗଲା । 
ସମସ୍ତଙ୍କ ପାଟିରୁ ଆପେ ଆପେ ବାହାରି ଆସୁଥିଲା ଆହା... 


“ ଗାନ୍ଧୀ ବୁଢ଼ା ଚାଲିଗଲେ... |” 
© 

ମଧ୍ଯ ଇଂରାଜୀ ବିଦ୍ୟାଳୟ 


ଗାଁ ସ୍ତୁଲ୍‌ରୁ ତୃତୀୟ ଶ୍ରେଣୀ ପାସ୍‌ ହୋଇ “ମଧ୍ଯ ଇଂରାଜୀ ବିଦ୍ଯୟାଳୟ”ରେ 
ଚତୁର୍ଥ ଶ୍ରେଣୀରେ ନାମ ଲେଖାଇଲି । ଏହି ବିଦ୍ୟାଳୟରେ ଚତୁର୍ଥଠାରୁ ସପ୍ତମ ଶ୍ରେଣୀ 
ପର୍ଯ୍ୟନ୍ତ ପାଠ ପଢ଼ିବାର ସୁଯୋଗ ଥିଲା । ମୁଁ ପଢ଼ିବା ସମୟରେ ଆମ ଗାଁର ବସନ୍ତ 
ଦାସ, ଧୂବ ଚରଣ ଦାସ, କ୍ଷେତ୍ର ମୋହନ ସ୍ଵାଇଁ, ରାମଚନ୍ଦ୍ର ଦାସ, ଦୟାନିଧ୍‌ ସ୍ଵାଇଁ, 
ଅପରି ସେଠୀ, ଶିଵେଶ୍ଵର ବିଶ୍ଵାଳ, କୃଷ୍ଣଚନ୍ଦ୍ର ବାରିକ ପ୍ରଭୃତି ବାଳକମାନେ 
ପଢୁଥଲାବେଳେ ସେବତୀ ସ୍ଵାଇଁ, ଶୈଳବାଳା ସ୍ଵାଇଁ, ରଜନୀଗନ୍ଧା ବାରିକ ନାମକ 
ଝିଅ ପିଲାମାନେ ପଢୁଥିଲେ । ଶିକ୍ଷକମାନଙ୍କ ମଧ୍ୟରେ ଥଲେ (ପ୍ରଧାନ ଶିକ୍ଷକ) 
ଯଦୂମଣି ଦାସ, ଧନେଶ୍ବର ବିଶ୍ଵାଳ-ବାଲିକୂଦା, ବାଉରୀବନ୍ଧୁ ବିଶ୍ଵାଳଂନାଗପୁର, ଶ୍ରୀକର 
ସାମଲ, ବଂଶୀଧର ନାୟକ-କଣିଆଁ ଓ ଭଗବାନ ଦାସ-ବାଇଗେଣି | 


ପ୍ରତ୍ୟେକ ଜାତି ଓ ସମ୍ପ୍ରଦାୟର ପିଲାମାନେ ଏଠାରେ ପାଠ ପଢୁଥଲେ । 
ପ୍ରତ୍ୟେକ ଶ୍ରେଣୀରେ ପ୍ରାୟ ପଚିଶରୁ ତିରିଶ ପିଲା ଥଲେ । ପାଠପଢ଼ା ଆରମ୍ଭ 
ପୂର୍ବରୁ ପ୍ରଥମେ ସବୁ ଶ୍ରେଣୀର ପିଲାମାନେ ଏକାଠି ସ୍କୁଲ୍‌ ବାରଣ୍ଡାରେ ଧାଡ଼ିରେ 
ଛିଡ଼ା ହୋଇ ପ୍ରାର୍ଥନା କରୁଥିଲେ | ଶିକ୍ଷକମାନେ ମଧ୍ଯ ପିଲାମାନଙ୍କ ସହିତ ପ୍ରାର୍ଥନା 
ସଭାରେ ଭାଗ ନେଉଥିଲେ । ଭକ୍ତକବି ମଧୁସୂଦନ ରାଓଙ୍କ ରଚିତ “ ଅଶୁଳ ବ୍ରହ୍ମାଣ୍ଡ 
ପତି ମୋ ଜୀବନ ସ୍ଵାମୀ” ପ୍ରାର୍ଥନାଟିକୁ ଶିକ୍ଷକ ଓ ଛାତ୍ରଛାତ୍ରୀମାନେ ସମବେତ 
କଣ୍ଠରେ ଗାନ କରୁଥିଲେ | ଏହା ବ୍ଯତୀତ ରାମକୃଷ୍ଣ ନନ୍ଦଙ୍କ ରଚିତ “ ଆହେ 
ଦୟାମୟ ବିଶ୍ଵ ବିହାରୀ, ଘେନ ଦୟା ବହି ମୋର ଗୁହାରା ” ପ୍ରାର୍ଥନାକୁ ମଧ୍ଯ 
କେବେ କେବେ ଗାନ କରାଯାଉଥିଲା | 

୨୪ / ଉପନ୍ୟାସ ନୂହେଁ ଜୀବନ ଗାଥା 


ଗାଁ ସବୁଲରେ ପାଠ ପଢ଼ିବାକୁ ପଡୁଥିବାରୁ ଆମକୁ ଛାତ୍ରାବାସର ଆବଶ୍ଯକତା 
ନ ଥାଏ | ବିଦ୍ୟାଳୟଟିର ଆଖପାଖ ଗ୍ରାମରୁ ଆସୁଥିବା ପିଲାମାନେ ପାଠ ପଢ଼ିସାରିବା 
ପରେ ଚାଲିଚାଲି ଗ୍ରାମକୁ ଫେରି ଯାଆନ୍ତି । ବିଦ୍ୟାଳୟର ପରିମଳ ବ୍ଯବସ୍ପା 
ଛାତ୍ରଛାତ୍ରୀମାନଙ୍କ ଉପରେ ନ୍ଯସ୍ତ ଥଲା । ପ୍ରତ୍ୟେକ ଦିନ ପିଲାମାନେ ପାଳି କରି 
ଶ୍ରେଣୀଗ୍ଧହକୁ ସଫା କରିବାର ଦାୟିତ୍ଵ ବହନ କରୁଥିଲେ | ଏହିସବୁ କାମକୁ ତଦାରଖ 
କରିବା ପିଲାକୁ ମନିଟର କୁହାଯାଉଥିଲା ¦ ଶିକ୍ଷକମାନଙ୍କ ତତ୍ାବଧାନରେ ବିଦ୍ୟାଳୟର 
ହତା ଭିତରେ ଗୋଟିଏ ସୁନ୍ଦର ଫୁଲ ବଗିଚା କରାଯାଇଥିଲା । ସେତେବେଳେ ସ୍କୁଲ 
ସବ୍‌ଇନ୍ଧପେକ୍ସର ନିୟମିତ ବ୍ୟବଧାନରେ ପରିଦର୍ଶନରେ ଆସୁଥିଲେ | ତାଙ୍କ ଆସିବାର 
ଖବର ପାଇବା ମାତ୍ରେ ସମସ୍ତେ ସତର୍କ ହୋଇଯାଉଥଲେ | ସଲ୍‌ ପରିସର ଦୁଇ 
ତିନିଦିନ ଆଗରୁ ଚଳଚଞ୍ଚଳ ହୋଇଉଠୁଥଲା । ପିଲାମାନେ ସଫା ପ୍ୟାଣ୍ଡ-ସାର୍ଟ 
ପିନ୍ଧି ସୁଲ୍‌କୁ ଆସୁଥିଲେ । ସେ ଆସିବା ଦିନ ସୁଲ୍‌ରେ ଗୋଟେ ମହୋସ୍ବବ ପାଳନ 
ହେବାପରି ଅନୁଭବ ହେଉଥିଲା । ସ୍ତୁଲ୍‌ ପ୍ରାଙ୍ଗଣଟି ସମ୍ପୂର୍ଣ ଭାବରେ ପରିଷ୍କାର 
ପରିଛନ୍ନ କରାଯାଉଥୁଲା ! ପରିଦର୍ଶକଙ୍କ ଅଭ୍ୟର୍ଥନା ଉଦେଶ୍ୟରେ ଶିକ୍ଷକମାନଙ୍କ 
ଦ୍ଵାରା ରଚିତ ସ୍ଵାଗତ ସଙ୍ଗୀତକୁ କେତେଜଣ ଝିଅ ପିଲାଙ୍କୁ ମୁଖସ୍ତ କରାଇ ଗାନ 
କରାଯାଉଥିଲା | ପରିଦର୍ଶକ ପ୍ରତ୍ୟେକ ଶ୍ରେଣୀକୁ ଯାଇ ପିଲାମାନଙ୍କର ପାଠପଢ଼ାର 
ମାନ ପରୀକ୍ଷା କରି ଦେଖୁଥିଲେ । ପରିଦର୍ଶକ ଆସି ଫେରିଯିବା ପରଦିନ 
ପିଲାମାନଙ୍କ ନିମନ୍ତେ ସଲ୍‌ ଛୁଟି କରାଯାଉଥିଲା | ଆଜିକାଲି ପରି ସେ ସମୟରେ 
ବିଜୁଳିବତୀର ସୁବିଧା ନ ଥଲା | କିରୋସିନି ତେଲରେ ଜଳୁଥିବା ଡିବିରି ଓ 
ଲଣ୍ଡନରେ ଆମେ ପାଠ ପଢୁଥଲୁ । ମୋ ଦାଦାଙ୍କ ପୁଅ ସନ୍ତୋଷ ଭାଇ ମଧ୍ୟ ମୋ 
ସହିତ ପାଠ ପଢୁଥିଲେ | 


ସକାଳୁ ଉଠିବା ପରେ ପ୍ରଥମେ ନିତ୍ୟକର୍ମ ସାରିବାକୁ ହୁଏ | ଦାନ୍ତକାଠି ଭାବରେ 
କେବଳ ଲିମ୍ବ, ସାହାଡ଼ା, କରଞ୍ଜ କିମ୍ବା ଗବ ଗଛକୁ ବ୍ୟବହାର କରାଯାଉଥିଲା | 
ଆଜିକାଲିପରି ବ୍ରସ୍‌ ଓ ଟୁଥ୍‌ପେଷ୍ଟ ନ ଥିଲା | ସକାଳର ଜଳଖୁଆ ଭାବେ ଚୂଡ଼ା, ମୁଢ଼ି 
ଓ ପୋଡ଼ପିଠା ଇତ୍ୟାଦି ଥଲା | ଜଳଖୁଆ ଖାଇସାରିବା ପରେ ଆରମ୍ଭ ହୋଇଯାଉଥିଲା 
ଘରେ ପ୍ରସ୍ତୁତ ହୋଇ ଆସିବାକୁ ଦିଆ ଯାଇଥିବା ପାଠ | ତା'ପରେ ଗାଧୁଆ ପାଧୁଆ 
ସାରି ପଖାଳ ସହିତ, ସାଗ ଭଜା, ବଡ଼ିଚୁରା, ବାଇଗଣ ଭରା, ହାତ ତିଆରି ଆଚାର 
ସାଙ୍ଗକୁ ଶୁଖୁଆ ପୋଡ଼ା ଖାଉଥିଲୁ । ଯେତେବେଳେ ଘରେ ଯାହା ଥୁଲା ତାକୁ 
ପେଟପୁରା ଖାଇଦେଇ ସ୍କୁଲ୍‌କୁ ସଅଳ ସଅଳ ଯିବାକୁ ପଡ଼ୁଥିଲା ! ବାପା ଚାଲିଯିବା 

ଉପନ୍ୟାସ ନୂହେଁ ଜୀବନ ଗାଥା / ୨୫ 


ପରେ ଯେହେତୁ ଆମର ଆର୍ଥିକ ଅବସ୍ଥା ସେତେ ସ୍ବଚ୍ଛଳ ନ ଥଲା ତଥାପି ବୋଉ 
ଆମକୁ କେବେ ଅଭାବ ଅନୁଭବ କରିବାର ସୁଯୋଗ ଦେଇ ନ ଥିଲା | 


ଧାନ, ବିରି, ମୁଗ, ନଡ଼ିଆ ଏସବୁ ଆମେ ନିଜ ବାଡ଼ିବଗିଚାରୁ ସହଜରେ 
ଅମଳ କରି ପାରୁଥଲୁ । ଆମ ଘରକୁ କେହି ଧାନ କିଣିବାକୁ ଆସ୍ୁଥୁଲେ ବୋଉ 
ମୋତେ ' ଅମାରରୁ' ଧାନ ବାହାର କରିବାକୁ କହୁଥିଲା | ଧାନ ଅମାରରେ ପଶିଲେ 
ବମା ପୋକ ଦେହସାରା ଲାଗିଯାଆନ୍ତି | ସେଥୁପାଇଁ ସାରାଦେହ କୁଣ୍ଡାଇ ହୁଏ | 
ସେବେ ସବୁ ଜିନିଷ ଶସ୍ତା ଥଲା । ଅଶିଟି ନଡ଼ିଆରେ ହୁଏ ପଣେ । ପଣେ ନଡ଼ିଆର 
ଦାମ ସେତେବେଳେ ମତ୍ର ଚାରି ଟଙ୍କା | 


ମୁଁ ମଧ୍ୟ ଇଂରାଜୀ ବିଦ୍ୟାଳୟରେ ପାଠ ପଢୁଥିବା ସମୟରେ ମୋର ବଡ଼ 
ଭାଇ ଅଚ୍ୟୁତାନନ୍ଦ ଦାସ ବାଲିକୁଦା ହାଇସ୍କୁଲ୍‌ରୁ ଦ୍ଵିତୀୟ ଶ୍ରେଣୀରେ ଏକାଦଶ ପାଶ୍‌ 
କଲାପରେ ଘରର ଆର୍ଥକ ଅସୁବିଧାକୁ ଦୃଷ୍ଟିରେ ରଖ ସେ ଆଉ କଲେଜରେ ପାଠ 
ପଢ଼ିବାକୁ ଇଚ୍ଛା କଲେନାହିଁ । ତା'ପରେ ସେ ଅନୁଗୁଳ ସ୍ମିତ ପି.ଟି.ସି ପୋଲିସ୍‌ 
କାର୍ଯ୍ୟରେ ଯୋଗଦେଲେ | ସେଠାରୁ ସେ ପାଶ୍‌ କରି ପ୍ରଥମେ ଆସି ପୋଲିସ୍‌ 
ବିଭାଗରେ ଆଠଗଡ଼ର ଗୁରୁଡ଼ିଝାଟିଆ ପୋଲିସ୍‌ ଷ୍ଟେସନରେ ଏ. ଏସ୍‌.ଆଇ. ଭାବେ 
ଚାକିରିରେ ଅବସ୍ଥାପିତ ହେଲେ । ଚାକିରି କରିବା ପରେ ମୋର ମନେହୁଏ ମୁଁ ଷଷ୍ଠ 
ଶ୍ରେଣୀରେ ପାଠ ପଢୁଥିବା ସମୟରେ ତାଙ୍କର ଆମ ମାମୁଁ ଘର ଗ୍ରାମ ଗଜରାଜପୁର 
ନିବାସୀ ଚୌଧୁରୀ ପ୍ରହ୍‌ଦ ଚରଣ ଦାସଙ୍କ ମଧ୍ୟମା କନ୍ୟା ଚାରୁବାଳା ଦାସଙ୍କ ସହିତ 
ବିବାହ ହେଲା । 


ମୋ ପିଲା ସମୟରେ ମାଛ, ଶୁଖୁଆ, କଙ୍କଡ଼ା ପ୍ରବଳ ଶସ୍ତାରେ ମିଳୁଥିଲା | 
ନିକଟସ୍ପ ବୋରିକିନା ଗାଁ ହାଟରେ ଏସବୁ ପ୍ରଚୁର ପରିମାଣରେ ମିଳୁଥିଲା | ଏଥୁପାଇଁ 
ଏହି ହାଟଟି ପ୍ରସିଦ୍ଧ ଥଲା । ଆମ ଭାଉଜ ଆମିଷ ପ୍ରିୟ ଥିବାରୁ ପ୍ରାୟ ଅନେକ 
ସମୟରେ ଆମିଷ ତରକାରୀ ହେଉଥିଲା | ସେଥିପାଇଁ ପୁରଣ ଗ୍ରାମର ଜଣେ ଅସବର୍ଣ୍ଣ 
ମହିଳା ନିୟମିତ ମାଛ, ଶୁଖୁଆ ଦେଉଥିଲେ । ୧୯ ୫୩ ମସିହାରେ ମୁଁ ମାଇନର 
ପରୀକ୍ଷା ବାଲିକୂଦା ହାଇସ୍କୁଲ୍‌ ସେଣ୍ଟରରେ ଦେଇଥୁଲି । ଆମେ ସେଠାରେ ଯେତେ 
ପିଲା ପରୀକ୍ଷା ଦେଇଥିଲୁ ପ୍ରାୟତଃ ଅଧ୍ୂକାଂଶ ପିଲା ପରୀକ୍ଷାରେ କୃତକାର୍ଯ୍ୟ ହୋଇଥିଲୁ | 

ବାଲିକୂଦା ହାଇସ୍କୁଲ୍‌ରେ ଅଧ୍ୟୟନ 


ଅଷ୍ଟମ, ନବମ, ଦଶମ ଓ ଏକାଦଶ ଏହିପରି ଚାରୋଟି ଶ୍ରେଣୀକୁ ନେଇ ଉଚ୍ଚ 
ଇଂରାଜୀ ବିଦ୍ୟାଳୟ ବୋଲି କୁହାଯାଉଥିଲା | ଅବଶ୍ୟ ଏବେ ଏଥରେ କିଛିଟା ପରିବର୍ଭନ 
କରାଯାଇଛି । ମୁଁ ଏହି ବିଦ୍ୟାଳୟରେ ଅଷ୍ଟମ ଶ୍ରେଣୀରେ ନାମ ଲେଖାଇଲି । ସେ 
ସମୟରେ ଆମ ଅଞ୍ଚଳରେ ବାଲିକୁଦା ହାଇସ୍କୁଲ୍‌ ବ୍ଯତୀତ ଅଲଣାହାଟ ( ମୁଣ୍ଡାଳ) 
ହାଇସ୍କୁଲ୍‌, ଗାଦିବ୍ରହ ବିଦ୍ୟାପୀଠ (କାଦୁଅପଡ଼ା), ଏସ.କେ.ଏକାଡେମୀ 
( ଜଗତସିଂହପୁର), ନାଲିବର ହାଇସ୍କୁଲ୍‌ ( ନାଲିବର) ଏବଂ ସାରଳା ଏକାଡେମୀ 
( କନକପୁର ) ଏହିପରି କେତେଗୁଡ଼ିଏ ସୁପ୍ରତିଷ୍ଠିତ ବିଦ୍ୟାଳୟ ଥିଲା | 


ଆମ ଗାଁଠାରୁ ବିଦ୍ୟାଳୟର ଦୂରତା ଅଢ଼େଇ ମାଇଲ ( ଚାରି କିଲୋମିଟର) | 
ସେତେବେଳେ ସଲ୍‌କୁ ଯିବାଆସିବା କରିବା ପାଇଁ ରାସ୍ତାଟିଏ ନ ଥୁଲା | ଗାଁ ଧାନକ୍ଷେତର 
ହିଡ଼ ଦେଇ ଯିବାଆସିବା କରୁଥିଲୁ । ଯିବା ବାଟରେ ନାଗପୁର ଯୋର ଉପରେ 
ଗୋଟିଏ ଅସ୍ଥାୟୀ ବାଉିଶର ଚାର ଉପରେ ବିପଦ ସଙ୍କୁଳ ଅବସ୍ଥାରେ ଯିବାକୁ ପଡ଼ୁଥିଲା | 
ବର୍ଭମାନ ସେ ପୋଲ ଢଳେଇ ହୋଇଗଲାଣି । ବର୍ଷାଦିନେ ଝଡ଼ବତାସ ହେଲେ ସେ 
ପୋଲଟି ଭାଙ୍ଗି ଯାଉଥଲା । ଯିବାଆସିବା ପାଇଁ ବହୁତ କଷ୍ଟ କରିବାକୁ ପଡ଼ୁଥିଲା । 
ଧାନ ଅମଳ ହେବାର ସମୟ ହୋଇଆସିଲେ ଆମେ ହିଡ଼ରେ ଗଲାବେଳେ ଧାନ 
ଗଛକୁ ହାତରେ ଆଡ଼େଇ ଆଡ଼େଇ ଯିବାକୁ ହେଉଥିଲା | ବିଦ୍ୟାଳୟଟିର ଘରଗୁଡ଼ିକ 
କିଛି ଅଂଶ ଚାଳ ଓ ଆଉ କିଛି ଅଂଶ ଟିଣ ଛପର ଥଲା | ପ୍ରଧାନ ଶିକ୍ଷକ ଆଉ ଭୋଳି 
ପଣ୍ଡିତଙ୍କ ବସା ସେହି ହତା ଭିତରେ ଥିଲା ¦ ସାମ୍ନାରେ ଗୋଟିଏ ବଡ଼ ଖେଳ ପଡ଼ିଆ 
ଥିଲା |: ଶିକ୍ଷକମାନେ ଯେହେତୁ ଆଖପାଖ ଗ୍ରାମର, ତେଣୁ ସେମାନେ ସାଇକେଲ୍‌ରେ 
ଯିବାଆସିବା କରୁଥିଲେ | ବିଦ୍ୟାଳୟଟି କଟକ ଓ ମାଛର୍ଗାଁ ରାସ୍ତାର ବାମ ପାର୍ଶ୍ବରେ 

ଅବସ୍ପିତ ! ରାସ୍ତାର ଦକ୍ଷିଣ ପାର୍ଶ୍ବରେ କଟଳ ଓ ମାଛ ଗାଁ କେନାଲ । ସେଥିରେ 
ଗୋଟିଏ କାଠପୋଲ ଥୁଲା । ସେହି ପୋଲ ଉପର ଦେଇ ଗାଁର ଲୋକମାନେ 
ଡାକ୍ତରଖାନା ଓ ଥାନାକୁ ଯିବାଆସିବା କରୁଥିଲେ | ଥାନାଗଂଷଛପଟକୁ ଅଳକା ନଦୀ | 
ସୁଲ୍‌ ପାଚେରୀକୁ ଲାଗି କେତେଗୁଡ଼ିଏ ଛୋଟ ବଡ଼ ଦୋକାନ ଥଲା । ସେବେ ବାଉରି 
ସାହୁ ଓ ମଧୁ ସାହୁ ମିଠା ଦୋକାନର ଚାହିଦା ବେଶ୍‌ ପ୍ରସଂଶିତ ଥିଲା | 


ବାଲିକୁଦା ନିଚାସୀ ଜମିଦାର ପରୀକ୍ଷିତ ଦାସଙ୍କ ଦ୍ଵାରା ୧୮୮୫ ମସିହାରେ 
ବାଲିକୁଦା ମଧ୍ଯ ଇଂରାଜୀ ବିଦ୍ୟାଳୟ ସ୍ଥାପିତ ହୋଇଥଲା । ତାଙ୍କରି ବଂଶଧର 
ରାଜକିଶୋର ଦାସଙ୍କ ଦ୍ଵାରା ବର୍ରମାନର ଉଚ୍ଚ ଇଂରାଜୀ ବିଦ୍ୟାଳୟ ସ୍ଥାପିତ ହୋଇଛି । 
ମୁଁ ଅଷ୍ଟମ ଶ୍ରେଣୀରେ ନାମ ଲେଖାଇବା ସମୟରେ ପ୍ରଧାନ ଶିକ୍ଷକ ଭାବେ ଥିଲେ 
ଶ୍ରୀଯୁକ୍ତ ପର୍ଶୁରାମ ଦାସ । ସମ୍ପର୍କରେ ସେ ମୋର ମାମୁଁ ଥଲେ | ପ୍ରତ୍ୟେକ ବିଷୟରେ 
ତାଙ୍କର ଅଗାଧ ପାଣ୍ଡିତ୍ୟ ଥଲା । ଗଣିତ, ସାହିତ୍ୟ, ବିଜ୍ଞାନ ଇଂରାଜୀ ଓ ସଂସ୍କୃତ 
ପ୍ରଭୃତି ବିଷୟରେ ପିଲାମାନଙ୍କୁ ଅତି ସୁନ୍ଦର ଭାବରେ ବୁଝାଇ ପାରୁଥିଲେ । କହିବା 
ବାହୁଲ୍ୟ, ସେ ଏକାଧାରାରେ ବହୁମୁଖୁ ପ୍ରତିଭାର ଅଧ୍ୂକାରୀ ଥିଲେ ! ଜଣେ ପ୍ରଧାନ 
ଶିକ୍ଷକ ଭାବରେ ସେବେ ତାଙ୍କର ଖୁବ୍‌ ସୁନାମ ଥିଲା । ତାଙ୍କୁ ଛୋଟରୁ ବଡ଼ ଯାଏ 
ସମସ୍ତେ ମାନୁଥଲେ । ସେହି ମହାନ ବ୍ୟଳ୍ତିଙ୍କ ସୁକନ୍ୟା ହେଉଛନ୍ତି ବର୍ରମାନର 
ସୁନାମଧନ୍ୟା ଉପନ୍ୟାସିକା ଜ୍ଞାନପୀଠ ପ୍ରାପ୍ତ ଡକ୍ଟର ପ୍ରତିଭା ରାୟ | ତାଙ୍କ ପାଇଁ ଆମ 
ଗାଁ, ଆମ ରାଜ୍ୟ, ସାରା ଦେଶ ଆଜି ଗର୍ବିତ । 


ମୋର ପ୍ରଧାନ ଶିକ୍ଷକ ପର୍ଶୁରାମ ଦାସଙ୍କ ବ୍ୟତୀତ, ପୂର୍ଣଚଚନ୍ଦ୍ର କାନୁନ୍‌ଗୋ, 
ପର୍ଶୁରାମ ମହାନ୍ତି, ଶ୍ରୀଧର ସାହୂ, କ୍ଷେତ୍ରମୋହନ ଶତପଥୀ ( ପଶ୍ତିତ) , ଜନାର୍ଦ୍ଦନ ଆଚାର୍ଯ୍ୟ, 
ନରୋତ୍ତମ ମହାନ୍ତି, ଗୋବିନ୍ଦ ଚନ୍ଦ୍ର ମହାନ୍ତି, ବାସୁବେଦ ସାହାଣୀ, ଭାସ୍ର ଚନ୍ଦ୍ର 
ମହାନ୍ତି, କୁଳମଣି ସ୍ଵାଇଁ, ବାଳକୃଷ୍ଣ ଦାସ ଓ ବଂଶୀଧର ନାୟକଙ୍କ ପରି ଦକ୍ଷ ଶିକ୍ଷକମାନଙ୍କ 
ପାଖରେ ପାଠ ପଢ଼ିବାର ସୁଯୋଗ ପାଇଛି | ଶିକ୍ଷକମାନେ ତାଙ୍କ ନିଜ ନିଜ ଗୁଣରେ 
ଏତେ ମାତ୍ରାରେ ଗରିୟାନ ଥିଲେ ଯେ, ସେକଥା ଏଇ କେତୋଟି ପୃଷ୍ଠାରେ କହିବା 
ସମ୍ଭବ ହେଉନାହିଁ | ଇଛାପୁରର ଡ. ପ୍ରାଣକୃଷ୍ଣ ପରିଜା, ମାଛଗାଁର ଡ. ଶ୍ରୀରାମ ଚନ୍ଦ୍ର 
ଦାଶ ବାଲିକୂଦା ମଧ୍ୟ ଇଂରାଜୀ ବିଦ୍ୟାଳୟରେ ପାଠ ପଢ଼ିଥିଲେ । 


୧୯ ୫ ୨ ମସିହାର ଘଟଣା | ସେ ସମୟରେ ମୁଁ ଆମ ଗାଁ ମଧ୍ଯ ଇଂରାଜୀ 
ବିଦ୍ୟାଳୟରେ ପାଠ ପଢୁଥିଲି । ସେହି ବର୍ଷ ପ୍ରଥମ କରି ଆମ ରାଜ୍ୟର ବିଧାନସଭା 
ପାଇଁ ନିର୍ବାଚନ ଅନୁଷ୍ଠିତ ହେଉଥାଏ । ବାଲିକୁଦାର କେତେକ ବିଶିଷ୍ଟ ବ୍ୟକ୍ତିଙ୍କ ଅନୁରୋଧ 

କ୍ରମେ ଡ. ପ୍ରାଣକୃଷ୍ଣ ପରିଜାଙ୍କ ଅନିଚ୍ଛା ସତ୍ବେ ତାଙ୍କୁ ବିଧାନସଭା ପାଇଁ ସ୍ବାଧୀନ ପ୍ରାର୍ଥୀ 
ଭାବେ ଛିଡ଼ା କରାଗଲା । ପରିଜା ସାହେବଙ୍କ ପାଇଁ ଭୋଟ ପ୍ରଚାର କରୁଥଲୁ । 
ପରିଜା ସହେବଙ୍କ ଗାଁ ଇଛାପୁର ଆମ ଗାଁଠାରୁ ପ୍ରାୟ ଚାରି କିଲୋମିଟର ହେବ । 
ସେଥର ସେ ବାଲିକୁଦା ନିର୍ବାଚନ ମଣ୍ଡଳୀରୁ ବିଧାନସଭାକୁ ବିଧାୟକ ଭାବେ 
ନିର୍ବାଚିତ ହୋଇଥିଲେ । ସେ ଜଣେ ନିଚ୍ଛକ ଭଦ୍ର, ନିର୍ମଳ ଓ ସଚ୍ଚୋଟ ମଣିଷ 
ହୋଇଥିବାରୁ ତାଙ୍କୁ ଏ ଗୋଳିଆ ରାଜନୀତିଟି ଭଲ ଲାଗିଲା ନାହିଁ, ତେଣୁ ସେ ଅଛ 
କେତେଦିନ ପରେ ବିଧାନସଭା ସଭ୍ୟ ପଦରୁ ଇସ୍ତଫା ଦେଇଦେଲେ | ତା'ପରେ 
ସେ ଉକ୍୍‌ଳ ବିଶ୍ବବିଦ୍ୟାଳୟର କୁଳପତି ଦାୟିତ୍ଵ ଗ୍ରହଣ କରିଥଲେ । ଏହା ଥୁଲା 
୧୯ ୫ ୫ ମସିହାର କଥା | 


୧୯ ୫ ୫ ମସିହା ମେ ମାସ ବାର ତାରିଖରେ କଣିଆଁ ଗ୍ରାମ ନିବାସୀ ସାଧୁଚରଣ 
ମହାନ୍ତିଙ୍କର ଜ୍ୟେଷ୍ଠପୁତ୍ର ଦେବେନ୍ଦ୍ର ମହାନ୍ତିଙ୍କ ସହିତ ମୋ ବଡ଼ ଭଉଣୀର ବାହାଘର 
ହୋଇଥଲା | ସେହିବର୍ଷ ସେପ୍ଟେମ୍ବର ମାସର ପ୍ରଥମ ସପ୍ତାହରେ ଦେବୀ ନଇରେ 
କଟକ ମାଛ ଗାଁ ରାସ୍ତାର ବରଡ଼ା ଗାଁ ନିକଟରେ ନଦୀବନ୍ଧ ଭା୍ଗିଗଲା | ଜଗତସିଂହପୁର, 
ବାଲିକୁଦା, ତିର୍ରୋଲ ସମେତ ବହୁ ଅଞ୍ଚଳ ଜଳମଗ୍ନ ହୋଇଗଲା | ସେହିଦିନ ଆମେ 
କେତେକ ସ୍କୁଲ୍‌ ପିଲା ମାଛ ଗାଁ ଯାଇଥିଲୁ ନଇବଢ଼ି ଦେଖୁବାକୁ । ସେଠୁ ଫେରି ଶୁଣିଲୁ 
ନଦୀ ବନ୍ଧରେ ଘାଇ ହୋଇଯାଇଛି | ଯଦିଓ ଆମ ଗାଁକୁ ପାଣି ପଶି ନ ଥଲା ତଥାପି 
ପଛୁଆ ପାଣି ଆସିଯିବାରୁ ଗାଁ ଲୋକମାନେ ସେଠାରେ ମଞ୍ଚା କରି ଜଗି ରହିଥୂଲେ | 
ଆକାଶ ମାର୍ଗରୁ ହେଲିକପ୍ୃରରୁ ଶୁଖଲଲା ଖାଦ୍ୟପୁଡ଼ିଆ ପକାଯାଉଥାଏ | ସେତେବେଳେ 
ମୁଁ ଓ ମୋର ସାଥୀ ଦୟାନିଧ୍ବ ମିଶିକରି ସେ ଶୁଖୁଲା ଖାଦ୍ୟ ପୁଡ଼ିଆକୁ ପାଣି ଭିତରୁ 
ଗୋଟାଇ ଆଣି ଆଖପାଖ ଗାଁ ଲୋକମାନଙ୍କୁ ବାଣ୍ଡୁଥଲୁ । 


ମୋର ସ୍ତଷ୍ଟ ମନେଅଛି ଯେ, ଆମ ନୂଆସାହିର ପଢ଼ାଘରେ ମୁଁ ବସି ପଢ଼େ | 
ପଢ଼ିବା ସମୟରେ ମୋର ଜଣେ ଭାଇ ଦୁର୍ଯ୍ୟୋଧନ ଦାସ ପାଖକୁ ଆସି ପଚାରିଲେ 
ଆରେ କ'ଣ କରୁଛୁ ? କହିଲି ଇଂରାଜୀ ଗ୍ରାମାର ପଢୁଛି । ସେ ମୋତେ ଗ୍ରାମାର 
ବିଷୟରେ କିଛିଟା ପ୍ରଶ୍ନ ପଚାରିଥିଲେ । କିଵୁ ସେ ମୋଠାରୁ ତାଙ୍କ ପ୍ରଶ୍ନର ଠିକ ଉତ୍ତର 
ନ ପାଇ ମୋ ଉପରେ ବିରକ୍ତି ପ୍ରକାଶ କରିବାରୁ ମୁଁ କହିଥିଲି, “ ଭାଇ ମୋର ଏ 
ଗ୍ରାମାର ହେଉନାହିଁ । ଏପରିକି ସେ ପାଠ ପଢ଼ିବାକୁ ମୋର ମୋଟେ ଆଗ୍ରହ ନାହିଁ । ” 
ସେଦିନ ସେ ମୋତେ ଗ୍ରାମାର ପଢ଼ି ବୁଝିବାର ଅନେକ ସୂତ୍ର ଓ ଅନେକ ଉପାଦେୟ 
କଥା କହିଥିଲେ | ଶେଷରେ ବୁଝାଇ କହିଥିଲେ, “ ଦେଖ୍‌ ତୋର ଯେଉଁ ବିଷୟରେ 

ପଢ଼ିବାକୁ ଆଗ୍ରହ ଆସୁନାହିଁ ତୁ ସେ ବିଷୟକୁ ବାରମ୍ବାର ପଢ଼ିବାକୁ ଚେଷ୍ଟା କର । 
ଏପରି କଲେ ସେ ବିଷୟରେ ତୋର ଧୀରେ ଧୀରେ ଅଗ୍ରହ ବଢ଼ିବ ।” କଥାରେ 
ପରା ଅଛି ¬“ ରୁଚୁ ନ ରୁଚୁ ଭୁଞ୍ୁ ପିତା, ବୁଝୁ ନ ବୁଝୁ ପଢ଼ ଗୀତା ।” 


ତାଙ୍କରି କଥା ମାନି ମୁଁ ଇଂରାଜୀ ଗ୍ରାମାର ବାରମ୍ବାର ପଢ଼ିଥିଲି । ଯାହା 
ଫଳରେ କି ମୁଁ ସଫଳତା ପାଇଲି । ମୋର ସବୁଠାରୁ ଭଲ ଗ୍ରାମାର ହେଲା । ଏଥିରେ 
ମୋ ଭାଇ ବହୁତ ଖୁସି ହେଲେ । 


ଦ୍ଵିତୀୟ ସାଧାରଣ ନିର୍ବାଚନ ପରେ ଡକ୍ଟର ହରେକୃଷ୍ଣ ମହତାବ ୧୯୫୭ 
ମସିହାରେ ଓଡ଼ିଶାରେ ମନ୍ତ୍ରିମଣ୍ଡଳ ଗଠନ କଲେ । ସେହିବର୍ଷ ଅକ୍ଟୋବର ମାସରେ 
ସେ ରାଜ୍ୟପାଳ ପଦରୁ ଇସ୍ତଫା ଦେଇ ଓଡ଼ିଶାର ମୁଖ୍ୟମନ୍ତ୍ରୀ ଦାୟିତ୍ଵ ଗ୍ରହଣ କଲେ । 
ସେହିବର୍ଷ ଆମର ମାଟ୍ରିକ୍‌ ଫାଇନାଲ୍‌ ପରୀକ୍ଷା ହୋଇଥଲା । ସେ ସମୟରେ ଫାଇନାଲ 
ପରୀକ୍ଷା ହେବା ପୂର୍ବରୁ ସ୍କୁଲ୍‌ରେ ଛାତ୍ରଛାତ୍ରୀଙ୍କ ପ୍ରିଟେଷ୍ ଓ ଟେଷ୍ଠ ପରୀକ୍ଷା ଦେବାକୁ 
ପଡୁଥିଲା । ଟେଷ୍ଟ ପରୀକ୍ଷା ଦେବାପରେ ପିଲାମାନେ ମାଟ୍ରିକ୍‌ ପରୀକ୍ଷା ଦେବାପାଇଁ 
ମନୋନୀତ ହେଉଥିଲେ । ଆମେ ବୋର୍ଡ ଅଫ ସେକେଣ୍ଡାରୀ ଏଜୁକେଶନ୍‌ ଅଧୀନରେ 
ପରୀକ୍ଷା ଦେଉଥିଲୁ । ବାଲିକୁଦା ହାଇସ୍ତୁଲ୍‌ର ସେଣ୍ଟର ସେତେବେଳେ କଟକର 
ରେଭେନ୍ସା କଲେଜିଏଟ୍‌ ସ୍କୁଲ୍‌ରେ ହୋଇଥଲା । କଟକ ଯିବାକୁ ହେଲେ ବାଲିକୁଦାରୁ 
ଜଗତ୍‌ସିଂହପୁର ପର୍ଯ୍ୟନ୍ତ ନାଲି ରାସ୍ତାରେ ଚାଲି ଚାଲି ଆସି ପହଞ୍ଚିବା ପରେ ସେଠାରୁ 
ଛୋଟ ଛୋଟ ବସରେ କଟକ ଯିବାକୁ ପଡୁଥିଲା | କଟକର ରେଭେନ୍ଵା କଲେଜିଏଟ୍‌ 
ସୁଲ୍‌ର ବହୁତ ସୁନାମ ଥଲା |! ଆମେ ପରୀକ୍ଷା ଦେବା ସମୟରେ ସେ ସ୍ତୁଲ୍‌ର ପ୍ରଧାନ 
ଶିକ୍ଷକ ଥଲେ ଶ୍ରୀଯୁକ୍ତ ନାରାୟଣ ପତି । ସେ ଜଣେ ପ୍ରତିଭାବାନ ଓ ଅଭିଜ୍ଞ ଶିକ୍ଷକ । 
ତାଙ୍କ ଦ୍ଵାରା ରଚିତ ଅନେକ ଗଣିତ ପୁସ୍ତକ ଆମେମାନେ ପଢୁଥଲୁ । ଧୋତି ପଞ୍ଜାବୀ 
ପିନ୍ଧୁଥିବା ଜଣେ ସାଧାରଣ ମଣିଷ ଥିଲେ ସେ । ସେଦିନ ପରୀକ୍ଷା ଦେବା ସମୟରେ 
ପ୍ରଥମଥର ପାଇଁ ମୁଁ ତାଙ୍କୁ ପରୀକ୍ଷା ହଲ୍‌ରେ ଦେଖୁଥିଲି । 


ମାଟ୍ରିକ୍‌ ପରୀକ୍ଷା ଦେଇସାରିବା ପରେ ମୁଁ ବୋଉକୁ ସାଙ୍ଗରେ ନେଇ ଚୌଦ୍ଵାର 
ଚାଲିଗଲି । ସେତେବେଳେ ମୋ ଭାଇ ଚୌଦ୍ଵାର ପୋଲିସ୍‌ ଷ୍ଟେସନ୍‌ରେ କାର୍ଯ୍ୟରତ 
ଥିଲେ | ତେଣୁ ଭାଇ ସେଠାରେ ରହୁଥିଲେ । କଟକରୁ ଚୌଦ୍ଵାର ଯିବାକୁ ହେଲେ 
ଯୋବ୍ରା ଘାଟରୁ ମଟର ଲଞ୍ଚରେ ଯିବାକୁ ପଡ଼େ । କେବଳ ଖରାଦିନେ ଯୋବ୍ରା 
ଆନିକଟର କଡ଼ ରାସ୍ତାରେ ଯିବାଆସିବା କରିବାର ସୁବିଧା ଥଲା । ନଚେତ କଟକରୁ 
ଟ୍ରେନ୍‌ରେ ନିର୍ଗୁଣ୍ତି ଷ୍ଟେସନ ପର୍ଯ୍ୟନ୍ତ ଯାଇ ସେଠାରୁ ନାଲି ରାସ୍ତାରେ ଚାଲି ଚାଲି ଯିବାକୁ 

ପଡୁଥିଲା । ଚୌଦ୍ଵାର ଥାନାରେ କଟକର ବାଇଶିମୌଜା ବେଣ୍ଟକାର ଗ୍ରାମ ନିବାସୀ 
ହରେକୃଷ୍ଣ ମହାନ୍ତି ପୋଲିସ୍‌ ଭିନ୍ଵପେକ୍ଟର ଥିଲେ | ଟିଟାଗଡ଼ ପେପର ମିଲ୍‌ ନୂଆ ନୂଆ 
ଭାବେ ଆରମ୍ଭ ହୋଇଥାଏ । ମୋର ସେ କମ୍ପାନୀରେ ଚାକିରି ହୋଇଯିବାର ସାମାନ୍ୟ 
ଆଭାସ ମୁଁ ପାଇଥିଲି ! କିନୁ ହରିବାବୁଙ୍କ ଅନୁରୋଧରେ ତାଙ୍କ ଝିଅ ' ବନଜା” ଓ ପୁଅ 
' ବୃଢ଼ା' କୁ ତାଙ୍କ ଘରେ ଗଣିତ ପଢ଼ାଇବାକୁ ପଡ଼ିଲା । ଇଂରାଜୀ ପଢ଼ାଇବାକୁ ବର୍ଵନବାବୁ 
ବୋଲି ଜଣେ ଶିକ୍ଷକ ଥଲେ ଏବଂ ଛୋଟ ପିଲାଙ୍କୁ ପଢ଼ାଇବାକୁ ଜଞ୍ଞେଶ୍ବର ଦାଶ ବୋଲି 
ଜଣେ ଶିକ୍ଷକ ଥିଲେ । ସେତେବେଳେ କଟକରେ ଶାନ୍ତିଲତା ହତ୍ୟାକାଣ୍ଡ ଖୁବ୍‌ ଚର୍ଚ୍ଚିତ 
ହୋଇଥଲା | ଜଞ୍ଚେଶ୍ବର ହେଉଛନ୍ତି ଶାନ୍ତିଲତାର ସେହି ହତଭାଗ୍ୟ ସ୍ଵାମୀ | ମୋର ପରୀକ୍ଷା 
ଫଳ ପ୍ରକାଶ ହେବାର ସମୟ ପାଖେଇ ଆସୁଥିଲା | ସେଠାରେ ଆମ ଅଞ୍ଚଳର ମାଛ 
ଗାଁ ନିବାସୀ ନୀଳମଣି ସ୍ଵାଇଁ ନାମକ ଜଣେ ବ୍ୟକ୍ତି ଓଟିଏମ୍‌ର ଉଇଭିଙ୍ଗ ବିଭାଗରେ 
ସହ-ପରିଚାଳକ ଭାବରେ କାମ କରୁଥିଲେ ଓ ଆମଘର ଲାଇନ୍‌ର ଶେଷ ଘରେ ରହୁଥିଲେ | 
ମୋର ଜଣେ ବାଲ୍ୟବନ୍ଧୁ ନାଗୁ ବିଶ୍ଵାଳ ହାତରେ ଖଣ୍ଡେ ' ସମାଜ” ନାମକ ସମ୍ବାଦପତ୍ର 
ଧରି ଦୌଡ଼ି ଦୌଡ଼ି ଆସି ଆମ ଘରେ ଭାଇଙ୍କ ହାତକୁ ବଢ଼ାଇ ଦେଇ ଖୁସିରେ କହିଥିଲା, 
ଭାଇ ଦେଖନ୍ତୁ ବାଉ ଆମର ମଂଟ୍ରିକ୍‌ରେ ଦ୍ଵିତୀୟ ଶ୍ରେଣୀରେ ପାଶ୍‌ କରିଛି । ସେ ସମୟରେ 
ପାଶ୍‌ କରୁଥିବା ପିଲାମାନଙ୍କର ନାମ ଓଡ଼ିଆ ଖବରକାଗଜରେ ପ୍ରକାଶ ପାଉଥିଲା | 
ତା'ର ନାମ ବାଲିକୂଦା ହାଇସ୍କୁଲର ପ୍ରଥମରେ ଛପା ଯାଇଛି । ଆମେ ବାଲିକୁଦା 
ହାଇସ୍କୁଲ୍‌ରୁ କେହି ଜଣେହେଲେ ପ୍ରଥମ ଶ୍ରେଣୀରେ ପାଶ୍‌ କରିପାରି ନ ଥୁଲୁ | 


ମୋର ରେଭେନ୍ସା କଲେଜରେ ବିଜ୍ଞାନ ପଢ଼ିବାର ଇଛା ଥିଲା । କିନ୍ତୁ ଭାଇ 
ମୋର କଲେଜରେ ପଢ଼ିବା ବିରୋଧରେ ଥଲେ | କିଛିଦିନ ପରେ ବୋଉକୁ ସାଙ୍ଗରେ 
ନେଇ ମୁଁ ଗାଁକୁ ଫେରିଆସିଲି । ଆସିବାବେଳେ ଭାଇ କହିଥିଲେ, “ ତୁ କଟକରେ 
ଇଞ୍ଜିନିୟରିଂ ସ୍କୁଲ୍‌ରେ ଡିପ୍ଲୋମା ପଢ଼ିବା ପାଇଁ ଆବେଦନ କରିଦେବୁ ।” ମୋର 
ସାଥୀ ଦୟାନିଧୂ ସ୍ବାଇଁ କଟକରେ ମଧ୍ଯ ଇଞ୍ଜିନିୟରିଂ ପଢ଼ିବାକୁ ଇଛା ପ୍ରକାଶ କରିଥଲା | 
ସେ ସମୟରେ ମୋର ଜଣେ ଭାଇ ଦୁର୍ଯ୍ୟୋଧନ ଦାସ ଓ ମାମୁଁ ଦିବ୍ୟସିଂହ ଦାସ 
କଟକରେ ଇଞ୍ଜିନିୟରିଂ ପଢୁଥିଲେ । ଶେଷରେ ମନସ୍ତ କଲି ଯେ, ମୁଁ କଟକରେ 
ଇଞ୍ଜିନିୟରିଂରେ ଡିପ୍ଲୋମା ପଢ଼ିବି । 

ଇଞ୍ଜିନିୟରିଂ ଶିକ୍ଷା 


୧୯୫୭ ମସିହାରେ ମୁଁ ମାଟ୍ରିକ୍‌ ପରୀକ୍ଷାରେ ପାସ୍‌ କରି କଟକରେ ଥିବା 
' ଓଡ଼ିଶା ସଲ୍‌ ଅଫ ଇଞ୍ଜିନିୟରିଂ 'ରେ ନାମ ଲେଖାଇଲି । ମୋର ଘନିଷ୍ଠ ବନ୍ଧୁ ଦୟାନିଧ୍ବ 
ସ୍ଵାଇଁ ମଧ୍ୟ ଏଠାରେ ନାମ ଲେଖାଇଲେ । ଏହି ସ୍କୁଲ୍‌ରେ ପାଠ ପଢ଼ିଲେ ସରକାରୀ 
ଚାକିରି ନିଶ୍ଚୟ ମିଳିବାର ଆଶା ନେଇ ମଧ୍ଯବିତ୍ତ ପରିବାରର ପିଲାମାନେ ଏଠାରେ 
ପଢ଼ିବାକୁ ଆଗ୍ରହ ପ୍ରକାଶ କରନ୍ତି । ମହାନଦୀ ନିକଟ ଦକ୍ଷିଣ ପାର୍ଶ୍ବରେ ଥିବା ଏହି ସ୍କୁଲ୍‌ 
ପାଖରେ ଦୁଇଟି ଛାତ୍ରାବାସ ଥଲା | ଗୋଟିଏ ' ଆଠଗଡ଼ ଛାତ୍ରାବାସ ' ଓ ଅନ୍ୟଟି ପ୍ରିନ୍୍‌ 
ଅଫ ଓଏଲ୍୍‌ଵ୍‌ ଛାତ୍ରାବାସ” । ଏହାଛଡ଼ା ଆଉ କେତେଗୁଡ଼ିଏ ବାରାକ୍‌ ଛାତ୍ରାବାସ ନିମନ୍ତେ 
ଥିଲା | ସେହି ବାରାକ୍ଗୁଡ଼ିକ ଇଂରେଜ ଶାସନ ସମୟରେ ସେନା ନିବାସ ଭାବରେ 
ବ୍ୟବହାର ହେଉଥଲା | ଆମେ ପ୍ରଥମ ବର୍ଷ ଓ ଦ୍ଵିତୀୟ ବର୍ଷର ଛାତ୍ରମାନେ ସେହି 
ବାରାକ୍‌ରେ ରହୁଥିଲୁ | ମୁଁ ଓ ଦୟାନିଧୂ ସପ୍ତମ ବାରାକ୍‌ରେ ରହୁଥିଲୁ | 


ସକାଳ ସାତଟା ସମୟକୁ କାମ ଆରମ୍ଭ ହୋଇଯାଉଥୁଲା | ତାଂ ପୂର୍ବରୁ ନିତ୍ୟକର୍ମ 
ସାରି ପାଖରେ ଥବା ଚୁଡ଼ା, ଗୁଡ଼ ବା ଛତୁଆ ଚକଟା ଖାଇ ତରତରରେ ବାହାରିଯିବାକୁ 
ହେଉଥିଲା | ସକାଳର ୱାର୍କସଫ୍‌ କାମ ବହୁତ ଅଡ଼ୁଆ ଓ କଷ୍ଟ ଲାଗୁଥିଲା । କାମ 
କରୁ କରୁ ତାହା ଅଭ୍ୟାସରେ ପଡ଼ିଗଲା । କାମ ମଧ୍ଯରେ ୱାର୍କସଫ୍‌ରେ ବଢ଼େଇ 
କିମ୍ବା କମାର କାମ ଶିଖୁବାକୁ ପଡ଼ିଥାଏ । କାମ ଶିଖାଇବା ପାଇଁ ସେଠାରେ ଅଭିଜ୍ଞ 
ଶିକ୍ଷକମାନେ ଥାଆନ୍ତି । କୋଠାଘର ଓ ପୋଲ ନିର୍ମାଣ କାର୍ଯ୍ୟରେ ତିଆରି 
କରାଯାଉଥବା କାଠ ଆଉ ଳୁହାର ସରଞ୍ଜାମ କିପରି ବ୍ୟବହାର କରାଯାଏ ତାହା 
ସେଠାରେ ଆମକୁ ଶିକ୍ଷା ଦିଆଯାଉଥାଏ । ଅପରାହ୍ଵରେ ଥଓରୀ କ୍ଲାସ୍‌ ହୁଏ । 

୩୨ / ଉପନ୍ୟାସ ନୁହେଁ ଜୀବନ ଗାଥା 


ଓାର୍କସଫ୍‌ରେ ବହୁତ କଠିନ କାମ କରିବାକୁ ପଡ଼ୁଥିବାରୁ ଅନେକ ଛାତ୍ର ପ୍ରଥମ 
ବର୍ଷରୁ ହିଁ ପାଠଛାଡ଼ି ପଳାଇ ଯାଉଥିଲେ | 


ଦ୍ଵିତୀୟ ବର୍ଷ ପଢ଼ିଲାବେଳକୁ ମୋତେ ପ୍ରିନ୍ଧ ଅଫ ଓଏଲ୍ଟ୍‌ ଛାତ୍ରାବାସ ଓ 
ମୋର ବନ୍ଧୁ ଦୟାନିଧ୍କୁ ଆଠଗଡ଼ ଛାତ୍ରାବାସରେ ରହିବାକୁ ହେଲା । ସେହି ରୁମ୍‌ରେ 
ଆମେ ମାତ୍ର ଦୁଇଜଣ ଛାତ୍ର ରହୁଥିଲୁ । ଏତିକିବେଳକୁ ଆମର ନୂଆ ହଷ୍ଟେଲର 
କାମ ଶେଷ ହୋଇସାରିଥିଲା ! 


ନୂଆ ହଷ୍ଷେଲଟି ବହୁତ ଲମ୍ବା ଓ ତିନି ମହଲା ବିଶିଷ୍ଟ ଥଲା | ରୁମ୍ଗୁଡ଼ିକ 
ବିଶାଳ ଓ ଚାରି ଶଯ୍ୟା ବିଶିଷ୍ଟ ଥଲା । ମୋତେ ଏହି ହଷ୍ଷେଲର ତୃତୀୟ ମହଲାର 
୧୧୦ ନମ୍ବର ରୁମ୍‌ରେ ରହିବାକୁ ସୁଯୋଗ ମିଳିଲା | ରୁମ୍‌ ଭିତରୁ ମହାନଦୀଟି ଖୁବ୍‌ 
ପରିସ୍କାର ଭାବେ ଦେଖୁ ହେଉଥିଲା | ମୋ ସହିତ ରୁମ୍‌ରେ ଫକୀର ଚରଣ ମିଶ୍ର, 
ବଂଶୀଧର ମହାନ୍ତି ଓ ଟି.ତେଜେଶ୍ଵର ରାଓ ରହୁଥିଲେ | ଆମେ ସମସ୍ତେ ଦ୍ଵିତୀୟ ବର୍ଷର 
ଛାତ୍ର ଥିଲୁ । ସେହି ବର୍ଷ ଆମକୁ ଆମର ଇଞ୍ଜିନିୟରିଂ ବିଭାଗ ଚୟନ କରିବାକୁ ପଡ଼ିଥାଏ । 
ସେବେ ଆମକୁ ମାତ୍ର ଚିନୋଟି ବିଭାଗରେ ପାଠ ପଢ଼ିବାର ସୁଯୋଗ ମିଳୁଥିଲା | 


ସିଭିଲ୍‌, ମେକାନିକାଲ୍‌ ଓ ଇଲେକଟ୍ିକାଲ୍‌ | ମୁଁ ଓ ଦୟାନିଧୂ ସିଭିଲ୍‌ ପଢୁଥଲୁ | 


ଦ୍ଵିତୀୟ ବର୍ଷ ଆମକୁ ଫିଲ୍ଲରେ ସର୍ଭେ କାମ କରିବାକୁ ପଡ଼ୁଥିଲା । କଟକ 
ଉପକଣ୍ଠ କାଳିଆବୋଦାରେ କେତେକ ବାବାଜୀ ଗୋଟିଏ ସୁନ୍ଦର ଆଶ୍ରମ କରି 
ରହୁଥିଲେ | ସେଠାରେ ସେମାନେ ଗୋଟିଏ ସୁନ୍ଦର ଫୁଲ ବଗିଚା କରିଥଲେ | ତାହା 
ଅତୀବ ମନୋରମ ଲାଗୁଥିଲା । ସେହି ଆଶ୍ରମରେ ଥବା ଗୁରୁଙ୍କ ପ୍ରତି ଆକୃଷ୍ଣ ହୋଇ 
ବହୁ ବଡ଼ ବଡ଼ ଅଫିସର୍‌, ରାଜନେତା ଓ ବଡ଼ ବ୍ୟବସାୟୀମାନେ ତାଙ୍କର ଶିଷ୍ୟତ୍ଵ 
ଗ୍ରହଣ କରିନେଲେ | କିନୁୁ ହଠାତ୍‌ କ”ଣ ହେଲା କେଜାଣି ଦିନେ ସେ ଆଶ୍ରମ 
ଉପରେ ପୋଲିସ୍‌ ଚଢ଼ଉ କଲା | ସେଠାରେ ଥବା କେତେଜଣ ବାବାଜୀ ଗିରଫ 
ହେଲେ | ବୈରାଗୀ ନାମରେ ଜଣେ ଦୁଷ୍ଟ ବାବା ସେଠାରେ ଥଲେ । ଆମେ 
କାଳିଆବୋଦାରେ ସର୍ଭେ କାମ କରିବା ସମୟରେ ବୈରାଗୀ ବାବାଙ୍କ ଦେଖୁବାକୁ 
ଯାଇଥିଲୁ । ବୈରାଗୀ ବାବାଙ୍କୁ କେଉଁଠି ସାକ୍ଷାତ କରିହେବ ବୋଲି ଜଣେ ବାବାଙ୍କୁ 
ପଚାରିବାରୁ ସେ ଭାରି ବିରକ୍ତି ପ୍ରକାଶ କରି କହିଲେ ଯେ ସେ ହିଁ ବୈରାଗୀ ବାବା । 
ତାଙ୍କ ଚେହେରା ସହିତ ତାଙ୍କର ରୁକ୍ଷ ଭାଷାର ଉତ୍ତର ଶୁଣି ଆମେ ଭୟଭୀତ ହୋଇ 
ସେଠାରୁ ଫେରି ଆସିଲୁ । 

ଉପନ୍ୟାସ ନୂହେଁ ଜୀବନ ଗାଥା / ୩୩ 


ସେତେବେଳକୁ ସର୍ଭେ ହେଉଥିବା ସ୍ଥାନକୁ ଆମ ସାର୍‌ ଏନ୍‌.ସି.ମଲ୍ଲ ଆସି 
ଆମ୍ଭମାନଙ୍କୁ ନ ପାଇ ସେଠାରୁ ରାଗରେ ଫେରି ଯାଇଛନ୍ତି । ଆମେ କାମ ସାରି 
ସ୍କଲ୍‌କୁ ଫେରିବା ପରେ ଜାଣିଲୁ ଯେ, ଏଥିପାଇଁ ଆମ ଉପରେ ଚାରିଅଣା ଲେଖାଏଁ 
ଫାଇନ୍‌ ଲାଗୁ କରାଯାଇଛି । ପୁଣି ତାହା ସ୍କୁଲ୍‌ର ନୋଟିସ୍‌ ବୋର୍ଡରେ ଲଗାଇ 
ଦିଆଯାଇଛି । ସେ ସମୟରେ ଆମ ପାଇଁ ଏହା ଥିଲା ଗୋଟିଏ ବଡ଼ ଶିକ୍ଷା । ମୁଁ 
ସେଠାରେ ପାଠ ପଢୁଥିବା ସମୟରେ ପ୍ରିନ୍ଧପାଲ୍‌ ଥଲେ ଶ୍ରୀଯୁକ୍ତ ଯଦୁମଣି ମହାନ୍ତି । 


ଦ୍ଵିତୀୟ ବର୍ଷ ପାଠ ପଢ଼ିବାବେଳକୁ ମୋର ଦେହ ଅତ୍ୟନ୍ତ ଖରାପ ହୋଇଯିବାରୁ 
ମୋତେ କଟକ ବଡ଼ ଡାକ୍ତଖାନାରେ ଭର୍ରଭି କରାଗଲା। ସେ ସମୟରେ ଡାକ୍ତର 
ନିଶାମଣି ନନ୍ଦ ଆମ ହଷ୍ଷେଲ୍‌ ଡାକ୍ତର ଥିଲେ । ମୋର ପରିସ୍ତା ନ ହେବାରୁ ସେ 
ମୋତେ ଅନେକ ଞଷଧ ଦେବା ପରେ ବି ମୋର ପରିସ୍ରା ହେଲା ନାହିଁ, ତେଣୁ 
ମୋତେ ଭାରି କଷ୍ଟ ହେଉଥିଲା । ରାତିରେ ଡିଉଟିରେ ଥିବା ଜଣେ ଆଟେଶ୍ଡାଣ୍ଟ 
ମୋତେ ଚଲାଇ ଚଲାଇ ପରିସ୍ରା ଘରକୁ ନେଇଯିବାରୁ ମୋର ଗୁଡ଼ାଏ ପରିସ୍ତା ହୋଇଗଲା 
ପରେ ଭଲ ଲାଗିଲା | ପରଦିନ ତିନି ନମ୍ବର ୱାର୍ଡର ଡାକ୍ତର ଶରତ ଚନ୍ଦ୍ର ମିଶ୍ରଙ୍କୁ ଏ 
ବିଷୟରେ କହିବାରୁ ତାଙ୍କ ସାଙ୍ଗରେ ଆସିଥବା ଡାକ୍ତରୀ ପାଠ ପଢୁଥିବା 
ଛାତ୍ରଛାତ୍ରୀମାନଙ୍କୁ ସେଠାରେ ପ୍ରାୟ ପନ୍ଦର ମିନିଟ୍‌ କ୍ଲାସ୍‌ ନେଇଥିଲେ ! ଗଲାବେଳେ 
ସେ ମୋ ପିଠି ଥାପୁଡ଼େଇ ଧନ୍ୟବାଦଟିଏ ଦେଇଗଲେ । ହାସପାତାଳରେ ଥିବାବେଳେ 
ମୋ ସହିତ ପାଠ ପଢୁଥିବା ଅନେକ ସାଥୀ ମୋତେ ଦେଖବାକୁ ଯାଉଥିଲେ | ସେମାନଙ୍କ 
ମଧ୍ୟରେ ମୋର ବନ୍ଧୁ ଦୟାନିଧ୍ୂ ମୋ ପାଖେ ପାଖେ ରହି ମୋର ସମସ୍ତ ସେବା 
କରୁଥିଲା | ସେ ବନ୍ଧୁଙ୍କ ସହଯୋଗ ଓ ଉପକାରକୁ ମୁଁ ମୋ ଜୀବନରେ କେବେ ବି 
ଭୁଲିପାରିବି ନାହିଁ । ପ୍ରକୃତରେ ସେ ଥିଲା ଜଣେ ଦରଦୀ ବନ୍ଧୁ । 


ସେହିବର୍ଷ ଆମ ସ୍କୁଲ୍‌ରେ ଏକ ବଡ଼ ଧରଣର ଆନ୍ଦୋଳନ ହୋଇଥିଲା । 
କାରଣ ଥଲା ଏତିକି ଯେ, ଇଂ ବନବାସୀ ପଟ୍ଟନାୟକ ଜଣେ ଦ୍ଵିତୀୟ ବର୍ଷର ଛାତ୍ରକୁ 
ଗୋଟିଏ ପ୍ରଶ୍ନ ପଚାରି ଠିକ୍‌ ଉତ୍ତର ନ ପାଇବାରୁ ତାକୁ ଟେବୁଲ୍‌ ଉପରେ ଠିଆ 
କରାଇ ଦଣ୍ଡ ଦେଇଥିବାରୁ ଶିକ୍ଷଙ୍କର ଏପରି ଆଚରଣକୁ ବିରୋଧ କରି ଏହି ଆନ୍ଦୋଳନ 
ହୋଇଥଲା | ଆନ୍ଦୋଳନର ରୂପ ଶେଷରେ ଏପରି ହେଲା ଯେ, ଛାତ୍ରମାନେ ବାଧ 
ହୋଇ ଭୁବନେଶ୍ବରରେ ବିଧାନସଭା ଚାଲିଥବାବେଳେ ସେଠାରେ ଗଣ୍ଡଗୋଳ 
କରିଥିଲେ | ଯାହା ଫଳରେ କି ସେମାନଙ୍କ ମଧ୍ଯରୁ କେତେକ ଛାତ୍ର ଗିରଫ 

୩୪ / ଉପନ୍ୟାସ ନୁହେଁ ଜୀବନ ଗାଥା 


ହୋଇଥିଲେ | ସେତେବେଳେ ବିଧାନସଭା ତିନି ନମ୍ବର ସ୍ଥିତ ପଟ୍ରେଲ ହଲ୍‌ରେ 
ହେଉଥିଲା । ପିଲାମାନଙ୍କୁ ଆନ୍ଦୋଳନରୁ ନିବୃତ୍ତ କରିବା ପାଇଁ ଏକ ତଦନ୍ତ କମିଟ୍‌ 
ଗଠନ କରାଯାଇଥିଲା | ତକାଳୀନ ମୁଖ୍ୟଯନ୍ତ୍ରୀ ବି.ଏସ. ଜୁଟୁଲା ସାହେବଙ୍କ ନେତୃତ୍ଵରେ 
କମିଟ୍‌ ତା'ର ରିପୋର୍ଟ ଦେବାପରେ ଆନ୍ଦୋଳନର ସମାଧାନ ହୋଇଥଲା । ମୋ 
ଜାଣିବାରେ ବରଂ ବନବାସୀ ପଟ୍ଟନାୟକ ଜଣେ ଦକ୍ଷ ଇଞ୍ଜାନିୟର ଥିଲେ ଓ ଜଣେ 
ଭଲ କ୍ରିକେଟ ଖେଳାଳୀ ମଧ୍ଯ ଥିଲେ | 


ତୃତୀୟ ବର୍ଷକୁ ମୋତେ ନୂଆ ହଷ୍ଟେଲ୍‌ର ଦ୍ଵିତୀୟ ମହଲାରେ ରହିବାକୁ 
ପଡ଼ିଲା । ମୋର ରୁମ୍ମେଣ୍ଟ ଥିଲେ ଚୈତନ୍ୟ କୂମାର ସାହୁ, ଗୌରାଙ୍ଗ ଚରଣ ପଣ୍ଡା, 
ଟି. ତେଜେଶ୍ଵର ରାଓ । ଏମାନେ ତୃତୀୟ ବର୍ଷର ଛାତ୍ର ଥିଲେ | 


୧୯୬୦ ମସିହାରେ ଆମ୍ଭେମାନେ ସ୍ତୁଲ୍‌ ତରଫରୁ ଉତ୍ତର ତଥା ପଶ୍ଚିମ 
ଭାରତ ଭ୍ରମଣରେ ଯାଇଥିଲୁ । ଆମ ସାଙ୍ଗର ଆମର ଇଞ୍ଜିନିୟର ଶରତ ଚନ୍ଦ୍ର ଆଚାର୍ଯ୍ୟ 
ଓ ଆଉ ଦୁଇଜଣ ଅଧ୍ୟାପକ ମଧ୍ଯ ଯାଇଥିଲେ । ମୋର ବନ୍ଧୁ ଦୟାନିଧୁ ସ୍ଵାଇଁ କିଛି 
କାରଣ ବଶତଃ ଯାଇପାରି ନ ଥଲା | ଆମେ ପ୍ରଥମେ ଉତ୍ତର ପ୍ରଦେଶର ଆଲାହାବାଦ 
ତ୍ରିବେଣୀରେ ଗଙ୍ଗା, ଯମୁନା ଓ ସରସ୍ଵତୀ ନଦୀର ମିଳନ ସ୍ଥଳକୁ ଦେଖୁଲୁ । ମୋତିଲାଲ୍‌ 
ନେହରୁ ସେତେବେଳେ ତାଙ୍କ ଘର “ ଆନନ୍ଦ ଭବନଂ'କୁ କଂଗ୍ରେସ ଦଳକୁ ଦେଇ 
ଦେଇଥିଲେ | ସେ କଂଗ୍ରେସର ଜଣେ ଟାଣୁଆ ନେତା ଥଲେ | ଭାରତ ସ୍ଵାଧୀନ 
ହେବା ପରେ ତାଙ୍କର ସୁପୁତ୍ର ଜବାହରଲାଲ୍‌ ନେହରୁ ସ୍ବାଧୀନ ଭାରତର ପ୍ରଥମ 
ପ୍ରଧାନମନ୍ତ୍ରୀ ଭାବେ ଦାୟିତ୍ବ ଗ୍ରହଣ କରିଥଲେ | ସେଠାରୁ ଆମ୍ଭେମାନେ ଆଗ୍ରା ଆସିଲୁ । 
ଆଗ୍ରା ସହରର ଯମୁନା ନଦୀ କୂଳରେ ବିଶ୍ବ ପ୍ରସିନ୍ଧ ତାଜମହଲ ଅବସ୍ଥିତ । ମୋଗଲ 
ଶାସକ ସାହାଜାହାନ୍‌ ତାଙ୍କ ରାଣୀ ମମତାଜଙ୍କ ସ୍ଵୃତି ଉଦ୍ଦେଶ୍ୟରେ ଶଙ୍ଖ ମଲମଲ 
ପଥରରେ ନିର୍ମାଣ କରିଥିବା ଏହି ତାଜମହଲ ଏକ ବିରଳ ପ୍ରେମର ସ୍କାରକୀ ଭାବେ 
ବିଶ୍ଵର ଦୃଷ୍ଟି ଆକର୍ଷଣ କରିପାରିଛି । ଏହାର ନିର୍ମାଣ ଶୈଳୀ ଅତ୍ୟନ୍ତ ଚିତାକର୍ଷକ | 
ଚାନ୍ଦିନୀ ରାତିରେ ଯମୁନା ନଦୀର ସ୍ଵଚ୍ଛ ଜଳରାଶିରେ ତାଜମହଲର ଝଲକ ( ପ୍ରତିବିମ୍ବ ) 
ଅତୀବ ରମଣୀୟ | ବୁଲିବା ସମୟରେ ଅନେକ ତରୁଣୀ ପ୍ରେମୀଯୁଗଳଙ୍କୁ ଦେଖୁଲେ 
ହଠାତ୍‌ ପାଟିରୁ ବାହାରିଆସେ ଉଇଲିୟମ୍‌ ସେକ୍ଟପିୟରଙ୍କ ପ୍ରସିନ୍ଧ ନାଟକ “ ରୋମିଓ 
ଜୁଲିଏଟ୍‌” , ଯାହାଙ୍କ ଅମର ପ୍ରେମର ପରିଣତି ସମଗ୍ର ବିଶ୍ବରେ ଏକ ପ୍ରେମର 
ଅଟ୍ଟାଳିକା ଗଢ଼ି ତୋଳିଛି । ସେହିପରି ଲୈଲା ମଜୁନ, ସଲିମ୍‌-ଅନାର୍‌କଲିଙ୍କର 
ପ୍ରେମକାହାଣୀ ସବୂଦିନ ପାଇଁ ସ୍ମରଣୀୟ ହୋଇରହିଛି । 

ଉପନ୍ୟାସ ନୂହେଁ ଜୀବନ ଗାଥା / ୩୫ 


ଆଗ୍ରାରୁ ଫେରି ଦିଲ୍ଲୀରେ ତିନିଦିନ ରହିଥଲୁ । ସେହି ସମୟ ମଧ୍ଯରେ ଆମେ 
ଲାଲ୍‌କିଲା, କୁତବ୍ମୀନାର, ଇଶ୍ମିଆଗେଟ, ଯନ୍ତରମନ୍ତର, ମହାମ୍ବାଗାନ୍ଧୀଙ୍କ ସମାଧ୍‌ 
ପୀଠ “ ରାଜଘାଟ” ବୂଲି ଦେଖୁଥିଲୁ । ଦିଲ୍ରେ ଥିବା ସମୟରେ ପାର୍ଲାମେଣ୍ଟ ଅଧୁବେଶନ 
ଚାଲିଥାଏ । ଜଗତସିଂହପୁରର ତକ୍ରାଳୀନ ରାଜ୍ୟସଭା ସାଂସଦ ଭାଗୀରଥି ମହାପାତ୍ର 
ଏବଂ ଲୋକସଭା ସାଂସଦ ଚିନ୍ତାମଣି ପାଣିଗ୍ରାହୀଙ୍କଠାରୁ ତା ୨ ୨-୦ ୨-୧୯ ୬୦ 
ସୋମବାର ଦିନ ପାସ୍‌ ନେଇ ଆମେ କେତେଜଣ ଲୋକସଭା ଏବଂ ରାଜ୍ୟସଭା 
ଭିତରେ ପବ୍ଲିକ୍‌ ଗ୍ୟାଲେରୀରେ ବସି ଦେଖୁବାର ସୁଯୋଗ ପାଇଥିଲୁ । ସୌଭାଗ୍ୟବଶତଃ 
ପଣ୍ତିତ ଜବାହରଲାଲ୍‌ ନେହରୁ ସ୍ବାଧୀନ ଭାରତର ପ୍ରଥମ ପ୍ରଧାନମନ୍ତ୍ରୀ ଲୋକସଭାରେ 
ତାଙ୍କ ଭାଷଣ ରଖୁଥିଲେ | କୋର୍ଟରେ ତାଙ୍କର ଅତି ପ୍ରିୟ ଲାଲ୍‌ ଗୋଲାପ ଫୁଲ 
ଶୋଭା ପାଉଥାଏ | ଏସବୁ ସୃଚକ୍ଷୁରେ ଦେଖୁ ମୁଁ ସେଦିନ ବହୁତ ଖୁସି ହୋଇଯାଇଥିଲି | 


ଦିଲ୍ଲୀରୁ ଆମେ ବମ୍ଭେ ଆସିଗଲୁ । ସେଠାରେ ଚାରିଦିନ ରହଣୀ ସମୟରେ 
ଗେଟ୍‌ ଓ ଅଫ୍‌ ଇଣ୍ରିଆ, ମେରାଇନ୍‌ଡାଇଭ୍‌, ତାଜ ହୋଟେଲ୍‌, ମାଲବାର ହିଲ୍‌, ସୁ 
ହାଉସ୍‌, କମଳା ନେହରୁ ପାର୍କ ଇତ୍ୟାଦି କେତେକ ସ୍ଥାନ ବୁଲି ଦେଖୂବାର ସୁଯୋଗ 
ପାଇଥିଲୁ | ସେଠାରେ “ ଦାଦର” ନାମକ ଗୋଟିଏ ଜାଗା ରହିଛି । ସେଠାକୁ ଯାଇ 
ଅନେକ ସିନେମା ଷୁଡିଓ ଦେଖୁଲୁ । ସେମାନଙ୍କ ମଧ୍ୟରେ ଆର.କେ ୁଡିଓ ଅନ୍ୟତମ | 
ସେ ସମୟରେ ରାଜକାପୁର ସାହେବ ସଲ୍‌ ଛାତ୍ରଛାତ୍ରୀମାନଙ୍କୁ ତାଙ୍କ ଵୁୁଡିଓ ବୁଲି 
ଦେଖୂୁବାର ସୁଯୋଗ ଦେଉଥିଲେ । ଵୁଡିଓଟି ପାହାଡ଼ର ପାଦଦେଶରେ ଥୂଲା। 
ସେଠାରେ ଆମେ ସେଦିନ “ ତୀର୍‌ ତର ତଲୱାର ଚଳଚ୍ଚିତ୍ରଟି ସୁଟିଙ୍ଗ ହେଉଥିବାବେଳେ 
ଦେଖୁବାକୁ ପାଇଲୁ । କିନ୍ତୁ ବଡ଼ ଦୁଃଖର କଥା ଯେ, ସେହି ଚଳଚିତ୍ରଟିକୁ ମୁଁ ଆଜିପର୍ଯ୍ୟନ୍ତ 
କୌଣସି ପ୍ରେକ୍ଷାଳୟରେ ଦେଖୁବାକୁ ପାଇଲଲି ନାହିଁ ଭ୍ରମଣ୍‌ ସମୟରେ ଆମେ ବହୁତ 
ନୂଆ ନୂଆ ସ୍କାନ ବୁଲି ଦେଖୁବାର ସୁଯୋଗ ପାଇଲୁ । କିନ୍ତୁ ସେଥି ମଧ୍ଯରୁ ଯାହା କିଛି 
ମନେ ପଡ଼ିଲା ତାହା ହିଁ ଏଠାରେ ଲେଖୁବାକୁ ସମର୍ଥ ହେଲି । ବମ୍ଭେରୁ ଆମେ ସିଧା 
କଟକ ଫେରି ଆସିଲୁ । ଭ୍ରମଣରୁ ଫେରି ମୁଁ ପରୀକ୍ଷା ଦେବାକୁ ଖୁବ୍‌ ଯୋରସୋରରେ 
ଲାଗିପଡ଼ିଲି । ଦିନକର ଘଟଣା, ମୋର ଫାଇନାଲ୍‌ ପରୀକ୍ଷା ପୂର୍ବରୁ ଆମ ଗାଁର 
ଦିବ୍ୟସିଂହ ଦାସ ( ନିଲୁ ମାମୁଁ) ଆମ ହଷ୍କେଲକୁ ଆସି ମୋତେ ଯୋବ୍ରା ଆନିକଟକୁ 
ଡାକିନେଲେ ଗପସପ କରିବାକୁ । ସେଦିନ ଥିଲା ଗ୍ରାଷ୍ମରତୁର ଚାନ୍ଦିନୀ ରାତି । ସେତି 
ସମୟରେ ମହାନଦୀର ମନୋରମ ଦୃଶ୍ୟକୁ ଦେଖୂଲେ ଖୁବ୍‌ ଆନନ୍ଦ ଲାଗେ | ସେଠାରେ 

୩୬ / ଉପନ୍ୟାସ ନୁହେଁ ଜୀବନ ଗାଥା 


ବସି ମହାନଦୀର ସୁନ୍ଦରତାକୁ ମନଭରି ଉପଭୋଗ କରିବାବେଳେ ଆପେ ଆପେ 
ମନ ଭିତରକୁ ପଶି ଆସିଥୁଲା ସ୍ଵର୍ଗୀୟ କବି ମାୟାଧର ମାନସିଂହଙ୍କ କବିତା 
“ ମହାନଦୀରେ ଜୋସ୍ବା ବିହାର ” — 


“ ତରଣୀ ଚଳଇ ମୋର ବାରବାଟୀ ତଳେ 
ରହରେ ନାଉରୀ ଦଣ୍ଡେ ଭିଡ଼ି ଏଠି ତରୀ 
ମଥା ମୋ ଲାଗଇ ପୂତ ସୋପାନ ପସ୍ତରେ, 
ଦିଏ ଅପଦାର୍ଥ ପ୍ରାଣେ କୃତ କୃତ୍ୟ କରି । 
XX xX xX xX Xx 
ଶିଳାଗୃହ ଅନ୍ଧକାର ବାସୀ ମୁଁ ଜନନୀ 
ଉକ୍ଳ ନ ଥିଲି ଜାଣି ଅଛି ଲୋ ତୋ ପୁରେ 
ଏମନ୍ତ ରୂପର ଲୀଳା ନ ଚାହୁଁ ତରଣୀ 
ଆଜି ଏ ଜ୍ୟୋସ୍ଵାରେ ନୀଳ ମହାନଦୀ ପୁରେ । ” 
-ମାୟାଧର ମାନସିଂହ 


କବି କାଳେ କାଳେ ସୌନ୍ଦର୍ଯ୍ୟ ପ୍ରିୟ । ସାଧାରଣ ମଣିଷଙ୍କ ଅପେକ୍ଷା 
କବିମାନଙ୍କର ଯେଉଁ ସ୍ଵତନ୍ତ୍ରତା ଥାଏ ତାହା ସାଧାରଣ ମଣିଷମାନଙ୍କଠାରୁ ଭିନ୍ନ 
ହୋଇଥବାରୁ ସେମାନେ ଅନ୍ୟମାନଙ୍କ ଅପେକ୍ଷା ଟିକେ ନିଆରା ପଣରେ ବଞ୍ଚନ୍ତି 
ସେତେବେଳକୁ ରାତି ଅଧ୍ୟକ ହୋଇଯାଇଥିବାରୁ ଆମେ ଫେରି ଆସୁଥଲୁ । ଆମ 
ହଷ୍ଟେଲ୍‌ ପାଖରେ ଗୋଟିଏ ଜଳଖୁଆ ଦୋକାନ ଥଲା । ତାକୁ ବେଙ୍ଗ ଦୋକାନ 
ବୋଲି କହୁଥିଲେ | ସେ ଦୋକାନର ମାଲିକ ପ୍ରଚଣ୍ଡ କଳା | ତାଙ୍କର ଏପରି ରୂପ ଯେ 
ରାତିରେ ଦେଖୁଲେ ଜଣେ ଡରିଯିବା ଅସମ୍ଭବ ନୁହେଁ | କିନୁ ପ୍ରକୃତରେ ତାଙ୍କ ସ୍ଵଭାବ 
ବହୁତ ଭଲ ଥଲା | ଆମ ହଷ୍ଟେଲର ଅଧ୍କାଂଶ ପିଲା ତାଙ୍କ ହୋଟେଲରେ ଖାଇବାକୁ 
ଭଲ ପାଆନ୍ତି | ବେଙ୍ଗ ଦୋକାନର ବିରି ବରାର ଚାହିଦା ଥଲା । ବଡ଼ ବଡ଼ ବରାର 
ଦାମ ଥିଲା ମାତ୍ର ଦଶ ପଇସା | ହଷ୍ଟେଲ ବନ୍ଦ ହୋଇଗଲେ ମୁଁ ଓ ଦୟାନିଧବ ମଙ୍ଗଳାବାଗ 
ଥାନା ପାଖରେ ଥବା ହୋଟେଲରେ ଖାଇବାକୁ ଯାଉ । ଦଶଅଣା ( ବାଷଠି ପଇସା) 
ଦେଲେ ପେଟପୁରା ଖାଇବାକୁ ନୁ ମିଳୁଥିଲା | ମଙ୍ଗଳାବାଗ ଜଳଖୁଆ ଦୋକାନର ମଲାଇ 
ଚପ୍ର ମଜା ମୁଁ ଏ ପର୍ଯ୍ୟନ୍ତ ଭୁଲି ନାହିଁ। ସେତେବେଳେ ଆମ ପୂର୍ବରୁ ଯେତେ ପିଲା 
ପାଶ୍‌ କରିଥଲେ ତାଙ୍କର ଇଣ୍ଟରଭ୍ୟୁର ଆବଶ୍ଯକତା ପଡୁ ନ ଥିଲା! କିନ୍ତୁ ଆମ 

ଉପନ୍ୟାସ ନୁହେଁ ଜୀବନ ଗାଥା / ୩୭ 


ବେଳକୁ ଇଣ୍ଟରଭ୍ୟୁ ଦେବାକୁ ପଡୁଥିଲା । ପରୀକ୍ଷାରେ ପାଶ୍‌ କରିବା ପରେ ତା ୧୧- 
୦ ୮- ୧୯ ୬୦ ମସିହା ସକାଳ ସମୟ ୧ ୦ଟା ୩୦ ମିନିଟ୍‌ରେ ଭୁବନେଶ୍ବର ସ୍ଥିତ 
ଚିଫ୍‌ ଇଞ୍ଜନୟରସ୍‌ ଅଫିସ୍‌, ଯାହାକୁ ସେ ସମୟରେ ନାଲିକୋଠା ବୋଲି କହୁଥିଲେ | 
ସେଠାରେ ବୋର୍ଡ ଅଫ୍‌ ଚିଫ୍‌ ଇଞ୍ଜିନିୟରସ୍‌ମାନଙ୍କ ମିଟିଂରେ ସାକ୍ଷାତକାର ପାଇଁ 
ଆମ ପ୍ରିନ୍ଧପାଲ୍‌ ଯଦୁମଣି ମହାନ୍ତିଙ୍କ ଅଫିସ୍‌ରୁ ଏକ ଚିଠି ପାଇଥିଲି ! ନିର୍ବାରିତ ତାରିଖ 
ଓ ସମୟରେ ମୁଁ ସେଠାରେ ଉପସ୍ଥିତ ହୋଇ ସାକ୍ଷାତକାର ଦେଇଥିଲି । ବୋର୍ଡ ଅଫ୍‌ 
ଚିଫ୍‌ ଇଞ୍ଜିନିୟରସ୍‌ମାନଙ୍କ ଭିତରେ ଥିଲେ କେ. କେ. କାର୍ଥା, ଚିଫ୍‌ ଇଞ୍ଜିନିୟର, 
ରୋଡ୍ଵ ଆଣ୍ଡ ବିଲଡିଂ (ନ & B), ଚିଫ୍‌ ଇଞ୍ଜିନିୟର ଲିଙ୍ଗରାଜ ମିଶ୍ର, ଜନସ୍ବାସ୍ଥ୍ଯ 
(P.H.), ଏସ.କେ. ପାଲିତ, ଚିଫ୍‌ ଇଞ୍ଜନିୟର, ଜଳସେଚନ ବିଭାଗ | ସାକ୍ଷାତକାର 
ସରିବା ପରେ ମୁଁ ସେଠାରୁ ଫେରିଆସିବାର ଦୁଇମାସ ପରେ ତା ୧୦-୧୦- 
୧୯ ୬୦ ମସିହାରେ ଚିଫ୍‌ ଇଞ୍ଜନିୟର (ନ & 8) ଅଫିସ୍ରୁ ଚିଠିଟିଏ ଆସିଲା ଯେ, 
ମୋର ସମ୍ବଲପୁର (ନ & 8) ବିଭାଗରେ ଷ୍ଟୁଡେଣ୍ଟ ଓଭରସିୟର ହିସାବରେ ନିଯୁକ୍ତି 
ମିଳିଛି । ନିଯୁକ୍ତି ଖବର ପାଇବା ପରେ ମୁଁ, ମୋ ଭାଇ ଓ ବୋଉ ବହୁତ ଖୁସି 
ହୋଇଗଲୁ । ଯେଉଁଦିନକୁ ମୋତେ ନିଯୁକ୍ତି ହେବାର ତାରିଖ ଦିଆଯାଇଥୁଲା ଠିକ୍‌ 
ସେହିଦିନ ମୁଁ ଯାଇ ମୋର ଚାକରି ଜୀବନର ଶୁଭାରମ୍ଭ କଲି | 

ପ୍ରାକ୍ତିକାଲ୍‌ ଶିକ୍ଷା 


୧୯୬୦ ମସିହାରେ ସମ୍ବଲପୁରକୂ ଯିବାକୁ ହେଲେ କଟକରୁ ଟ୍ରେନ୍‌ରେ 
ମେରାମୁଣ୍ଡଳୀ ରେଳଷ୍ଷେସନ ପର୍ଯ୍ୟନ୍ତ ଯିବାକୁ ପଡ଼ୁଥିଲା | ସେ ସମୟରେ ମହାନଦୀ, 
ବିରୂପା ନଦୀରେ ପକ୍ଟାପୋଲ ନିର୍ମାଣ ହୋଇ ନ ଥୁଲା । ତେଣୁ ମୁଁ ମେରାମୁଣ୍ଡଳୀ 
ଷ୍ଢେସନଠାରୁ ବସ ଯୋଗେ ସମ୍ବଲପୁର ଯାଇଥିଲି । ସେଦିନ ବସରେ ବସି ଟିକେଟ୍‌ 
କାଟିବା ସମୟରେ ଜାଣିବାକୁ ପାଇଲି ଯେ ଏ ବସର କଣ୍ଡକ୍ଟର ହେଉଛନ୍ତି ମୋର 
ଜଣେ ବନ୍ଧୁ । ତାଙ୍କର ନାମ ବୃକୋଦର ସ୍ଵାଇଁ । ସେ ହେଉଛନ୍ତି ବିଶିଷ୍ଟ କଳାକାର 
ଦୁଃଖୁଶ୍ୟାମ ସ୍ଵାଇଁଙ୍କର ଭାଇ | ଯାହାହେଉ ସେ ଭଦ୍ରାଲୋକ ସମ୍ବଲପୁରର ତାଙ୍କ 
ବସାରେ ମୋତେ କିଛି ସମୟ ପର୍ଯ୍ୟନ୍ତ ଆଶ୍ରୟ ଦେଇଥିଲେ ଓ ମୋର ବହୁତ 
ଉପକାର କରିଥିଲେ | ତାଙ୍କର ସେହି ସାହାଯ୍ୟକୁ ମୁଁ ଆଜି ପର୍ଯ୍ୟନ୍ତ ଭୁଲିନାହି । 


ସେଠାରୁ ଆସି ପୂର୍ଗ ବିଭାଗର ରେଷ୍ଟ ସେଡ୍‌ରେ ରହିଲି । ଏହା ଗୋଟିଏ 
ଛୋଟ ପାହାଡ଼ ଉପରେ ଅବସ୍ପିତ । ୧୯୬୦ ମସିହା ଅକ୍ଟୋବର ମାସ ୨୬ ତାରିଖରେ 
ନିର୍ବାହୀ ଯନ୍ତ୍ରୀଙ୍କ କାର୍ଯ୍ୟାଳୟରେ ଯୋଗଦେଲି । ସେ ସମୟରେ ସମ୍ବଲପୁର ଡିଭିଜନ୍‌ର 
ନିର୍ବାହୀ ଯନ୍ତ୍ରୀ ଥିଲେ ଇଂ. ପି.ଆର.ଏମ୍‌. ପଟ୍ଟନାୟକ | ସେ ବରଗଡ଼ ପୂର୍ଭ ବିଭାଗ 
ସବଡିଭିଜନକୁ ପ୍ରାକ୍ତିକାଲ୍‌ ଟ୍ରେନିଂ ନେବାପାଇଁ ତା ୭-୧ ୧-୧୯୬୦ ରିଖରେ 
ଅର୍ଡର୍‌ କରିଦେଲେ | ମୁଁ ତା ୭-୧ ୧-୧୯ ୬୦ରେ ଜଏନ୍‌ କଲି | ବରଗଡ଼ 
ସମ୍ବଲପୁରଠାରୁ ୪ ୫ କିଲୋମିଟର | ସେଠାରେ ମୋର ମଉସା ରାଧାମୋହନ ମହାନ୍ତି 
ଏସ.ଡି.ଓ ( ଆଜିକାଲିର ସବ୍କଲେକ୍ଟର) ଥଲେ | ମୁଁ ଯାଇ ପ୍ରଥମେ ତାଙ୍କରି ବସାରେ 
ରହିଲି | ତା' ପରଦିନ ଅପିସ୍କୁ ଯାଇ ଏସ.ଡି.ଓ, ଇଂ. ବି.ଏମ୍‌. ରାୟଚୂଡ଼ାମଣିଙ୍କ 


Digitized by srujanika@gmail.com 


ଉପନ୍ୟାସ ନୁହେଁ ଜୀବନ ଗାଥା / ୩୯ 


ସହିତ ସାକ୍ଷାତ ହୋଇ ସମସ୍ତ କଥା ହେଲି । ମୋତେ ତାଙ୍କ ସହ କଥା ହେବାବେଳେ 
ଅନୁଭବ ହେଲା ଯେ, ସେ ଜଣେ ଅତ୍ୟନ୍ତ ଭଦ୍ରଲୋକ | ସେ ଥୁଲେ ଓଡ଼ିଶା ତିପ୍ଲୋମା 
ଇଞ୍ଜିନିୟର୍ସ୍‌ ସେବାସଂଘର ଜନ୍ମଦାତା, ଯାହା ୧୯ ୪ ୪ ମସିହାରେ ପ୍ରତିଷ୍ଠା ହୋଇଥିଲା | 
ମଉସାଙ୍କ ବସାଠାରୁ ଆମ ଅଫିସ୍‌ ବହୁତ ଦୂର । ତେଣୁ ମୁଁ ଆଉ ଏତେ ଦୂର 
ଯିବାଆସିବା ନ କରି ଆମ ଅଫିସ୍‌ ପାଖ କ୍ଵାର୍ଟରରେ ରହିଲି । ସେ ଘରେ ମୋ 
ପୂର୍ବରୁ ପୀତବାସ ଜେନା ନାମକ ଜଣେ ସିନିୟର ଇଞ୍ଜିନିୟର ରହୁଥୁଲେ । 
ଜେନାବାବୁଙ୍କ ଘର ଆମ ଜଗତସିଂହପୁର ଅଞ୍ଚଳରେ । ମୋତେ କେନାବାବୁଙ୍କ 
ସାଙ୍ଗରେ ଯାଇ କାମ ଶିକ୍ଷିବାକୁ ପଡୁଥିଲା | ଫିଲ୍‌ କାମ ସହିତ ଅଫିସ୍‌ରେ ଏଷ୍ଟିମେଣ୍ଟ 
କାମ ମଧ୍ଯ କରିବାକୁ ପଡୁଥିଲା | ମୋ ସହିତ ଗୌରାଙ୍ଗ ଚରଣ ପଣ୍ଡା ମଧ୍ୟ ବରଗଡ଼ରେ 
ଟ୍ରେନିଂରେ ଥଲେ | 


ବରଗଡ଼ରେ ଥିବାବେଳେ ସେଠାକାର ବିଶ୍ଵପ୍ରସିଦ୍ଧ ମୁକ୍ତାକାଶ ରଙ୍ଗମଞ୍ଚର 
ମହାନାଟକ “ ଧନୁସ୍ଯାତ୍ରା' ଦେଖମବାର ସୁଯୋଗ ମିଳିଲା । ଏହା ପ୍ରାୟତଃ ଜାନୁଆରୀ 
ମାସରେ ଅନୁଷ୍ଠିତ ହୋଇଥାଏ | ଏହି ଯାତ୍ରା ପ୍ରାୟ ଏଗାର ଦିନ ଧରି ଚାଲେ । 
ନାଟକଟି ଦ୍ଵାପର ଯୁଗର କଥାବସ୍ତୁ ଉପରେ ଆଧାରିତ । ଏହି ସମୟତକ ବରଗଡ଼ 
ପାଲଟିଯାଏ ମଥୁରା ନଗରୀ | ଆଉ ଅମ୍ବାପାଲି ପାଲଟିଯାଏ ଗୋପପୁର । ବରଗଡ଼ ଓ 
ଅମ୍ବାପାଲି ମଧ୍ୟ ଦେଇ ପ୍ରବାହିତ ହେଉଥବା ଜୀରା ନଦୀଟି ପାଲଟିଯାଏ ଯମୁନା 
ନଦୀ । ଏଠାରେ ସେହି ସମୟରେ କଂସରାଜାଙ୍କ ରାଜୁତି ଚାଲେ | କସଂରାଜା ସହରର 
ସମସ୍ତ ଅଞ୍ଚଳ ବୁଲିବୁଲି ସରକାରୀ କାର୍ଯ୍ୟାଳୟ ଓ ରାଜନେତାଙ୍କ ସମେତ ବିଭିନ୍ନ 
ବ୍ୟବସାୟୀଙ୍କ ଉପରେ ନିଜର ଆଦେଶ ଜାହିର କରନ୍ତି । ତାଙ୍କ ଆଦେଶରେ ସବୁ 
ଚାଲେ । ଆଦେଶକୁ ଅବମାନନା କଲେ ରାଜ ଦରବାରକୁ ଡକାଇ ଦୋଷୀକୁ ଦଣ୍ଡବିଧାନ 
କରାଯାଏ । ବରଗଡ଼ଠାରୁ ପ୍ରାୟ ଏକଶହ କିଲୋମିଟର ଦୂରତାରେ ଅବସ୍ଥିତ 
ନୃସିଂହନାଥ | ଏତଦ୍‌ବ୍ୟତୀତ ପଞ୍ଚୁପାଣ୍ଡବ ଘାଟ, ଜଳପ୍ରପାତ, ବୁବିଷ୍ଠ ବିହାର ଭଳି 
ଦର୍ଶନୀୟ ସ୍ଥାନ ସେଠାରେ ଥଲେ ମଧ୍ଯ ସେସବୁ ଦେଖୁବାର ସୁଯୋଗ ପାଇ ନ ଥୁଲି । 


ସମ୍ବଲପୁର-ବରଗଡ଼ ରାସ୍ତା ଏନ୍‌. ଏଚ୍‌. ମଧ୍ଯରେ ଦନ୍ତା ନାମକ ଏକ ନଦୀ 
ପ୍ରବାହିତ । ସେଠାରେ ଥିବା ସମୟରେ ଉକ୍ତ ନଦୀ ଉପରେ ଏକ ନୂଆ ପଜ୍ୟା 
ପୋଲର ଭୂମିପୁଜା ହୋଇଥଲା । ବର୍ମା କନଷ୍ଟକଶନ୍‌ ନାମକ ଏକ କମ୍ପାନୀ ସେ 
ପୋଲ ନିର୍ମାଣ କରିବାର ଦାୟିତ୍ଵ ନେଇଥୁଲେ | ସେଦିନ ଆମ କାର୍ଯ୍ୟାଳୟର ସମସ୍ତ 

କର୍ମଚାରୀ ସେଠାରେ ଉପସ୍ଥିତ ରହି ପୂଜା କରିଥିଲେ । କାମ ଶେଷ ହେବାପରେ 
ସନ୍ଧ୍ୟାରେ ବରଗଡ଼କୁ ଫେରିଆସିଲୁ । ବସାରେ ପହଞ୍ଚ ଦେଖଲି ମୋ ବଡ଼ଭାଇ ଏକ 
ଚିଠି ପଠାଇଛନ୍ତି । ଚିଠିଟି ନାଲି କାଳିରେ ଲେଖା ହୋଇଥିଲା | ଖୋଲି ଦେଖୁଲି । ମୁଁ 
ତାକୁ ଥରେ ନୁହେଁ ଦୂଇ-ତିନିଥର ପଢ଼ିଲି । ବିଶ୍ଵାସ କରି ନ ଥିଲି କି ଭାଇଙ୍କଠାରୁ 
ହଠାତ୍‌ ଏପରି ଏକ ଚିଠି ପାଇବି ବୋଲି । ଏପରି ଏକ ଅଦ୍ଭୂତ ଚିନ୍ତାଧାରା ତାଙ୍କ 
ମୁଣ୍ଡକୁ ଆସିଲା କିପରି ? ଚିଠିର ବିଷୟ ଥଲା, ମୋର ବିବାହ ପ୍ରସଙ୍ଗରେ | କିଛି 
ସମୟ ଚିନ୍ତାକଲି | ଭାବିଲି ଚିଠିର ଉତ୍ତର କିଛି ନ ଲେଖ ଚୂପ୍‌ ରହିବି । କିନୁ ପରେ 
ଭାବିଲି ଯେ, ତାଙ୍କ ଚିଠିର ଉତ୍ତର ନ ଦେଲେ ସେ ଭାବିବେ ଏ କଥାରେ ମୋର 
ସହମତି ରହିଛି । “ ମଉନେ ସମ୍ମତି ଲକ୍ଷଣ | ” ହଁ ଓ ନାହିଁର ଦୋଛକିରେ ଠିଆହୋଇ 
ଅନେକ ଚିନ୍ତା କଲାପରେ ସ୍ଥିର କଲି ଯେ, ଭାଇଙ୍କ ଚିଠିର ଉତ୍ତର ଦେବି । ତେଣୁ 
ଭାଇଙ୍କୁ ଲେଖୁଲି... 


ମାନନୀୟ ଭାଇ, 


ମୋର ପ୍ରଣାମ ଗ୍ରହଣ କରିବେ । ଭାଉଜଙ୍କୁ ମୋର ପ୍ରଣାମ ଜଣାଇ ଦେବେ | 
ଆପଣଙ୍କ ଚିଠି ପାଇଛି । ହଠାତ୍‌ ଏପରି ଏକ ଚିଠି ଆପଣଙ୍କଠାରୁ ମୁଁ କେବେ ଆଶା 
କରି ନ ଥିଲି । ଆପଣ ଭଲ ଭାବରେ ଜାଣନ୍ତି ବର୍ମାନ ମୁଁ ଟ୍ରେନିଂରେ ଅଛି | ତାଲିମ୍‌ 
ସରିବା ପରେ କେବେ ମୋର ଚାକିରି ହେବ ତାହା ମୋତେ ଜଣାନାହିଁ । ବର୍ଭମାନ 
ଘରର ଅବସ୍ଥା ଏତେଟା ସ୍ଵଚ୍ଥଳ ନୁହେଁ । ରହିବା ପାଇଁ ଘରର ମଧ୍ଯ ଅଭାବ ରହିଛି । 
ବର୍ଭମାନ ସମୟରେ ଘରେ ଆଉ ଜଣେ ସ୍ତ୍ରୀ ଲୋକର ଆବଶ୍ୟକତା ଅଛି ବୋଲି ମୁଁ 
ଅନୁଭବ କରିପାରୁ ନାହିଁ । ସର୍ବୋପରି ମୁଁ ଏତିକି କହିବି କି ଏହା ଏକ ଅବାସ୍ତବ 
ପ୍ରସ୍ତାବ। ଯେହେତୁ ଆପଣମାନେ ସମସ୍ତେ ଭଲଭାବରେ ଜାଣନ୍ତି ଯେ ସେ ଝିଅ 
ହେଉଛି ଆମ ରକ୍ତ ସର୍ମ କୀୟା ଭଉଣୀ | ଆପଣଙ୍କର ସଂସାର ବିଷୟରେ ମୋ'ଠାରୁ 
ଯଥେଷ୍ଟ ଅଭିଜ୍ଞତା ରହିଛି । ମୁଁ ବା ଆପଣଙ୍କୁ କି ପରାମର୍ଶ ଦେଇପାରିବି । ଦୟାକରି 
ଆପଣ ଆଣିଥିବା ପ୍ରସ୍ତାବରୁ ନିବୃତ ରୁହନ୍ତୁ । ମୁଁ ମଧ୍ୟ ଏ ପ୍ରସ୍ତାବକୁ ସହଜରେ ଗ୍ରହଣ 
କରିପାରୁନାହିଁ । ସେଥିପାଇଁ କ୍ଷମା ଦେବେ । 

॥ ଇତି ॥ 


ଆପଣଙ୍କର ସ୍ବେହର ଭାଇ, 
ବରଗଡ଼, ସମ୍ବଲପୁର, ତା ୧୫-୦ ୨-୧୯ ୬୧ 

ଚିଠିଟି ଲେଖୁ ପୋଷ୍ଟ କରିଦେଲି । କିଛିଦିନ ପାଇଁ ଦୂଇ ଭାଇଙ୍କର ଏହିପରି 
ପତ୍ରାଳାପ ଚାଲିଥୂଲା । ଭାଇ କିନ୍ତୁ ନଛ୍ଛୋଡ଼ବନ୍ଧା । ସେ ମୋର କୌଣସି କଥାକୁ 
ଭୂକ୍ଷେପ ନ କରି ତାଙ୍କ କଥାରେ ଅଟଳ ରହିଲେ । ଦିନେ ସେ ଶେଷ ଚିଠି କହି ରାଗ 
ଓ ଅଭିମାନରେ ଲେଖୁଲେ, ଯାହାକି ମୋ ପିଲାଦିନ ଆଉ ପଢ଼ିବା ସମୟର ଘଟଣା 
ସବୁ ମନେ ପକାଇ ଦେଇଥିଲା । ତା'ପରେ ମୋର ବା ଆଉ ଚାରା କ'ଣ । ମନେ 
ମନେ ସ୍ମିର କଲି ଗାଁକୁ ଯାଇ ବୋଉ ସହିତ ଏ ବିଷୟରେ ଭଲ ଭାବରେ କଥା ହୋଇ 
ବିବାହ ଏବେ ନ ହେବା ପାଇଁ ତାଙ୍କ ଅନୁରୋଧ କରିବି । ଛୁଟି ନେଇ ଗାଁକୁ ଯାଇ 
ମୋର ସମସ୍ତ ଅସୁବିଧା କଥା ବୋଉକୁ ଜଣାଇଲି | କିନ୍ଧୁ ସେ ମୋର କୌଣସି କଥାକୁ 
ନ ଶୁଣି ଭାଇଙ୍କ କଥାକୁ ସମର୍ଥନ କରି କହିଲା, ଭାଇ ସହିତ ପରାମର୍ଶ କରି ଏ 
ବାହାଘର ପ୍ରସ୍ତାବ ସ୍ପିର କରାଯାଇଛି । ଆଉ ତୁ ଯେଉଁ ସେ ଝିଅ ସର୍ମକୀୟା ବୋଲି 
କହୁଛୁ, ଏ ବିଷୟରେ ଝିଅର ମା” ଓ ଅଜା ସହିତ ବିଚାର ବିମର୍ଷ କରି ଶେଷରେ 
ପଶ୍ଡିତଙ୍କ ସହିତ ପରାମର୍ଶ ମଧ୍ଯ କରାଯାଇଛି । ଏହିସବୁ କାରଣରୁ ବିବାହ ବିଷୟରେ 
ତୋର କିଛି ଆପତ୍ତି କରିବାର କାରଣ ନାହିଁ । ବାହାଘର ପ୍ରସ୍ତାବ ବହୁତ ଜାଗାରୁ 
ଆସୁଛି | କିନୁ ଆମର ପ୍ରଥମ ପସନ୍ଦ ' ଟୃକୂନା” । ସେ ପିଲାଟି ଦିନରୁ ମୋ ସାମ୍ପାରେ 
ଚଳି ଆସିଥିବାରୁ ମୁଁ ତାକୁ ଭଲ ଭାବରେ ଜାଣିଛି । ମୁଁ ତାକୁ ଜାଣେ ସେ କିପରି ପିଲା 
ଆଉ ତା” ଚାଲିଚଳଣି କିପରି । 

ତୁ ମଧ୍ଯ ପିଲାଟି ଦିନରୁ ତାକୁ ଦେଖୁଛୁ । ତା'ଠାରୁ ଆଉ ଅଧୂକ ସୁନ୍ଦର ଓ 
ଗୁଣର ଝିଅ ଯେ ମିଳିବେ ସେ ବିଶ୍ଵାସ ମୋର ନାହିଁ । ବୋଉକୁ କହି ସନ୍ଧ୍ୟା ସମୟକୁ 
ତା” ମାଉସୀ ଘରକୁ ଯାଇଥିଲି | ଆମ ଘର ଓ ତା’ ମାଉସୀ ଘରର ଦୂରତା ମତ୍ର 
ଏକଶହ ମିଟର । ଆଇ ସାଙ୍ଗରେ ଦେଖା ହେଲା, କଥା ହେଲି । ମୋତେ ସେ 
ଅଭିମାନରେ କହିଲା, ଏ ବିବାହ ପ୍ରସ୍ତାବରେ ତୁ କ'ଣ ରାଜି ନୁହଁ ମୁଁ ଶୁଣୁଛି ? ମୁଁ 
ସମସ୍ତ କଥା ତାକୁ ଖୋଲା ମନରେ କହିଥିଲି | 


ମୁଁ ଟୃୁକୂନା ସାଙ୍ଗରେ କଥା ହେବାକୁ କହିବାରୁ ସେ ତାଙ୍କ ଘରେ କାମ 
କରୁଥିବା “ ପାତି ' ନାମରେ ଜଣେ ମହିଳାଙ୍କ ହାତରେ ଡକାଇ ପଠାଇଲା | ଟୁକୁନାକୁ 
କହିଲି, ଦେଖ ! ତୁମେ ଆମ ଘରର ସମସ୍ତ ପରିସ୍ପିତି ବିଷୟରେ ଜାଣିଛ । ସବୁ 
ଜାଣିଶୁଣି ସେ ଘରର ବୋହୂ ହେବାକୁ କାହିଁକି ଇଛା କରୁଛ ? ମୁଁ ତା'ଠାରୁ ହଁ କି 
ନା ଶୁଣିବାକୁ ଅପେକ୍ଷା କରିଥିବାବେଳେ ସେ ମୋତେ ଉତ୍ତର ନ ଦେଇ ସିଧା 
ଘରକୁ ଚାଲିଗଲା | 

ମୁଁ ଏ ବିଷୟରେ ଆଇକୁ ସମସ୍ତ କଥା କହିଲି । ଆଇ କହିଲା ଏତିକି ତୁ 
ବୁଝି ପାରୁନୁ ! “ ମଉନେ ସମ୍ମତି ଲକ୍ଷଣ ! ” ପିଲାବେଳରୁ ସେ ଲାଜକୂଳି ସୃଭାବର | 
ଟୁକୁନା ମୋ ବୋଉର ନିଜ ମାଉସୀ ଝିଅର ଭଉଣୀର ଝିଅ | ଘରକୁ ଫେରି ଆସିଲି | 
ଶୋଇବାବେଳେ ଚିନ୍ତା କଲି ମୁଁ ଭୁଲ୍‌ କରିନାହିଁ ତ ? ଯେହେତୁ ମୋ ପରିବାରର 
କୌଣସି ସଦସ୍ୟ ବିବାହ ପୂର୍ବରୁ ଝିଅ ଦେଖୁ ଯାଇ ନ ଥଲେ, ତେଣୁ ମୋତେ କଥାଟା 
ଟିକେ ଅଡୁଆ ଲାଗୁଥାଏ | ସକାଳ ହେଲା | ମୁଁ ବରଗଡ଼ ଫେରିବାକୁ ବାହାରିଲି | 


ସେବେ ଆମ ତାଲିମ୍‌ ପାଇବାର ସମୟସୀମା ଥୁଲା ମାତ୍ର ତିନିମାସ | ଆମକୁ 
ପଚାଶ ଟଙ୍କା ହିସାବରେ ଷ୍ଟାଇପେଣ୍ଡ ମିଳୁଥିଲା | ତାଲିମ୍ର ସମୟ ଶେଷ ହୋଇଯିବାରୁ 
ମୋର ଚାକିରିର ନିଯୁକ୍ତି ହେବାର ଚିଠି ଆସିଗଲା | 


ମୋର ପ୍ରଥମ ପେଷିଂ ସମ୍ବଲପୁରର ଏନ୍‌. ଏଚ୍‌. ସବ୍ତିଭିଜନକୁ ହୋଇଥିଲା | 
ନିଯୁକ୍ତ ପତ୍ରଟି ପାଇବା ପରେ ସେଦିନ ମୁଁ ବହୂତ ଖୁସି ହୋଇଯାଇଥିଲି ଓ ସଙ୍ଗେ 
ସଙ୍ଗେ ବୋଉ ଓ ଭାଇଙ୍କୁ ଡାକ ଯୋଗେ ଜଣାଇଁ ଦେଇଥିଲି । 

ଚାକିରି ଜୀବନ ଓ ବିବାହ 


୧୯୬୧ ମସିହା ଫେବୃଆରୀ ମାସ ୨ ୭ ତାରିଖରେ ମୁଁ ବରଗଡ଼ରୁ ବାହାରି 
ସମ୍ବଲପୁର ଏନ୍‌.ଏଟଚ୍‌. ଅଫିସ୍‌ରେ ୨୮ ତାରିଖରେ ଯୋଗଦେଲି । ସେଠାକାର 
ଏସ.ଡି.ଓ. ଥିଲେ ନାରାୟଣ ପ୍ରସାଦ ସ୍ଵାଇଁ । ମୋର ପ୍ରଥମ ନିଯୁକ୍ତି ଓଭରସିଯର 
ଭାବେ ହୋଇଥିଲା | ମାସକୁ ଦରମା ମାତ୍ର ୧୨୦ ଟଙ୍କା + ୨୭ ଟଙ୍କା ଆଠଅଣା । 
ମୋଟ ୧୪୭ ଟଙ୍କା ୫୦ ପଇସା । ମାସକ ପରେ ଦରମା ବଢ଼ି ୧୮୫ + ୩୫ 
= ମୋଟ ୨୨୦ ଟଙ୍କା ହୋଇଥିଲା । 


ହୀରାକୁଦ ସମ୍ବଲପୁରଠାରୁ ପ୍ରାୟ ୧୫ କିଲୋମିଟର ରାସ୍ତା ଦୂରତାରେ 
ଥିବାବେଳେ ବୁର୍ଲା ସମ୍ବଲପୁରଠାରୁ ୧୮ କିଲୋମିଟର ଦୂରତାରେ ଥିଲା | ମହାନଦୀର 
ଦକ୍ଷିଣ ପାର୍ଶ୍ବରେ ବୁର୍ଲା ଓ ବାମ ପାର୍ଶ୍ଵରେ ହୀରାକୁଦ ଅବସ୍ଥିତ । ମହାନଦୀର ଉଭୟ 
ପାର୍ଶ୍ଵରେ ଥିବା ଦୁଇଟି ବଡ଼ ପାହାଡ଼କୁ ସଂଯୋଗ କରାଯାଇ ହୀରାକୁଦ ନଦୀବନ୍ଧ 
ନିର୍ମାଣ କରାଯାଇଛି । ମହାନଦୀ ଓଡ଼ିଶାର ସର୍ବବୃହତ୍ତମ ନଦୀ | ୮ ୫ ୧ କିଲୋମିଟର 
ଯାଏଁ ଲମ୍ବିଥିବା ନଦୀ । ଏସିଆ ମହାଦେଶର ସର୍ବବୃହରମ ମାଟିବନ୍ଧ । ୪୮୦୦ 
ମିଟର ହୀରାକୁଦ ବନ୍ଧ । ୧୯୫୭ ମସିହା ଜାନୁଆରୀ ମାସର ୧୩ ତାରିଖରେ 
ଭାରତର ପ୍ରଥମ ପ୍ରଧାନମନ୍ତ୍ରୀ ପଣ୍ଡିଚ ଜବାହାରଲାଲ ନେହରୁଙ୍କ ଦ୍ଵାରା ଏହା ଉଦ୍‌ଘାଟିତ 
ହୋଇଥିଲା | ସେ ସମୟରେ ଓଡ଼ିଶାର ମୁଖ୍ୟମନ୍ତ୍ରୀ ଦାୟିତ୍ଵରେ ଥିଲେ ଡକ୍ଟର ହରେକୃଷ୍ଣ 
ମହତାବ । ନଦୀବନ୍ଧର ଉପର ମୁଣ୍ଡରେ ଗୋଟିଏ କୃତ୍ରିମ ଜଳଭଦ୍ତାର ନିର୍ମାଣ 
କରାଯାଇଛି । ଏହାର କ୍ଷେତ୍ରଫଳ ୭ ୪୬ ବର୍ଗ କିଲୋମିଟର । ମହାନଦୀର ବାମ 
ପାର୍ଶ୍ବରେ ଥବା ପାହାଡ଼ ଉପରେ ଗାନ୍ଧୀ ମିନାର ଓ ଦକ୍ଷିଣ ପାର୍ଶ୍ଵରେ ଥିବା ପାହାଡ଼ 
ଉପରେ ଜବାହରଲାଲ ମିନାର ଦେଖୁବାକୁ ମିଳେ | ଗାନ୍ଧୀ ମିନାରର ଉପର ଭାଗରେ 

ଦେଖଲେ ମହାନଦୀ ଜଳ ଭଣ୍ଡାରଟି ସମ୍ପୂର୍ଣ ଭାବେ ଦୃଶ୍ୟମାନ ହୁଏ | ମୁଁ ସମ୍ବଲପୁରରେ 
ଥିବା ସମୟରେ ଅନେକ ଥର ଗାନ୍ଧୀ ମିନାର ଓ ଜବାହର ମିନାର ଦେଖୁବାର 
ସୁଯୋଗ ପାଇଛି । ଏପରିକି କଂକ୍ରିଟ୍‌ ଡ୍ୟାମ୍‌ଟିରେ ଥବା ସୁଡ଼ଙ୍ଗରେ ପଶି ଦେଖୁବାର 
ସୁଯୋଗ ମିଳି ପାରିଛି । 

ଇଂ. ପି.ଆର୍‌.ଏମ୍‌. ପଟ୍ଟନାୟକ ବଦଳି ହୋଇଯିବା ପରେ ତାଙ୍କ ସ୍ଥାନରେ 
ଆସିଲେ ଇଂ. ନିମାଇଁ ଚରଣ ପାଣି | ଏଥମଧ୍ୟରେ ମୋତେ ଗୋଟେ ସରକାରୀ 
କ୍ଵାର୍ଟର୍‌ ମିଳିଗଲା । ପାଖରେ ଥଲା ବନବିଭାଗ କର୍ମଚାରୀମାନଙ୍କର କ୍ବାର୍ଟର । ସେମାନଙ୍କ 
ମଧ୍ଯରେ ତାଙ୍କର ହେଡକୁର୍କ ଚିନ୍ତାମଣି ପଟ୍ଟନାୟକ, ହେଡ୍‌ ଆସିଷ୍ଟାଣ୍ଟ ମହାନ୍ତି ବାବୁ ଓ 
କୂର୍କ ପଣ୍ଡାବାବୁ ମଧ୍ୟ ରହୁଥିଲେ | ପାଖରେ ଅବକାରୀ ସୁପରିନ୍‌ଟେଣ୍ଡେଣ୍ଟ ଓ ଡାକ୍ତର 
ଆର୍‌.ଏନ. ମହାନ୍ତି ରହୁଥିଲେ | ଶ୍ୟାମ ସୁନ୍ଦର ମହାକୁଡ଼ ନାମରେ ଜଣେ ପିଅନ୍‌ 
ମୋର ଥିଲା | 


ଠିକ୍‌ ସେହି ସମୟରେ ପୂର୍ବ ନିର୍ବାରିତ ସ୍ଥାନରେ ମୋର ବିବାହ ସ୍ଥିର ହୋଇଥବା 
କଥାର ଚିଠିଟିଏ ମୋ ଭାଇଙ୍କଠାରୁ ଆସି ପହଞ୍ଚଗଲା | ବିବାହ ତାରିଖ ଥିଲା ୧ ୧- 
୫- ୧୯୬୧ | ଏତେ କମ୍‌ ସମୟ ମଧ୍ୟରେ ମୋର ବିବାହ ହେବା କଥାକୁ ମୁଁ 
ସହଜରେ ଗ୍ରହଣ କରିପାରି ନ ଥିଲି । କିନ୍ତୁ ମୁଁ ନାଚାର ଥଲି । ବାଧ୍ୟହୋଇ ମୁଁ 
୧୯ ୬୧ ମସିହା ମେ ମାସ ୯ ତାରିଖରେ ଛୁଟିରେ ଗାଁକୁ ଆସିଲି | ମୋର ବିବାହ 
ସମୟକୁ ଭାଇ ଜଗତସିଂହପୁରରେ ଟାକିରି କରୁଥିଲେ । ତେଣୁ ସେହିଠାରେ ମୋ 
ବିବାହ ଉତସ୍ଵବ ଅନୁଷ୍ଠିତ ହୋଇଥଲା | ବର୍ରମାନ କେନ୍ଦ୍ରପଡ଼ା ଜିଲ୍ଲାର ଗରଦପୁର 
ବକର ଜଇତଳଙ୍ଗ ଗ୍ରାମ ନିବାସୀ ଜମିଦାର ସ୍ଵର୍ଗତ ଜନାର୍ଦନ କାନୂନ୍‌ଗୋଙ୍କ ଜ୍ୟେଷ୍ଠପୁତ୍ର 
ସ୍ଵର୍ଗତ କ୍ଷୀରୋଦ ଚନ୍ଦ୍ର କାନୁନଗୋଙ୍କ ଜ୍ୟେଷ୍ଠକନ୍ୟା ସ୍ବେହବାଳା ଡାକନାମ ଟୁକୁନାଙ୍କ 
ସହିତ ୧ ୧.୦ ୫. ୧୯ ୬ ୧ରେ ମୋର ଶୁଭ ପରିଣୟ ହେଲା | ବିବାହ ପୂର୍ବରୁ ସେ 
ଗାଁକୁ ସିଧାସଳଖ ଯିବାକୁ ରାସ୍ତା ନ ଥିବାରୁ ମହାନଦୀରେ ଡଙ୍ଗା ଦ୍ଵାରା ଯିବାକୁ 
ପଡୁଥିଲା | ପ୍ରଥମେ ଜଗତ୍ସିଂହପୁରଠାରୁ ବସରେ ତାରପୁର ପର୍ଯ୍ୟନ୍ତ ଯାଇ ସେଠାରେ 
ଥିବା ସ୍ଵର୍ଗତ ଜନାର୍ଦନ କାନୁନ୍‌ଗୋଙ୍କ କୋଠାରେ କିଛି ସମୟ ବିଶ୍ରାମ ପରେ ପାଲିଙ୍କିରେ 
ଡଙ୍ଗା ସାହାଯ୍ୟରେ ନଦୀ ପାର ହୋଇ ଜଇତଳଙ୍ଗରେ ପହଞ୍୍‌ ଥଲୁ । ବିବାହ ଉସ୍ଵବକୁ 
ବରଗଡ଼ ଏସ.ଡି.ଓ. ଓ ତାଙ୍କ ପରିବାର ସମସ୍ତେ ଆସିଥିଲେ | ବିଶେଷକରି ତାଙ୍କ 
ସାନଝିଅ ଝାନସୀ ମହାନ୍ତି ( ଗୁନୁ) ମୋ ପାଖେ ପାଖେ ରହି ବାହାଘରର ସମସ୍ତ 
ଭଲମନ୍ଦ କଥା ବୁଝାବୁଝି କରୁଥିଲା | ସେମାନଙ୍କ ସହଯୋଗର କଥାକୁ ମୁଁ କେବେ ବି 

ଭୁଲି ପାରିବି ନାହିଁ । ସେବେ ବାହାଘର କାର୍ଯ୍ୟକ୍ରମରେ ଗାଡ଼ିମଟର ବ୍ୟବହାର ନ 
ଥିଲା । କେବଳ ପାଲିଙ୍କି ସବାରୀର ବ୍ୟବହାର କରାଯାଉଥିଲା | ଏହାକୁ ଗଉଡ଼ମାନେ 
କାନ୍ଧରେ କାନ୍ଧେଇ ନେଉଥିଲେ | ଆଜିକାଲି ସେ ପରମ୍ପରାର ବିଲୋପ ହୋଇଗଲାଣି । 
ତାଙ୍କ ଗ୍ରାମରେ ବିବାହ ଉସ୍ଵବଟି ଶାନ୍ତି ଶୃଙ୍ଖଳାରେ ଅନୁଷ୍ଠିତ ହୋଇସାରିବା ପରେ 
ତା” ପରଦିନ କନ୍ୟାକୁ ନେଇ ଆମେ ଜଗତ୍‌ସିଂହପୁର ଫେରି ଆସିଲୁ । ଭାଇଙ୍କ ବସା 
ବଡ଼ ନ ଥିବାରୁ ବନ୍ଧୁ ବାନ୍ଧବଙ୍କ ଗହଳି ବେଶୀ ଲାଗୁଥିଲା । ମେ ମାସର ମୁଣ୍ଡଫଟା 
ଖରା ପରିବେଶକୁ ଆହୁରି ଅସହ୍ଯ କରି ଦେଉଥିଲା । ସେହି ସମୟରେ ମୁଁ ଏକ 
ଟେଲିଗ୍ରାମ୍‌ ଆମ ନିର୍ବାହୀ ଯନ୍ତ୍ରୀଙ୍କ ଅଫିସ୍‌ରୁ ପାଇଲି । ଲେଖାଥିଲା “ ଇଲେକ୍ସନ 
ଅର୍ଜେଣ୍ଟ ।” ଘରର ସମସ୍ତ ସଦସ୍ୟଙ୍କ ବାରଣ ସତ୍ବେ ମୁଁ ୨୧-୦ ୫-୧୯ ୬୧ରେ 
ସମ୍ବଲପୁର ଫେରି ଆସିଲି । ନିର୍ବାଚନ ବିଷୟରେ ମୁଁ ପୂର୍ବରୁ କିଛି ଜାଣି ନ ଥଲି । 
ପ୍ରିଜାଇଡିଂ ଅଫିସ୍‌ର ଭାବରେ ମୋର ଡିୟୁଟି ପଡ଼ିଥିଲା । ଆଜିକାଲି ପରି ନିର୍ବାଚନ 
ଗୋଟିଏ ଦିନରେ ସେବେ ଶେଷ ନ ହୋଇ ଚାରିଦିନ ଲାଗୁଥିଲା । ମୋର ଏତେବଡ଼ 
କ୍ଵାର୍ଟରରେ ମୁଁ ଏକୁଟିଆ ରହୁଥିବାରୁ ମୋତେ ଭୟ ଲାଗୁଥିଲା । ମୋ ବସାକୁ ଲାଗି 
ଗୋଟିଏ ଚାଳଛପର ଘର | ସେଥରରେ ପୁନ, ତା' ସ୍ତୀ ପୁଟୁକି, ମା' ଏବଂ ଛୋଟ 
ପୁଅ ବୈକୁଣ୍ଠ ରହୁଥିଲେ | ପୁନ ନିକଟସ୍ଥ ଚନ୍ଦ୍ରଶେଖର ଜିଲ୍ଲା ସ୍କୁଲ୍‌ ପାଖରେ ଥବା 
ପଳଟଣ ନାମକ କୂଅରୁ ଭାରରେ ପାଣି ବୋହି ପାଖ ବସ୍ତିରେ ଦିଏ । ତା'ର ବୁଢ଼ୀମା' 
ସବୁ ସମୟରେ ମୋ ବାରଣ୍ଡାରେ ବସି ଘର ଜଗିବା କାମ କରିଥାଏ । 


ସକାଳେ ମୋର ଫିଲ୍ଧ କାମ ଓ ଅପରାହୃରେ ସବ୍‌ ଡିଭିଜନ୍‌ ଅଫିସ୍‌ କାମ 
କରିବାକୁ ପଡୁଥାଏ । ଅଫିସ୍‌ ଛୁଟି ହେଲା ପରେ ମୁଁ ଓ ମୋର ବନ୍ଧୁ ପ୍ରଶାନ୍ତ ରଥ 
ସମ୍ବଲପୁରର ଗୋଲ ବଜାର ଛକ ନିକଟରେ ଥବା ଟାଉନ୍‌ ହୋଟେଲରେ ବରା ଆଉ 
ହାଫ୍ପ୍ଲେଟ୍‌ ଖାସୀମାସଂ ଖାଇ ଫେରୁ | ସେତେବେଳେ ଗୋଟେ ବଡ଼ ବରାର ମୁଲ୍ୟ 
ଥିଲା ମାତ୍ର ୧୦ ପଇସା । ସମ୍ବଲପୁରରେ ଦୁଇଟି ଚଳଚ୍ଚିତ୍ର ପ୍ରେକ୍ଷାଳୟ ଥିଲା | 
ଗୋଟିଏ ଗୋଲ ବଜାରରେ ( ଗେଇଟି) , ଅନ୍ୟଟି ଥାନା ପାଖରେ ` ଲକ୍ଷ୍ମୀ ଟକିଜ ' | 
ଆମେ ଦୂଇବନ୍ଧୁ ସମୟ ସୁବିଧା ଦେଖୁ ସିନେମା ଦେଖୁବାକୁ ଯାଉ | 


ମୋତେ କ୍ଵାର୍ଟର ମିଳିଯିବାରୁ ବୋଉ ଓ ମୋ ସ୍ତ୍ରୀକୁ ପାଖକୁ ଆଣିବାକୁ ମନସ୍ଥ 
କଲି । ତେଣୁ ଏ ବିଷୟରେ ଭାଇଙ୍କ ପାଖକୁ ଚିଠି ଲେଖୁ ଜଣାଇଲି । ଭାଇ ମୋ 
ପ୍ରସ୍ତାବରେ ରାଜି ହୋଇଗଲେ । ତେଣୁ ମୁଁ ଗାଁକୁ ଯାଇ ବୋଉ ଓ ଟୁକୁନାକୁ ସାଙ୍ଗରେ 

ଆଣି ତା ୧ ୫.୦୮. ୧୯୬୧ ରିଖରେ ସମ୍ବଲପୁରରେ ପହଞ୍ଚଲି | ସେଦିନ ସେଠାରେ 
ପ୍ରବଳ ବର୍ଷା ହେଉଥାଏ । 


ଏହାରି ଭିତରେ ଏସ୍‌ ଡି.ଓ. ସ୍ବାଇଁବାବୂଙ୍କର ବଦଳି ହୋଇ ତାଙ୍କ ସ୍ଥାନରେ 
ଢେଙ୍କାନାଳ ନିବାସୀ ଧନେଶ୍ବର ସାହୁ ଯୋଗ ଦେଇଥିଲେ | ସମ୍ବଲପୁର ବସସଷ୍ଷାଣ୍ଡ 
ଟିକେଟ୍‌ କାଉଣ୍ଟରର ଗୋଟିଏ ନକ୍ଟା କରି ସେ କାମର କଣ୍ଡକ୍ଟର ମିଷ୍ଟର ଚାଉଲାଙ୍କୁ 
ଦେଇ ଏସ.ଡି.ଓ.ଙ୍କୁ ଦେଖାଇବାକୁ କହିଥିଲି । ନକ୍ଟାଟିକୁ ଦେଖ ଏସ.ଡି.ଓ. ତାଙ୍କ 
ରୁମ୍‌କୁ ଡାକିଲେ । ସେହି କଞ୍ଟାକୃରଙ୍କ ସାମ୍ପାରେ ନକ୍ଟାଟିକୁ ଚିରି କହିଲେ ଏହାକୁ ଠିକ୍‌ 
ଆକୃତିରେ କରିଆଣ | ସେଦିନ ତାଙ୍କ ବ୍ୟବହାର ମୋତେ ବହୁତ ଖରାପ ଲାଗିଥୁଲା | 
ମୁଁ ତାଙ୍କ ପାଖରୁ ଫେରିବା ପରେ ମୋ ରୁମ୍‌ରେ ବସି କାନ୍ଦି ପକାଇଥୁଲି । ପର 
ମୁହୂର୍ରରେ ଏସ.ଡି.ଓ. ମୋ ପାଖକୁ ଆସି ବୁଝାଇ କହିଥିଲେ, ଦେଖ ତୁମେ ମୋ ପୁଅ 
ବୟସର । ଦ୍ଵିତୀୟରେ ତୁମେ ମୋ ଜ୍ବାଇଁ ଧରଣୀଧର ପ୍ରଧାନଙ୍କର ଜଣେ ଘନିଷ୍ଠ 
ବନ୍ଧୁ । ଏ ବୟସରେ ତୁମକୁ ଅନେକ କାମ ଶିଖୁବାର ଅଛି | ନୂଆ ନୂଆ ଚାକିରିରେ 
ଏହିପରି ଭୁଲ୍‌ ଭଟକା ହୋଇଥାଏ । ଯଦି ମୂଳରୁ ଭୁଲ୍‌କୁ ସଂଶୋଧନ କରି ନ ନେବା 
ପରବର୍ଭୀ ଅବସ୍ଥାରେ ସେହି ଭୁଲ୍‌ ତୁମକୁ ଅସୁବିଧାରେ ପକାଇପାରେ । ସେ ପୁଣି 
କହିଲେ, ଅବଶ୍ୟ ଠିକାଦାର ସମ୍ମୁଖରେ ମୋର ଏପରି କରିବାର ନ ଥିଲା | ପ୍ରକୃତରେ 
ମୁଁ ସେଦିନ ବହୁତ ଲଜିତ ଝ୍ଲାଇଥଲି | ସେ ଜଣେ ଏପରି ଲୋକ ଥଲେ, କୌଣସି 
ଭୁଲ କାମକୁ ପ୍ରଶ୍ରୟ ଦେଉ ନ ଥିଲେ | ରାସ୍ତା କାମ ହେଉ କି କୋଠା କାମ, ସବୁ 
କାମକୁ ନିଜେ ଯାଇ ତନ୍ସତନ୍ନ କରି ପରୀକ୍ଷା କରୁଥିଲେ । 


କିଛିଦିନ ପାଇଁ ବୋଉ ଗାଁକୁ ଯାଇଥଲା | ମଝିରେ ଭାଇ ବୋଉକୁ ନେଇ 
ସମ୍ବଲପୁର ଆସିଲେ । ଆସିବା ପରେ ମୁଁ ବୋଉ ଓ ଭାଇଙ୍କୁ ଦେଖୁ ଭାରି ଖୁସି 
ହୋଇଗଲି | ରାତିରେ ଭାଇ ମୋତେ ଗୋଟେ ପ୍ରସ୍ତାବ ଦେଲେ ଯେ ଆମ ନୂଆସାହିକୁ 
ଭାଙ୍ଗି ଗୋଟିଏ ପକ୍ଟାଘର କରିବାକୁ । ବୋଉ ମଧ୍ଯ ଏ କଥାରେ ସହମତି ପ୍ରକାଶ 
କଲା | କିନ୍ଧୁ ମୋର ଆର୍ଥିକ ପରିସ୍ଥିତି ଏପରି ଥଲା ଯେ ମୁଁ ଏଥିରେ ସହଜରେ ରାଜି 
ହୋଇପାରୁ ନ ଥୁଲି | କିନ୍ତୁ ଭାଇଙ୍କ କଥାକୁ ଗୁରୁତ୍ଵ ଦେଇ ମୋର ପଢ଼ୋଶୀ ଚିନ୍ତାମଣି 
ପଟ୍ଟନାୟକଙ୍କଠାରୁ ଏକ ହଜାର ଟଙ୍କା ଧାର ସୂତ୍ରରେ ଆଣି ଭାଇଙ୍କୁ ଦେଲି । ଏହା 
ଥିଲା ୧୯୬୨ ମସିହାର କଥା । ମୋ ସ୍ତ୍ରୀ ସେତେବେଳେ ଗର୍ଭବତୀ ଥିବାରୁ ଭାଇ 
ବୋଉକୁ ମୋ ପାଖରେ ଛାଡ଼ି ତାଙ୍କ ଚାକିରିକୁ ଫେରିଗଲେ । 

ବୋଉ ଆସିବାର କିଛିମାସ ପରେ ଗାଁକୁ ଯାଇ କିଛି ଆବଶ୍ଯକ ଜିନିଷ ଓ 
ଭାଉଜଙ୍କୁ ଯାଜପୁର ରୋଡ୍‌ରୁ ଆଣିବା ପାଇଁ କହିଲା । ପ୍ରସବ ସମୟ ପାଖେଇ 
ଆସୁଥୁବାରୁ ସ୍ତ୍ରୀକୁ ଏପରି ଅବସ୍ଥାରେ ଛାଡ଼ି ଯିବାକୁ ମୋର ବିବେକ ବାଧା ଦେଉଥିଲେ 
ବି ମୋତେ ବାଧ୍ୟହୋଇ ଯିବାକୁ ପଡ଼ିଲା । ଗାଁରୁ ଫେରି କଟକ ରେଳ ଷ୍ଟେସନରେ 
ମୋର ଜଣେ ବନ୍ଧୁ ଦ୍ଵିଜବର ଦାସଙ୍କ ପାଖରେ ସବୁ ଜିନିଷକୁ ରଖୁଦେଇ ଯାଜପୁର 
ରୋଡ୍‌ ଟ୍ରେନ୍‌ ଯୋଗେ ବାହାରି ଗଲି । ଯିବାବେଳେ ମୋର ପକେଟମାର୍‌ ହୋଇଗଲା । 
ପାଖରେ କେବଳ ଟ୍ରେନ୍‌ ଟିକେଟକୁ ଛାଡ଼ି ଆଉ କିଛି ବି ନ ଥଲା | କ'ଣ କରିବି, 
ଭାଇଙ୍କର ଛୋଟ ପିଲାଟିକୁ ମୁଁ ପ୍ରଥମଥର ପାଇଁ ଦେଖୁବି। ଖାଲି ହାତରେ କ'ଣ 
ଯିବି ? ଏପରି ଚିନ୍ତିତ ଅବସ୍ଥାରେ ଥିବାବେଳେ ସୌଭାଗ୍ଯବଶତଃ ବରଜୁ ଦାଦା 
ମୋର ସେଠାରେ ଦେଖା ହୋଇଗଲେ । ସେ ସେଠାରେ ଚାକିରି କରୁଥିଲେ । ମୁଁ 
ତାଙ୍କୁ ସମସ୍ତ କଥା କହିଲି । ସେଠାରୁ ଆମେ ଦୁହେଁ ଭାଇଙ୍କ ବସାକୁ ଗଲୁ । ଡା 
ପରଦିନ ଭାଉଜ ଓ ତାଙ୍କ ଛୋଟ ଝିଅକୁ ନେଇ କଟକ ଫେରିଲି । ଆସିବାବେଳେ 
ଭାଇ ମୋ ହାତରେ କିଛି ଟଙ୍କା ଦେଇଥିଲେ । ଭାଉଜଙ୍କୁ ସାଙ୍ଗରେ ଆଣି ସମ୍ବଲପୁରରେ 
ସକାଳୁ ସକାଳୁ ପହଞ୍ଚ ଶୁଣିଲି ସମ୍ବଲପୁର ଡାକ୍ତରଖାନାରେ ପୁଅଟିଏ ହୋଇଛି । 
ସେଦିନ ପୁଅକୁ ଦେଖ ମନେ ମନେ ବହୂତ ଖୁସି ହୋଇଥଲି ଓ ଭଲରେ ଭଲରେ 
ପ୍ରସବ ହୋଇଯାଇଥିବାରୁ ଭଗବାନଙ୍କୁ କୃତଜ୍ଞତା ଜଣାଇଥଲି । ମୋର ଅନୁପସ୍ମିତରେ 
ଆମର ପଢ଼ୋଶୀ ଚିନ୍ତାମଣି ପଟ୍ଟନାୟକ ଓ ତାଙ୍କର ସ୍ତ୍ରୀ ବହୁତ ସାହାଯ୍ୟ କରିଥିବାରୁ 
ଆମେ ତାଙ୍କ ପାଖରେ ଚିରରଣୀ । ପୁଅଟି ଜନ୍ମ ହୋଇଥଲା ୧୯ ୬ ୨ ମସିହା ଅକ୍ଟୋବର 
ମାସ ୧ ୨ ତାରିଖ ଶୁକ୍ରବାର ଦିନ ! ରାଶି ନକ୍ଷତ୍ର ମୀନ, ଉତ୍ତର ଭାଦ୍ରର ୨୬/୧ ୨, 
ନାମ ଆଶିଷ, ଡାକ ନାମ ମୁନା | କିନୁ ଆମେ ତାକୁ ଶ୍ରଦ୍ଧାରେ ବାପି ବୋଲି ଡାକୁ । 
ପୁଅର ଏକୋଇସିଆ ସରିଯିବା ପରେ ଭାଉଜ ଭାଇଙ୍କ ସାଙ୍ଗରେ ଫେରିଗଲେ । 


ମୁଁ ସମ୍ବଲପୁରରେ ରହିଥୁବାବେଳେ ସୁପରିନ୍‌ଟେଶ୍ରିଂ ଇଞ୍ଜିନିୟରଙ୍କ କାର୍ଯ୍ୟାଳୟ 
ହାରାକୃଦରେ ଥିଲା | ଇଂ. ପି.ସି. ଦାସ ଓ ତାଙ୍କ ପରେ ଇଂ. ଗୋବିନ୍ଦ ଚନ୍ଦ୍ର ଗୁପ୍ତା ଅଧୁକ୍ଷଣ 
ଯନ୍ତ୍ରୀ ହୋଇ ଆସିଥିଲେ । ପରେ ଏହି କାର୍ଯ୍ୟାଳୟଟି ସମ୍ବଲପୁରକୁ ସ୍ଥାନାନ୍ତରିତ ହୋଇ 
ଆସିଲା । ସେତେବେଳକୁ ସୟଦ ମମତାଜ ଅଲ୍ଲୀ ଅଧ୍କ୍ଷଣ ଯନ୍ତ୍ରୀ ହୋଇ ଆସିଯାଇଥ୍‌ଲେ । 


ସମ୍ବଲପୁରରେ ପ୍ରଥମ କରି ବି.ଏଡ୍‌ ଟ୍ରେନିଂ କଲେଜ ଆରମ୍ଭ ହୋଇଥିଲା । 
ଡକ୍ଟର ଗୌରୀଶ୍ୟାମ ମହାନ୍ତି ପ୍ରିନ୍ଧିପାଲ ହୋଇ ଆସିଥଲେ । ସେ ଓଡ଼ିଶାର ଜଣେ 
ଜଣାଶୁଣା ଶିକ୍ଷାବିତ୍‌ । ତାଙ୍କରି ସମୟରେ ସମ୍ବଲପୁରର “ ମୋତିଝର” ନାମକ ଏକ 

ମୁସଲମାନ ବସ୍ତି ନିକଟରେ ବି.ଏଡ୍‌ କଲେଜ ଗୃହ ନିର୍ମାଣ ଚାଲିଥାଏ । କଲେଜର 
ଛାତ ପଡ଼ିବା କାମ ହେବାର ଥାଏ । କଣ୍ଡାକ୍ର ଥଲେ ସ୍ଥାନୀୟ ବାସିନ୍ଦା ଜଗଦୀଶ 
ପ୍ରସାଦ ଲାଠ୍‌ । ସେ ସମୟକୁ ଏସ.ଡି.ଓ. ତାଙ୍କ ପୁଅ ବିଭାଘର କାର୍ଯ୍ୟରେ ଛୁଟିନେଇ 
ଢେଙ୍କାନାଳ ଚାଲିଯାଇଛନ୍ତି । ମୁଁ ଏକୁଟିଆ ଲୋକ | ପାଖରେ କେବଳ ଜଣେ ମାତ୍ର 
ୱାର୍କସରକାର ଥାଏ । ସାହସର ସହିତ ଛାତର ଢଳେଇ କାମ ଆରମ୍ଭ କରିଦେଲି | 
ସେହି ସମୟରେ ଚାଇନା ତା'ର ସୀମା ବିବାଦ ନେଇ ଭାରତ ଉପରେ ଆକସ୍ମିକ 
ଆକ୍ରମଣ କରିଦେଲା | ଚାରିଆଡ଼େ ପ୍ରଚାର ହୋଇଗଲା ଚୀନ -ଭାରତ ଯୁଦ୍ଧ ଆରମ୍ଭ 
ହୋଇଗଲା ବୋଲି । ଏହା ଥିଲା ୧୯ ୬ ୨ ମସିହା ଅକ୍ଟୋବର ମାସର କଥା | ଘରେ 
ମୋର ନବଜାତ ଶିଶୁପୁତ୍ର । ମୁସଲମାନ୍‌ ବସ୍ତି ନିକଟରେ କାମ କରୁଥାଏ | ଚିନ୍ତା କଲି 
ମୋର କାମ ଆରମ୍ଭ କରିବାର ନିଷ୍ଠରି ଭୁଲ୍‌ ଥିଲା । କାମ ଚାଲିଥିବା ସମୟରେ ମୁଁ 
ବସା ଆଡ଼େ ଯାଇ ଟିକେ ନଜର ପକାଇ ଆସୁଥିଲି । ବସା ପାଖରେ ଥିବା ପୁନ 
( ପାଣିବାଲା)କୁ ମଧ୍ୟ ସତର୍କ ରହିବାକୁ କହି ଆସୁଥିଲି । ସମ୍ବଲପୁର ଡାକବଙ୍ଗଳା 
ଗୋଟିଏ ଛୋଟ ମୁଣ୍ଡିଆ ଉପରେ ଥିଲା । ପାହାଡ଼ର ପାଦଦେଶର କିଛି ଅଂଶକୁ 
କଟାଯାଇ ସେଠାରେ District After care Shelter ଅଫିସ୍‌, ଷ୍ଟାଫ୍‌ କ୍ାର୍ଟର୍‌ 
ତିଆରି ହେଉଥଲା । ସେଠାରେ ରାଜମିସ୍ତ୍ରୀ ଭାବେ କିଛି ବିହାରୀ ମୁସଲମାନ୍‌ କାମ 
କରୁଥିଲେ । କାମରେ ଭୁଲ୍‌ ଥିବା ଦେଖୁ କାମକୁ ଠିକରେ କରିନେବାକୁ ତାଙ୍କୁ କହି 
ଆସିଥିଲି । କିବୁ ପରବର୍ରୀ ସମୟରେ ପୁଣି ସେମାନେ ସେହି ଭୁଲ୍‌ କାମ କରିଥବା 
ଦେଖୁ ମୁଁ ରାଗରେ କାମଟିକୁ ଭାରି ଦେବାକୁ ଉଦ୍ୟମ କରୁଥିବାବେଳେ ମିସ୍ତ୍ରୀଟି ମୋ 
ଗୋଡ଼କୁ ଧରି କାନ୍ଦ କାନ୍ଦ ହୋଇ କହିଲା ସାର୍‌ ମୁଁ ମୋ ନିଜ ହାତରେ ଗଢ଼ିଥିବା 
କାମକୁ ଆପଣ ଏମିତି ଗୋଡ଼ରେ ଭାଙ୍ଗନ୍ତୁ ନାହିଁ । ମୁଁ ମୋ ଭୁଲ୍‌କୁ ଏଥର ସଜାଡ଼ି 
ନେବି । ମୋ କାମଟିକୁ ଆପଣ ହାତରେ ନ ଭାଙ୍ଗି ଗୋଡ଼ରେ ଭାର୍ଗିଲେ ମୋ ଛାତିକୁ 
ମାଡ଼ ମାରିବା ଭଳି ଲାଗୁଛି । ତା'ର ଏଇ କେଇପଦ କଥା ମୋ ମନକୁ ସେଦିନ 
ଦୋହଲେଇ ଦେଇଥିଲା । ଫେରିବାବେଳେ ତା” ପିଠିରେ ହାତମାରି କହି ଆସିଲି 
“ ଦେଖ୍‌ ଭବିଷ୍ୟତରେ ଆଉ ଏପରି ଭୁଲ୍‌ କାମ କେବେ କରିବୁ ନାହିଁ ।” ଏହା ଥିଲା 
ମୋ ଚାକିରି ଜୀବନର ଗୋଟିଏ ବଡ଼ ଶିକ୍ଷା । 


ସମ୍ବଲପୁରରେ ଥିବା ସମୟରେ ମୋ ଶାଳୀ ଖୁଆ ଏବଂ ତା'ର ଫେଲୁ ମାମୁଁ 
ମୋ ପାଖକୁ ବୁଲିବାକୁ ଆସିଥିଲେ । ସେତେବେଳେ ମୋ ଶାଳୀ ଜଗତ୍ସିଂହପୁରରେ 
ଏସ୍‌.ଭି.ଏମ୍‌. କଲେଜରେ ପାଠ ପଢୁଥିଲା | ମାମୁଁ ମଧ୍ୟ କଟକ ଶ୍ରୀରାମ ଚନ୍ଦ୍ର ମେଡିକାଲ୍‌ 

ଉପନ୍ୟାସ ନୁହେଁ ଜୀବନ ଗାଥା / ୪୯ 


କଲେଜରେ ଡାକ୍ତରୀ ପାଠ ପଢୁଥିଲେ | ଆମେ ସମସ୍ତେ ମିଶିକରି ଗୋଲ ବଜାର 
ସ୍ପିତ ସିନେମା ହଲକୁ ସିନେମା ଦେଖୁବାକୁ ଯାଇଥିଲୁ । ପୁଅ ମୋର ଧୀରେଧୀରେ 
ଚାଲିବା ଆରମ୍ଭ କରୁଥାଏ । ସିନେମା ଟିକେଟ ଆଣିସାରିବାବେଳକୁ ଦେଖେ ତ ପୁଅ 
ନାହିଁ । ପୁଅ କୂଆଡ଼େ ଗଲା ବୋଲି ସମସ୍ତେ ବ୍ୟତିବ୍ୟସ୍ତ ହୋଇ ଖୋଜିବାକୁ ଲାଗିଲେ | 
ଆମେ ବେଶୀ ବ୍ୟସ୍ତ ହେବାର କାରଣ, ସେ ସମୟରେ ସମ୍ବଲପୁରରେ ବହୁତ ପିଲା 
ଚୋରୀ ହେଉଥାଏ | କିଛି ସମୟ ପରେ ଦେଖୁଲି ଗୋଟିଏ ସ୍ତ୍ରୀ ଲୋକର କାନି ଧରି 
ବାଲ୍‌କୋନୀରୁ ସିଡିରେ ତଳକୁ ଆସୁଛି । ସେ ଭଦ୍ର ମହିଳା ଜଣଙ୍କ ଆମର ବ୍ୟସ୍ତତା 
ଦେଖୁ କହିଲେ ପିଲାଟି ତା” ମା” ଭାବି ମୋ ସାଙ୍ଗରେ ପଳେଇ ଯାଇଥିଲା । ଏମିତି 
ବି ବେଳେବେଳେ ହୋଇଥାଏ । କିନୁ ଆପଣ ମନରେ ଅନ୍ୟ କିଛି ଭାବନ୍ତୁ ନାହିଁ । ମୁଁ 
ମନେମନେ ଭଗବାନଙ୍କୁ ଧନ୍ଯବାଦ ଦେଉଥିଲି । ମୁଁ ରହୁଥିବା ସ୍କାନଟି ବୃକ୍ହିଲ୍‌ 
ନାମରେ ପରିଚିତ ଥୁଲା | 


୧୯ ୬୪ ମସିହାର କଥା | ରାଜ୍ୟପାଳ ସମ୍ବଲପୁର ପରିଦର୍ଶନରେ ଆସିବେ । 
ମୁଁ ତାଙ୍କ ଡିୟୁଟି କରିବା କଥା | ସେତେବେଳେ ମୋ ସ୍ତ୍ରୀ ଗର୍ଭବତୀ ଥଲେ | ତାଙ୍କୁ 
ସମ୍ବଲପୁର ମେଡିକାଲରେ ଭର୍ରି କରିଦେଇ ତାଙ୍କ ପାଖରେ ବୋଉକୁ ଛାଡ଼ି ମୁଁ 
ରାଜ୍ୟପାଳଙ୍କ ଡିୟୁଟିରେ ବାହାରି ଗଲି । ରାଜ୍ୟପାଳ ବିଦାୟ ନେବା ପରେ ମୁଁ 
ଡାକ୍ତରଖାନାକୁ ଫେରି ଦେଖୁଲି ମୋର ଗୋଟିଏ କନ୍ଯା ସନ୍ତାନ ହୋଇଛି | ଭଲରେ 
ଝିଅ ଜନ୍ମ ହୋଇଯାଇଥିବାରୁ ଖୁସି ହେଲି ସତ, ହେଲେ ପୁଅ ଜନ୍ନବେଳକୁ ମୋ ସ୍ତ୍ରୀଙ୍କ 
ପାଖରେ ନ ଥିଲି କି ଏବେ ଝିଅ ଜନ୍ଧବେଳକୁ ମଧ୍ଯ ତାଙ୍କ ପାଖରେ ରହିପାରିଲି ନାହିଁ । 
ଏହା ସବୁଠାରୁ ମୋତେ କଷ୍ଟ ଦେଉଥୁଲା । କଥାରେ ଅଛି ' ଛାଡ଼ ପିତୃ କାର୍ଯ୍ୟ କର 
ରାଜ କାର୍ଯ୍ୟ ।” ମନେ ମନେ ଭାବିଲି ଯାହାହେଉ “ ଅରକ୍ଷିତକୁ ଦଇବ ସାହା” ହେବା 
ଭଳି ମୋ ସ୍ତ୍ରୀଙ୍କୁ ଭଗବାନ ସହାୟ ହୋଇଛନ୍ତି । ୧୯ ୬୪ ମସିହା ଏପ୍ରିଲ୍‌ ମାସ ୨୭ 
ତାରିଖ ସୋମବାରରେ ଝିଅ ଜନ୍ମ ହେଲା | ରାଶି-ନକ୍ଷତ୍ର ୧୫/୭ (ତୁଳା-ସ୍ବାତୀ) 
ଜାତକ ନାମ ପୁଷ୍ପା ଓ ଡାକ ନାମ ରୀନା | 


୧୯ ୬୪ ମସିହା ମେ ମାସରେ ଭୁବନେଶ୍ବରରେ ସର୍ବ ଭାରତୀୟ କଂଗ୍ରେସ 
ଅଧବେଶନ ଚାଲିଥିଲା । ଏତିକିବେଳେ ନିର୍ବାହୀ ଯନ୍ତ୍ରୀ ବିବେକାନନ୍ଦ ଦାସଙ୍କ ନିର୍ଦ୍ଦେଶ 
କ୍ରମେ ଏସ୍‌.ଡି.ଓ. ଯଦୁମଣି ମହାପାତ୍ର ଓ ଏସ୍‌.ଡି.ଓ କୁମ୍ଭପାଣି କର୍ଣ୍ଙ୍କ ସହିତ ଗୋଟିଏ 
ପିକ୍‌ଅପ୍‌ ଭ୍ୟାନରେ ସକାଳୁ ସମ୍ବଲପୁରରୁ ଭୁବନେଶ୍ବର ଅଭିମୁଖେ ବାହାରିଲୁ । ଅନୁଗୁଳର 
୨୦ କିଲୋମିଟ ପୂର୍ବରୁ ଆମ ଗାଡ଼ିଟି ଦୁର୍ଘଟଣା ଗ୍ରସ୍ତ ହେଲା । ସୌଭାଗ୍ୟବଶତଃ 

କାହାର କିଛି କ୍ଷତି ହୋଇନାହିଁ । ଫେରିବାର କିଛିଦିନ ପରେ ପ୍ରଧାନମନ୍ତ୍ରୀ ଜବାହରଲାଲ୍‌ 
ନେହରୁ ଓଡ଼ିଶାରେ କଂଗ୍ରେସ ଅଧ୍ୟବେଶନ ସାରି ଦିଲ୍ଲୀ ଫେରିବା ପରେ ତାଙ୍କର ତା 
୨୭.୦ ୫. ୧୯ ୬୪ ରିଖରେ ଦେହାନ୍ତ ହୋଇଯାଇଛି । ଏହା ଆମ ଦେଶବାସୀଙ୍କ 
ପାଇଁ ଥଲା ସବୁଠାରୁ ବଡ଼ ଦୁଃଖଦ ଘଟଣା | 


ସମ୍ବଲପୁରର କେତୋଟି ପ୍ରଧାନ ପର୍ବପର୍ବାଣୀ ମଧ୍ୟରେ ଶୀତଳ ଷଷ୍ଠୀ ଓ 
ନୂଆଖାଇ ପର୍ବ ସର୍ବଶ୍ରେଷ୍ଠ । ଶୀତଳ ଷଷ୍ଠୀ ପର୍ବଟି ଅକ୍ଷୟ ତୃତୀୟା ଦିନ ଶୁଭାରମ୍ଭ 
ହୁଏ । ଏଥରେ ଶିବ ଓ ପାର୍ବତୀଙ୍କର ବିବାହ କରାଯାଏ । ଏହା ଖୁବ୍‌ ବିଶାଳ ଭାବରେ 
ପାଳନ କରାଯାଏ । ସେହିପରି ନୂଆଖାଇ ପର୍ବ ମଧ୍ଯ ସେମାନଙ୍କର ଗୋଟିଏ ବଡ଼ 
ପର୍ବ । ଏଥିରେ ଘରେ ଘରେ କ୍ଷୀରିପିଠା କରାଯାଏ | ସବୁରି ଘରେ ନୂଆ ଚାଉଳରେ 
ନାନା ପ୍ରକାରର ନୈବେଦ୍ୟ ପ୍ରସ୍ତୁତ କରାଯାଇ ମା” ସମଲେଶ୍ବରୀଙ୍କ ପାଖରେ ଭୋଗ 
ଲାଗି କରାଯାଏ । ପ୍ରତ୍ୟେକ ଘରେ ଆନନ୍ଦ ଉତ୍ସାହର ସହିତ ନୂତନ ବସ୍ତ ପରିଧାନ 
କରି ଏହି ଉତ୍ସବକୁ ପାଳନ କରିଥାଆନ୍ତି । ସମ୍ବଲପୁରୀ ଡାଲ୍‌ଖାଇ ଗୀତର ତାଳେ 
ତାଳେ ସମସ୍ତେ ନାଚନ୍ତି । ଖୁସି ଓ ଆନନ୍ଦର ସୀମା ନ ଥାଏ ¦ ଏହି ଗୀତଗୁଡ଼ିକୁ ଓଡ଼ିଶା 
ତଥା ଓଡ଼ିଶା ବାହାରର ଲୋକମାନେ ମଧ୍ଯ ଖୁବ୍‌ ପସନ୍ଦ କରନ୍ତି | 


ସେବେ ସୁନାର ଦର ଏକ ଭରିକୁ ମାତ୍ର ୭୫ ଟଙ୍କା ଥିଲା | ପେଟ୍ରୋଲ୍‌ 
ଲିଟର ପିଛା ଟ ୧.୫୦ ପଇସା ଥଲା | ଡିଜେଲ ଲିଟରକୁ ୭ ୫ ପଇସା | ପୁରୁଷ 
ମୂଲିଆର ଦିନକୁ ମଜୁରି ଟ ୧.୫ ୦ ପଇସା ଥିବାବେଳେ ମହିଳା ମୂଲିଆର ମଜୁରି 
ଥିଲା ମାତ୍ର ୭ ୫ ପଇସା | 


ସେଠାକାର ଭାଷା ଓ ସଙ୍ଗୀତ ମୋତେ ଭାରି ଭଲଲାଗେ | ସମ୍ବଲପୁରରେ 
ମୋର ଚାକିରି ଜୀବନ ପ୍ରାୟ ୪ ବର୍ଷ ଛଅମାସ ହୋଇଯାଇଥିଲା | ସେତିକିବେଳେ 
ମୋର ସୁନ୍ଦରଗଡ଼ ବଣାଇଁ ସବଡିଭିଜନ୍‌କୁ ବଦଳି ହୋଇଗଲା | ବଣାଇଁ ବିଷୟରେ 
ମୁଁ ଆଗରୁ ଅବଗତ ଥିଲି | ସେଠାରେ ମୋର ମଉସା ରାଧାମୋହନ ମହାନ୍ତି ସିଭିଲ୍‌ 
ଏସ୍‌.ଡି.ଓ. ଥିଲେ | ଏହା ଏକ ଜଙ୍ଗଲ, ପାହାଡ଼ ଓ ଖଣି-ଖାଦାନର ଅଞ୍ଚଳ | ଯେହେତୁ 
ସେ ଅଞ୍ଚଳରେ ରାସ୍ତାଘାଟର ଏତେ ସୁବିଧା ନ ଥଲା ଓ ଯିବାଆସିବା କରିବାକୁ 
ବ୍ରାହ୍ମଣୀ ନଦୀରେ ଡଙ୍ଗା ଯୋଗେ ନଦୀ ପାର ହେବାକୁ ପଡ଼ୁଥିଲା, ତେଣୁ ମୁଁ ସ୍ଥିର 
କଲି, ପିଲାମାନଙ୍କୁ ଏତେ ଅସୁବିଧାରେ ସେଠାକୁ ନେବା ଅପେକ୍ଷା ବରଂ ଗାଁକୁ ନେଇ 
ଛାଡ଼ିଆସିବି ¦ ପରେ ହୁଏତ ସୁବିଧା ହେଲେ ମୋର ବଦଳି ଅନ୍ୟତ୍ର କରାଇବାକୁ 

ଚେଷ୍ଟା କରିବି । ଏହି ନିଷ୍ପରତିରେ ମୁଁ ସ୍ଥିର ରହିଲି ଓ ୧୯୬୫ ମସିହା ସେପ୍ଟେମ୍ବର 
ମାସ ୯ ତାରିଖରେ ମୋର ଦାୟିତ୍ବ ହସ୍ତାନ୍ତର କରି ପିଲାମାନଙ୍କୁ ନେଇ ଗାଁରେ 
ଛାଡ଼ିବା ପରେ ତା” ପରଦିନ ଭୁବନେଶ୍ବର ଯାଇ ସେଠାରେ ମଉସାଙ୍କୁ ଦେଖାକରି 
ସମସ୍ତ କଥା କହିଲି । ସବୁକଥା ଶୁଣିସାରିବା ପରେ ମଉସା କହିଲେ, ତୁ ସେଠାକୁ 
ଯାଇ ଜଏନ୍‌ କର | ସେ ସ୍ଥାନଟି ବହୁତ ଭଲ । ତୋର ସେଠାରେ କିଛି ଅସୁବିଧା 
ହେବନାହିଁ । ମୁଁ କ'ଣ କରିବି କିଛି ଚିନ୍ତା ନ କରି ଗାଁକୁ ପଳାଇ ଆସିଲି । ସେ 
ସମୟରେ ଗାଁରେ ଆମର କୋଠାଘର କାମ ଚାଲିଥାଏ । ଭାବିଲି ଛୁଟିରେ ରହି 
ଘରକାମ କିଛି ଆଗେଇ ନେବାକୁ । ସେଥିପାଇଁ ମୁଁ ମୋର ଛୁଟି ଦରଖାସ୍ତ ସୁନ୍ଦରଗଡ଼ 
ନିର୍ବାହୀ ଯନ୍ତ୍ରୀଙ୍କ ନିକଟକୁ ପଠାଇଦେଲି । ଗାଁରେ ଭାଟି କରି ଭାଇ ଇଟା ପୋଡ଼ାଇ 
ଥିଲେ | ଧନ ଜେନା ରାଜ ମିସ୍ତ୍ରୀ ଭାବେ କାମ କରୁଥିଲେ । ଆମ ଘରର ଛାତ 
ଢଳେଇ ହେବ ବୋଲି କିଛି ଲୁହାଛଡ଼ ଆଣିବାକୁ ମୁଁ କଟକ ମାଲ୍‌ଗୋଦାମକୁ ଯାଇଥିଲି | 
ଭାଇ ମଧ୍ଯ ଆସି ଆଉ କିଛି ଲୁହାଛଡ଼ ଓ କାଠବହ୍ଲା କିଣି ଗୋଟିଏ ଟ୍ରକ୍‌ରେ ଲୋଡ୍‌ 
କରାଇ ଦେଇ ତାଙ୍କ ଶତୁ ରାମ ପ୍ରସାଦ ମହାନ୍ତିଙ୍କ ପୁଅ ଏକୋଇଶିଆକୁ ଚାଲିଗଲେ । 
ମୋ ଜିନିଷ ସହ ଆମ ଅଞ୍ଚଳର ଆଉ କେତେଜଣ ବ୍ୟବସାୟୀଙ୍କର ଜିନିଷ ମଧ୍ଯ ସେହି 
ଟ୍ରକରେ ଲୋଡ୍‌ ହୋଇଛି । ରାତି ପାହିଲେ ଟ୍ରକ୍‌ କଟକ ଛାଡ଼ିବ । ତେଣୁ ସେଦିନ 
ରାତିଟି ମୁଁ କଟକର ଛତ୍ର ବଜାରରେ ଗୋଟିଏ କାଠ ବେଞ୍ଚ ଉପରେ କଟାଇଲି । 
ମୁସ୍ତତଳେ ଚମଡ଼ା ବ୍ୟାଗଟି ରଖୁ ମୁଁ ବିଶ୍ରାମ କରିଥାଏ । ସେତେବେଳକୁ ବହୁତ ରାତି 
ହୋଇସାରିଥାଏ । ମୁଁ ଶୋଇଛି କି ନାହିଁ ଗୋଟିଏ ଲୋକ ମୋ ମୁହଁ ପାଖରେ ଆସି 
ହାତ ବୁଲାଇ ପରୀକ୍ଷା କରୁଥାଏ । ସେ ବୋଧେ ଭାବୁଥିଲା ମୋ ମୁଣ୍ଡ ତଳେ ଥିବା 
ବ୍ୟାଗରେ ଟଙ୍କା ଥିବ | ସେ ଏପରି କାହିଁକି କରୁଛି ଭାବି ମୋ ମନରେ ସନ୍ଦେହ ଓ 
ଭୟ ସୃଷ୍ଟି ହେଲା | ତେଣୁ ମୁଁ ହଠାତ୍‌ ଉଠିପଡ଼ି ତାକୁ ପଚାରିଲି “ କିହୋ” ଭାଇ କ'ଣ 
ହେଲା କି ? ” ସେ ମୋତେ କିଛି ନ କହି ସେଠାରୁ ପଳାଇଗଲା | କଟକର ଖତରନାଥ 
ଜାଗା ମଧ୍ଯରୁ ଛତୁ ବଜାରଟି ଗୋଟିଏ । ଅତୀତରେ ଏହି ବଜାରରେ 
ବ୍ୟବସାୟୀମାନଙ୍କଠାରୁ ଟଙ୍କା ଲୁଟ୍‌ କରିବା ପାଇଁ ହତ୍ଯା ଭଳି ଜଘନ୍ଯ ଘଟଣା 
ଘଟିଥିବାର ଦୃଷ୍ଟାନ୍ତ ରହିଛି । ସେଦିନ ରାତିରେ ଭାଗ୍ୟ ଭଲ ଥଲା, ମୋର କିଛି 
ଅଘଟଣ ଘଟିନାହିଁ । 

ବଣାଇଁଗଡ଼ 


ଛୁଟିରୁ ଫେରି ମୁଁ ସମ୍ବଲପୁର, ସୁନ୍ଦରଗଡ଼ ଦେଇ ରାଉରକେଲାରେ ପହଞ୍ଚଲି । 
ରାଉରକେଲା ଉଦିତ ନଗରରେ ରହୁଥିବା ଆମ ଗାଁ'ର ସୁଦର୍ଶନ ପୁହାଣଙ୍କ ବସାରେ 
ରହି ଖୁଆପିଆ କରି ପୁଣି ରାଉରକେଲା ଓ ବଣାଇଁ ବସରେ ଆସି ଡୁମୁକେଲା ଡଙ୍ଗା 
ଘାଟରେ ପହଞ୍ଚଲି | ସେ ସମୟରେ ବ୍ରାହ୍ମଣୀ ନଦୀ ଉପରେ ପକ୍ଟାପୋଲ ହୋଇ ନ 
ଥିଲା । ବସରୁ ଓହ୍ଲାଇ ଗୋଟିଏ ତେନ୍ତୁଳି ଗଛମୂଳରେ ବସିପଡ଼ିଲି । ଦେଖୁଲି ବିରାଟ 
ଗଭୀର ନଦୀ | ଏହା ଓଡ଼ିଶାର କେତେଗୁଡ଼ିଏ ପ୍ରଧାନ ନଦୀମାନଙ୍କ ମଧ୍ଯରୁ ଗୋଟିଏ | 
ଏହା ଓଡ଼ିଶାର ଦ୍ଵିତୀୟ ବୃହରମ ନଦୀ । ଏହାର ଦୈର୍ଘ୍ୟ ୭୯୯ କିଲୋମିଟର । 
ନଦୀଟିକୁ ଦେଖବା ମାତ୍ରେ ମୋ ମନରେ ପ୍ରଚଣ୍ଡ ଭୟ ସୃଷ୍ଟି ହୋଇଗଲା | ଭାବିଲି, 
କଂ ଣ ହେଲା! ମୁଁ ଏଠାରେ ଛୋଟ ଛୋଟ ପିଲାମାନଙ୍କୁ ଧରି ରହିବି କିପରି ? ଏହା 
ଥିଲା ନଭେମ୍ବର ମାସର କଥା ! ପୁଣି ବର୍ଷାଦିନ ଅଛି । ଏହି କଥା ଭାବି ଭାବି ମୁଁ 
ସେଦିନ ସେଠାରେ କାନ୍ଦି ପକାଇଥିଲି | ହଠାତ୍‌ ମୋ ପାଖକୁ ଆସି ଜଣେ ଲୋକ 
କହିଲା “ ଆଜ୍ଞା ଆପଣ କ'ଣ ବେହେରାବାବୁ ଓଭରସିୟରଙ୍କ ଜାଗାରେ ନୂଆ ହୋଇ 
ଆସିଛନ୍ତି କି ? ” ଅନୁମାନ କଲି ସେ ଆମର ଲୋକ ହୋଇଥିବେ | କେହି ଭଦ୍ରଲୋକ 
ବସ୍‌ରେ ଆସୁଥିବା ସମୟରେ ମୋର ପରିଚୟ ପାଇ ଖବରଟି ଆମ ଲୋକକୁ 
ଦେଇଛନ୍ତି । ଲୋକଟିକୁ କହିଲି ହଁ | ତା'ପରେ ତାକୁ ପଚାରିଲି ଆଛା କହିଲ, ବର୍ଷା 
ଦିନରେ ଏ ନଦୀ ବହୁତ ଭୟଙ୍କର ହୋଇଯାଉଥିବ | ସେ ଉତ୍ତର ଦେଲା“ ଆଜ୍ଞା 
ହଁ |” ମୋର ବେଡିଙ୍ଗ ଓ ସୁଟକେସ୍‌ ମୁଣ୍ଡାଇ କହିଲା ଆସନ୍ତୁ ଯିବା । ନଦୀରେ 
ଅସ୍ଥାୟୀ ରାସ୍ତାକାମ ହେଉଥାଏ । ବହୁତ ଲୋକ କାମରେ ଲାଗିଥାଆନ୍ତି । କାମର 
ଦାୟିତ୍ଵରେ ଥିବା କୃଷ୍ଣଚନ୍ଦ୍ର ନାୟକଙ୍କ ସହିତ ସେଠାରେ ମୋର ଦେଖା ହୋଇଗଲା | 

ଉପନ୍ୟାସ ନୁହେଁ ଜୀବନ ଗାଥା / ୫୩ 


ବଣାଇଁଗଡ଼ ବିଷୟରେ ତାଙ୍କଠାରୁ କିଛି ସୂଚନା ପାଇ ଡଙ୍ଗାରେ ବସି ନଦୀ ପାର 
ହୋଇ ବଣାଇଁଗଡ଼ ବାହାରିଲୁ । ନଦୀ ପାର ହେବାପରେ କୂଳରେ ଥବା ବାଣେଶ୍ଵରଙ୍କୁ 
ପ୍ରଣାମ ଜଣାଇ ବଣାଇଁରେ ପ୍ରବେଶ କଲି | ସେଠାରେ କୌଣସି ରିକ୍ଟା ଚାଲୁ ନ ଥାଏ । 
ପହଞ୍ଚବା ପରେ ପ୍ରଥମେ କ୍ୟାସିୟର ପ୍ରେମାନନ୍ଦ ପଟ୍ଟନାୟକଙ୍କ ବସାରେ ରହିଲି । 
ସେ ଅବିବାହିତ ଥଲେ, ତେଣୁ ଏକା ରହୁଥିଲେ | ସେ ଥୁଲେ ବ୍ରହ୍ମପୁରର ବାସିନ୍ଦା । 


୧୯୬୫ ମସିହା ନଭେମ୍ବର ୨୨ ତାରିଖରେ ସେଠାରେ ଜଏନ୍‌ କଲି | 
କଟକର ଶ୍ରୀ ମହାବୀର ସାମନ୍ତରାୟ ସେଠାରେ ସହକାରୀ ଯନ୍ତ୍ରୀ ଭାବେ କାମ 
କରୁଥିଲେ | ବେହେରାବାବୁ ସେଦିନ କାର୍ଯ୍ୟାଳୟର ସମସ୍ତ କର୍ମଚାରୀଙ୍କ ସହିତ ପରିଚୟ 
କରାଇ ଦେଇଥିଲେ । ବଣାଇଁ ସୁନ୍ଦରଗଡ଼ ଜିଲ୍ଲାର ଗୋଟିଏ ସବଡିଭିଜନ । ବଣାଇଁ 
ରାଜାଙ୍କ ରାଜବାଟୀ ବ୍ରାହ୍ମଣୀ ନଦୀକୂଳରେ | ଏହିଠାରୁ ସ୍ଥଳପଥରେ ଯିବାକୁ ଏକମାତ୍ର 
ରାସ୍ତା ବଣାଇଁ ବାରକୋଟ । ଘନଜଙ୍ଗଲ, ପାହାଡ଼ -ପର୍ବତ ଓ ଛୋଟ ଛୋଟ ନଦୀ- 
ନାଳଘେରା ମଧ୍ଯରେ । ଏହି ରାସ୍ତାଟି ବ୍ରାହଣୀ ନଦୀର ଦକ୍ଷିଣ ପାଖ ଦେଇ 
ବାରକୋଟଠାରେ ଏନ୍‌.ଏଚ୍‌. ଛ”ରେ ମିଶିଛି । ରାସ୍ତା କଚା ଥିଲା ଓ ନଦୀ- 
ନାଳମାନଙ୍କରେ ପୋଲ ନ ଥୁଲା । 


ମୁଁ ସେଠାରେ ଜଏନ୍‌ କରିବା ପରେ ବେହେରାବାବୁ ସମସ୍ତ କାମର ତାଲିକା 
ପ୍ରସ୍ତୁତ କରିଦେଇଥିଲେ | ପ୍ରକୃତରେ ତାଙ୍କ ଦାୟିତ୍ଵରେ ବଣାଇଁଗଡ଼ର ସଦର 
ମହକୂମାରେ କୌଣସି କାମ ନ ଥୁଲା | ତାଙ୍କ କାମ ମଧ୍ଯରେ ମୁଖ୍ୟ କାମ ଥୁଲା 
ବାରକୋଟ ଦାର୍ଜିଙ୍ଗ ରୋଡ୍‌, ଯାହାକି ବ୍ରହ୍ମଣୀ ନଦୀର ବାମ ପାର୍ଶ୍ଵରେ କଲେଇପେଷି, 
ଟେନ୍ସା ବାରସୁଆଁ ଛକଠାରୁ ଆରମ୍ଭ ହୋଇ ବାରକୋଟଠାରେ ଏନ୍‌.ଏଚ୍‌. ୬ରେ ମିଶିଛି । 
ରାସ୍ତାର ଦୂରତା ୨ ୪ ମାଇଲ୍‌ ବା ୪୨ କିଲୋମିଟର | ମୁଁ ଆସିବା ପରେ ଲହୁଣୀପଡ଼ାଠାରୁ 
କଲେଇପୋଷି ଛକ ପର୍ଯ୍ୟନ୍ତ ୪ କିଲୋମିଟର୍‌ ରାସ୍ତା ଆମ ଅଧୀନକୁ ଆସିଥୁଲା | 


ମୁଁ ଆଉ ନୃସିଂହ ବେହେରା ସାଙ୍ଗ ହୋଇ ଲଲେଇ ତଙ୍ଗାଘାଟିରେ ବ୍ରାହ୍ମଣୀ 
ନଦୀକୁ ପାର ହୋଇ ଉକ୍ତ ରାସ୍ତାର ବାରକୋଟ୍‌ ପର୍ଯ୍ୟନ୍ତ ସାଇକେଲ୍‌ରେ ଯାଇ ରାସ୍ତାରେ 
ହେଉଥିବା କାମ ସବୁ ତଦାରଖ କଲୁ । ଗଲାବେଳେ ବେହେରାବାବୁଙ୍କଠାରୁ ଶୁଣିବାକୁ 
ପାଇଲି ରାସ୍ତାରେ ହୋଇଥବା ସମସ୍ତ କାମ ତାଙ୍କର ରହଣୀ ମଧ୍ଯରେ ହୋଇଛି | କାମ 
ମଧ୍ଯରେ ମାଟି କାମ, ୧୦୮ଟି ଛୋଟ ବଡ଼ କଲ୍ଭର୍ଟ, ୧ ୪ଟି ମାଇନର୍‌ ବ୍ରିଜ୍‌ ଓ 
ତିନୋଟି ମେଜର ବିଜ । ଏଥସହିତ ଉକ୍ତ ରାସ୍ତା ପାଇଁ ଦରକାର ହୋଇଥିବା 

୫୪ / ଉପନ୍ୟାସ ନୂହେଁ ଜୀବନ ଗାଥା 


ମେଟାଲ୍‌ଗୁଡ଼ିକ ମଧ୍ଯ ସଂଗ୍ରହ ହୋଇ ରାସ୍ତାର ଦୂଇପାର୍ଶ୍ବରେ ସଜା ହୋଇ ରଖାଯାଇଥିଲା । 
କାମରୁ ବଳିଥିବା ୧୦-୧ ୨ ଟନ୍‌ ଲୁହାରଡ, କିଛି ଖାଲି ସିମେଣ୍ଟ ବସ୍ତା ବାରକୋଟ 
ଷ୍ଢୋରରେ ଗଛିତ ଥଲା । ବେହେରାବାବୁ ତାଙ୍କ ଦାୟିତ୍ଵରେ ଥିବା ସମସ୍ତ ଜିନିଷର 
ହିସାବ ଦେଇଦେଲେ | 


କାମ ଶେଷ ହେବା ସମୟକୁ ପ୍ରାୟ ସନ୍ଧ୍ୟା ହୋଇଯାଇଥିଲା | ତେଣୁ ଆମେ 
ଦୁଇଜଣ ବାରକୋଟ୍‌ ଷ୍ଟୋରରେ ରହିଲୁ । ରହିବା ପାଇଁ ସେଠାରେ ସବୁ ସୁବିଧା 
ଥିଲା । ଷ୍ୋର୍ଟିର କିଛିଟା ଅଶଂକୁ ନବୀକରଣ କରାଯାଇ ଅଫିସର୍‌ମାନଙ୍କ ରହିବା 
ପାଇଁ ବନ୍ଦୋବସ୍ତ କରାଯାଇଥିଲା | ଷ୍ଟୋର୍‌ଟି ବାରକୋଟ୍‌ ବଜାରଠାରୁ କିଛି ଦୂରରେ 
ବ୍ରାହ୍ମଣୀ ନଦୀର ବାମ ପାର୍ଶ୍ବରେ ଅବସ୍ଥିତ । ଗୋଟିଏ ଥାନା ଆଉ ଡାକ୍ତରଖାନା ତା! 
ପାଖରେ ଥଲା | ବଜାର ବୋଇଲେ ଗୋଟିଏ ଦୂଇଟି ଚା' ଓ ଜଳଖୁଆ ଦୋକାନ | 


ବ୍ରାହ୍ମଣୀ ନଦୀର ଦୂଇପାର୍ଶ୍କୁ ଏକ ପୋଲ ଦ୍ଵାରା ସଂଯୋଗ କରାଯାଇଥିଲା | 
ବ୍ରିଜଟି ଭାରତ ସରକାରଙ୍କ ତତ୍ତ୍ବାବଧାନରେ ନିର୍ମାଣ କରାଯାଇଥୁଲା ! ନଦୀର ଦକ୍ଷିଣ 
ପାର୍ଶ୍ଵରେ ଏକ ଡାକବଙ୍ଗଳା ଥିଲା | ସେଠାରେ ସେଦିନ ରାତିରେ ରହି ସକାଳେ ଆମେ 
ଦୁଇଜଣ ବଣାଇଁ ଫେରିଆସିଲୁ | ମୋ ଅଧୀନରେ ଥିବା ଅଞ୍ଚଳକୁ ଯିବାକୁ ସବୁବେଳେ 
ବ୍ରାହ୍ମଣୀ ନଦୀ ପାର୍‌ ହୋଇ ଯିବାକୁ ପଡ଼ୁଥିଲା । ବେଳେବେଳେ ମୋତେ ଢୁମକେଲା, 
ଲଲେଇଘାଟ ନଚେତ ଯାଆଁଳା ଘାଟ ଦେଇ ପାର୍‌ ହେବାକୁ ପଡୁଥିଲା । ବର୍ଷାଦିନରେ 
ନଦୀ ପାର୍‌ ହେବା ବଡ଼ କଷ୍ଟ ଥିଲା | ବର୍ଷାଦିନ ପୂର୍ବରୁ ଗାଁକୁ ଯାଇ ବୋଉ ଓ ମୋ 
ପିଲାମାନଙ୍କୁ ବଣାଇଁ ନେଇଆସିଲି । ଏହା ପୂର୍ବରୁ ବେହେରାବାବୁ କ୍ଵାର୍ଟର୍‌ ଛାଡ଼ି 
ଦେଇଥିଲେ ଏବଂ ସେତେବେଳକୁ ମୋ ଜିନିଷପତ୍ର ସମ୍ବଲପୁରରୁ ଆସି ଯାଇଥଲା | 


କିଛିଦିନ ପରେ ବଣାଇଁଗଡ଼ ମୋତେ ଭଲ ଲାଗିଲା । ସେଠାକାର ପରିବେଶ 
ମଧ୍ଯ ସୁନ୍ଦର ଥିଲା । ଲୋକଗୁଡ଼ିକ ସରଳ ପ୍ରକୃତିର ! ଅଫିସର୍ମାନଙ୍କ ମଧ୍ଯରେ ସୁସମ୍ପର୍କ 
ଥିଲା | ମୋ କ୍ାର୍ଟର୍‌ଟି ସମ୍ବଲପୁର ଘର ପରି ଯଦିଓ ବଡ଼ ନ ଥିଲା, ତଥାପି କିଛି 
ଅସୁବିଧା ନ ଥଲା | ମଧୁବ୍ରହ୍ମ ନାମକ ଜଣେ ପିଅନ୍‌ ଘରର ରୋଷେଇବାସ କରୁଥିଲା | 
ତା” ଘର ବଣାଇଁଗଡ଼ଠାରୁ ଅଛ ଦୂରରେ ଥୁଲା | ବଣାଇଁର ନିକଟତମ ସହର ହେଲା 
ରାଉରକେଲା | ଏହା ଇସ୍ପାତ ନଗରୀ ନାମରେ ପରିଚିତ ! ବଣାଇଁର ସମସ୍ତ ବ୍ୟବହାର୍ଯ୍ୟ 
ଜିନିଷ ପ୍ରାୟତଃ ରାଉରକେଲାରୁ ଆସିଥାଏ | ଏଠାରୁ କିଛି ଦୂରରେ ବେଦବ୍ୟାସ । 
ସେଠାରେ ଏକ ଶିବମନ୍ଦିର ଅଛି । ସେହି ସ୍ଥାନରେ ବ୍ଯାସ ସଂସ୍କୃତ ମହାଭାରତ 

ଉପନ୍ୟାସ ନୁହେଁ ଜୀବନ ଗାଥା / ୫ ୫ 


ଲେଖୁଥିଲେ | ଏହି ସ୍ଥାନଟି ତୀର୍ଥ ସ୍ଥାନ ଭାବେ ସୁଖ୍ୟାତି ଲାଭ କରିଛି । ସେଥୁପାଇଁ ଏହି 
ସ୍ଥାନକୁ ବହୁତ ତୀର୍ଥଯାତ୍ରୀ ଆକୃଷ୍ଟ ହୋଇ ଆସନ୍ତି । ବେଦବ୍ୟାସ କୋଏଲ ଓ ଶଙ୍ଖ 
ନଦୀର ମିଳନ ସ୍ଥଳୀରେ ଅବସ୍ତିତ । ଏହି ସ୍ଥାନରୁ ନଦୀଟି ବ୍ରାହ୍ମଣୀ ନଦୀ ନାମରେ 
ପ୍ରବାହିତ ହେଉଛି । ୧୯ ୫୮ ମସିହାରେ ରାଉରକେଲା ଇସ୍ପାତ କାରଖାନା ନିର୍ମାଣ 
କରାଯାଇଥିଲା | ଏହି କାରଣରୁ ସହରଟି ଗୋଟିଏ ବିରାଟ ଶିଛାଞ୍ଚଳ ଭାବେ ପରିଚିତ । 
ଏହି ନଦୀ ଯୋଗୁଁ ତଳି ଅଞ୍ଚଳରେ ପ୍ରବଳ ବନ୍ଯା ହୁଏ । ବହୁ ଧନ, ଜୀବନ ନଷ୍ଟ 
ହୁଏ | ଏହାକୁ ବ୍ରହ୍ମପୁତ୍ର ନଦୀ ବୋଲି ମଧ୍ଯ କୁହନ୍ତି । ମୁଁ ସେଠାରେ ଚାକିରି କରୁଥିବା 
ସମୟରେ ବର୍ଷାଦିନରେ ବ୍ରାହ୍ମଣୀ ନଦୀର ଅତି ଭୟଙ୍କର ରୂପ ଦେଖୁଛି । ମୁଖ୍ଯ 
କାର୍ଯ୍ୟାଳୟ ସୁନ୍ଦରଗଡ଼କୁ ଯିବାକୁ ହେଲେ ଏହି ନଦୀର ଢୁମକେଲା ଘାଟ ଦେଇ ନଦୀ 
ପାର ହେବାପରେ ବସ୍‌ ଯୋଗେ କିମ୍ବା ଅଫିସ୍‌ ଗାଡ଼ିରେ ଯିବାକୁ ହୁଏ । ବଣାଇଁଗଡ଼ 
ପୂର୍ବରୁ ଗୋଟିଏ ଗଡ଼ଜାତ ରାଜ୍ୟ ଥଲା । ବଣାଇଁର କୋଇଡ଼ା, ବାରସୁଆଁ, ଟେନ୍‌ସାରେ 
ଉନ୍ନତ ଧରଣର ଲୁହାପଥର ରହିଛି । ବଣାଇଁର ଏହି ଲୁହାପଥର କେବଳ 
ରାଉରକେଲା ଇସ୍ପାତ କାରଖାନାରେ ବ୍ୟବହାର କରାଯାଏ | ଏହାଛଡ଼ା ଏହି ଖଣି 
ନିକଟବର୍ରୀ କେତେଗୁଡ଼ିଏ ଛୋଟ ଛୋଟ ବେସରକାରୀ ଲୁହା କାରଖାନା ରହିଛି । 
ଭାରତରେ ବଣାଇଁ ଲୁହାପଥର ଏକ ସ୍ଵତନ୍ତ୍ର ସ୍ଥାନ ନିର୍ବାରଣ କରିପାରିଛି । ଏଠାରେ 
ଖଣ୍ଡାଧାର ଜଳପ୍ରପାତ ଏକ ସୁନ୍ଦର ଦର୍ଶନୀୟ ସ୍ଥାନ ଭାବେ ସୁପରିଚିତ । ଏହି 
ଜଳପ୍ରପାତଟି କଲେଇପୋଷି-ବାରକୋଟ୍‌ ରାସ୍ତାର ଲଲେଇ ଛକଠାରୁ ମାତ୍ର ୧୨ 
କିଲୋମିଟର | ଏହି ସ୍ଥାନଟି ମୋ ଅଧୀନରେ ଥିବାରୁ ଏଠାକୁ ମୁଁ ଅନେକବାର 
ଯିବାର ସୁଯୋଗ ପାଇଛି | ପ୍ରପାତର ନିମ୍ବ ଭାଗକୁ ଯିବାକୁ ହେଲେ, ପାହାଡ଼ 
ଉପରକୁ ପ୍ରଥମେ ଚଢ଼ିବାକୁ ପଡ଼େ । ଏଥରପାଇଁ ସ୍ଥାନୀୟ ଆଦିବାସୀ ଲୋକଙ୍କର 
ସାହାଯ୍ୟ ନେବାକୁ ପଡ଼ିଥାଏ | ପାହାଡ଼ ଉପରୁ ତଳକୁ ପଡୁଥିବା ପାଣି ସ୍ଥାନକୁ ଯିବା 
ବଡ଼ ଦୁଃସାହସିକ କାର୍ଯ୍ୟ | ଏହି ସ୍ଥାନଟି ଅତ୍ୟନ୍ତ ମନୋରମ | ଏହି ସ୍ଥାନକୁ ଉପଭୋଗ 
କରିବାକୁ ଦେଶବିଦେଶରୁ ପର୍ଯ୍ୟଟକମାନେ ବୁଲି ଆସନ୍ତି । ନିଜେ ନ ଦେଖୁଲେ 
ଏହାର ସୌନ୍ଦର୍ଯ୍ୟକୁ ଉପଲବ୍ଧ କରିହେବ ନାହିଁ । ଅନେକ ଦୂର ପର୍ଯ୍ୟନ୍ତ ଏହି 
ଜଳପ୍ରପାତଟି ଦେଖାଯାଉଥିବାରୁ ଦୂରରେ ଥିବା ଲୋକମାନେ ମଧ୍ଯ ଏହାକୁ ଉପଭୋଗ 
କରିବାର ସୁଯୋଗ ପାଆନ୍ତି । ଜଳପ୍ରପାତର ଦୃଶ୍ୟ ଏତେ ମନୋରମ ଯେ, ଏହାକୁ 
ଦେଖୁଥିବା ଦର୍ଶକମାନେ ସ୍ଥାନଟିକୁ ଛାଡ଼ିଯିବାକୁ ମନ ବଳାନ୍ତି ନାହିଁ । ବାସ୍ତବରେ 
ସେଠାକୁ ଯିଏ ଯାଇଛି ସେ ତା'ର ଆନନ୍ଦରେ ଭୋକ-ଶୋଷ ଭୁଲିଯାଇଛି । ବୋହି 

ଯାଉଥବା ପାଣିରେ ସେଠିକାର ବାସିନ୍ଦାମାନେ ନାନା ପ୍ରକାରର ଫସଲ କରନ୍ତି । 
ସେଠି ହୋ”, ଓରାମ, ଭୁୟୀ ଓ ଭୂମିଜ ଜାତିର ଆଦିବାସୀମାନେ ଅଛନ୍ତି | ଏମାନେ 
ଭାରି ସରଳ ମଣିଷ | ଅଫିସ୍‌ ତରଫରୁ ପିଲାମାନଙ୍କୁ ନେଇ ଏଠାରେ ଅନେକଥର 
ବଣଭୋଜି କରିଛୁ | 


ମୋତେ ମାସକୁ ପ୍ରାୟ ୪ କିମ୍ବା ୫ ଥର ବାରକୋଟ୍‌ ଷ୍ଟୋରରେ ରହିବାକୁ 
ପଡ଼ୁଥିଲା । ଜଗବନ୍ଧୁ ନାମକ ଜଣେ ଷ୍ଟୋରର ଚୌକିଦାର ଓ ଗୋପୀନାଥ ତ୍ରିପାଠୀ 
ବୋଲି ଜଣେ ଓାର୍କ ସରକାର ସେଠାରେ ରହୁଥିଲେ । ଦିନକର ଘଟଣା । 
ବେହେରାବାବୁଙ୍କଠାରୁ ମୁଁ ଦାୟିତ୍ଵ ଗ୍ରହଣ କରିବା ପରେ ପ୍ରଥମକରି ମୁଁ ବାରକୋଟ୍‌ 
ଷ୍ଟୋରରେ ରାତ୍ରିଯାପନ କରିଥିଲି | ରାତିରେ ଖାଇସାରିବା ପରେ ମୋ ରୁମ୍‌ରେ 
ଶୋଇବାକୁ ଗଲି | ଗୋପୀ ତ୍ରିପାଠୀ ତା” ରୁମ୍‌କୁ ଗଲା | ଜଗୁ ଚୌକିଦାର ତା'ର 
ଚିରାଚରିତ ଢଙ୍ଗରେ ହାତରେ ଲଣ୍ଡନ ଓ ଠେଙ୍ଗା ଧରି ମୋର ଶୋଇବାଘର ଦରଜା 
ପାଖରେ ଜଗି ବସିଲା ଓ ମୋତେ କହିଲା, ଆଜ୍ଞା ! ଆପଣ ଶୋଇବା ପୂର୍ବରୁ କବାଟକୁ 
ଭିତରପଟୁ ବନ୍ଦ କରିଦିଅନ୍ତୁ | 


ମୁଁ କବାଟ ବନ୍ଦ କରି ଶୋଇଗଲି | ରାତି ପ୍ରାୟ ତିନିଟା ! ମୋତେ ନୂପୂରର 
ରୁଣୁଝୁଣୁ ଶବ୍ଦ ଭଳି କିଛି ଶଦ୍ଦ ଶୁଣାଗଲା । ପ୍ରଥମେ ସ୍ଵପ୍ନ ଦେଖୁଛି ବୋଲି ଭାବି 
ଶୋଇବାକୁ ଚେଷ୍ଟା କଲି | କିନ୍ତୁ ପୂର୍ବପରି ସେହି ଏକାଭଳି ଶବ୍ଦ ଶୁଣାଗଲା । ଜଣେ 
ନର୍ଭକୀ ନୃତ୍ୟ କରିବା ପରି ଅନୁଭବ କଲି । ଭୟରେ ଜଗୁ ଜଗୁ ବୋଲି ପାଟି 
କରିବାରୁ ଦୁଇଜଣଯାକ ଆସି ପଚାରିଲେ କ”ଣ ହେଲା କି ବାବୁ ? ମୁଁ ସେମାନଙ୍କୁ 
ପ୍ରକୃତ ଘଟଣା କହିଲି | ସେତେବେଳକୁ ମୁଁ ଭୟରେ ଥରୁଥାଏ | ଏବେ ସେ ଘଟଣାକୁ 
ମନେପକାଇ ଲେଖୁବାବେଳକୁ ମୋ ଦେହ ଶୀତେଇ ପଡୁଛି । ମୋ” ଠାରୁ ସମସ୍ତ 
କଥା ଶୁଣିସାରିବା ପରେ ମଧ୍ୟ ସେମାନେ ଏ ବିଷୟରେ ମୋତେ କିଛି କହିଲେ 
ନାହିଁ । ସେମାନଙ୍କ ନୀରବତା ମୋତେ ଆହୁରି ଅଧୁକ ସନ୍ଦେହ ଭିତରକୁ ଟାଣିନେଲା । 
ଅନୁମାନ କଲି, ସେମାନେ ବୋଧେ ମୋତେ କିଛି କଥା ଲୁଚାଇବାକୁ ଚେଷ୍ଟା କରୁଛନ୍ତି | 
ବାଧ କରିବାରୁ ସେମାନେ କହିଲେ, ଆଜ୍ଞା ! ଏପରି ଶବ୍ଦ ଆମେ ସବୁଦିନେ ଶୁଣିବାକୁ 
ପାଉ । ଏ ଶବ୍ଦ, ସମ୍ମୁଖରେ ଥିବା ଭଗ୍ନ ବଙ୍ଗଳାରୁ ଆସିବାପରି ଲାଗେ । ପ୍ରଥମେ ପ୍ରଥମେ 
ଆମେ ଭାରି ଭୟ କରୁଥିଲୁ । କିନ୍ଧୁ ଏବେ ଆଉ ଭୟ ଲାଗୁନାହିଁ । ଏହା ଆମର 
ଅଭ୍ୟାସରେ ପଡ଼ିଗଲାଣି | ତା” ଛଡ଼ା ସେ ବି ତ ଆମର କିଛି କ୍ଷତି କରୁନାହିଁ । ତେଣୁ 
ଆମେ ବା ଡରିବୁ କାହିଁକି ? ଶୁଣିବାକୁ ମିଳେ ସେହି ଭଗ୍ନ ବଙ୍ଗଳାଟି ଗୋଟିଏ ରଙ୍ଗମହଲ 

ଥିଲା ! ପାର୍ଶବବର୍ରୀ ରାଜାମାନେ ସେଠାରେ ନାନାପ୍ରକାରର ଅପକର୍ମ କରନ୍ତି । ସେମାନଙ୍କ 
ରାଜ୍ୟର କୌଣସି ଝିଅ ଘରଯୋଗ୍ୟା ହୋଇଯାଇଥିବାର ଖବର ପାଇଲେ, ରାଜାମାନେ 
ସେହି ଝିଅମାନଙ୍କୁ ଆଣି ଉପଭୋଗ କରନ୍ତି । ରାଜାମାନେ ସେମାନଙ୍କ କର୍ମଚାରୀମାନଙ୍କୁ 
ଲଗାଇ ରାଜ୍ୟର ବଛା ବଛା ସୁନ୍ଦରୀ ଝିଅମାନଙ୍କୁ ଆଣି ଏହି ରଙ୍ଗମହଲରେ ନାଚଗୀତ 
ସାଙ୍ଗକୁ ସୁରାପାନ କରି ସେମାନଙ୍କ ସହିତ ଅମାନୁଷିକ ବ୍ୟବହାର କରିଥାନ୍ତି । 


ମୁଁ ବଣାଇଁରେ ଜଏନ୍‌ କରିବାବେଳକୁ ବସନ୍ତ କୂମାର ପଣ୍ଡା ସୁନ୍ଦରଗଡ଼ ଆର. 
ଆଣ୍ଡ ବି. ଡିଭିଜନ ନିର୍ବାହୀଯନ୍ତ୍ରୀ ଥଲେ । କିଛି ମାସ ପରେ ତାଙ୍କ ସ୍ଥାନରେ ଇଂ ଦିଲ୍ଲିପ 
ଚନ୍ଦ୍ର ପଣ୍ତା ନିର୍ବାହୀଯନ୍ତ୍ରୀ ହୋଇ ଆସିଲେ । ସେ ସମ୍ବଲପୁରର ବାସିନ୍ଦା । ସେ ଆସିବାବେଳକୁ 
ବଣାଇଁରେ ଥିବା ଏସ.ଡି.ଓ. ମହାବୀର ସାମନ୍ତରାୟଙ୍କ ସ୍ଥାନରେ ଇଂ ଶିଶିର କୂମାର 
ପତି ଆସିଥିଲେ | ସେ ବି ସମ୍ବଲପୁରର ବାସିନ୍ଦା । ତୃତୀୟରେ କୁଚିଣ୍ଡା ଓଭରସିୟର 
ଇଂ କାଳିଚରଣ ବେହେରା ସମ୍ବଲପୁରୀ ବ୍ରାହ୍ମଣ ଥଲେ ! ଦିଲ୍ଲିପ ପଣ୍ଡାଙ୍କର ସମ୍ବଲପୁରୀ 
ମାନିଆ ପ୍ରବଳ ମାତ୍ରାରେ ଥୁଲା । ବ୍ରାହ୍ମଣମାନଙ୍କ ପ୍ରତି ତାଙ୍କର ଦୁର୍ବଳତା ଥୁଲା । 


ପ୍ରଥମଥର ପାଇଁ ସେ ବଣାଇଁ ପରିଦର୍ଶନରେ ଆସି ମୋ ଅଧୀନରେ ଥିବା 
ଳହୁଣୀପଡ଼ାଠାରୁ କଲେଇପୋଷି ଛକଦେଇ ବାରକୋଟ୍‌ଠାରେ ଏନ୍‌.ଏଚ୍‌.-୬କୁ 
ସଂଯୋଗ କରୁଥିବା ରାସ୍ତାକୁ ପରିଦର୍ଶନ କରିଥିଲେ । ତାଙ୍କ ସହିତ ଶିଶିର ପତି 
ଏସ୍‌.ଡି.ଓ., ମୁଁ ଓ କୃଷ୍ଣଚନ୍ଦ୍ର ନାୟକ ଥିଲୁ | ପୂର୍ବରୁ କହିଛି ସେ ରାସ୍ତାର ସମସ୍ତ କାମ 
ଶେଷ ହୋଇଥଲା | କେବଳ ମେଟାଲିଙ୍ଗ ଓ ପିଚୁ କାମ ବ୍ୟତୀତ ରାସ୍ତାର ଦୂଇ ପାର୍୍ଚରେ 
ମେଟାଲ ଗାଦି ଦେଖୁ ସେ ତାଙ୍କର ପ୍ରଶ୍ନ ପଚାରିବା ଆରମ୍ଭ କରିଦେଲେ । ତାଙ୍କ ପ୍ରଶ୍ନ 
ଥିଲା¬ “ ଏସବୁ କେବେ ସଂଗ୍ରହ ହୋଇଛି, କାମ କାହିଁକି ବନ୍ଦ ହୋଇଛି ? ” ଏମିତି 
ଅନେକ ପ୍ରଶ୍ନ । ଏସ୍‌.ଡି.ଓଙ୍କ ଉପସ୍ଥିତିରେ ମୁଁ ତାଙ୍କ ପ୍ରଶ୍ନର ଉତ୍ତର ଦେବାକୁ ଉଚିତ 
ମନେକଳଲି ନାହିଁ ¦ କିନ୍ତୁ ପଣ୍ଡା ସାର୍‌ କହିଲେ, ““ ଦାସବାବୁ ଏସ୍‌.ଡି.ଓ. ନୂଆ ହୋଇ 
ଆସିଛନ୍ତି, ଆପଣ କୁହନ୍ତୁ ? ” ତେଣୁ ବାଧହୋଇ ମୁଁ ତାଙ୍କ ପ୍ରଶ୍ନର ଉତ୍ତର ଦେଲି । ମୁଁ 
ଆଗରୁ ପ୍ରସ୍ତୁତ କରି ରଖୁଥିବା ରାସ୍ତାର ରୋଡ୍‌ ଚାଟ୍‌ (ଭୂଚିତୁ) ତାଙ୍କ ହାତକୁ ବଢ଼ାଇ 
ଦେଲି | ସେଥୁରେ ରାସ୍ତାର ସମସ୍ତ ସୂଚନା ଦିଆଯାଇଥିଲା । ପ୍ରତ୍ୟେକ କିଲୋମିଟରରେ 
କେଉଁଠି କଲଭର୍ଚ, କେଉଁଠି ମାଇନର ବ୍ରିଜ୍‌ କେଉଁଠି ମେଜର ବ୍ରିଜ୍‌ ନିର୍ମାଣ କରାଯାଇଛି 
ତା'ର ବି ସମସ୍ତ ସୂଚନା ନାନା ରଙ୍ଗଦ୍ଵାରା ଦର୍ଶାଯାଇଥୁଲା ¦ ଯାହାକୁ ଦେଖୁଲେ ରାସ୍ତାର 
ସମସ୍ତ କଥା ସ୍ପଷ୍ଟ ଭାବେ ବୁଝାପଡ଼ିବ | କିଛି ବାଟ ଯିବାପରେ ପଣ୍ଡା ସାର୍‌ କହିଲେ, 

ଚାଲନ୍ତୁ ବାରକୋଟ୍‌ ଡାକବଙ୍ଗଳାରେ ବସି ଏସବୁ ବିଷୟରେ ଆଲୋଚନା କରିବା । 
ସେଠାରେ ମଧ୍ୟାହ୍ନ ଭୋଜନର ବ୍ୟବସ୍ଥା ହୋଇଥଲା ¦ ଖାଇସାରି ଟିକେ ବିଶ୍ରାମ ନେଲେ । 
ଚା” ପିଇବାବେଳକୁ ରାସ୍ତା କାମ ବିଷୟରେ ଆଲୋଚନା ହେଲା | ସାରଙ୍କୁ ଭୂଚିତ୍ରଟି 
ଭଲରେ ବୁଝାଇ ଦେଲି । ମୋର ଅନୃଭବ ହେଲା ସେ ମୋ କଥା ଭଲରେ ବୁଝିପାରିଲେ 
ବୋଲି । ସବୁକଥା ସାରିବା ପରେ ସାର୍‌ ବାହାରିଲେ ଫେରିବାକୁ । 


ଦିଲ୍ଲିପ ପଣ୍ଡା ଦେବଗଡ଼ର ବସନ୍ତ ନିବାସରେ ରହିବାକୁ ପସନ୍ଦ କରନ୍ତି । ଥରେ 
ତାଙ୍କର ବଣାଇଁ ଗ୍ରସ୍ତ ସମୟରେ ସସ୍ତ୍ୀକ ବସନ୍ତ ନିବାସରେ ରହିବାକୁ ଚାହିଁଲେ । 
ବସନ୍ତ ନିବାସ ଓ ଲଳିତବସନ୍ତ ସମ୍ବଲପୁର ଡିଭିଜନ ଅଧୀନରେ ଥବାରୁ ଆମେ 
ଦେବଗଡ଼ର ଏସ୍‌ ଡି.ଓ. ହରିହର ଦାଶଙ୍କୁ ଉକ୍ତ ନିବାସକୁ ସୁନ୍ଦରଗଡ଼ ନିର୍ବାହୀଯନ୍ତ୍ରୀଙ୍କ 
ନାମରେ ସଂରକ୍ଷିତ ରଖୁବାକୁ ଅନୁରୋଧ କରିଥିଲୁ । ଏହାସହିତ ଜଣେ ବ୍ରାହ୍ମଣ 
ରୋଷେୟା ଯୋଗାଡ଼ କରିଦେବାକୁ ମଧ୍ଯ କହିଥିଲୁ । ବ୍ରାହ୍ମଣ ରୋଷେୟା ଯୋଗାଡ଼ 
ହୋଇ ନ ପାରିବାରୁ ସେ ଅନ୍ୟ ଗୋଟିଏ ଭଲ ରୋଷେୟା ଦେବାକୁ କହିଥିଲେ | 
ଦେବଗଡ଼ ଏସ୍‌.ଡି.ଓ. ପଠାଇଥିବା ରୋଷେୟାକୁ ଗୋଟିଏ ପଇତା ପିନ୍ଧାଇ ବ୍ରାହ୍ମଣର 
ପରିଚୟ ଦେବାକୁ ତାକୁ କିଛି ସମୟ ବ୍ରାହ୍ମଣଙ୍କ ଆଚରଣ ଓ ଚଳଣି ବିଷୟରେ 
ବୁଝାଇଥିଲୁ । ଲୋକଟି ଦେଖବାକୁ ଗୋରା ଓ ସୁନ୍ଦର । ତାକୁ ଦେଖୁଲେ ଯେକେହି 
ବ୍ରାହ୍ମଣ ବୋଲି କହିବାରେ ମୋଟେ ଅସୁବିଧା ନାହିଁ । ଖାଲି ଯାହା ବ୍ରାହ୍ମଣଙ୍କ ଚଳଣି 
ମେଳ ଖାଇଲେ ହେଲା । ସେ ଆମ କଥା ମାନି ବ୍ରାହ୍ମଣ ବେଶରେ ରୋଷେଇ ଆରମ୍ଭ 
କଲା । ଆମେ ମନେ ମନେ ଭୟ କରୁଥାଉ କାଳେ କେତେବେଳେ କଥାଟି ଧରା 
ପଡ଼ିଯିବକି ! କିନ୍ତୁ ମଝିରେ ଆଉ ଗୋଟିଏ ସମସ୍ଯା ଉପୁଜିଲା । ପଣ୍ଡାବାବୁଙ୍କ ସ୍ତ 
ମଝିରେ ମଝିରେ ଯାଇ ରୋଷେଇ ଘରେ ତଦାରଖ କରୁଥାଆନ୍ତି । ସେ ଯେତେବେଳେ 
ରୋଷେଇ ଘରକୁ ପଶି ଯାଆନ୍ତି ଆମ ଦେହରୁ ରକ୍ତ ଶୁଖୂଯାଏ |! ଏମିତି ଏକ ଅବସ୍ଥାରେ 
ପଡ଼ି ଆମେ କ'ଣ କରିବୁ ଭାବିପାରୁ ନ ଥିଲୁ | କେମିତି ଏ କାମ ଭଲରେ ଭଲରେ 
ସରିଯିବ ସେଥୁପାଇଁ ବାଣେଶ୍ଵର ମହାଦେବଙ୍କୁ ମନେ ମନେ ସ୍ମରଣ କରୁଥାଉ | ହେ 
ପ୍ରଭୁ ! ଏ ମହା ବିପଦରୁ ରକ୍ଷାକର | ଯାହା ଯେମିତି ହେଉ ଭଗବାନଙ୍କ କରୁଣାରୁ 
ରୋଷେଇ ଓ ଖୁଆପିଆ ଭଲରେ ଭଲରେ ହେଇଗଲା । 


ଖାଇସାରି ସମସ୍ତେ ଶୋଇବାକୁ ଗଲେ | କିନୁ ଆମେ କେହି ରାତିରେ ଶାନ୍ତିରେ 
ଶୋଇପାରି ନ ଥୂଲୁ । ସକାଳ ହେଲା । ଜଳଖୁଆ ଖାଇସାରି ପଣ୍ଡା ସାର୍‌ ମୋତେ 

ଡାକିଲେ । କ'ଣ କରିବି ! ସାର୍‌ କ'ଣ ଜାଣିଦେଲେ କି ଆଉ ? ଧରାପଡ଼ିଯିବା ଭାବି 
ଭୟ କଲି | ପତିବାବୁଙ୍କୁ ମଧ୍ୟ ଡକାଗଲା | କହିଲେ କାଗଜ କଲମ ଧରି ଯିବାପାଇଁ । 
କହିଲେ, ଲେଖ ମୋର ଇନ୍ପେକସନ୍‌ ନୋଟ୍‌ | କାହାକୁ ଡାକୁଛନ୍ତି ମୁଁ ବୁଝି ପାରିଲି 
ନାହିଁ । ଦେଖଲଲି ମୋତେ ଇସାରା ଦେଇ ଲେଖୁବାକୁ କହୁଛନ୍ତି । ସେତିକିବେଳକୁ ମୁଁ 
ଧରାପଡ଼ିଯିବା କଥାକୁ ଭାବି ଭୟରେ ଥରୁଥାଏ । ସେ ଇଂରାଜୀରେ ଡାକିଲେ ଓ ମୁଁ 
ଲେଖୁଚାଲିଲି । ଲେଖୁବା ସମୟରେ ଭୟରେ ମୋର କଲମ ରହିଯାଉଥବାରୁ ସେ 
ବିରକ୍ତି ପ୍ରକାଶ କରୁଥିଲେ । ମଝିରେ ମଝିରେ କଷ୍କିଆ ଶବ୍ଦର ବନାନ ମଧ୍ଯ କହି 
ଦେଉଥିଲେ । ଲେଖା ସରିଲା, ମୋ ଦେହରୁ ଝାଳ ବାହାରିବାକୁ ଲାଗିଲା । ସେମାନେ 
ସୁନ୍ଦରଗଡ଼ ଫେରିଯିବାକୁ ବାହାରିଲେ | ଗଲା ସମୟରେ ପଣ୍ଡା ସାରଙ୍କ ସ୍ତ୍ରୀ ରୋଷେୟାକୁ 
ପାଖକୁ ଡାକି ଖୁସିରେ ବକସିସ୍‌ ଦେଲେ ! ଗଲାବେଳେ କହିବାକୁ ଭୁଲି ନ ଥିଲେ ଯେ, 
କାଲି ରାତିରେ ରୋଷେଇଟି ଭାରି ଭଲ ହୋଇଥିଲା ¦ ଏମିତି ଏକ ବିରାଟ ଅସତ୍ୟର 
ଆଶ୍ରୟ ନେଇ ଜଣଙ୍କ ଧାର୍ମିକ ଭାବନାରେ ବିଶ୍ଵାସଘାତକତା କରିଥିବା ଯୋଗୁ ମୁଁ ମୋ 
ନିଜକୁ ବାରମ୍ବାର ଧ୍ୂବକ୍ଟାର କରୁଥାଏ | କିନଧୁ ମନେ ମନେ ଭାବୁଥାଏ ଯେ, ମହାଭାରତରେ 
ଧର୍ମରାଜ ଯୁଧଷ୍ଠିର ଯେପରି ଗୋଟିଏ ଘଟଣାକୁ ସମ୍ଭାଳିବା ପାଇଁ ଶ୍ରୀକୃଷ୍ଣଙ୍କ 
ମାର୍ଗଦର୍ଶନରେ କହିଲେ, “ ନରେ ବା ଗୁଞ୍ଜରେ ଅଶ୍ଵଥମା ହତ” , ସେପରି ମୁଁ ଗୋଟିଏ 
ଘଟଣାର ସମାଧାନ ନିମନ୍ତେ ଏହା କରିଛି । 


ଥରେ ମୁଁ ମେ ମାସରେ ଖଣ୍ଡାଧାର ରାସ୍ତାକୁ ଯାଇ ସେଠାରେ ପହଞ୍ଚି କାମ 
ଶେଷକରି ଲଲେଇ ଘାଟରେ ପହଞ୍ଚଲି । ସମୟ ପ୍ରାୟ ଅଢ଼େଇଟା ହୋଇଥିବ । 
ପ୍ରବଳଖରା ଓ ଗରମରେ ଦେହ ପୋଡ଼ି ଯାଉଥାଏ । ଦେଖୁଲି ଘାଟରେ କେହି 
ନାଉରିଆ ନାହାନ୍ତି । କିଚୁ ଜଣେ ବାର-ତେର ବର୍ଷର ବାଳକ ତା”ର ହୁଲିଡ଼ଙ୍ଗାଟି 
ଧରି ଖେଳୁଛି । ପିଲାଟିକୁ ପଚାରିଲି ଆରେ ବାବୁ ! ତୁ ଡଙ୍ଗା ଚଳାଇ ପାରୁଛୁ ? ସେ 
ହଁ ଭରିବାରୁ ପ୍ରଭୁ ବାଣେଶ୍ଵରଙ୍କ ସ୍ଵରଣ କରି ତା” ଡଙ୍ଗାରେ ବସିଲି । ମନରେ 
ଅହେତୁକ ଭୟ ଓ ଆଶଙ୍କା | ଡଙ୍ଗାରେ ମୋର ସାଇକେଲକୁ ଲଦିଦେଇଥିଲି ¦ ଡଙ୍ଗା 
ଚାଲିଲା | ସେ ସମୟରେ ନଦୀରେ ସ୍ବୋତ ଓ ପାଣି କମ୍‌ ଥିଲା | କିଛିବାଟ ଗଲାପରେ 
ଡଙ୍ଗାରେ ପାଣି ପଶିବାରୁ ଡଙ୍ଗାଟି ନଦୀରେ ବୁଡ଼ିଗଲା । ମୁଁ ମଧ୍ଯ ନଦୀ ଭିତରେ 
ପଡ଼ିଗଲି । ମୋ ପୋଷାକ ସବୁ ଓଦା | ଚପଲ ପାଣିରେ ଭାସିଗଲା | ପିଲାଟି ସହିତ 
ମିଶି ସାଇକେଲଟିକୁ ପାଣିରୁ ବାହାର କରି କୂଳକୁ ଆଣିଲୁ । ତାକୁ କିଛି ପଇସା ଦେଇ 
ଘରକୁ ଫେରିଲି । ପେଟରେ ଭୋକ ଓ ମୁଣ୍ଡ ଉପରେ ପ୍ରଚଣ୍ଡ ଖରାର ତାତି | 

ପାଦତଳ ତତଲା ବାଲିରେ ପୋଡ଼ି ପକାଉଥାଏ | ସେଥିରେ ପୁଣି ଶୁଖୁଲା ବାଲିରେ 
ସାଇକେଲ୍‌କୁ ଗଡ଼ାଇ ଗଡ଼ାଇ ଆଣିବାର ଯେଉଁ କଷ୍ଟ ସେ କଥା କହିଲେ ନ ସରେ | 
ଘରେ ପହଞ୍ଚବାବେଳକୁ ମୋ ପାଦରେ ଫୋଟକା ହୋଇସାରିଥାଏ | ବାଲିର ପ୍ରଚଣ୍ଡ 
ତାତିରେ ଗୋଡ଼ ପୋଡ଼ାଜଳା କରୁଥାଏ | ଢଚୁମକେଲା ଡଙ୍ଗା ଘାଟଟି ବଣାଇଁ ପୂର୍ର 
ବିଭାଗର ଅଧୀନରେ ପରିଚାଳିତ । ପ୍ରତିବର୍ଷ ଘାଟ ନିଲାମ ହୁଏ | ତା'ର ପରିଚାଳନା 
ନିମନ୍ତେ ଠିକାଦାର ନିୟୋଜିତ ହୋଇଥାଆନ୍ତି । ପ୍ରତିବର୍ଷ ବଣାଇଁର ଜଣେ ବାସିନ୍ଦା 
ସେହି ଘାଟର ନିଲାମ ଧରିଥାଆନ୍ତି । କିନ୍ତୁ ଗୋଟିଏ ବର୍ଷ ଜଣେ ଆଦିବାସୀ ଯୁବ 
ଇଞ୍ଜିନିୟରଙ୍କ ସରକାରୀ ନିୟମ ଅନୁଯାଇ ଘାଟର ନିଲାମ ଦିଆଗଲା । ଇଂ. ମହନ୍ତ 
ଲହୂଣୀପଡ଼ା ପାଖାପାଖୁ ଗାଁର ବାସିନ୍ଦା ଥଲେ | ନଦୀଟି ବଣାଇଁ ପଟକୁ ଅଧକ ଗଭୀର 
ଥିଲା | ନଭେମ୍ବର ମାସବେଳକୁ ବଣାଇଁ ପଟକୁ ନଦୀରେ ପାଣିଥାଏ ଏବଂ ଢୁମ୍‌କେଲା 
ଘାଟ ପାଖଟି ସମ୍ପୂର୍ଣ ଶୁଖଵଯାଇଥାଏ | ତେଣୁ ଡୁମ୍କେଲାର ଶୁଖୁଲା ନଦୀରେ ଡାଳପତ୍ର, 
ମାଟିବାଲି ଓ ମୋରମ ପକାଯାଇ ଗୋଟିଏ ଆସ୍ଥାୟୀ ରାସ୍ତା ନିର୍ମାଣ କରାଯାଏ | ଆଉ 
ବଣାଇଁ ପଟରେ, ଯେଉଁଠାରେ ପାଣିଥାଏ ସେପଟେ ତିନୋଟି ଡଙ୍ଗାକୁ ଯୋଡ଼ି ଗୋଟିଏ 
ଭାସମାନ ପୋଲରାସ୍ତା ପ୍ରସ୍ତୁତ କରାଯାଏ । ଏହି ରାସ୍ତା ହୋଇସାରିବା ପରେ ପୂର୍ଭ 
ବିଭାଗର ଏସ୍‌.ଡି.ଓ ପରୀକ୍ଷା କରିବା ପରେ ଏହା ଉପରେ ଗାଡ଼ି ମଟର ଯାତାୟତ 
କରିପାରିବ ବୋଲି ସେ ପ୍ରମାଣପତ୍ର ଦେବାପରେ ଯାଇ ସାଧାରଣ ଜନତା ଯିବାଆସିବା 
କରନ୍ତି । ଏହି ରାସ୍ତାରେ ଦୁଇଚକିଆଠାରୁ ଆରମ୍ଭ କରି ଚାରିଚକିଆ ଯାନ ପର୍ଯ୍ଯନ୍ତ 
ଯିବାଆସିବା କରିଥାଏ । ପ୍ରଥମ କରି ପୂର୍ର ବିଭାଗର ଗାଡ଼ି ରାସ୍ତାଟିର ଶୁଭାରମ୍ଭ କରେ | 


ରାସ୍ତାର ଶୁଭାରମ୍ଭ ହୋଇଯିବା ପରେ ଇଞ୍ଜିନିୟର, କଣ୍ଟାକ୍ଟର ମହନ୍ତବାବୁ 
ସେଦିନ ସନ୍ଧ୍ୟା ସମୟରେ ଜଳପାନର ବ୍ୟବସ୍ଥା କରିଥଲେ | ସେହି କାର୍ଯ୍ୟକ୍ରମରେ 
ବଣାଇଁର କେତେକ ମାନ୍ୟଗଣ୍ୟ ବ୍ୟକ୍ତି ଏବଂ ସମସ୍ତ ଅଫିସର୍ମାନଙ୍କୁ ଯୋଗଦେବା 
ପାଇଁ ନିମନ୍ତ୍ରଣ କରାଯାଇଥିଲା | ଲହୁଣୀପଡ଼ାରୁ ବଡ଼ବଡ଼ ଦାମିକା ରସଗୋଲା, ଖୁରା 
ସହିତ ଅନାନ୍ୟ ବହୁ ପ୍ରକାରର ମିଠାର ବନ୍ଦୋବସ୍ତ କରାଯାଇ ଅତିଥୁମାନଙ୍କୁ ଆପ୍ୟାୟିତ 
କରାଯାଉଥିଲା | ଡିସେମ୍ବର ମାସର ଶୀତୁଆ ସନ୍ଧ୍ୟା । ନିର୍ମଳ ଆକାଶ । ଆମେ 
ସମସ୍ତେ ସେହି ଭସାଡଙ୍ଗା ଉପରେ ବସି ନଦୀର ଏକୂଳ ସେକୂଳ ହୋଇ 
ଘୁରିବୁଲୁଥାଉ | ଧୀରେ ଧୀରେ ସଞ୍ଜ ନଇଁ ରାତିର ଆଗମନ ହେଲା | ତା'ରି 
କୋଳରେ ସବୁ ଅନ୍ଧାର ମିଳେଇଗଲା । ପୋଲରେ ବସିଥ୍ୁବା ସମସ୍ତ ବ୍ୟକ୍ତି ମିଠା 
ଖାଇବାରେ ମସଗୁଲ ଥଲେ ! କିନୁ ମୁଁ ସେହି ସ୍ଵଚ୍ଛ ନିର୍ମଳ ଜହ୍ଵ ରାତିକୃ, ନୀଳ 

ଆକାଶକୁ ଓ ତୋଫା ଆଲୁଅରେ ନଦୀର ଢଳଢ଼ଳ ଜଳରାଶି କିପରି ଚକଚକ୍‌ 
କରୁଛି ତାକୁ ହିଁ ଉପଭୋଗ କରୁଥିଲି । ଏହି ସମୟରେ ଭାବ ବିଳାଶର ମହାକବି 
ମାୟାଧର ମାନସିଂହଙ୍କ “ ମହାନଦୀରେ ଜ୍ୟୋସ୍ସା ବିହାର” କବିତାଟି ମନେ ପଡ଼ିଲା | 
କବିତାର ଶେଷ ପାରାରେ କବି ଲେଖୁଛନ୍ତି 


“ ଇଛା ମୋ ହୁଅଇ ଏହି ନିର୍ମଳ ରଜନୀ 
ଅସରା ମୁଁ ଖୋଜୁଥାନ୍ତି ସତ୍ୟ ଶୁଭ୍ରତାରେ 

ଏ ସୁନ୍ଦର ଜ୍ୟୋସ୍ଵା ତଳେ ବାହି ଏ ତରଣୀ 
ମୃତ୍ୟୁ ଯାଏ ନ ଫେରି ହେ ମହା ଅନ୍ଧକାରେ । ” 


ବଣାଇଁର ରୟାଲ ହୋଟେଲଟି ବଣାଇଁ ଥାନା ସମ୍ମୁଖରେ ଥିଲା । ତା'ର 
ମାଲିକ ଥଲେ ବଣାଇଁର ଗୋପାଳକୃଷ୍ଣ ମହାନ୍ତି । ସେ ଅନେକ ସମୟରେ ତଡୁମକେଲା 
ନଦୀଘାଟର ଠିକାଦାରୀ କାମର ନିଲାମ ଧରନ୍ତି । ତାଙ୍କର ଶଳା ବଟକୃଷ୍ଣ ମହାନ୍ତି ସେ 
ହୋଟେଲର ଦାୟିତ୍ଵରେ ରୁହନ୍ତି । ଏଠାରେ ତାଙ୍କ ବିଷୟରେ ମୁଁ କିଛି ଲେଖୁବା 
ଉଚିତ ହେବ ବୋଲି ଅନୁଭବ କରୁଛି । ବଟବାବୂ ଜଣେ ଦକ୍ଷ ଓ ସଟୋଟ ପୋଲିସ୍‌ 
ଅଫିସର ଥଲେ । ସେ ପେଲିସ୍‌ ଚାକିରି ଛାଡ଼ି ରାଉରକେଲାରେ ଇସ୍ପାତ କାରଖାନା 
ହେବା ସମୟରେ ସେଥରେ ଚିଫ୍‌ ସିକ୍ୟୁରିଟି ଅଫିସର୍‌ ଭାବରେ ଯୋଗ ଦେଇଥିଲେ । 
ବଟବାବୁ ମୋ ଶ୍ଵଶୁର କ୍ଷୀରୋଦ ଚନ୍ଦ୍ର କାନୁନ୍‌ଗୋଙ୍କର ସହକର୍ମୀ ଓ ଜଣେ ଘନିଷ୍ଠ 
ବନ୍ଧୁ ଥିଲେ | ଏକା ସମୟରେ ସବ୍‌ଇନିସ୍‌ପେକ୍ଟର ଭାବେ ସେମାନେ ପୋଲିସ୍‌ ବିଭାଗରେ 
ଯୋଗଦେଇ କାମ କରୁଥିଲେ | ବଟବାବୁ ମୋର ପରିଚୟ ପାଇବା ପରେ ମୋତେ 
ଆପଣାର କରିନେଇଥିଲେ | ସେ ପୋଲିସ୍‌ ଇନିସ୍‌ପେକ୍ଟର ଥିବା ସମୟରେ ମୋ 
ଶ୍ଵଶୁରଙ୍କର ଦେହାନ୍ତ ହୋଇଯାଇଥିଲା | ଏହା ସ୍ଵାଧୀନତା ସମୟର କଥା । ସେବେ 
ପୋଲିସ୍‌ ବିଭାଗରେ ପ୍ରତ୍ୟେକ ମାସରେ ଗୋଟେ ସ୍ଵତନ୍ତ୍ର ଗେଜେଟ୍‌ରେ ମାସକ 
ସମସ୍ତ ମୁଖ୍ୟ ଘଟଣାଗୁଡ଼ିକ ପ୍ରକାଶିତ ହେଉଥଲା | ସୌଭାଗ୍ୟବଶତଃ ଏହିପରି ଏକ 
ଗେଜେଟ୍‌ ବହି ମୋର ଜ୍ବାଇଁ ପୋଲିସ୍‌ ଅଫିସର୍‌ ବିଭୂତି ପଟ୍ଟନାୟକଙ୍କର ପୋଲିସ୍‌ 
ହେଡକ୍ଟାର୍ଟରରୁ ମୋର ହସ୍ତଗତ ହୋଇଥଲା | ଯେଉଁଥିରେ କି ମୋ ଶ୍ଵଶୁର କ୍ଷୀରୋଦ 
ଚନ୍ଦ୍ର କାନୁନ୍‌ଗୋଙ୍କ ପୋଲିସ୍‌ ଚାକିରିର ସାହସିକତା କାର୍ଯ୍ୟର ପୁରସ୍କାର ପାଇବାର 
ଫଟୋଚିତ୍ର ସହ ବଡ଼ ବଡ଼ ଅକ୍ଷରରେ ପ୍ରଥମ ପୃଷ୍ଠାରେ ତାଙ୍କର ପ୍ରଶଂସାର କଥା 
ପ୍ରକାଶ ପାଇଥିଲା | ସେହି ଗେଜେଟଟି ଶ୍ବଶୁରଙ୍କ ଦେହାନ୍ତ ପରେ ବହୁତ କାମରେ 
ଲାଗିଲା । ଯାହା ଫଳରେ କି ମୋର ଶାଶୁ ତାଙ୍କ ବିୟୋଗ ପର୍ଯ୍ୟନ୍ତ ଶୃଶୁରଙ୍କ ପେନସନ୍‌ 

ପାଇ ଆସୁଥିଲେ | ବାକିଆ ଅର୍ଥ ସେ ଏକକାଳୀନ ପାଇଥିବାରୁ ତାଙ୍କ ଜଗତ୍‌ସିଂହପୁର 
ଘରଟିକୁ ତିଆରି କରିପାରିଥିଲେ | 


୧୯ ୬୪ ମସିହାରେ ହିନ୍ଦୁ ମୁସଲମାନମାନଙ୍କ ମଧ୍ଯରେ ଭୟଙ୍କର ସାମ୍ପଦାୟିକ 
ଦଙ୍ଗା ଆରମ୍ଭ ହୋଇଗଲା । ବଙ୍ଗଳାରୁ କ୍ଷତବିକ୍ଷତ ହୋଇ ସର୍ବସ୍ଵ ହରାଇ ତଡ଼ାଖାଇ 
ପଳାଇ ଆସୁଥିବା ହିନ୍ଦୁ ଶରଣାର୍ଥୀଙ୍କ ଟ୍ରେନ ଅଟକିଲା ରାଉରକେଲା ଷ୍ଟେସନ୍‌ରେ । 
ସେମାନେ ଯାଉଥିଲେ ଦଣ୍ଡକାରଣ୍ୟ ¦ ସେମାନଙ୍କ ଅବସ୍ଥା ଓ ଶୋକାକୁଳ ପରିସ୍ଥିତି 
ଦେଖୁ ହିନ୍ଦୁ ଓ ଖ୍ରୀଷ୍ଟିୟାନମାନେ ସଙ୍ଘବଦ୍ଧ ଭାବେ ସ୍ଥାନୀୟ ମୁସଲମାନ୍‌ଙ୍କୁ ଆକ୍ରମଣ 
କଲେ | ଏଥିରେ ଶହ ଶହ ମୁସଲମାନ୍‌ ଭାଇମାନେ ପ୍ରାଣ ହରାଇଲେ | ସେମାନଙ୍କର 
ଧନ ସମ୍ପତି ସବୁ ଲୁଟପାଟ ହୋଇଗଲା | ସେମାନଙ୍କୁ ସୁରକ୍ଷା ଦେବା ନାଁରେ ଟ୍ରକରେ 
ବୋହିଆଣି ବଣାଇଁ ଅନ୍ତର୍ଗତ ଗୁରୁଣ୍ଡିଆ ବକର ଗୋଟିଏ ଜଙ୍ଗଲରେ ନିର୍ମମ ଭାବରେ 
ହତ୍ୟା କରାଗଲା | କୁହାଯାଏ ଯେ ଏସବୁ କାର୍ଯ୍ୟର ପୁରୋଧା ଥିଲେ ରାଉରକେଲାର 
ନାମି ଦାମୀ ହୋଟେଲର ଜଣେ ମାଲିକ । ସେ ପୁଣି ଜଣେ ଓଡ଼ିଆ | ଏହି ସମୟରେ 
ବଣାଇଁଗଡ଼ରେ ବସବାସ କରୁଥିବା ମୁସଲମାନ୍‌ ପରିବାରକୁ ନିଜର ସହକର୍ମୀମାନଙ୍କ 
ସାଙ୍ଗରେ ନେଇ ସାହସର ସହିତ ସେମାନଙ୍କୁ ସୁରକ୍ଷା ଯୋଗାଇ ଦେଇପାରିଥିଲେ 
ବଟବାବୁ । ୧୯୬୪ ମସିହାରେ ମୁଁ ସମ୍ବଲପୁରରେ ଥିବା ସମୟରେ ଦଙ୍ଗା ହୋଇଥିଲା | 
ସେବେ କେବଳ ଏଭଳି ଦଙ୍ଗା ବିଷୟରେ ଯାହା ଶୁଣିଥିଲି ମାତ୍ର । ସେବେ ବେହେରାବାବୁ 
ଜଣେ ମୁସଲମାନ୍‌ ପରିବାରର ଛୋଟ ପୁଅ “ ପିଆଜକୁ ' କୁ ତାଙ୍କ ବସାରେ ଦଙ୍ଗା ସରିବା 
ପର୍ଯ୍ୟନ୍ତ ଲୁଚାଇ ରଖୁଥିଲେ | ୧୯ ୬୫ ମସିହାରେ ମୁଁ ବଣାଇଁଗଡ଼କୁ ଆସିବା ପରେ 
ମୋର ବନ୍ଧୁ କୃଷ୍ଣଚନ୍ଦ୍ର ନାୟକ ଓ ନୃସିଂହ ବେହେରାଙ୍କଠାରୁ କିଛି ଶୁଣିବାକୁ ପାଇଥିଲି | 
ପିଆଜୁର ମା” ଠାରୁ ମଧ୍ଯ ପ୍ରତ୍ୟେକ୍ଷ ଭାବେ ମୁଁ ଏହି ଘଟଣା ସମ୍ପର୍କରେ ଶୁଣିଛି । ସେ 
ଯେତେବେଳେ ଏ ବିଷୟରେ କହୁଥିଲେ କାନ୍ଦି ପକାଉଥିଲେ | ପିଆଜୂର ମା” ମୁସଲମାନ୍‌ 
ହୋଇଥିଲେ ହେଁ କିନୁୁ ଚାଲିଚଳନ ହିନ୍ଦୁଙ୍କ ପରି | ସେ ଅଧୁକାଂଶ ସମୟରେ ଆମ 
ବସାକୁ ଆସି ଗପସପ କରନ୍ତି । 


ବଟକୃଷ୍ଣଠବାବୁ ଜଣେ ଶିକାରୀ | ତାଙ୍କର ଶିକାର କରିବାରେ ବହୁତ ସୌକ୍‌ 
ଥାଏ । ବେଳେବେଳେ ସେ ପାଖ ଜଙ୍ଗଲକୁ ଶିକାର କରିବାକୁ ଯାଉଥିବା ସମୟରେ 
ମୋତେ, ନାୟକ ବାବୁ ଓ ଏସ୍‌.ଡି.ଓ.ଙ୍କ ସାଙ୍ଗରେ ନେଇ ଯାଆନ୍ତି । ସେ ଜଙ୍ଗଲରେ 
କିପରି ବନ୍ଧୁକ ଚାଳନା କରି ଶିକାର କରନ୍ତି ତାହା ମୁଁ ଦେଖୁଛି । ହରିଣ, ଠେକୁଆ, 

ସମ୍ବର, କୁଟୁରା ଭଳି ଜୀବଙ୍କୁ ଶିକାର କରିବାର ମୁଁ ଦେଖୁଛି । ଶିକାର କରିଥବା 
ମାଂସକୁ ସେ ବଣାଇଁର କେତେକ ଅଫିସର୍‌ ବନ୍ଧୁଙ୍କ ଘରକୁ ପଠାଇ ଥାଆନ୍ତି ଆଉ 
ସତର୍କ କରାଇ କହିଥାନ୍ତି ଯେ ଏ କଥା କାହାରିକୁ ନ କହିବା ପାଇଁ । ମୋତେ ଏସବୁ 
ଜଙ୍ଗଲୀ ମାଂସ ଖାଇବାକୁ ମୋଟେ ଭଲ ଲାଗେନାହିଁ । ଶିକାର ସମୟର ଦୃଶ୍ୟ 
ଦେଖୁବାକୁ ଭାରି ଭଲ ଲାଗେ | 


ଆମ କାର୍ଯାଳୟର କର୍ମଚାରୀମାନେ ଜାନୁଆରୀ ୨ ୬ ଓ ଅଗଷ୍ଟ ୧୫ ତାରିଖରେ 
ବ୍ରାହ୍ମଣୀ ନଦୀ କୂଳରେ ଥବା ତାଙ୍କ ବଙ୍ଗଳାରେ ଭୋଜି କରନ୍ତି । ଥରେ ଜାନୁଆରୀ 
୨୬ ତାରିଖରେ ବଙ୍ଗଳାରେ ଭୋଜି ହେଉଥିବା ସମୟରେ କିଛି ପଣାର ବ୍ଯବସ୍ଥା 
କରାଯାଇଥଲା । ସେ ଦାୟିତ୍ଵରେ ଥିଲେ କୃଷ୍ଣଚନ୍ଦ୍ର ନାୟକ । ସେଦିନ ଆମ 
ନାୟକବାବୂଙ୍କ ପିଅନ୍‌ ରୋଷେଇ କରୁଥଲା | ପଟ୍ଟନାୟକବାବୃ, ନାୟକବାବୂ, ପତିବାବୁ 
ଓ ମୁଁ ମିଶି ରୁମ୍‌ରେ ତାସ ଖେଳୁଥଲୁ ¦ ସେତିକିବେଳେ ପଣା ଆସିଲା, ସମସ୍ତେ 
ପିଇଲେ | ମୁଁ ମଧ୍ଯ ସେଥରରୁ କିଛି ପଣା ପିଇଥିଲି । କିଛି ସମୟ ପରେ ରୋଷେଇ 
ସରିଲା । ଖୁଆପିଆ ହେଲା । ସେଦିନ ଥାଏ ସୋମବାର | ମୁଁ ଆମିଷ ଖାଏ ନାହିଁ । 
ସାଧା ଆଇଟମ୍‌ ବହୂତ ଭଲ ଲାଗୁଥଲା | ମୁଁ ଟିକେ ଅଧକା ଖାଇ ଦେଇଥିଲି । 
ଖାଇବାର କିଛି ସମୟ ପରେ ମୋର ପେଟ ଫୁଲିଗଲା ପରି ଲାଗିଲା । ମୋତେ ଭଲ 
ନ ଲାଗିବାରୁ ମୁଁ ଶୋଇଗଲି | ବେଶୀ ଖରାପ ଲାଗିବାରୁ କ୍ୟାସିୟର ପଙଟ୍ଟନାୟକବାବୁଙ୍କୁ 
ଡକାଇ ମୋ ଦେହ ଭଲ ଲାଗୁନାହିଁ ବୋଲି କହିଲି ¦ ମୁଣ୍ଡ ବୁଲାଉଥାଏ, ହାତଗୋଡ଼ 
ଦୁର୍ବଳ ଲାଗୁଥାଏ । ପଟ୍ଟନାୟକବାବୁ ମୋ ବିଷୟରେ ପତିବାବୂ ଓ ନାୟକବାବୁଙ୍କୁ 
କହିବାକୁ ଯିବାବେଳକୁ ସେମାନେ ନିଶାରେ ଇଆଡ଼ୁ ସିଆଡ଼ୁ କ”ଣ ଗୁଡ଼ାଏ ଗପୁ 
ଥାଆନ୍ତି । ଦେହ ବହୁତ ଖରାପ ଲାଗିବାରୁ ସେ ମୋତେ ଆମ ବଙ୍ଗଳା ପାଖରେ ଥବା 
ଜଣେ ଅବସରପ୍ରାପ୍ତ ଡାକ୍ତରଙ୍କ ନିକଟକୁ ନେଲେ ! କିନ୍ତୁ ରାତି ଅଧକ ହୋଇଯାଇଥିବାରୁ 
ସେ ଦେଖା କରିବାକୁ ଆସିଲେ ନାହିଁ । ମୋତେ ଡାକ୍ତରଖାନାକୁ ନେଇଗଲେ । ସେ 
ସମୟରେ ଡାକ୍ତର ତାଙ୍କ ବସାରେ ନ ଥଲେ | ପାଖରେ ଥିବା ଜଣେ ମହିଳା ଡାକ୍ତରଙ୍କୁ 
ଡାକିବାରୁ ସେ ଭୟରେ କବାଟ ଖୋଲିଲେ ନାହିଁ । ସେ ବିବାହ କରି ନ ଥିଲେ ଓ ନିଜ 
ଭଉଣୀ ସହିତ ରହୁଥିଲେ | କିଛି ସମୟ ପରେ ଡାକ୍ତର ଚୌଧୁରୀ ଢଳିଢ଼ଳି ଆସିବାରୁ 
ମୋର ଚିକିସ୍ବା କରାଗଲା ଓ ପରେ ମୋତେ ବସାରେ ଛାଡ଼ିଦେଲେ । ଦେହ ମୋର 
ସୁସ୍ଥ ହୋଇଯିବା ପରେ ମୁଁ ଶୁଣିବାକୁ ପାଇଲି କି ନାୟକ ବାବୁ ପଣାରେ ଭାଙ୍ଗ ମିଶାଇ 
ଦେଇଥିଲେ | ଏପରି ଏକ ଭୁଲ୍‌ କାମ କରିଥିବାରୁ ନାୟକବାବୁ ଦୂଃଖପ୍ରକାଶ କରିଥଲେ | 

ବଳରାମ ରାଉତ, ଓ. ଏ.ଏସ୍‌. ବଣାଇଁର ସିଭିଲ୍‌ ଏସ୍‌.ଡି.ଓ. ଥିଲେ | ତାଙ୍କର 
ବଦଳି ହୋଇଯିବା ପରେ ତାଙ୍କ ସ୍ଥାନରେ ପ୍ରସନ୍ନ କୁମାର ମିଶ୍ର ଆଇ.ଏ.ଏସ୍‌. 
ଅଫିସର୍‌ ବଣାଇଁକୁ ପ୍ରଥମ ଥର ପାଇଁ ଏସ୍‌.ଡି.ଓ. ହୋଇ ଆସିଥିଲେ | ମୋ ବୋଉ 
ପ୍ରାୟତଃ ମୋ ପାଖରେ ରହୁଥିଲା | ମୁଁ ବଣାଇଁରେ ରହୁଥିବା ସମୟରେ ମୋର ଶାଳୀ 
ନିରୂପମା ଦାସ ( ଖୁଆ) ସମ୍ବଲପୁରରେ ବି.ଏଡ୍‌ କରୁଥାଏ | ମଝିରେ ମଝିରେ ସେ 
ମୋ ପାଖକୁ ଆସୁଥିଲା । ବୋଉ, ଖୁଆ ଓ ପିଲାମାନଙ୍କୁ ନେଇ ମୁଁ ରାଉରକେଲା 
ବେଦବ୍ୟାସ, ଦେବଗଡ଼ର ପ୍ରଧାନପାଟ ଜଳପ୍ରପାତ, ଖଣ୍ଡାଧାର ଜଳପ୍ରପାତ, ବସନ୍ତ 
ନିବାସ, ଲଳିତ ବସନ୍ତ ପରି ଅନେକ ଦର୍ଶନୀୟ ସ୍ଥାନ ବୁଲାଇ ନିଏ । 


ବଣାଇଁରେ ରହିବା ସମୟ ଭିତରେ ମୋର ଦୁଇଟି କନ୍ଯା ସନ୍ତାନ ଜନ୍ମ 
ହୋଇଥିଲେ | ପ୍ରଥମଟି ୧.୧ ୨.୧୯୬୬ ମସିହାରେ ମାର୍ଗଶୀର ମାସର ପ୍ରଥମ 
ମାଣବସା ଗୁରୁବାର | ଡାକ ନାମ ରଖୁଲୁ କୂନିଝିଅ | ପଞ୍ଜିକୃତ ନାମ ଲୀନା ଦାସ । 
ତା'ର ରାଶି ନକ୍ଷତ୍ର ୭/୪ ପୂନର୍ବଶୁ, କର୍କଟ | ଦ୍ଵିତୀୟ କନ୍ୟାଟି ଭୂମିଷ୍ଠ ହୋଇଥଲା 
ଜନ୍ମାଷ୍ଟମୀ ଦିନ । ୧୯୬୮ ମସିହା ଅଗଷ୍ଟ ପନ୍ଦର ତାରିଖ ଗୁରୁବାର | ତା'ର ରାଶି 
ନକ୍ଷତ୍ର ୨/୧, ଦିଜା-ମେଷ | ସ୍ବାଧୀନତା ଦିବସରେ ଓ ହରିଜନ୍ସରେ ଜନ୍ମ ହୋଇଥିବାରୁ 
ତା'ର ନାମ ରହିଥିଲା ସ୍ବାଧୀନା | 


ବଣାଇଁରେ ଭଲ ପନିପରିବା ମିଳେ । ସେଠାରେ ଯେଉଁ ପରିବା ଉତ୍ପାଦନ 
ହୁଏ ତାହା ସାପ୍ତାହିକ ହାଟରେ ବିକ୍ରୀ ହୁଏ । ସେଠିକା ଚାଉଳର ଭାତ ବହୁତ 
ସ୍ବାଦିଷ୍ଟ । ସେହି ଚାଉଳକୁ “ କାନ୍ଦରାଝାଲି” ଚାଉଳ ବୋଲି ସେମାନେ କୁହନ୍ତି | ବ୍ରାହ୍ମଣୀ 
ନଦୀରେ ଚିଙ୍ଗୁଡ଼ି ବହୁତ ପରିମାଣରେ ଧରାହୁଏ | ସେ ମାଛ ଭାରି ମିଠା | ସେହି 
କାରଣରୁ ଆମେ ସେ ମାଛ ଖାଇବାକୁ ବହୁତ ଆଗ୍ରହ କରୁ । ତେଣୁ ସେଠିକାର 
ଗୋଟିଏ “ ଝରା” ପରିବାରକୁ ମାଛ ଦେବାକୁ ନାଗୁଆ କରିଦେଇଥାଉ | ସୋମବାର 
ଓ ଗୁରୁବାରକୁ ଛାଡ଼ି ଅନ୍ୟ ଦିନମାନଙ୍କରେ ସେ ମାଛ ଆଣିଦିଏ | ମୋ ପରି ମୋ ସ୍ତୀ 
ବି ମାଛ ଖାଇବାକୁ ବହୁତ ଭଲ ପାଆନ୍ତି | ମାଛ ନାଗୁଆ ପରିବାରକୁ ବର୍ଷକୁ ଖଣ୍ଡେ 
ଶାଢ଼ି ଓ ଗୋଟିଏ ଧୋତି ଦିଆଯାଏ । କିନ୍ଧୁ ସେମାନେ ଯେବେ ମାଛ ଦିଅନ୍ତି ତାହାର 
ଉପଯୁକ୍ତ ମୁଲ୍ୟ ସଙ୍ଗେ ସଙ୍ଗେ ଦେଇଦିଆଯାଏ । 


ବଣାଇଁର ପର୍ବପର୍ବାଣୀମାନଙ୍କ ମଧ୍ଯରେ ମୁଖ୍ୟତଃ ଚଇତି ପର୍ବ ଓ ଦଶହରା 
ପର୍ବ ଖୁବ୍‌ ଧୁମ୍ଧାମରେ ପାଳନ କରାଯାଏ | ଦଶହରା ଅପେକ୍ଷା ସେଠାରେ ଚଇତି 

ପର୍ବକୁ ବିଶେଷ ଗୁରୁତ୍ଵ ଦିଆଯାଏ । ତେଣୁ ସେହି ପର୍ବକୁ ଜାକଜମକ୍‌ରେ ପାଳନ 
କରାଯାଏ |ଏହି ଉସ୍ସବଟି ଚଇତ୍ର ମାସସାରା ପାଳନ କରାଯାଏ । ସେହି ସମୟରେ 
କଟକ ଜିଲ୍ଲାରୁ ବହୂ ବଡ଼ ବଡ଼ ଅପେରା ପାର୍ଟି ଆସି ସେଠାରେ ପହଞ୍ଚ ଲୋକମାନଙ୍କର 
ମନୋରଞ୍ଜନ କରନ୍ତି | 


ମହିଳା ଡାକ୍ତର ବିଧ୍ୂରକା ସରକାରଙ୍କ ବଦଳି ହୋଇଯିବା ପରେ ତାଙ୍କ ସ୍ଥାନରେ 
ଶୁଶୀଳା ଦେବୀ ଆସିଲେ । ସେ ପୁରୀ ଜିଲ୍ଲା ବିଞ୍ଚାରପୁର ପରିବାରର । ତାଙ୍କ ସହ 
ତାଙ୍କ ଛୋଟ ପୁଅ ବବୁଲ, ଚାକରାଣୀ ଓ ଗୋଟିଏ ଆଲସିସିଆନ୍‌ କୃକୂର ରହୁଥିଲେ | 
ତାଙ୍କ ସ୍ବାମୀ ମଧ୍ୟ ଜଣେ ଡାକ୍ତର । ଶୁଶୀଳା ଦେବୀ ତାଙ୍କ ଡାକ୍ତରୀ କାମ ସାରି 
ପ୍ରାୟତଃ ଆମ ବସାକୁ ବୁଲିବାକୁ ଆସନ୍ତି । ତାଙ୍କ ବସା ଓ ଆମ ବସା ମଧ୍ୟରେ ଆମ 
କ୍ୟାସିୟରଙ୍କ ବସା । ଏହିପରି ଯିବାଆସିବା ଦ୍ଵାରା ମୋ ସ୍ତୀଙ୍କ ସହ ତାଙ୍କର ଭଲ 
ଦୋସ୍ତି ହୋଇଯାଇଥିଲା । ସେଠାରେ ମୋର ରହିବା ପ୍ରାୟ ପାଞ୍ଚବର୍ଷ ହୋଇଯାଇଥିବାରୁ 
କେଉଁ ମୁହୂର୍ରରେ ମୋର ବଦଳି ଆଦେଶ ଆସିଯିବ ଭାବି ମୁଁ ମୋର ପିଲାମାନଙ୍କୁ 
ଗାଁରେ ଛାଡ଼ି ଚାଲିଆସିଲି । ସେ ସମୟକୁ ମଧୁ ବୋଲି ମୋ ପିଅନ୍‌ ଓ ଇଶ୍ଵର ମହନ୍ତ 
ବୋଲି ଗୋଟିଏ ପିଲା ଥିଲା | ପିଲାମାନେ ଗାଁରେ ଥିବା ସମୟରେ ମୋତେ ଗୋଟିଏ 
ଟେଲିଗ୍ରାମ୍‌ ମିଲିଲା କି, ମୋ ସାନଝିଅ ସ୍ଵାଧୀନାର ଦେହ ବହୁତ ଖରାପ | ମୋତେ 
ଏ ଖବର ମିଳିବା ପରେ ବହୁତ ଖରାପ ଲାଗିଲା | ତେଣୁ ତୂରନ୍ତ ମୁଁ ଛୁଟି ନେଇ ଗାଁକୁ 
ବାହାରିଲି । ମୋ ବଡ଼ଭାଇ ସେତେବେଳକୁ କଟକ ବକସିବଜାର ପୋଲିସ୍‌ 
ହେଡ୍‌କ୍ଵାର୍ଟରରେ କାମ କରୁଥାଆନ୍ତି । ମୁଁ ସକାଳୁ ସକାଳୁ ସେଠାରେ ପହଞ୍ଚଗଲି । 
ଭାଇଙ୍କୁ ସମସ୍ତ ଘଟଣା କହିଲି । ଦିନ ତିନିଟା ବେଳକୁ ଗାଁକୁ ବାହାରିଲି । ସେତେବେଳକୁ 
ଆକାଶ ଘନ ଅନ୍ଧକାର ଘୋଟି ବର୍ଷା ଆସିବାର ସୂଚନା ମିଳୁଥାଏ | ଏହା ଦେଖୁ ଭାଇ 
ଓ ଭାଉଜ ମୋତେ ବାରଣ କରିବା ସତ୍ତ୍ବେ ମୁଁ ସେହି ଅବସ୍ଥାରେ ଗାଁକୁ ଯିବାକୁ କଟକ 
ବସଷ୍ଟାଣ୍ଡକୁ ବାହାରିଗଲି | ସେ ସମୟରେ କଟକ ରେଳଷ୍ଷେସନ ପାଖରେ ବସଷ୍ଟାଣ୍ଡ 
ଥିଲା । ମୁଁ ବସଷ୍ଟାଣ୍ଡରେ ପହଞ୍ଚବାବେଳକୁ ମେଘ ପବନ ଘୋଟିଆସୁଥଲା । କିନ୍ତୁ 
ସେତେବେଳକୁ ମୁଁ କଟକ ମାଛଗାଁ ବସରେ ବସିସାରିଥଲି । ଭଗବାନଙ୍କୁ ଡାକି ମୁଁ 
ବସରେ ନୀରବରେ ବସି ଗାଁକୁ ଫେରିଲି । ଜଗତସିଂହପୁରରେ ପହଞ୍ଚଲାବେଳକୁ 
ସେଠାରେ ଦୋକାନ ବଜାର ସବୁ ବନ୍ଦ ହୋଇସାରିଥାଏ । ଏତେ ପବନ ହେଉଥଲା 
ଯେ, ଗଛମାନଙ୍କରୁ ଢାଳପତ୍ର ସବୁ ଛିଣ୍ଡି ପଡୁଥିଲା । ଗାଡ଼ି ଅଟକିଲା । ସେଠାରେ 

୬୬ / ଉପନ୍ୟାସ ନୁହେଁ ଜୀବନ ଗାଥା 


ଏପରି ଅବସ୍ଥା ଦେଖୁ ଭାବିଲି କ'ଣ କରିବି । ମନରେ ଆସିଲା, ଛୁଆଟାର ଯଦି ବେଶି 
କିଛି ଦେହ ଖରାପ ହୋଇଥିବ ତେବେ ତା'ର ମା' ତାକୁ ମାମୁଁ ଘରକୁ ନିଣ୍ଚୟ ଆଣି 
ଆସିଥୁବ । ପୁଣି ଭାବିଲି ନା ! ସେ ଗାଁରେ ଥିବ | କାରଣ ସେଦିନ ଥଲା ଧବଳେଶ୍ବର 
ମହାଦେବଙ୍କର ବଡ଼ ଓଷା । ବିବାହ ପରଠାରୁ ଏହି ଓଷାକୁ ମୋର ସ୍ତ୍ରୀ ନିଷ୍ଠାର ସହିତ 
ପାଳନ କରୁଥଲା | ଶେଷରେ ନିଷ୍ପରି ନେଲି ଗାଁକୁ ଯିବି । ରାସ୍ତା ସବୁ ଶୂନ୍‌ଶାନ | ମୁଁ 
ଆସୁଥିବା ବସରେ ଆମ ଅଞ୍ଚଳର ପ୍ରାୟ ଛଅ ସାତଜଣ ଯାତ୍ରୀ ଥଲୁ । ବସ ବାଲିକୁଦା 
ମସଜିଦ୍‌ ନିକଟସ୍ଥ ବାଉରୀବନ୍ଧୁ କାଠଗୋଲା ନିକଟରେ ଅଟକିଲା । ବର୍ଷା କିଛି 
ମାତ୍ରାରେ କମି ଯାଇଥାଏ | ବସରୁ ଓହ୍ଲାଇ ଦେଖୁଲି ସେଠାରେ ବାଉରୀବନ୍ଧୁ ସାର୍‌ 
ଅଛନ୍ତି | ସେ ମୋର ଶିକ୍ଷକ ଥଲେ | ମୋତେ ଦେଖୁ ପଚାରିଲେ“ ହଇରେ ତୁ ଏ 
ସମୟରେ ! ” ମୁଁ ସାରଙ୍କୁ ପ୍ରଥମେ ନମସ୍କାର ଜଣାଇଁ ମୋର ସମସ୍ତ ଘଟଣା କହିଲି । 
ତା'ପରେ ଗାଁ ଅଭିମୁଖେ ବାହାରିଲି । ସମୟ ସନ୍ଧ୍ୟା ଛଅ କି ସାତଟା ହେବ । କିନ୍ତୁ 
ମେଘ ବର୍ଷା ଯୋଗୁଁ ରାତି ଅନେକ ପରି ଲାଗୁଥାଏ । ପାଖରେ ମୋର ଗୋଟେ 
ଆଟାଟି, ତା' ଭିତରେ ପ୍ୟଣ୍ଟସାର୍ଟ, ସିଗାରେଟ୍‌, ଦିଆସିଲି ଓ ଗୋଟେ ବଡ଼ ଟର୍ଚ୍ଚ 
ଲାଇଟ୍‌ ଥାଏ | କାଠଗୋଲାଠାରୁ ଆମ ଗାଁ ପ୍ରାୟ ଚାରି କିଲୋମିଟର ହେବ | ପାଖରେ 
ବାଲିକୁଦା ହାଇସ୍କୁଲ୍‌ । ଗାଁକୁ ସେ ସମୟରେ ଭଲ ରାସ୍ତା ନ ଥୁଲା | ରାସ୍ତା କଡ଼ରେ 
ମୁସଲମାନ୍‌ ବସ୍ତି ଓ ବାଉଁଶ ବଣ । ବର୍ଷା ପବନ ଯୋଗୁଁ ବାଉଁଶ ସବୁ ରାସ୍ତା ଉପରକୁ 
ମାଡ଼ି ଆସିଥାଏ | କଷ୍ଟେମଷ୍ଟେ ସେସବୁକୁ ଆଡ଼େଇ ଆଡ଼େଇ ଆଗକୁ ବଢ଼ିଲି | ଅନ୍ଧାରରେ 
କିଛି ଭଲ ଭାବରେ ଦେଖାଯାଉ ନ ଥାଏ | ଏପରି ଅସୁବିଧାରେ ମୁଁ ଆସି ନାଗପୁର 
ଗାଁ ପାଖ ଜାଗୁଳେଇ ଠାକୁରାଣୀଙ୍କ ମନ୍ଦିର ପାଖରେ ପହଞ୍ଚଲି | ସେଠାରେ ମାଂଙ୍କୁ 
ମୁଣ୍ତିଆ ମାରି କିଛି ସମୟ ଅଟକିଲି । ହାତରେ ଟର୍ଚ୍ଚ ଓ ଆଉ ଗୋଟେ ହାତରେ 
ଆଟାଚି ଧରି ମୁଁଣ୍ଡରେ ରୁମାଲଟିକୁ ବାନ୍ଧି ଆଗକୁ ଚାଲିଲି । ଯିବାବେଳେ ମୋ ସ୍ତୁଲ 
ସମୟର ସମସ୍ତ କଥା ମନେ ପଡୁଥାଏ | ପାଟଣା ଗାଁର ତାଳଗଛ ଦେଖୁଲେ ମନରେ 
ଭୟ ଆସୁଥିଲା | ତା'ପରେ ଆମ ଗାଁ ମଶାଣି, ଯାହାକୁ କି କଣ୍ଟାଦଣ୍ଡା ବୋଲି କୁହାଯାଏ । 
ଆମ ପରିବାରର କୌଣସି ଲୋକ ମରିଗଲେ ଏହି ମଶାଣିରେ ତାଙ୍କର ଯୁଇ ଜଳିଥାଏ । 
ତା'ପରେ ମାଇନର ସ୍କୁଲ | ମୁଁ ସେହି ସତୁଲରେ ପାଠ ପଢୁଥିଲି । ସ୍ତୁଲ ପରେ ମଲରା 
ପୋଖରୀ ଆଉ ତାକୁ ଲାଗି ମଲରାଦସ୍ତା । ଏହି ଦଣ୍ଡା ଏକ ଭୟଙ୍କର ଜାଗା | ବର୍ଷା 
ହୋଇଥିବାରୁ ବର୍ଷା ପାଣି ସବୁ ନାଳରୁ ଯାଇ ପୋଖରୀରେ ପଶୁଥାଏ । ସେହି ଉଠା 
ପାଣିରେ ମାଗୁର ମାଛମାନେ ଲାଙ୍ଗୁଡ଼ ବାଡ଼େଇ ଧାଡ଼ିବାନଧି ପାଣିର ପ୍ରତିକୂଳ ସ୍ରୋତରେ 

ଉପନ୍ୟାସ ନୁହେଁ ଜୀବନ ଗାଥା / ୬୭ 


ଉଠୁଥିବାର ଦେଖାଗଲା | ମୁଁ ଲୋଭ ସମ୍ଭାଳି ନ ପାରି ମୋ ପିନ୍ଧା ଯୋତାରେ 
ବାଡ଼େଇବାକୁ ଲାଗିଲି । ମାଛ ତ ମଲାନାହିଁ କିନ୍ଧୁ ପାଣି ଭିତରେ ଆଟାଚି ଓ ଟର୍ଚ୍ଚ 
ପଡ଼ିଗଲା । କ”ଣ କରିବି ଭୟ ଲାଗୁଥାଏ | ପିଲାଦିନର ଭୂତପ୍ରେତଙ୍କ କଥା ମନେ 
ପଡ଼ିଯାଉଥାଏ । ସାହସର ସହିତ ଆଟାଚି ଓ ଟର୍ଚ୍ଟଟିକୁ ପାଣିରୁ ଆଣିଲି | ଭାଗ୍ୟ ଭଲ 
ଭଗବାନଙ୍କ ଦୟାରୁ ଟର୍ଚ୍ଟଟି ଜଳିଲା | 


ଗାଁ ଠାକୁରାଣୀ କାଉଶୁଣୀଙ୍କ ମନ୍ଦିର ଆସିଗଲା । ମା'ଙ୍କୁ ମୁଣ୍ଡିଆଟିଏ ମାରି ଗାଁ 
ଭିତରକୁ ପ୍ରବେଶ କଲି । ସେତେବେଳକୁ ଗାଁ ପୁରାପୁରି ଶୂନ୍‌୍ଶାନ ଥିଲା। ଘରେ 
ପହଞ୍ଚଲି । ବୋଉ ଦାଣ୍ଡ କବାଟ ଖୋଲିଲା । ବୋଉ ଦେଖ ଆଶ୍ଚର୍ଯ୍ୟ ହୋଇ ସମସ୍ତ 
କଥା କହିଲା | ଟୁକୁନା ପିଲାମାନଙ୍କୁ ଧରି ଜଗତ୍ସିଂହପୁର ବାପଘରକୁ ସକାନୁ ଯାଇଛି 
ବୋଲି କହିଲା | ସେଦିନ ରାତିରେ ବଡ଼ଓଷା ପାଇଁ ପଣା ହୋଇଥଲା । ପଣା ପିଇ 
ଶୋଇଗଲି ଓ ତା” ପରଦିନ ଜଗତ୍ସିଂହପୁର ବାହାରିଗଲି | ଦେଖୁଲି ଝିଅ ଦେହ ଭଲ 
ଅଛି । ଝିଅର ଦେହ ଭଲ ହୋଇଯିବାରୁ ମୁଁ ବଣାଇଁ ଫେରିଗଲି | ବଣାଇଁରେ ମୋ 
ପିଲାମାନେ ନ ଥିବାବେଳେ ପିଅନ୍‌ ମଧୁ ଓ ଭଶ୍ଵର ମୋର ବହୁତ ଯତ୍ନ କରୁଥିଲେ | 
ଏପରିକି ଡାକ୍ତରାଣୀ ଶୁଶୀଳା ଦେବୀ ମଧ୍ଯ ମୋତେ ବହୁତ ସାହାଯ୍ୟ କରୁଥିଲେ | 
ବଣାଇଁରୁ ମୋର ଭୁବନେଶ୍ବର କ୍ୟାପିଟାଲ କନ୍‌ଷ୍ଟକସନ ଡିଭିଜନ ଦୂଇକୁ ବଦଳି 
ହେବାରୁ ମୁଁ ଇଂ ଭୁବନେଶ୍ବର ପ୍ରଧାନଙ୍କୁ ସେଠିକାର ଦାୟିତୃ ହସ୍ତାନ୍ତର କରି ଜିନିଷପତ୍ର 
ଧରି ୧୯୭୦ ମସିହା ଡିସେମ୍ବର ମାସ ୨୩ ତାରିଖରେ ବଣାଇଁ ଛାଡ଼ିଲି । ସେଠାରେ 
ରହିବାର ଆନନ୍ଦ ମୋ ବଦଳି ପରେ ବି ଖୁବ୍‌ ମନେପଡ଼ିଲା | କାରଣ ମୁଁ ପ୍ରଥମେ ସେ 
ଯାଗାକୁ ଯିବାକୁ ଚାହୁଁ ନ ଥଲି ସତ, ହେଲେ ସେହି ସ୍ଥାନଟି ମୋତେ ଏପରି ମଧୁରତା 
ଦେଲା ଯେ ମୋର ସବୁଠାରୁ ସେ ଜାଗାଟି ଅତି ପ୍ରିୟ ହୋଇଗଲା | ସେଠାରେ ମୋର 
ବହୁତ ଘଟଣା ଦୁର୍ଘଟଣା ହୋଇଥିଲେ ମଧ୍ଯ କାହିକି କେଜାଣି ସେ ସ୍କାନଟି ମୋତେ 
ବହୂତ ଭଲ ଲାଗୁଥିଲା | ବଣାଇଁ ଛାଡ଼ିବା ସମୟରେ ଶ୍ରୀ ଶ୍ରୀ ବାଣେଶ୍ଵର ମହାଦେବଙ୍କୁ 
କୋଟି କୋଟି ପ୍ରଣାମ କରି ସେ ସ୍ଥାନରୁ ଦୁଃଖଦ ବିଦାୟ ଦେଲି । 

ଭୁବନେଶ୍ବରକୁ ବଦଳି 


ବଣାଇଁ ଛାଡ଼ିବା ପରେ ମୁଁ କଟକ ଆସି ବଡ଼ଭାଇଙ୍କ ବସାରେ ରହିଲି । 
ଭାଇଙ୍କ ବସାରେ ମୋ ଜିନିଷପତ୍ର ରଖୁ ଗାଁକୁ ଚାଲିଗଲି | ତା'ପରେ ମୁଁ ୧୯୭୧ 
ଜାନୁଆରୀ ୧ ତାରିଖରେ ଭୁବନେଶ୍ବର ଦୁଇନମ୍ବର ଡିଭିଜନରେ ଜଏନ୍‌ କଲି | ଦୁଇ 
ନମ୍ବର ଡିଭିଜନ ଅଫିସ୍‌ଟି ସେବେ ଚିଫ୍‌ ଇଞ୍ଜିନିୟରଙ୍କ କାର୍ଯ୍ୟାଳୟ ବିଲ୍ଡିଙ୍ଗର 
ଦ୍ଵିତୀୟ ମହଲାରେ ଥିଲା । ନିର୍ବାହୀଯନ୍ତ୍ରୀ ଥଲେ ବ୍ରଜ ମୋହନ ସାହୁ | ଏହି କାର୍ଯ୍ୟାଳୟଟିକୁ 
ନାଲିକୋଠା ବୋଲି କୁହନ୍ତି । ଏହି ବିଲ୍ଡିଙ୍ଗରେ ଚିଫ୍‌ ଇଞ୍ଜିନିୟରଙ୍କ କାର୍ଯ୍ୟାଳୟ 
ସହିତ ଅଧୀକ୍ଷଣ ଯନ୍ତ୍ରୀ ଓ ସ୍ଵାସ୍ଥ୍ୟ ବିଭାଗର କାର୍ଯ୍ୟାଳୟ ମଧ୍ଯ ରହିଥିଲା | ସେ କୋଠାଟି 
ଏବେ ସରକାରଙ୍କ ସଚିବାଳୟର କିଛି ଅଶଂ ଭାବେ ବ୍ୟବହୂତ ହେଉଛି । 


ମୋ ସହିତ ମୂରଲୀଧର ନାୟକ ଓ ତାଜମହଲ ହୋସେନ୍‌ ସବ୍‌ଆସିଷ୍ଟାଣ୍ଡ 
ଇଞ୍ଜିନିୟର ହିସାବରେ କାମ କରୁଥିଲେ | ଅଫିସ୍‌ରେ ସେପରି କିଛି କାମ ନ 
ଥିଲା । 


ଏହି କାର୍ଯ୍ୟାଳୟରେ ଜଣେ ବିଧବା ମହିଳା ପିଅନ୍‌ ଥଲେ | ତାଙ୍କ ନାଁ ବସନ୍ତ 
ଶ୍ରୀଚନ୍ଦନ | ସେ କାର୍ଯ୍ୟାଳୟକୁ ଆସିବା ପରେ ଗୋଟିଏ ଆଲମିରା କନ୍ଦିରେ କେହି ନ 
ଦେଖୁବା ପରି ଶୋଇପଡ଼େ | ଫାଇଲ୍‌ଟି ନେବାପାଇଁ କହିଲେ କୁହେ“ ଟେବୁଲ୍‌ 
ଉପରେ ଥାଉ, ମୁଁ ପରେ ନେଇଯିବି | ” ପାଣି ମାଗିଲେ କହେ“ ପାଖ ମାଠିଆରେ 
ଅଛି ନେଇ ପିଇ ଦିଅନ୍ତୁ । ” ସ୍ତ୍ରୀଲୋକ ଯୋଗୁଁ ତାକୁ କିଛି କହିପାରୁ ନ ଥିଲୁ । 


ଭୁବନେଶ୍ବରରେ ଘରଭଡ଼ା ପାଇ ନ ଥିବାରୁ ମୁଁ ଭାଇଙ୍କ ବସାରୁ କଟକରୁ ଯିବା 
ଆସିବା କରୁଥଲି | ଏହାରି ଭିତରେ ଭୁବନେଶ୍ବର ତିନି ନମ୍ବର ପ୍ରଦର୍ଶନୀ ପଡ଼ିଆର 

ଉପନ୍ୟାସ ନୁହେଁ ଜୀବନ ଗାଆ / ୬୯ 


ପୁରୁଣା ଏମ୍‌.ଏଲ୍‌.ଏ. କ୍ଵାର୍ଟର ନିକଟସ୍ଥ ଗୋଟିଏ ଛୋଟିଆ ଘର ଭଡ଼ାରେ ନେଲି । 
ମାସକୁ ଭଡ଼ା ଥଲା ୬୦ ଟଙ୍କା | ଘର କହିଲେ ମାତ୍ର ଦୁଇଟି ଛୋଟ ଛୋଟ ରୁମ୍‌ | 
ବାରଣ୍ଡାର ଗୋଟିଏ ପାଖରେ ଛୋଟିଆ ରୋଷେଇ ଘର ଥିବାବେଳେ ଅନ୍ୟ ପଟରେ 
ଷ୍ଟୋର ରୁମ୍‌ଟିଏ ଥଲା । ଅଗଣାରେ ଉଠା ପାଇଖାନା ଓ ଖୋଲା ଗାଧୁଆ ଘର । 
ଅଗଣାରେ ଗୋଟିଏ ଆମ୍ବଗଛ ଓ କଦଳୀ ଗଛ ଥିଲା । ପୂର୍ବରୁ ଏହି ଘରେ ଏମ୍‌. ଏଲ୍‌.ଏ. 
ରହୁଥିଲେ | ଘର ଠିକ୍‌ ହୋଇଯିବା ପରେ କଟକରୁ ମୋର ଜିନିଷପତ୍ର ଓ ଗାଁରୁ 
ପିଲାମାନଙ୍କୁ ନେଇଆସିଲି । ଗାଁରୁ ପୁଅ ଓ ବଡ଼ଝି ଅର ଟିସି ନେଇଆସି ଭୁବନେଶ୍ବର 
ଖାରବେଳନଗରସ୍ପିତ ଅପର ପ୍ରାଇମେରୀ ସ୍କୁଲ୍‌ରେ ନାମ ଲେଖାଇଲି । 


ସରକାରୀ ଚାକିରିଆମାନେ ନିଜର ଘର ତିଆରି କରିବା ପାଇଁ ସରକାରଙ୍କଠାରୁ 
ରଣ ନିଅନ୍ତି । ସେହି ସବୁ ଫାଇଲ୍‌ ମୋ ପାଖକୁ ଆସିଥାଏ । ମୁଁ ଫାଇଲ୍‌କୁ ଯାଞ୍ଚ 
କରିବା ପରେ ତାକୁ ନିର୍ବାହୀଯନ୍ତ୍ରୀଙ୍କ ନିକଟକୁ ପଠାଇଦିଏ । ଆମ କାର୍ଯ୍ୟାଳୟର ତଳ 
ମହଲାରେ ଜନସ୍ଵାସ୍ଥ୍ୟ ବିଭାଗର କାର୍ଯ୍ୟାଳୟ ହୋଇଥାଏ । ସେଠାରେ ମୋର ଜଣେ 
ଅନ୍ତରଙ୍ଗ ସାଙ୍ଗ ସାଧୁଚରଣ ସେନାପତି ଆସିଷ୍ଟାଣ୍ଡ ଇଞ୍ଜିନିୟର ଭାବରେ କାମ 
କରୁଥାଆନ୍ତି । ତାଙ୍କର ଗୋଟିଏ ହାଉସ୍‌ ବିଲ୍ଡିଙ୍ଗ ଲୋନ୍‌ ଫାଇଲ୍‌ ମୋ ପାଖକୁ 
ଆସିଥୁଲା | ମୁଁ ସେ ଫାଇଲ୍‌କୁ ଯାଞ୍ଚ କରି ନିର୍ବାହାଯନ୍ତ୍ୀଙ୍କ ପାଖକୁ ପଠାଇଦେଲି । 
ଦୁଇଦିନ ପରେ ସେ ଫାଇଲ୍‌ରେ କୌଣସି ଟିସ୍୍ଣୀ ନ ଦେଇ ଫାଇଲଟିକୁ 
ଫେରାଇଦେଲେ | ମୁଁ ପୁନରାୟ ସେହି ଅବସ୍ଥାରେ ତାଙ୍କ ଟେବୁଲ୍‌କୁ ଫାଇଲ୍‌କୁ 
ପଠାଇଦେଲି ! ଭାବିଥିଲି ଭୁଲ୍ବଶତଃ ମୋ ପାଖକୁ ଫେରିଆସିଛି । ଦିନେ ସାହୁ ସାର୍‌ 
ମୋତେ ତାଙ୍କ ରୁମ୍‌କୁ ଡକାଇ ପଠାଇଲେ । ପଚାରିଲେ ଏ ଭଦ୍ର ଲୋକଟି କିଏ । ମୁଁ 
ଉତ୍ତର ଦେଲି ସେ ମୋର ଜଣେ ସାଥ୍‌ ଓ ତଳ ମହଲାରେ ଥିବା ଜନସ୍ଵାସ୍ଥ୍ୟ ବିଭାଗର 
ସହକାରୀ ଯନ୍ତ୍ରୀ । ମୋ” ଠାରୁ ଉତ୍ତର । ଶୁଣିସାରିବା ପରେ ସେ କହିଲେ“ କାହିଁ ସେ 
ଭଦ୍ରଲୋକଙ୍କୁ ମୁଁ କେବେ ଦେଖୁନାହିଁ କି କେବେ ସେ ଦେଖା କରିବାକୁ ମୋ ପାଖକୁ 
ଆସିନାହାନ୍ତି | ତାଙ୍କଠାରୁ ଏପରି କଥା ଶୁଣି ସେଦିନ ମୁଁ ଆଶ୍ଚର୍ଯ୍ୟ ହୋଇଯାଇଥିଲି | 
ତା” ପରଠାରୁ ଫାଇଲ୍‌ଟି କେବେ ମୋ ପାଖକୁ ଫେରିନାହିଁ। 


୧୯ ୭ ୦ ମସିହା ବେଳକୁ ଭୁବନେଶ୍ବରରେ ସେପରି କିଛି ନିର୍ଦ୍ଦିଷ୍ଟ ପ୍ୟାରେଡ୍‌ 
ଗ୍ରାଉଣ୍ଡ ନ ଥଲା | ଭୂବନେଶ୍ବର ଦୁଇ ନମ୍ବର ବସଷ୍ଟାଣ୍ଡ ଓ ତିନି ନମ୍ବର ସ୍ମିତ ମୁଖ୍ୟ 
ଡାକଘର ମଧ୍ଯରେ ଗୋଟିଏ ବଡ଼ ପଡ଼ିଆ ଥଲା । ସେଠାରେ ପିଲାମାନେ କ୍ରିକେଟ 


Digitized by srujanika@gmail.com 

ଖେଳୁଥିଲେ | ଜାନୁଆରୀ ୨୬, ଅଗଷ୍ଟ ୧୫ ସମୟରେ କେବଳ ପ୍ୟାରେଡ୍‌ ହେଉଥଲା 
ଓ କେତେବେଳ କେମିତି ରାଜନୈତିକ ଦଳମାନଙ୍କର ସଭାସମିତି ହେଉଥଲା । 
ପଡ଼ିଆରେ ସମସ୍ତଙ୍କର ଅବାଧ ପ୍ରବେଶ ଥଲା | ପରବର୍ଗୀ ସମୟରେ ଯେତେବେଳେ 
ଜାନକୀ ବଲ୍ଲଭ ପଟ୍ଟନାୟକ ମୁଖ୍ୟମନ୍ତ୍ରୀ ହେଲେ ସେ ସେହି ପଡ଼ିଆକୁ ଇନ୍ଦିରା ଗାନ୍ଧୀଙ୍କ 
ବିୟୋଗ ପରେ ଇନ୍ଦିରାଙ୍କର ଗୋଟିଏ ବିରାଟ ପ୍ରତିମୂର୍ରି ସ୍ଥାପନ କରି ସୁନ୍ଦର ପାର୍କଟିଏ 
କରିଦେଲେ | ତାହାର ନାମ ରଖାଗଲା ଇନ୍ଦିରା ଗାନ୍ଧୀ ପାର୍କ | 


ସେହି ମାସରେ ମୋର ଜଣେ ସାନଭାଇର ବାହାଘର ଉସ୍ବବକୁ ମୁଁ ଯିବାକୁ 
ଥାଏ | ସେଥିପାଇଁ ଆମେ ପିଲାମାନଙ୍କ ସହିତ ଦୂଇ ନମ୍ବର ବସଷ୍ଟାଣ୍ଡରେ ବସକୁ 
ଅପେକ୍ଷା କରିଥାଉ | ମୁଁ ବଣାଇଁରେ ଥିବା ସମୟରେ ଦୁଇଟି ବାଘନଖ କିଣିଥଲି । 
ତାକୁ ଗୋଟିଏ ସୁନାର ଲକେଟ କରି ମୋ ସାନଖିଅ ସ୍ଵାଧୀନା ବେକରେ ପକାଇ 
ଦେଇଥିଲୁ । ମୋ ସ୍ତୀଙ୍କର ଦାଦା ସେଠାରେ ଦେଖା ହୋଇଯିବାରୁ ଆମେ ଜଳଖୁଆ 
ଖାଇବାକୁ ପାଖ ଦୋକାନକୁ ଗଲୁ । ମୋ ସାନଖଝିଅକୁ ମୁଁ କାନ୍ଧରେ ପକାଇଥାଏ । 
ଜଳଖୁଆ ଖାଇ ସେଠାରୁ ଫେରିବା ବେଳକୁ ଦେଖୁଲି ତା' ବେକରେ ସେ ଲକେଟ୍‌ଟି 
ନାହିଁ । ବହୁତ ଅନୁତାପ କଲି | ଥରେ ମୁଁ କଳ୍ପନା ଛକରୁ ଆସୁଥିବା ସମୟରେ 
ହୋଟେଲ୍‌ ପୁଷ୍ଠକ ନିକଟରେ ଇଂ ସି.ଭି.କେ. ମୁର୍ରୀ ମୋତେ ପାଠ ପଢ଼ାଇଥିବା 
ଅଧ୍ଯାପକଙ୍କ ସହିତ ଅଚାନକ ଦେଖା ହୋଇଗଲା | ସେ ଜଣେ ଅତ୍ୟନ୍ତ ଭଲଲୋକ ଓ 
ଭଲ ଶିକ୍ଷକ ଥଲେ | ତାଙ୍କ ସହିତ ଦୂଇ ତିନିଜଣ ଭଦ୍ରବ୍ୟକ୍ତି ମଧ୍ୟ ଥଲେ | ମୁଁ ତାଙ୍କୁ 
ଚିହ୍ନିପାରି ନମସ୍କାର ହେଲି । ସେ ପ୍ରଥମେ ମୋତେ ଚିହ୍ନିପାରିଲେ ନାହିଁ । ମୁଁ ପରିଚୟ 
ଦେଲି ଓ ତାଙ୍କ ପାଖରେ ପାଠ ପଢୁଥିଲି ବୋଲି କହିଲି । ସେ ମୋର ଭଲ ମନ୍ଦ 
ପଚାରି ବୁଝିଲେ | କେଉଁ ଜାଗାରେ ସବୁ କାମ କରିଆସିଛନ୍ତି ବୋଲି ପଚାରିବାରୁ ମୁଁ 
ତାଙ୍କୁ ସମସ୍ତ କଥା କହିଲି | ମୁଁ ବର୍ରମାନ ଭୁବନେଶ୍ବରରେ ଏଷ୍ଟିମେଟର ହିସାବରେ 
କାମ କରୁଛି ବୋଲି ମଧ୍ଯ କହିଲି । କିଛି ସମୟ ଚିନ୍ତା କଲାପରେ କହିଲେ“ ଆପଣଙ୍କୁ 
କେନ୍ଦୁଝରକୁ ବଦଳି ହେଲେ ଆପଣ ସେଠାକୁ ଯିବେ ? ” ସେଠାରେ ଏନ୍‌.ଏଚ- 
୬ରେ କାମ ପାଇଁ ଗୋଟିଏ ନୂଆ ଡିଭିଜନ୍‌ ଖୋଲାଯାଇଛି । ଆଉ ନିଜେ ସେ 
ଡିଭିଜନର ନିର୍ବାହୀ ଯନ୍ତ୍ରୀ | କିଛି ସମୟ ଚିନ୍ତାକରି ମୁଁ ତାଙ୍କ ପ୍ରସ୍ତାବରେ ରାଜି ହେଲି | 
ମୋ'ଠାରୁ ହଁ ଶୁଣିବା ପରେ ତାଙ୍କ ମୁହଁରେ ଗୋଟିଏ ପରିବର୍ଭନ ଦେଖାଦେଲା, 
ଯାହାକୁ ଦେଖୁ ମୁଁ ଅନୁଭବ କଲି ସେ ମୋ ଉତ୍ତରରେ ବହୁତ ଖୁସି ହୋଇଗଲେ । 

ମୋତେ କହିଲେ, “ ତେବେ ଆପଣ ପ୍ରସ୍ତୁତ ରୁହନ୍ତୁ ଏଇ ସପ୍ତାହକ ମଧ୍ୟରେ ଆପଣଙ୍କୁ 
କେନ୍ଦୁଝର ପେଷ୍ଷିଂ ଆଦେଶ ମିଳିଯିବ | ପରେ ଜାଣିଲି ତାଙ୍କ ସାଙ୍ଗରେ ଗପ ହେଉଥିବା 
ଲୋକମାନଙ୍କ ମଧ୍ଯରେ କେନ୍ଦୁଝରର ନିରଞ୍ଜନ ପଟ୍ଟନାୟକ ମଧ୍ଯ ଥୁଲେ । ତାଙ୍କୁ ମୋ 
ଅଧ୍ୟାପକ ମୋତେ ପରିଚୟ କରାଇଦେଲେ । ମୁଁ ତାଙ୍କୁ ପ୍ରଣାମ କରି ସେଠାରୁ 
ବିଦାୟ ନେଲି । ଘରକୁ ଫେରିବା ପରେ ବୋଉ ଓ ମୋ ସ୍ତୀଙ୍କୁ ଏ ବିଷୟରେ 
ଜଣାଇଲି । ପ୍ରଥମେ ପ୍ରଥମେ ଦୂରବାଟ ହେଉଥିବାରୁ ଓ ପିଲାମାନଙ୍କ ପାଠପଢ଼ାରେ 
ଅସୁବିଧା ହେବା କାରଣରୁ ବୋଉ ଏବଂ ମୋ ସ୍ତ୍ରୀ ଟୁକୂୁନା ଅମଙ୍ଗ ହେଉଥୁଲେ | କିନ୍ତୁ 
ପରେ ସେମାନେ ରାଜି ହୋଇଯାଇଥିଲେ | ସତକୁ ସତ ସପ୍ତାହକ ମଧ୍ଯରେ କେନ୍ଦୁଝରକୁ 
ମୋର ବଦଳି ଆଦେଶ ଆସିଗଲା । ଇଂ ମୂରଲୀଧର ନାୟକଙ୍କୁ ମୁଁ ମୋର ଦାୟିତ୍ଵ 
ହସ୍ତାନ୍ତର କଲି । ସେଦିନ ଥଲା ୧୯୭୧ ମସିହା ଡିସେମ୍ବର ମାସ ୩୧ ତାରିଖ ¦ 

କେନ୍ଦୁଝର ବଦଳି 


ଭୁବନେଶ୍ବରରେ ପିଲାଙ୍କ ପାଇଁ ସମସ୍ତ ସୁବିଧା କରି ମୁଁ କେନ୍ଦୁଝର ବାହାରିଲି | 
ଟ୍ରେନ୍‌ରେ ଯାଇ ଯାଜପୁର ରୋଡ୍‌ରେ ଓହ୍ଲାଇ ସେଠାରୁ କେନ୍ଦୁଝର ବସ ଧରିଲି । 
ଭୁବନେଶ୍ବରରୁ କେନ୍ଦୁଝରର ଦୂରତା ୨୩୫ କି.ମି | ସେଠାକୁ ଯିବାବେଳେ ଘଞ୍ଚଜଙ୍ଗଲ 
ପଡ଼େ । ବାଟରେ ମା” ତାରିଣୀଙ୍କ ପୀଠ | ପୀଠଟି ଭୁବନେଶ୍ବରଠାରୁ ପ୍ରାୟ ୧୮୫ 
କିଲୋମିଟର । ମା” ତାରିଣୀ ଜଙ୍ଗଲ ଭିତରେ ଗୋଟିଏ ଶାଳଗଛ ମୂଳରେ ପୂଜା 


ପାଉଥିଲେ | ଆଜିକାଲି ସେଠାରେ ଗୋଟିଏ ବିରାଟ ମନ୍ଦିର ହୋଇଗଲାଣି । ମୁଁ 
କେନ୍ଦୁଝରରେ ପହଞ୍ଚବା ପରେ ପୂର୍ଭ ବିଭାଗର ଡାକବଙ୍ଗଳାରେ ରହିଲି । 


୧୯୭ ୨ ମସିହା ଜାନୂଆରୀ ୧ ୦ ତାରିଖ ଦିନ ମୁଁ ଏନ୍‌.ଏଚ୍‌. ଡିଭିଜନରେ 
ଜଏନ୍‌ କଲି । କାର୍ଯ୍ୟାଳୟଟି କଲେଜ ଛକରେ ଗୋଟିଏ ଭଡ଼ାଘରେ ଥଲା । ସେ 
ଡିଭିଜନର ନିର୍ବାହୀଯନ୍ତ୍ରୀ ଥିଲେ ସି.ଭି.କେ ମୁର୍ରୀ | ଏସ୍‌.ଡି.ଓ. ଥିଲେ ଉପୂଳ କୁମାର 
ଚାନ୍ଦ | ଏହି କାର୍ଯ୍ୟାଳୟଟି ସୃଷ୍ଟି ହେବାର ମୁଳ କାରଣଟି ହେଲା, କଲିକତାରୁ ବମ୍ବେ 
ଯାଉଥିବା ରାସ୍ତା, ଯାହାକୁ ନମ୍ବର ୬ ଜାତୀୟ ରାଜପଥ ବୋଲି କୁହନ୍ତି, ତା'ର 
ପ୍ରଶସ୍ତିକରଣ ଓ ସୁଦୃଢ଼ୀକରଣ ହେବା ଉଦ୍ଦେଶ୍ୟରେ | ମୋତେ କେନ୍ଦୁଝର ସବ୍ଡିଭିଜନ 
ଅଧୀନରେ ରହି କେନ୍ଦୁଝରଠାରୁ ପ୍ରାୟ ୧୨ କିଲୋମିଟର ଦୂରରତାରେ ଥିବା ଠାକୁର 
ଢିହଠାରେ କାମ କରିବାକୁ କୁହାଗଲା | ଦୁଇଦିନ ମଧ୍ଯରେ କେନ୍ଦୁଝର ଜିଲ୍ଲାପାଳଙ୍କ 
କାର୍ଯ୍ୟାଳୟ ନିକଟରେ ଶଙ୍କରା ହୋଟେଲ ପାଖରେ ଥବା ଏକ କଲୋନୀରେ ଘରଟିଏ 
ଭଡ଼ାରେ ନେଇ ସେଠାରେ ରହିଲି |! କେନ୍ଦୁଝର ଟାଉନ୍‌ ପରେ କୁଡ଼ିଆ ଘାଟି । 
ସେହିଠାରୁ ହିଁ ରାସ୍ତାର ଦୁଇପାର୍ଶ୍ବରେ ପାହାଡ଼ ଓ ଜଙ୍ଗଲ ଆରମ୍ଭ ହୁଏ । ମୋ ଦାୟିତ୍ଵରେ 
ଥିବା କାମର ଠିକା ପାଇଥିଲେ କେନ୍ଦୁଝରର ଭଗବାନ ଲାଲ୍‌ ରାଠୋର । କାମର 

ଯୋଜନା ପ୍ରସ୍ତୁତ କରି, ଠିକାଦାରଙ୍କୁ ସପ୍ତାହକର କାମ ଦେଇ ମୁଁ ଭୁବନେଶ୍ବର 
ପିଲାମାନଙ୍କୁ ନେବାକୁ ଆସିଲି । ସେଠାରୁ ପିଲାମାନଙ୍କର ଟି.ସି ଆଣି କେନ୍ଦୁଝରର 
ଧୋବାଢ଼ିଆ ସ୍କୁଲ୍‌ରେ ନାମ ଲେଖାଇଲି । ସ୍କୁଲ୍‌ଟି ମୋ ବସା ପାଖରେ ଥିଲା । ମୋ 
କାମ କରିବା ସ୍ଥାନଠାରୁ ଶୁଆକାଟି ଛକ ଦୁଇ କିଲୋମିଟର ! ଅନେକ ସମୟରେ 
ଶୁଆକାଟିଠାରୁ କେନ୍ଦୁଂର ଦେଇ ଲୁହାପଥର ପାରାଦ୍ଵୀପ ଯାଏ ¦ ସେ ରାସ୍ତାଟି ବଡ଼ 
ଦୁର୍ଗମ ଥୁଲା | ଶୁଆକାଟିରେ ପ୍ରାୟତଃ ସବୁ ସମୟରେ ଖାଇବାକୁ ମିଳେନାହିଁ । ଦିନେ 
ଦିନେ ଚା” ଆଉ ପାଉଁରୁଟି ଖାଇ କାମ ଚଳେଇ ଦେବାକୁ ହୁଏ । କାମ ଆରମ୍ଭରୁ 
ସେଠାରେ ବହୁତ ବାଧାବିଗ୍ୁର ସମ୍ମୁଖୀନ ହେବାକୁ ପଡ଼ିଛି । ଜଙ୍ଗଲ ଓ ପାହାଡ଼ ଭିତର 
ଦେଇ କାମ କରିବାକୁ ପଡ଼ୁଥିବାରୁ ସମୟେ ସମୟେ ଜଙ୍ଗଲୀ ଜୀବଜନ୍ଧୁଙ୍କୁ ଦେଖୁବାକୁ 
ମିଳେ । ମୋ ଶାଳୀ ବି.ଏଡ୍‌ ପାସ୍‌ କଲାପରେ ୧୯୭୦ ମସିହାରେ ବାଲିକୁଦା 
ହାଇସ୍କୁଲ୍‌ରେ ଶିକ୍ଷୟତ୍ରୀ ଚାକିରି କରିଥଲା | ଚାକିରି କରିବାର କିଛିବର୍ଷ ପରେ ୧୯୭୨ 
ମସିହା ଜୁଲାଇ ୧୩ ତାରିଖରେ ତା'ର ବାହାଘର ଭୁବନେଶ୍ବରଠାରେ ଥବା ତା” 
ମଉସାଙ୍କ ଘରେ ଅନୁଷ୍ଠିତ ହେଲା । ସେ ବିବାହ ଉସ୍ସବରେ ଯୋଗ ଦେବାପାଇଁ ମୁଁ ଓ 
ମୋ ପିଲାମାନେ ଆସିଥିଲୁ | ସଙ୍ଗରେ କୃଷ୍ଣ ଓ ଅର୍ବୁନ ନାମରେ ଦୂଇଟି ପିଲା ନେଇଥିଲି । 
ବିବାହ କାମ ସାରି ମୁଁ ପିଲାମାନଙ୍କୁ ସାଙ୍ଗରେ ଧରି ଦିନ ଗୋଟାଏରେ କେନ୍ଦୁଝର 
ବାହାରିବା ବେଳକୁ ପ୍ରବଳ ବର୍ଷା ଆସିଲା । ଘରେ ସମସ୍ତେ ଯିବାକୁ ମନା କରୁଥିବା 
ସତ୍ତ୍ଵେ ମୁଁ କାହାରି କଥା ନ ମାନି ସାହସର ସହ ବାହାରି ଆସିଲି । ଭୁବନେଶ୍ବର ଓ 
କଟକ ମଧ୍ଯରେ ପ୍ରବଳରୁ ଅତି ପ୍ରବଳ ବର୍ଷା ହେବାରୁ ମୁଁ ବାଧଧହୋଇ କଟକରେ 
ଓହ୍ଲାଇ ପଡ଼ିଲି । କଟକରେ ଥବା ମୋ ପିଉସା ଶ୍ଵଶୁର ଜପକୃଷ୍ଣ ମହାନ୍ତିଙ୍କ ଘରେ କିଛି 
ସମୟ କଟାଇଲୁ । ବର୍ଷା କମିଯିବାରୁ ସେମାନଙ୍କ ବାରଣ ସତ୍ତ୍ଵେ ମୁଁ କେନ୍ଦୁଝର 
ବାହାରି ଆସିଲି | ଦୁର୍ଭାଗ୍ୟବଶତଃ ବର୍ଷା ପ୍ରବଳ ବେଗରେ ମାଡ଼ି ଆସିଲା । କଟକ 
ପାଣିକୋଇଲିର ଅଧୁକାଂଶ ରାସ୍ତା ପାଣିରେ ବୁଡ଼ିବା ଉପରେ | ଯାଜପୁର ରୋଡ଼ରେ 
ପହଞ୍ଚ ଆମେ ଶୁଣିଲୁ ଯେ, ଆନନ୍ଦପୁର ପରେ ରାସ୍ତାରେ ଘାଇହୋଇ ସବୁ ଯାନବାହନ 
ଯିବା ଠପ୍‌ ହୋଇଯାଇଛି । ଏ ଖବର ଶୁଣି ମୋ ମୁଣ୍ଡ ଖରାପ | କ'ଣ କରିବି ? ମୋ 
ପାଖରେ ଛୋଟ ଛୋଟ ପିଲା । ହଠାତ୍‌ ମୋ ମନକୁ ଆସିଲା ଭଗବାନବାବୁଙ୍କର 
ଯାଜପୁର ରୋଡ଼ରେ ଗୋଟିଏ ଗେଷ୍ଟହାଉସ୍‌ ଅଛି । ପଚାରି ପଚାରି ସେଠାରେ 
ପହଞ୍ଚଲୁ । ଦାୟିତ୍ଵରେ ଥବା ଭଦ୍ରବ୍ୟକ୍ତି ଜଣଙ୍କୁ ମୋର ପରିଚୟ ଦେବାରୁ ସେ 
ଆମକୁ ରହିବାର ବ୍ୟବସ୍ଥା କରିଦେଲେ । କିନ୍ତୁ ରାତିରେ ଖାଇବା କ'ଣ ? କାରଣ 
ବର୍ଷା ଯୋଗୁଁ ସେଠିକାର ଦୋକାନ ବଜାର ବନ୍ଦ ହୋଇଯାଇଥାଏ । ଶେଷରେ ଅନ୍ୟ 

କୌଣସି ଉପାୟ ନ ପାଇ ସାଥରେ ନେଇଥିବା ମିଠା ଓ କିଛି ଖାରା ଖାଇ ଶୋଇଲୁ | 
ସେ ରାତିଟି ଭଗବାନଙ୍କ ଦୟାରୁ ଭଲରେ କଟିଲା । ସକାଳୁ ସକାଳୁ ନିତ୍ୟକର୍ମ ସାରି 
ଆମେ ଆନନ୍ଦପୁର ପର୍ଯ୍ୟନ୍ତ ଗଲୁ । କିଛିବାଟ ଯିବାପରେ ଦେଖୁଲୁ ରାସ୍ତାରେ ଏକ 
ବିରାଟ ଘାଇ | ପାଣି ଟିକେ କମ୍‌ ହେବାରୁ ସେଠାରେ ଲୋକେ ଘାଇ ବନ୍ଧାଇବା 
କାମରେ ଲାଗିଛନ୍ତି । ଲୋକମାନଙ୍କ ସହଯୋଗରେ ଗାଡ଼ିମାନଙ୍କୁ ଏପାଖରୁ ସେପାଖକୁ 
ପାରି କରୁଛନ୍ତି । ମୁଁ ଘଟଣା ସ୍ଥଳକୁ ଗଲି । ସେଠାରେ କାମ କରୁଥିବା ଇଞ୍ଜିନିୟରଙ୍କୁ 
ମୋର ପରିଚୟ ଦେଇ ଅସୁବିଧା ବିଷୟରେ କହିବାରୁ ସେ ଲୋକମାନଙ୍କ ଦ୍ଵାରା 
ଆମ ଜିପ୍‌କୁ ପାରି କରାଇଦେଲେ | ଘଟଗାଁ ପାଖାପାଖ ପହଞ୍ଚବା ଭିତରେ ଆମ 
ଗାଡ଼ିଟି ଖରାପ ହୋଇଗଲା | ମୁଁ ଓ ମୋ ସହିତ ଥବା ଦୁଇଟି ପିଲା କୃଷ୍ଣ ଓ ଅର୍ଜୁନ 
ମିଶି ଘଟଗାଁ ପୂର୍ଗ ବିଭାଗର ଡାକବଙ୍ଗଳାକୁ ଠେଲି ଠେଲି ନେଇଗଲୁ । ଗାଡ଼ିଟି 
ସଜାଡ଼ିବାର ବ୍ୟବସ୍ଥା ନ ଥିବାରୁ, ମୁଁ ବାଧହୋଇ ସେଠିକାର ଚୌକିଆକୁ ରାତ୍ରି 
ଭୋଜନ ନିମନ୍ତେ ରୋଷେଇ ସାମଗ୍ରୀ ଆଣିବାକୁ ପଇସା ଦେଇ ପଠେଇଲି | ଠିକ୍‌ 
ସେହି ସମୟରେ କେନ୍ଦୁଝର ପୂର୍ର ବିଭାଗର ନିର୍ବାହୀଯନ୍ତ୍ରୀ ଏନ ଏନ୍‌. ପଣ୍ଡା, ଏସ୍‌.ଡି.ଓ 
ଜ୍ଞାନ ପଟ୍ଟନାୟକ ଓ ଓଭରସିୟର୍‌ ଅଶ୍ବିନୀ ମହାନ୍ତି ସେଠାରେ ଆସି ପହଞ୍ଚଲେ । 
ସେମାନେ ମୋତେ ଏପରି ଅବସ୍ଥାରେ ଦେଖ ଆଶ୍ଚର୍ଯ୍ୟ ହେବା ସହ କହିଲେ 
“ ଦାସବାବୁ ! ଏ ବଙ୍ଗଳାରେ ରହିବା ନିରାପଦ ନୂହେଁ । କାରଣ ଏଠାରେ ଅନେକ 
ସମୟରେ ସାପ ବାହାରନ୍ତି ।” ତାଙ୍କଠାରୁ ଏପରି କଥା ଶୁଣିବା ପରେ ମୁଁ ଅତ୍ୟନ୍ତ 
ଭୟଭୀତ ହୋଇପଡ଼ିଲି ଓ ମା” ତାରିଣୀଙ୍କୁ ସ୍ଵରଣ କଲି | ମନେ ପଡ଼ିଗଲା “ ବିପଦ 
କେବେ ଏକୁଟିଆ ଆସେ ନାହିଁ । ସାଙ୍ଗରେ ବନ୍ଧୁବାନ୍ଧବଙ୍କୁ ନେଇ ଆସିଥାଏ ।” 
ମୋର ଅସହାୟତାକୁ ଦେଖୁ ମହାନ୍ତିବାବୁ କହିଲେ“ କେନ୍ଦୁଝରରୁ ଯାତ୍ରୀ ନେଇ 
ଘାଇ ପାଖରେ ଛାଡ଼ି ଖାଲି ବସ ଫେରୁଛି । ଆପଣ ସେହି ବସରେ ପିଲାମାନଙ୍କୁ 
ନେଇ କେନ୍ଦୁଝର ଫେରିଯାଆନ୍ତୁ ।” ତାଙ୍କରି କଥାନୂସାରେ ମୁଁ ଗାଡ଼ିକୁ ରଖଦେଇ 
କେନ୍ଦୁଝର ଫେରିଆସିଲି ଓ ଗାଡ଼ି ମାଲିକକୁ ସବୂକଥା ଜଣାଇଲି | 


ବାହାଘର କାର୍ଯ୍ୟକ୍ରମରୁ ଫେରିବା ପରେ ମୁଁ ଶଙ୍କରା ହୋଟେଲ ପାଖ କଲୋନୀରୁ 
ଘର ଛାଡ଼ି ମାଇନିଂ ସୁଲ୍‌ ଛକ ଲାବଣ୍ୟ ଲଜ୍‌ ପାଖରେ ଥିବା ଜିତ୍‌ କଲୋନୀରେ 
ରହିଲି । ସେଠାରେ ମୋ ପଡ଼ୋଶୀ ଥିଲେ ରବି ନାରାୟଣ ଦାସ | ରବି ଦାସ ସେ 
ସମୟରେ ଓଡ଼ିଶାର ଷ୍ଟେଟ ଟ୍ରାନ୍ସପୋର୍ଟରେ ମ୍ୟାନେଜର ଥଲେ | ତା' ଛଡ଼ା ମୋର ଜଣେ 
ସୁଲ୍‌ ସାଙ୍ଗ କଣିଆଁ ନିବାସୀ ଡାକ୍ତର ଶଚ୍ଚିଦାନନ୍ଦ କାନୁନ୍‌ଗୋ କେନ୍ଦୁଝର ଡାକ୍ତରଖାନାରେ 

ଟି.ବି ବିଭାଗରେ କାମ କରୁଥିଲେ | ଭୁବନେଶ୍ବରରେ ପଟ ଖଣ୍ଡେ କିଣି ସେଠାରେ 
ଘରଟିଏ କରିବାର ବହୁଦିନରୁ ସ୍ଵପ୍ନ ଅଲା । ବହୁ ଘାତପ୍ରତିଘାତ ସତ୍ତ୍ଵେ କଳନା ଏରିଆର 
ଶବର ସାହିରେ ଜମି କିଣିଲି । ତାହା ଥଲା ୬୭ ଡିସିମିଲ୍‌ ( ୨୯୧୯ ବର୍ଚଫୁଟ) 
ଜାଗା | ୪୪ ୨୨ ଟଙ୍କାରେ ୧୯ ୭୪ ମସିହା ଜୁନ୍‌ ମାସ ୧୧ ତାରିଖରେ ସ୍ଥାନୀୟ 
ବଡ଼ଗଡ଼ ନିବାସୀ ଶ୍ରୀ ଗୋଲକ ବିହାରୀ ଗଢଜେନ୍ଦ୍ରଙ୍କଠାରୁ ଏହି ଜାଗା କିଣି ତା'ର 
ଚାରିପାଖରେ ମାଙ୍କଡ଼ା ପଥରରେ ପାଚେରୀ କରିବା ସହିତ କୂଅଟିଏ ମଧ୍ଯ କଲି | 


ମୁଁ କେନ୍ଦୁଝରରେ ପ୍ରାୟ ସାଢ଼େ ତିନିବର୍ଷ ରହିବା ପରେ ଶୁଆକାଟିଠାରେ 
କ୍ଵାର୍ଟର ଖାଲି ହେବାରୁ ୧୯ ୭ ୫ ମସିହା ଜୁନ୍‌ ମାସରେ ପିଲାମାନଙ୍କୁ ନେଇ ଶୁଆକାଟିକୁ 
ଚାଲି ଆସିଲି । ଶୁଆକାଟି କେନ୍ଦୁଝରଠାରୁ ୧୪ କିଲୋମିଟର | ସେଠାରେ ଏନ୍‌.ଏଟ୍‌.ର 
ଗୋଟିଏ ସବ୍ଡିଭିଜନ୍‌ ଥିଲା | ଟି.ଆର୍‌.ଡବ୍ଲ ହାଇସ୍କୁଲ୍‌ ଏବଂ ଗୋଟିଏ କନ୍ୟାଶ୍ରମ, 
ବାଳିକା ଉଚ୍ଚବିଦ୍ୟାଳୟ ଥିଲା | ପୁଅ ଆଉ ଝିଅର ହାଇସ୍କୁଲ୍‌ରେ ନାମ ଲେଖାଇଲି 
ଏବଂ ଛୋଟ ଦୂଇ ଝିଅଙ୍କୁ ୟୁପି ସ୍କୁଲ୍‌ରେ ପଢ଼ାଇଲି | ହାଇସ୍କୁଲ୍‌ରେ ମୁଖ୍ୟତଃ ଆଦିବାସୀ 
ପିଲାମାନେ ପଢୁଥବାବେଳେ ଖୁବ୍‌ କମ୍‌ ଅଣଆଦିବାସୀ ପୁଅଝିଅ ପଢୁଥିଲେ | ହାଇସ୍କୁଲର 
ପ୍ରଧାନ ଶିକ୍ଷକ ଥିଲେ ବ୍ରହ୍ମାନନ୍ଦ ଦାସ | ତାଙ୍କ ପରେ ଆସିଥିଲେ ବ୍ରହ୍ମାନନ୍ଦ ମହାପତ୍ର | 
କନ୍ୟାଶ୍ରମରେ ମୋ ସ୍ତ୍ରୀଙ୍କର ଦୁଇଜଣ ସମ୍ପର୍କୀୟା ଭଉଣୀ ଶିକ୍ଷୟିତ୍ରୀ ଥିଲେ । ଜଣେ 
ବାସନ୍ତୀ ମହାନ୍ତି ଓ ଅନ୍ୟ ଜଣେ ସ୍ବେହାଁ ମହାନ୍ତି । ଛୁଟି ଦିନମାନଙ୍କରେ ସେମାନେ 
ପ୍ରାୟତଃ ଆମ ବସାକୁ ଆସନ୍ତି । ଶୁଆକାଟିରେ ଆମ ଏନ୍‌.ଏଚ୍‌. କାର୍ଯ୍ୟାଳୟ ବ୍ୟତୀତ 
ଗୋଟିଏ ଡାକ୍ତରଖାନା, ପଶୁ ଡାକ୍ତରଖାନା, ପୋଷ୍ଟ ଅଫିସ୍‌, ମାଇନିଂ ଓ.ଏମ୍‌.ସି. 
ଅଫିସ୍‌ ସହ ଷ୍ଟାଫ କ୍ଵାର୍ଟରଗୁଡ଼ିଏ ଥଲା | ଓ.ଏମ୍‌.ସି.ର ମ୍ୟାନେଜର ଥିଲେ ବ୍ରହ୍ମାନନ୍ଦ 
ତ୍ରିପାଠୀ | ଶୁଆକାଟି ସବ୍ଡିଭିଜନର ଏସ.ଡି.ଓ. ଥିଲେ ନାରାୟଣ ପ୍ରସାଦ ନାୟକ | 
ସେ ମୋର ଜଣେ ଭଲ ସାଙ୍ଗ । ଆମେ ଦୂଇଜଣ ଦୁଇଟି ପାଖାପାଖୁ କ୍ଵାର୍ଟରରେ 
ରହୁଥିଲୁ | ତାଙ୍କ ସ୍ଥାନରେ ଆସିଲେ ଯଦୂମଣି ସାହୁ । ଏସ୍‌.ଡି.ଓଙ୍କ ବ୍ୟତୀତ ଆନନ୍ଦ 
ଚରଣ ନାୟକ, ଦେବେନ୍ଦ୍ର ନାଥ ଗିରି, ସାହୁ ବାବୃ, ଏବଂ ମୁଁ ଏଠାରେ ସବ୍ଆସିଷ୍ଟାଣ୍ଡ 
ଇଞ୍ଜିନିୟର ଥିଲୁ । ଏନ୍‌.ଏଚ୍‌ ଅଫିସ୍‌ ଷ୍ଟାଫ୍‌ କ୍ଵାର୍ଟର ଗୋଦାମ ଘର ଇତ୍ୟାଦି ସବୁ 
ଗୋଟିଏ ପାହାଡ଼ର ପାଦଦେଶରେ ଅବସ୍ଥିତ । ଅଫିସ୍‌ କ୍ଵାର୍ଟର୍‌ ସମ୍ମୁଖରେ ଜାତୀୟ 
ରାଜପଥ ତିଆରି ଚାଲିଥାଏ | ରାସ୍ତାର କିଛି ଦୂରରେ ବୁଦୂବୁଦିଆ ଜଙ୍ଗଲରେ ଝରଣାଟିଏ 
କଳକଳ ହୋଇ ବହି ଯାଉଥିବାର ଦୃଶ୍ଯ ଦେଖୁବାକୁ ମିଳେ । ଉଦୟ ହେଉଥିବା 
ସୂର୍ଯ୍ୟଙ୍କର ମନୋରମ ଦୃଶ୍ୟ ସହିତ ସନ୍ଧ୍ୟା ସମୟରେ ନିକଟସ୍ର ପାହାଡ଼ର ଶିଖରକୁ 

ଛୁଇଁ ଅସ୍ତଗାମୀ ସୂର୍ଯ୍ୟଙ୍କର ପ୍ରାକୃତିକ ସୌନ୍ଦର୍ଯ୍ୟ ଅତ୍ୟନ୍ତ ଚିତାକର୍ଷକ ଓ ଆନନ୍ଦଦାୟକ 
ମନେହୁଏ । ଶୁଆକାଟି ମାଲେରିଆ ପ୍ରବଣ ଓ ଆଦିବାସୀ ବହୁଳ ଅଞ୍ଚଳ ହୋଇଥଲେ 
ମଧ୍ଯ, ଗନ୍ଧମାର୍ଦନ ପର୍ବତର ଉକୃଷ୍ଣ ଧରଣର ଲୁହାପଥର ପାଇଁ ତାର ଗୁରୁତ୍ଵ ରହିଛି । 
ଦୈନିକ ସେଠାରୁ ଶହ ଶହ ସଂଖ୍ଯାର ଲୁହାପଥର ବୋଝେଇ ଟ୍ରକ ପାରାଦ୍ବୀପ 
ବନ୍ଦରକୁ ଯାଉଛି | ସେଠାକାର ବାସିନ୍ଦା ହେଲେ କୋଲୁ/ , ଜୁଆଙ୍ଗ", ' ମୁଣ୍ଡା ଓ 
“ ଭୂୟୀ” ସମ୍ପଦାୟର | ସେମାନଙ୍କ ମଧ୍ଯରେ କିଛି ଅଣଆଦିବାସୀ ଦେଖୁବାକୁ ମିଳନ୍ତି | 
ସେମାନଙ୍କର ଘର କହିଲେ ଛଣଛପର ଆଉ କେତେକ ନରିଆ ଟାଇଲିର । 
ଆଦିବାସୀମାନେ ପ୍ରାୟତଃ ଜଙ୍ଗଲରୁ ଖାଦ୍ଯ ସଂଗ୍ରହ କରନ୍ତି । ସକାନୁ ହାଣ୍ଡିଆ ପିଇ 
କାନ୍ଧରେ ଟାଙ୍ଗିଆ ପକେଇ ବଣକୁ ବାହାରି ଯାଆନ୍ତି | ଜଙ୍ଗଲରେ ଯାହାକିଛି ଫଳମୂଳ 
ମିଳେ ତାକୁ ଖାଇ ସନ୍ଧ୍ୟାକୁ ଝରଣାରେ ଗାଧୋଇ ଘରକୁ ଫେରନ୍ତି । ମୋ କ୍ଵାର୍ଟର 
ପାଖରେ ଦଶବାରଟା ଘର ଥଲା । ସେଥିରେ ମୁଣ୍ଡା ସମ୍ପରଦାୟର କିଛି ପରିବାର 
ରହୁଥିଲେ | ସେମାନଙ୍କ ମୁଖୁଆ ଥଲା ଚନ୍ଦରା ମୁଣ୍ଡା । କୁଡ଼ିଆ ଘରଗୁଡ଼ିକ ମାଟି ଓ 
ପଥରରେ ତିଆରି । ଘରର କାନ୍ଧକୁ ରଙ୍ଗମାଟି ଓ ଗୋବରରେ ସୁନ୍ଦର ଭାବରେ 
ଲିପନ୍ତି । ତେଣୁ ସେ ଘରଗୁଡ଼ିକ ଦେଖୁବାକୁ ଅତି ସୁନ୍ଦର । ରାତିହେଲେ ଘରର 
ପୁରୁଷ, ସ୍ତ୍ରୀ ଓ ପିଲାମାନେ ହାଣ୍ଡିଆ ହେଉ କି ମହୁଲି ପିଇ ଗୀତଗାଇ ନାଚନ୍ତି । 
ବାଦ୍ୟର ତାଳେତାଳେ ଗୀତଗାଇ ଧାଙ୍ଗଡ଼ା ଓ ଧାଟ୍ରେଡ଼ି ପରସ୍ତରର କାନ୍ଧରେ ହାତ 
ପକାଇ ନୃତ୍ୟ କରନ୍ତି | ତାକୁ ( ଗଡ଼ଜାତ ନୃତ୍ୟ) କହନ୍ତି | ସେମାନେ ବହୁତ ସରଳ 
ବିଶ୍ଵାସୀ । କିନ୍ତୁ ସେମାନଙ୍କ ସରଳତାକୁ ନେଇ ଯଦି କେହି ବିଶ୍ଵାସ ଘାତକତା କରେ 
ତେବେ ସେମାନେ ତା'ର ଜୀବନ ନେବାକୁ ପଛାନ୍ତି ନାହିଁ । ଯଦି କେହି ସେମାନଙ୍କ 
ବିଶ୍ଵାସଭାଜନ ହୁଏ ତେବେ ସେମାନେ ତା” ପାଇଁ ଜୀବନ ଦେଇଦିଅନ୍ତି । ସେଠାରେ 
କାମ ଚାଲିଥିବା ସମୟରେ ମୁଁ ସେମାନଙ୍କ ସହ ମିଶିବାର ସୁଯୋଗ ପାଇଛି | ଶୁଆକାଟିରେ 
ରତୁକାଳୀନ ଫଳ “ କେନ୍ଦୁ ଆମ୍ଭ ପଣସ, କାଜୁ, ବରକୋଳି, ଜାମୁକୋଳି, ଖୁରି 
କୋଳି ବ୍ୟତୀତ ସେଠାରେ ପ୍ରଚୁର ପରିମାଣରେ କ୍ଷୀର, ଦହି, ଛେନା, ଘିଅ ଓ ମହୁ 
ମିଳେ । କେବଳ ଏତିକି ନୁହେଁ ନାନାପ୍ରକାରର ଜଙ୍ଗଲୀ ମାଂସ ମଧ୍ଯ ସେଠାରେ 
ମିଳେ, କିନୁୁ ତାହା ସବୁ ସମୟରେ ନୁହେଁ । ସେଥୁପାଇଁ ଖାସି ମାଂସ ବିକ୍ରି ହୁଏ । 
କିଲୋ ପିଛା ମାତ୍ର ତିନି ଟଙ୍କା | ମୁଖ୍ୟ ବ୍ୟବହାର୍ଯ୍ୟ ଦ୍ରବ୍ୟ ସବୁ କେନ୍ଦୁଝରରୁ ଆଣିବାକୁ 
ପଡ଼େ । ଶୁଆକାଟିର କିଛି ଦୂରରେ କାଞ୍ଚପାଣି ଅଛି । ସ୍ଥାନଟି ଉଚ୍ଚ ପର୍ବତ ଉପରେ 
ଥିବାବେଳେ ତା' ଚାରିପାଖରେ ଘଞ୍ଚଜଙ୍ଗଲ ଘେରିଛି । ମାଲେରିଆ ମଶାଙ୍କର ପ୍ରାଦୂର୍ଭାବ 

ବେଶୀ । ବର୍ଷାଦିନରେ ସେଠାରେ ପ୍ରବଳରୁ ଅତିପ୍ରବଳ ବର୍ଷା ହୁଏ । ଶୀତ ଦିନରେ 
ମଧ୍ଯ ଅତ୍ୟଧ୍ବକ ଶୀତ ହୁଏ | ଏପରିକି ବରଫପାତ ମଧ୍ଯ ହୋଇଥାଏ | କିନ୍ତୁ ଗରମ 
ଦିନମାନଙ୍କରେ ସେ ସ୍ଥାନରେ ମୋଟେ ଗରମ ଜଣାପଡ଼େ ନାହିଁ । ସେ ଦୃଶ୍ୟ ଅତ୍ୟନ୍ତ 
ମନୋରମ ଓ ଚିତାକର୍ଷକ । ପାଖରେ କୁଆଁର ସରକାରୀ ଫାର୍ମ । ଫାର୍ମ ନିକଟରେ 
ଗୋଟିଏ ଝରଣା ଅଛି | ସେହି ଝରଣା ପାଣି ଫାର୍ମରେ ବ୍ୟବହାର କରାଯାଏ । ଏହି 
ଫାର୍ମରେ ନାନାପ୍ରକାରର ପନିପରିବା ଓ ଫଳଚାଷ କରାଯାଏ । 


କେନ୍ଦୁଝର ଏକ ଅନୁନ୍ଧତ ଆଦିବାସୀ ବହୁଳ ଅଞ୍ଚଳ । କେବଳ ଯେ ଜଙ୍ଗଲ 
ପାହାଡ଼ଘେରା ସେକଥା ନୁହେଁ ବରଂ ଏଠାରେ ବହୁ ଦର୍ଶନୀୟ ସ୍ଥାନ ରହିଛି । ଯାହାକୁ 
ଦେଖ୍ବବା ପାଇଁ ଦେଶ, ବିଦେଶର ଲୋକମାନେ ଆସନ୍ତି । ଧାର୍ମିକ ସ୍ଥାନମାନଙ୍କ 
ଭିତରେ କେନ୍ଦୁଝର ଜଗନ୍ନାଥ ମନ୍ଦିର, ବିଷୁ ମନ୍ଦିର, ପଞ୍ଚବଟୀ ଦେଓଗାଁର କପିଳେଶ୍ବର 
ମନ୍ଦିର, ଘଟଗାଁର ମା” ତାରିଣୀ ପୀଠ, କେନ୍ଦୁଝରଠାରୁ ପ୍ରାୟ ୬୦ କିଲୋମିଟର 
ଦୂରତାରେ ଅବସ୍ଥିତ ଚମ୍ପୁଆ ସବଡିଭିଜନ୍‌ର ପ୍ରତ୍ୟକ୍ଷ ଠାକୁରାଣୀ ଓ ମୂଗା ମହାଦେବଙ୍କର 
ମନ୍ଦିର ଦେଖୁଲେ ଖୁବ୍‌ ଆନନ୍ଦ ଲାଗେ | କେନ୍ଦୁଝରଠାରୁ ୨୮ କିଲୋମିଟର ଦୂରତାରେ 
ସୀତାବଞ୍ଚ ଅବସ୍ପିତ । କଥାଟିଏ ଶୁଣାଯାଏ, ରାମାୟଣର ଦୂଇ ଚମକ୍ଵାର ଚରିତ୍ର ଲବ 
ଓ କୁଶ ସେଠାରେ ଜନ୍ମ ହୋଇଥୁଲେ | 


କେନ୍ଦୁଝର ରାସ୍ତାର ଦକ୍ଷିଣ ପାର୍ଶ୍ଵରେ ସାନଘାଗରା ଜଳପ୍ରପାତ ଦେଖୁହୁଏ । 
ସ୍ଥାନଟି କେନ୍ଦୁଝରଠାରୁ ମାତ୍ର ୬ କିଲୋମିଟର ଦୂରରେ ଅବସ୍ଥିତ । ଜଳପ୍ରପାତଟି 
ବେଶୀ ବଡ଼ ନ ହେଲେ ମଧ୍ଯ ତା'ର ଦୃଶ୍ୟଟି ଅତ୍ୟନ୍ତ ମନୋମୁଗ୍ଧକର ଓ ରମଣୀୟ | 
ଏହାର ଦୃଶ୍ୟ ରାଜ୍ୟ ଓ ରାଜ୍ୟ ବାହାରର ପର୍ଯ୍ୟଟକମାନଙ୍କୁ ବେଶୀ ଆକୃଷ୍ଟ କରିଥାଏ । 
ସ୍ଥାନଟିର ଆର୍କଷଣ ଏତେବେଶୀ ଯେ, ଚଳଚ୍ଚିତ୍ର ନିର୍ମାଣ କରିବାକୁ ପ୍ରଯୋଜକମାନେ 
ଏହି ସ୍ଥାନକୁ ପସନ୍ଦ କରନ୍ତି । ଇଂ ଗୋବିନ୍ଦ ତେଜଙ୍କର ' ରାମାୟଣ” ଚଳଚ୍ଚିତ୍ର ସୁଟିଂ 
ହେଉଥିବା ସମୟରେ ମୁଁ ସେହିଠାରେ ଥିଲି ଓ ସୁଟିଂ ହେବାର ଦେଖ୍ଛି । ବଡ଼ଘାଗରା 
ଜଳପ୍ରପାତଟି ସାନଘାଗରାଠାରୁ ୬ କିଲୋମିଟର ଦୂରତାରେ ଆଗକୁ ଗଲେ ପଡ଼େ | 
ମାଛକାଳଣା ନଦୀର ଦୁଇପାର୍ଶ୍ବରେ ପର୍ବତକୁ ସଂଯୋଗ କରି ଗୋଟିଏ କ୍ଷୁଦ୍ର ଡ୍ୟାମ୍‌ 
କରାଯାଇଛି । ଏହିଠାରେ ବିଦ୍ୟୁତ୍‌ ଉତ୍ପାଦନ ହେବା ସହିତ ଚାଷବାସ ନିମନ୍ତେ 
ଜଳସେଚନର ବ୍ୟବସ୍ଥା ମଧ୍ୟ କରାଯାଇଛି । ଏହି ଜଳପ୍ରପାତ ବ୍ୟତିର ମୂଗା ମହାଦେବ 
ଓ ହାଣ୍ଡିଭଙ୍ଗାଠାରେ ମଧ୍ଯ ଛୋଟ ଛୋଟ ଜଳପ୍ରପାତ ଦେଖୁବାକୁ ମିଳେ । ଗୋନାସିକା 
ଏକ ଦର୍ଶନୀୟ ସ୍ଥାନ । ଏହା କେନ୍ଦୁଝରଠାରୁ ୪୫ କିଲୋମିଟର ଜାତୀୟ ରାଜପଥର 


Digitized by srujanika@gmail.com 


୭୮ / ଉପନ୍ୟାସ ନୁହେଁ ଜୀବନ ଗାଥା 


ବାମପାର୍ଶ୍ବରେ ଅବସ୍ପିତ । ଏହିଠାରେ ବ୍ରହ୍ଲେଶ୍ଵର ମହାଦେବଙ୍କ ମନ୍ଦିର ରହିଛି । ଆଉ 
ଗୋଟିଏ ପୋଖରୀ ଓ ବିଶ୍ରାମଗାର ରହିଛି । ମନ୍ଦିରର କିଛି ଦୂରତାରେ ଥିବା ଗୋନାସିକା 
ପାହାଡ଼ର ପାଦଦେଶରେ ଏକ ଗୁମ୍ଫା ରହିଛି । ସେହିଠାରୁ ଗୋଟିଏ ଛୋଟିଆ ଝରଣା 
ବାହାରି ମନ୍ଦିର ନିକଟରେ କିଛି ବାଟ ଗୁପ୍ତ ହୋଇ ପୁଣି ଅନ୍ଯ ଏକ ସ୍ଥାନରେ 
ନଦୀଟିଏ ହୋଇ ପ୍ରବାହିତ ହେଉଛି । ସେହି ସ୍ଥାନରୁ ବାହାରିଥିବା ନଦୀର ନାମକରଣ 
କରାଯାଇଛି ବୈତରଣୀ | ଗୋନାସିକା ପାହାଡ଼ରୁ ବୈତରଣୀ ନଦୀ ବାହାରିଥିବାରୁ 
ଅନେକ ପର୍ଯ୍ୟଟକଙ୍କୁ ଏହି ସ୍ଥାନଟି ବିଶେଷ ଆକୃଷ୍ଣ କରିଥାଏ | ବୈତରଣୀ ଓଡ଼ିଶାର 
ପ୍ରମୁଖ ନଦୀମାନଙ୍କ ମଧ୍ଯରୁ ଗୋଟିଏ । ଏହାର ଦୈର୍ଘ୍ୟ ୩୬୫ କିଲୋମିଟର | ଏହି 
ନଦୀକୁ ଓଡିଶାର ଗଙ୍ଗା କୁହାଯାଏ । 


ଶୁଆକାଟିଠାରୁ ବାଶଂପାଳ ବୃକ୍‌ ଦେଇ ଡୁବୁରୀ ପର୍ଯ୍ୟନ୍ତ ରାସ୍ତାଟି ଫୁଡ୍‌ ଫର୍‌ 
ଓ୍ଯାର୍କ ଯୋଜନାରେ ଆମ ଅଧୀନକୁ ଆସିଥିଲା | ଏହି ରାସ୍ତାଟି ଯୋଡ଼ା ଓ ବଡ଼ବିଲ୍କୁ 
ସଂଯୋଗ ହୋଇଛି । ଶୁଆକାଟିଠାରୁ ପ୍ରାୟ ୪୫ କିଲୋମିଟର ଗଲେ ରାସ୍ତାର 
ବାମପାର୍ଶ୍ବରେ ପଡ଼େ ଖଣ୍ଡାଧାର ଜଳପ୍ରପାତ । ନିକଟସ୍ପ ଗନ୍ଧମାର୍ଦନ ପର୍ବତ ଉପରୁ 
ଏକ ବୃହତ୍‌ ଜଳସ୍ତରୋତ ପର୍ବତର ନିମ୍ଲଭାଗରେ ଥିବା ବଡ଼ ପୋଖରୀ ସଦୃଶ ସ୍ଥାନରେ 
ପଡ଼େ | ସ୍ଥାନଟି ଅତୀବ ରମଣୀୟ ଓ ଚିତାକର୍ଷକ । ଜଳପ୍ରପାତଟି ବଣାଇଁ ଖଣ୍ଡାଧାର 
ଜଳପ୍ରପାତ ପରି | କିନୁୁ ଏତିକି ତଫାତ୍‌ ଯେ, ବଣାଇଁ ଖଣ୍ଡାଧାରରେ କିଛିବାଟ 
ଉପରକୁ ଚଢ଼ିବାକୁ ପଡ଼ିଥାଏ | କିନଧୁ ଏଠାରେ ସେପରି ଅସୁବିଧା ନାହିଁ । 


୧୯ ୭୮ ଏପ୍ରିଲ୍‌ ୧ ୬ ତାରିଖ ଅପରାହୁ ସାଢ଼େ ଚାରିଟା | କେନ୍ଦୁଝର ଘସିପୁରା 
ବୃୃକର ପୁରୁଣା ବାନ୍ଧଗୁଡ଼ା ଗ୍ରାମ ନିକଟସ୍ପ ଧନେଇ ପାହାଡ଼ରେ ହଠାତ୍‌ ସୃଷ୍ଟି ହେଲା 
ଏକ ଘୂର୍ଣ୍ଣିଝଡ଼ । ପାଞ୍ଚ ମିନିଟ୍‌ ଭିତରେ ସବୁ ଓଲଟପାଲଟ ହୋଇଗଲା | ଖବର ମିଳିଲା 
ଏହି ଘୁର୍ଣ୍ଠିଝଡ଼ରେ ପ୍ରାୟ ୧୨୦ରୁ ଅଧକ ପରିବାର କ୍ଷତିଗ୍ରସ୍ତ ହୋଇଛି ଓ ୧୮୨ 
ଜଣଙ୍କର ପ୍ରାଣହାନି ଘଟିଛି । ଘୁର୍ଣ୍ଣିଝ ଡ଼ର ପ୍ରଭାବ ଏପରି ଥିଲା ଯେ କ୍ଷଣକ ମଧ୍ଯରେ 
ଗୋରୁ, ଗାଲ, ଘର ଓ ଗଛପତ୍ର ସବୁ ଆକାଶକୁ ଉଠାଇନେଲା | ଏପରିକି ପୋଖରୀର 
ପଙ୍କ, ପାଣି ଓ ମାଛମାନଙ୍କୁ ମଧ୍ୟ ଉପରକୁ ନେଇ ଅନ୍ଯ ଅଞ୍ଚଳରେ ଫିଙ୍ଗିବାର 
ଲୋକମାନେ କୁହାକୁହି ହେଲେ | ଆମେ ସେ ଘଟଣା ଦେଖୁବାକୁ ଯାଇଥିଲୁ । ପରେ 
ପୂଣି ଆଉ ଗୋଟିଏ ଆଶ୍ଚର୍ଯ୍ୟଜନକ ଘଟଣା ସାମ୍ପାକୁ ଆସିଲା । ଚାରିଆଡ଼େ ପ୍ରଚାର 
ହେଲା--“ ଆକାଶରୁ ସ୍କାଇଲାବ୍‌ ପଡ଼ିବ |” ସବୃୂଲୋକ ମରିଯିବେ ବୋଲି ଏକ ଭୟଙ୍କର 
ଗୁଜବ ପ୍ରଚାର ହେଲା | ସେତେବେଳେ ଏହି ଗୁଜବକୁ ଶୁଣି ଲୋକେମାନେ ଆତଙ୍କିତ 

ହୋଇପଡ଼ିଥିଲେ | କେତେକ ଆଦିବାସୀ ଲୋକ ଘରଦ୍ବାର ଛାଡ଼ି ଜଙ୍ଗଲ ଓ ପାହାଡ଼କୁ 
ଲୁଚିବାକୁ ଚାଲିଗଲେ | ଆଉ କେହି କେହି ନିଜର ପାଳିତ ପଶୁ ଛେଳି, ମେଞଖା, 
କୁକୁଡ଼ାଙ୍କୁ ମାରି ଖାଇବାକୁ ଲାଗିଲେ | ଆମେ ମଧ୍ଯ ସମସ୍ତେ ଭୟଭୀତ ହୋଇ ରାତିସାରା 
ଅନିଦ୍ରା ରହିଲୁ । କିଏ ଭଜନ କୀର୍ଉନ କଲେ ତ କିଏ ଭାଗବତ ବା କିଏ ପୂଜାପାଠ | 
ଆଉ ବା କିଏ ଦୀପ ଜଳାଇ ଇଶ୍ଵରଙ୍କ ଆରଧନା କଲେ | 


୧୯୭୯ ମସିହାରେ ମୋ ପୁଅ ଶୁଆକାଟି ହାଇସ୍କୁଲରୁ ମାଟ୍ରିକ୍‌ ପାସ୍‌ କଲା | 
ମୋ ମାମୁଁ ଦିବ୍ୟସିଂହ ଦାସ ଜଗତସିଂହପୁରର ଆର୍‌.ଆଣ୍ଡ.ବି.ର ଏସ୍‌.ଡି.ଓ. ଥିଲେ | 
ତାଙ୍କରି ପାଖରେ ପୁଅକୁ ରଖୁ ପାଠ ପଢ଼ାଇବାର ବ୍ୟବସ୍ଥା କଲି । ଶାଳୀ “ଖୁଆ” 
ବାଲିକୂଦା ହାଇସ୍ୁଲ୍‌ରେ ଶିକ୍ଷକତା କରୁଥଲା । ତେଣୁ ବଡ଼ଝିଅକୂ ତା' ପାଖରେ 
ରଖଲି ଓ ସେହି ସୁଲ୍‌ରେ ପାଠ ପଢ଼ାଇବାର ବ୍ୟବସ୍ଥା କରାଇଲି । କାରଣ ମୋର 
ବଦଳି ସମୟ ହୋଇଯାଇଥିବାରୁ ମୁଁ ଏସବୁ କାମକୁ ଆଗରୁ କରିବାକୁ ପଡ଼ିଥିଲା । 
ଏହା ଭିତରେ ବୋଉର ଦେହ ଖରାପ ହେବା ଖବର ପାଇବାରୁ ମୁଁ ପୁଅକୁ କହି ଗାଁରୁ 
ବୋଉକୁ ମୋ ପାଖକୁ ନେଇଆସିଲି । ବୋଉ ପହଞ୍ଚବା ପରେ ମୁଁ ତା'ର ଚିକିସ୍ବା 
କରାଇଲି । କଛି ଦିନ ଭିତରେ ବୋଉର ଦେହ ଟିକେ ଭଲ ବାଟକୁ ଚାଲିଆସିଲା | 


କେନ୍ଦୁଝର ରାଜବାଟୀ ଜୁଟିଆଘାଟି ପାଦଦେଶରେ ଅବସ୍ତିତ । ଘାଟି ଉପରେ 
ଥିବା ଜାତୀୟ ରାଜପଥରେ ଠିଆହୋଇ ଦେଖୁଲେ ରାଜବାଟୀକୁ ସମ୍ପୂର୍ଣ୍ଣ ଦେଖୁହୁଏ | 
ରାଜବାଟା ଭିତରକୁ ମୁଁ ଓ ମୋର କେତେଜଣ ସାଙ୍ଗ ବୁଲି ଦେଖୁବାକୁ ଯାଇଛୁ | ତା 
ଭିତରେ କେତେଗୁଡ଼ିଏ କୋଠରୀ ଭଗ୍ନ ଅବସ୍ଥାରେ ତ ଆଉ କିଏ ଜରାଜୀର୍ଣ୍ଣ ଅବସ୍ଥାରେ 
ଥିଲା | ଭିତରକୁ ପ୍ରବେଶ କଲେ ଭୟ ଲାଗୁଥିଲା । ସେସବୁ ବୁଲି ଦେଖୁସାରିବା ପରେ 
ବ୍ୟାସକବି ଫକୀର ମୋହନ ସେନାପତିଙ୍କ ପ୍ରଜା ବିଦ୍ରୋହ ସମୟର କଥା ମୋର 
ମନେ ପଡ଼ିଗଲା | ସେ ମ୍ୟାନେଜରୀ କାମ କରୁଥିବା ସମୟରେ ସେଠିକାର ଭୁର୍ୟାମାନେ 
୧୯ ୯ ୧ ମସିହାରେ ଏକ ବଡ଼ଧରଣର ବିଦ୍ରୋହ କରିଥଲେ | ପ୍ରଜାବିଦ୍ରୋହର ନେତୃତ 
ନେଇଥୁଲେ ଧରଣୀଧର ଭୂର୍ୟା ନାମକ ଯୁବକ । ଫକୀର ମୋହନଙ୍କ ଚତୁରତାରରୁ 
ପ୍ରଜାବିଦ୍ରୋହ ଆଗକୁ ବଢ଼ିପାରି ନ ଥିଲା | ପଣ୍ଡିତ ନୀଳକଣ୍ଠ ଦାସ ତାଙ୍କ ଆମୂଜୀବନୀରେ 
ପ୍ରଜାବିଦ୍ରୋହର ନେତୃତ୍ବ ନେଇଥିବା ଧରଣୀଧର ଭୂର୍ୟୀଙ୍କ ବିଷୟରେ ଉଲ୍ଲେଖ କରିଛନ୍ତି 
“ ଚାଙ୍କ ଛାତ୍ର ସମୟରେ ସେ ଓ ଗୋପବନ୍ଧୁ ଦାସ ସାଙ୍ଗ ହୋଇ ଦିନେ ପୁରୀ ବି.ଏନ୍‌.ଆର. 
ହୋଟେଲ ପାଖରେ ଥବା ଦରିଆ ମହାବୀରଙ୍କ ପୀଠରେ ଗୋଟିଏ ପରିତ୍ୟକ୍ତ ପାଣି ନ 
ଥିବା କୂଅ ଭିତରେ ଜଣେ ପ୍ରୁଷ ଲୋକ ପଡ଼ିଥିବାର ଦେଖୁଲେ | କୂଅଟି ଶୁଖୁଲା ଥୁଲା 

ଓ ଏଡ଼େ ଗଭୀର କୂଅରେ ପଡ଼ି ମଧ୍ୟ ଜୀବିତ ରହିଥିବା ଦେଖୁ ଉଭୟେ ଆଶ୍ଚର୍ଯ୍ୟ ହେଲେ । 
ତା'ପରେ ସେମାନେ ଜାଣିଲେ ଯେ ସେ ହେଉଛି କେନ୍ଦୁଝର ଗଡ଼ଜାତ ପ୍ରଜା ବିପ୍ଳବର 
ନେତା ଧରଣୀଧର ଭୂର୍ୟୀ । ଏହାର କେତେବର୍ଷ ପରେ ସେ ଆଳି ଅଞ୍ଚଳର ଗୋଟଏ 
ବାଉଁଶ ବୁଦା ମୂଳରେ ପ୍ରାଣତ୍ୟାଗ କରିଥିବାର ଖବର ମିଳିଲା ବୋଲି କୁହାଗଲା । 


ଭୁବନେଶ୍ବରରେ ଘରଟିଏ କରିବାର ସ୍ବପ୍ନକୁ ସାକାର କରିବା ପାଇଁ ଆପ୍ରାଣ 
ଚେଷ୍ଟା କରୁଥାଏ । ଭୁବନେଶ୍ବରରେ ଜାଗା କିଣିବାର ପ୍ରାୟ ପାଞ୍ଚବର୍ଷ ହୋଇଯାଇଥିଲେ 
ମଧ୍ଯ ସେଠାରେ ଘରଟିଏ କରିବାକୁ ସମୟ ମୋତେ ସାଥ ଦେଉ ନ ଥାଏ | ତେଣୁ 
ଦିନେ ମନସ୍ପ କଲି ପ୍ରଥମେ ଗୋଟିଏ ଆଉଟ୍‌ ହାଉସ୍‌ ନିର୍ମାଣ କରିବି । ପ୍ରଥମେ 
ପିଲାଛୁଆଙ୍କୁ ନେଇ ସେ ଘରେ ରହିଗଲା ପରେ ମେନ୍‌ ବିଲିଡିଂ କରିବାକୁ ସୁବିଧା 
ହେବ । ସେଥିପାଇଁ ଘରର ପ୍ଲାନ କରିବାକୁ ଉଦ୍ୟମ ଆରମ୍ଭ କଲି | ପ୍ଲାନଟି କରିବା 
ସମୟରେ ମୋ ସ୍ତ୍ରୀ ମୋତେ ବହୁତ ସହଯୋଗ କଲେ | କମ୍‌ ଜାଗାରେ କମ୍‌ ଖର୍ଚ୍ଚରେ 
କିପରି ସୁନ୍ଦର ଘରଟିଏ ହୋଇପାରିବ ସେଥୁପାଇଁ ଆମକୁ ଅନେକ ରାତି ଅନିଦ୍ରା 
ହୋଇ ପ୍ଲାନଟି କରିବାକୁ ପଡ଼ିଲା । ଦିନେ ମନକୁ ଛୁଇଁଲା ପରି ପ୍ଲାନ୍‌ର ପ୍ରାଥମିକ 
କାମ ଶେଷ କରି ମୁଁ ଭୁବନେଶ୍ବର ବି.ଆର୍‌.ଆଇ.ଟି. ଅଫିସ୍‌ରେ ଦାଖଲ କରିବାକୁ 
ଯାଉଥିବା ସମୟରେ ସୈଭାଗ୍ୟବଶତଃ ଆମ ଗାଁର ଜଣେ ସମ୍ପର୍କୀୟ ଭାଇ ସୁଶାନ୍ତ 
କୂମାର ସ୍ବାଇଁ ସେ ଅଫିସ୍‌ରେ ଦେଖା ହେଲେ | କୁଆଡ଼େ ଆସିଛନ୍ତି କି ବୋଲି ମୋତେ 
ପଚାରିବାରୁ ମୁଁ ତାକୁ ସବୁକଥା କହିଲି । ସେ ତା'ର ଟିକେ ରାଜନୀତିଆ ଲୋକଙ୍କ 
ସହିତ ଭଲ ସମ୍ପର୍କ ରଖୁଥାଏ ଓ ନିଜେ ଜଣେ ନେତା ପରି ଜଣାଯାଏ | ଓଡ଼ିଶାର 
ଜଣେ ସ୍ଵନାମଧନ୍ୟ ରାଜନେତା ଶ୍ରୀଯୁକ୍ତ ସୁରେଶ କୁମାର ରାଉତରାୟଙ୍କ ପରି ନେତାଙ୍କର 
ସେ ଘନିଷ୍ଠ ବନ୍ଧୁ | ତା'ଠାରୁ ଏପରି କଥା ଶୁଣି ମୋତେ ଭଲ ଲାଗିଲା | ମୋ ଘରର 
ପ୍ଲାନଟି ମଧ୍ୟ ସେ କରାଇଦେବାକୁ କହିବାରୁ ମୁଁ ରାଜି ହେଲି ଓ ଖୁସି ହେଲି | 


ତା'ପରେ ସେ ମୋଠାରୁ ଘରର ପ୍ଲାନ୍ଟି ନେଇ ମୋତେ ପ୍ରତିଶ୍ରତି ଦେଇ 
କହିଲା“ ଭାଇ ତୁମେ ଘର କାମରେ ଆଗେଇ ଯାଅ, ମୁଁ ଏସବୂ ଅଫିସ୍‌ କାମ ଓ 
କାଗଜପତ୍ର କାମ କରିସାରି ତୁମ ପାଖକୁ ପଠାଇଦେବି । ତା'ଠାରୁ ଭରସା ପାଇ ମୁଁ 
ମୋ ସ୍ତୀକୁ ତା' ମାଉସୀ ଘରେ ଛାଡ଼ି ପ୍ରଥମେ ଆଉଟ ହାଉସ୍‌ କାମ ଆରମ୍ଭ କରିଦେଲି | 
ଟୁକୂନା ଭୁବନେଶ୍ବରରେ ପ୍ରାୟ ଦେଢ଼ମାସ ରହି କାମଟିକୁ ଶେଷ କରାଇଥିଲା | ଘର 
କାମରେ ତା'ର ମଉସା ମାଉସୀ ଓ ତା” ଭାଇମାନେ ବହୁତ ସାହାଯ୍ୟ ସହଯୋଗ 
କରିଥିଲେ | ଘର କାମଟି ସରିଯିବାରୁ ମୋ ମନରେ ଟିକେ ସାହସ ଆସିଲା | 

ପ୍ଲାନ୍ଟି ୧୯୮୦ ମସିହା ଏପ୍ରିଲ୍‌ ୪ ତାରିଖରେ ବି.ଆର୍‌.ଆଇ.ଟି. ଅଫିସ୍‌ରେ 
ଅନୁମୋଦନ ପାଇଁ ଦାଖଲ କରିଥିଲି । ୧୯୮୦ ମସିହା ମେ ୨୫ ତାରିଖରେ 
ପ୍ଲାନ୍ଟି ଅନୁମୋଦିତ ହୋଇ ମୋ ପାଖକୁ ଫେରିଆସିଲା ¦! ଭୁବନେଶ୍ବରରୁ ଟୁକୂନା 
ଫେରିବା ପରେ ତା'ର ଦେହ ଖରାପ ହେଲା । ସେତେବେଳକୁ ମୋ ପରିବାରର 
ସମସ୍ତ ସଦସ୍ୟ ମାଲେରିଆରେ ଆକ୍ରାନ୍ତ ହୋଇଥିଲେ, କେବଳ ମୋତେ ଛାଡ଼ି । 


ବୋଉର ଚିକିସ୍ସା ସ୍ଥାନୀୟ ଡାକ୍ତର ସାମନ୍ତରାୟବାବୁ ଓ କେନ୍ଦୁଝରରେ ରହୁଥିବା 
ଡାକ୍ତର ପି.ସି. ଦାସଙ୍କ ପାଖରେ ହେଉଥିଲା | କିନୁ ତା” ସ୍ଵାସ୍୍ୟରେ କୌଣସି ପରିବର୍ରନ 
ଦେଖୁବାକୁ ପାଇଲି ନାହିଁ । ଦିନେ ହଠାତ୍‌ ବୋଉର ଦେହ ଖରାପ ହେବା ସହିତ 
ଟୁକୁନାର ଦେହ ମଧ୍ଯ ଖରାପ ହେଲା ! ଡାକ୍ତରଙ୍କ ପରାମର୍ଶ ଅନୁସାରେ ସେମାନଙ୍କ 
ରକ୍ତ ନମୂନା ନେଇ କେନ୍ଦୁଝର ସଦର ଡାକ୍ତରଖାନାରେ ପରୀକ୍ଷା କରାଇବାକୁ 
ଦେଇଥିଲି । ଡାକ୍ତର ଯେତେବେଳେ ରକ୍ତ ପରୀକ୍ଷା କରି ମୋ ହାତକୁ ରିର୍ପୋଟଟି 
ବଢ଼ାଇଦେଲେ ସେତେବେଳେ ମୁଁ ପଚାରିଲି“ ରିପୋର୍ଟରେ କ'ଣ ବାହାରିଲା ? ” 
ସେ ମୋତେ ଚାହିଁଲେ ଓ ପ୍ରଶ୍ନ କଲେ“ ଆପଣ କେଉଁ କାମ କରନ୍ତି ଆଉ କେଉଁଠି 
ରୁହନ୍ତି ? ” ତା'ପରେ ଡାକ୍ତର ପଟ୍ଟନାୟକ ମୋତେ କହିଲେ“ ଆପଣଙ୍କ ସ୍ତ୍ରୀଙ୍କର 
ମାଲେରିଆ ନେଗେଟିଭ୍‌ ବାହାରିଥିବାବେଳେ ମା'ଙ୍କର ଲିକୋମିଆ ଆସିଛି ।” ମୁଁ 
ଲିକୋମିଆ କ'ଣ ପଚାରିବାରୁ ସେ ମୋତେ ସ୍ପଷ୍ଟ କଲେ“ ବୃଡ୍‌ କ୍ୟାନ୍‌ସର ! 
ତାଙ୍କଠାରୁ ଏହା ଶୁଣି ମୁଁ ହତବାକ୍‌ ହୋଇ ତଳେ ବସିପଡ଼ିଲି । ଡାକ୍ତର ମୋତେ 
ସାନ୍ତ ନାଦେଇ କହିଲେ “ ଆପଣ ତୁରନ୍ତ ତାଙ୍କୁ କଟକ ବଡ଼ ଡାକ୍ତରଖାନାକୁ 
ନେଇଯାଆନ୍ତୁ ।” ସେଠାରୁ ଫେରି କେନ୍ଦୁଝରରେ ଗୋଟିଏ ଟ୍ୟାକ୍ତିର ବ୍ୟବସ୍ଥା କରି 
ପରଦିନ ବାଟରେ ମା! ତାରିଣୀଙ୍କୁ ନଡ଼ିଆଟିଏ ଭୋଗ ଲଗାଇ ବୋଉର ଦେହ ଭଲ 
ହୋଇଯାଉ ବୋଲି ଗୁହାରି କଲି | ତା” ମୁଣ୍ଡକୁ ମୋ କୋଳରେ ରଖୁ ତା' ପାଟିରେ 
ମା'ଙ୍କର ପାଦୂକ ଦେଲି । ମୁଣ୍ଡରେ ତା'ର ମା”ଙ୍କର ଛଡ଼ାଫୁଲକୁ ଛୁଆଇଁ ମା'ଙ୍କ 
ପାଖରେ ନେହୂରା ହେଲି ମୋ ବୋଉକୁ ବଞ୍ଚାଇ ଦେବାକୁ । ମୁଁ ତା' ପାଟିରେ ପାଦୁକ 
ଦେବାପରେ ସେ ଢୋକିବାର ମୁଁ ଦେଖୁଛି ¦ ଗାଡ଼ିଟି ଯେତିକି ଦୁତଗତିରେ ଯାଉଥାଏ 
ଏପଟେ ମୋ ହୃତ୍କମନ ସେତିକି ବେଗରେ ବଢ଼ି ଚାଲିଥାଏ । ଭୟ ଓ ଆଶଙ୍କାରେ 
ମୋ ମନ ଭିତରକୁ ଅନେକ ଅଶୁଭ କଥା ପଶି ଆସୁଥାଏ | ପିଲାଦିନର ଘଟଣାଗୁଡ଼ିକ 
ମନେପଡ଼ି ମୋ ଆଖରେ ଲୁହ ଆସିଯାଉଥାଏ | କଟକରେ ଭାଇଙ୍କ ବସାରେ ପହଞ୍ଚବା 
ପରେ, ଭାଇ ତାଙ୍କ ଶଢୁ ଓ ମୁଁ ମିଶି ବୋଉକୁ କଟକ ବଡ଼ ଡାକ୍ତରଖାନାକୁ ନେଇଗଲ୍ୁ । 

କିଛି ସମୟ ପରୀକ୍ଷା କରିବା ପରେ ଡାକ୍ତର ବୋଉକୁ ମୃତ ବୋଲି ଘୋଷଣା କଲେ | 
ଡାକ୍ତରଙ୍କଠାରୁ ଏପରି କଥାଟି ଶୁଣିଲା ପରେ ମୋତେ ଲାଗିଲା ଯେପରି ଆକାଶଟା 
ମୋ ମୁଣ୍ଡ ଉପରେ ଛିଣ୍ଡି ପଡ଼ୁଛି । ପିଲାଦିନେ ମୋର ସାନଭାଇକୁ ହରାଇଲି, ତା'ପରେ 
ବାପାଙ୍କ ହରାଇଲି ଓ ଆଜି ଶେଷରେ ବୋଉକୁ ବି ମୋତେ ହରାଇବାକୁ ପଡ଼ିଲା | 
ବୋଉ ମୋତେ ଛାଡ଼ି ଚାଲିଗଲା | ମା”' ଛେଉଣ୍ଡ ହୋଇଗଲି ମୁଁ । ଭଗବାନଙ୍କର ଏ 
କି ବିଚିତ୍ର ଲୀଳା ? ପିଲାଦିନେ ବାପାଙ୍କ ସ୍ବେହଶ୍ରଦ୍ଧାରୁ ବଞ୍ଚତ ଥୁଲି । ଯାହା ଟିକେ 
ବୋଉଠାରୁ ପାଉଥୁଲି ତାହା ବି ଆଜି ଠାକୁର ମୋଠାରୁ ଛଡ଼ାଇ ନେଲେ । ସେ 
ମୋର ବାପା ଓ ମା” ସବୁକିଛି ଥଲା । ପିଲାଦିନର ବାପଛେଉଣ୍ଡଟି ଆଜି ମାଂ 
ଛେଉଣ୍ଡ ହେଇଗଲା | ଏହି ଦୂଃଖଦ ଘଟଣାଟି ଥିଲା ୧୯୮ ୦ ମସିହା ଜୁନ୍‌ ମାସ ୧୧ 
ତାରଖ ସାବିତ୍ରୀ ଅମାବାସ୍ୟା ପୂର୍ବଦିନର କଥା | 


ତା'ପରେ ବୋଉର ମରଶରୀରକୁ ନେଇ ଭାଇଙ୍କ ବସାକୁ ଫେରିଲୁ । କଟକରେ 
ଥିବା ଆମର ବନ୍ଧୁବାନ୍ଧବଙ୍କୁ ସାଙ୍ଗରେ ଧରି ଗାଁକୁ ଆସିଲୁ । ସମସ୍ତ ବିଧ୍ବବିଧାନରେ ଗାଁ 
ଶ୍ମଶାନରେ ଶବସକ୍ରାର କଲୁ । ବଡ଼ଭାଇ ମୁଖାଗ୍ନି ଦେଲେ । ସବୁଦିନ ପାଇଁ ବୋଉର 
ପାର୍ଥିବ ଶରୀର ଆମ ଆଖ୍ଆଗରୁ ଅପସରି ଗଲା | ମୁଣ୍ଡ ଉପରେ ଅନନ୍ତ ନୀଳଆକାଶ 
ଓ ତଳେ ଉକ୍୍‌ଳ ଜନନୀର କୋଳରେ ବୋଉର ଚିତା ! ଦିନେନା ଦିନେ ଏହି ଅବସ୍ତା 
ଆମ ସମସ୍ତଙ୍କ ଜୀବନରେ ଆସିବ | ଏମିତି ଏକ ଶ୍ଵଶାନ ବୈରାଗ୍ୟଯର ଭାବନା ମଧ୍ଯ 
ମନ ଭିତରକୁ ପ୍ରବେଶ କରୁଥାଏ । ସେତିକିବେଳେ କବିବର ରାଧାନାଥ ରାୟ ଲେଖୁଥିବା 
କଥାଟି ମୋ ମନ ଭିତରକୁ ଆପେ ଆପେ ପଶିଆସିଲା- 
“ କେହି ରହିନାହିଁ ରହିବେ ନାହିଁଟି ଭବରଙ୍ଗ ଭୂମି ତଳେ, 
ସର୍ବେ ନିଜ ନିଜ ଅଭିନୟ ସାରି ବାହୁଡ଼ିବେ କାଳ ବଳେ |!” 
ବାସ୍ତବରେ କବିଙ୍କ ଭାବନା ସତ୍ୟ, ଏହା ହିଁ ବାସ୍ତବ | ବୋଉର ସଂସ୍କାର କାମ 
ଶେଷ କରି ତା” ପରଦିନ ପିଲାମାନଙ୍କୁ ଗାଁକୁ ଆଣିବା ପାଇଁ ଶୁଆକାଟି ଫେରିଲି | ବର୍ଷା 
ଦିନ ହୋଇଥିବାରୁ ପ୍ରତ୍ୟେହ ଅଳବହୁତ ବର୍ଷା ହେଉଥାଏ | ମୁଁ ମନେ ମନେ ଭାବୁଥାଏ 
ବୋଉର କାମବେଳକୁ ବର୍ଷା ହେଲେ ସବୁକାମ ଅଡ଼ୁଆ ହୋଇଯିବ | କିନ୍ତୁ ପ୍ରକୃତରେ 
ତା'ର ଦଶାହ ଓ ଏକାଦଶାହ ଦିନ ବର୍ଷ ହେଲାନାହିଁ । ତା' କାମଟି ସୁରୁଖୁରୁରେ ହୋଇଗଲା । 


ମୁଁ ଗାଁରେ ଥବା ସମୟରେ ଭାରତର ପ୍ରଥମ ମହିଳା ପ୍ରଧାନମନ୍ତ୍ରୀ ଶ୍ରୀମତୀ 
ଇନ୍ଦିରା ଗାନ୍ଧୀଙ୍କର ସାନପୁଅ ସଞ୍ଜୟ ଗାନ୍ଧୀଙ୍କର ୧୯୮୦ ମସିହା ଜୁନ୍‌ ୨୩ ତାରିଖରେ 

ବିମାନ ଦୁର୍ଘଟଣାରେ ୩୩ ବର୍ଷରେ ମୃତ୍ୟୁ ହୋଇଗଲା | ପିଲାମାନଙ୍କୁ ଗାଁରେ ଛାଡ଼ି 
୨୪ ତାରିଖରେ ଶୁଆକାଟି ଫେରିଆସିଲି ! ବାଟରେ ରାତିସାରା ମୋ ପିଲାଦିନର 
କଥା ସବୁ ମନେପଡୁଥାଏ | ଗାଡ଼ିରେ ବସିଥିବାବେଳେ ବୋଉର ଦେହାନ୍ତ କଥାଟି 
ମନେପଡ଼ିଗଲେ ମୋତେ ଖୁବ୍‌ କାନ୍ଦ ଲାଗୁଥାଏ । ମନକୁ ବୁଝାଇବା ପାଇଁ ମୋ 
ପାଖରେ ଆଉ ବା କିଏ ଅଛି ? ଯିଏ ତ ସବୁ କଥାରେ ସାହସ ଓ ଧୈର୍ଯ୍ୟ ଦିଏ ସିଏ 
ଚାଲିଗଲା | ତେଣୁ ମନକୁ ବୁଝାଇବା ସକାଶେ ମନେ ପକାଇଲି ଅତିବଡ଼ି ଜଗନ୍ନାଥ 
ଦାସଙ୍କ କଥା“ ମର୍ର୍ୟ ମଣ୍ଡଳେ ଦେହ ବହି, ଦେବତା ହେଲେ ବି ମରଇ |” କିନୁ 
ବୋଉ କଥା ମନେ ପକାଇ ତା! ସ୍ତିକୁ ଝୁରି ଝୁରି ମୋ ଆଖୁକୁ ନିଦ ଆସୁ ନ ଥାଏ । 


ବୋଉ ଚାଲି ଗଲା ପରେ ମୋତେ ଆଉ ଶୁଆକାଟିରେ ରହିବାକୁ ଭଲ ଲାଗୁ 
ନ ଥିଲା | ପାଖରେ କେବଳ ପିଅନ ବିଶୋଇ ଓ ଲାଲୁ ବୋଲି ଆଉ ଗୋଟିଏ ପିଲା 
ଥିଲା | ଇଂ ଶ୍ରୀଯୁକ୍ତ ଯଦୂମଣି ସାହୁ ଏସ୍‌.ଡି.ଓ. ମୋର ପଡ଼ୋଶୀ ଭାବରେ ରହୁଥିଲେ | 
ଏହାରି ଭିତରେ ମୋର ବଦଳି ଆଦେଶ ପାଲଲହଡ଼ା ଏନ୍‌.ଏଚ୍‌. ଡିଭିଜନ୍‌କୁ 
ଆସିଗଲା | ମୁଁ ବି ମନେ ମନେ ମୋର ବଦଳି ହୋଇଯିବା କଥାକୁ ଇଛା କରୁଥଲି | 


ଶେଷରେ ୧୯୮୦ ଅଗଷ୍ଟ ୨୩ ତାରିଖରେ ଶ୍ରୀ ଅବଧୂତ ସାହୁଙ୍କୁ ଦାୟିତ୍ଵ 
ହସ୍ତାନ୍ତର କଲି | ମୁଁ ୧୯୭ ୨ ଜାନୁଆରୀ ୧୦ ତାରିଖଠାରୁ ୧୯୮୦ ଅଗଷ୍ଟ ୨୩ 
ତାରିଖ ପର୍ଯ୍ୟନ୍ତ କେନ୍ଦୁଝର ଜିଲ୍ଲାରେ ରହିଲି । ତାହା ଭିତରେ ମୋତେ ବହୁ 
ଘାତପ୍ରତିଘାତ ଦେଇ ଗତି କରିବାକୁ ପଡ଼ିଲା । କିନ୍ଧୁ ସବୁଠାରୁ ଦୁଃଖଦ ଘଟଣା 
ହେଉଛି, ଶୁଆକାଟିରେ ମୋ ବୋଉର ଦେହାନ୍ତ ହୋଇଯିବାର ଦୁଃଖକୁ ମୁଁ ସାରାଜୀବନ 
ଭୁଲିପାରିବି ନାହିଁ । 
ଅବଶ୍ୟ ମୁଁ ବୁଝି ପାରୁଛି ଯେ, ଜନ୍ମ ହେବାର ଅର୍ଥ ଦିନେ ନା ଦିନେ ମୃତ୍ୟୁକୁ 
ଭେଟିବାକୁ ହୁଏ । ସେଥୁପାଇଁ ତ ଭଗବାନ ଶ୍ରୀକୃଷ୍ଣ ଗୀତାରେ କହିଲେ 
“ ଜାତସ୍ୟ ହି ଧ୍ରବୋ ମୂତ୍ୟୁଧ୍ୁବଂ ଜନ୍ମ ମୃତସ୍ୟଚ । 
ତସ୍କାଦପରିହାର୍ଯୋ୍ଯର୍ଥ ନ ତ୍ବଂ ଶୋଚିତୁମହଁସି । ” 

ପାଲଲହଡ଼ାକୂ ବଦଳି 


କେନ୍ଦୁଝରରୁ ଆସିବା ପରେ ଭୁବନେଶ୍ବରରେ ତିଆରି ହୋଇଥବା ଆଉଟ୍‌ 
ହାଉସ୍‌ରେ ପିଲାମାନଙ୍କ ସହିତ ରହିଲି । ବଡ଼ଝିଅ ବି.ଜେ.ବି ଜଲେଜରେ ପଢ଼ିଲା | 
ସାନ ଦୂଇଝିଅ ଦୂଇନମ୍ବର ବାଳିକା ବିଦ୍ୟାଳୟରେ ପଢ଼ିଲେ | ପିଲାମାନଙ୍କ ଦାୟିତ୍ଵ 
ଯେହେତୁ ମୋ ସ୍ତ୍ରୀ ନେଇଥିଲେ ତେଣୁ ମୁଁ ଘରକାମ ଆରମ୍ଭ କରିବାକୁ ମନସ୍ଥ କଲି | 
ସେହି କାରଣରୁ ପାଲଲହଡ଼ା ନିର୍ବାହୀଯନ୍ତ୍ରୀଙ୍କ ନିକଟକୁ ମୋର ଛୁଟି ଦରଖାସ୍ତଟି 
ପଠାଇଦେଲି । ସେତେବେଳେ ସିମେଣ୍ଟର ଘୋର ଅଭାବ ଥିଲା | ସିଭିଲ୍‌ ସପ୍ଲାୟର 
ଅଫିସ୍‌ରେ ଅନୁମୋଦିତ ହୋଇ ଆସିଥବା ପ୍ଲାନ୍‌ଟିକୁ ଦେଖାଇଲେ ମାତ୍ର ପାଞ୍ଚବସ୍ତା 
ସିମେଣ୍ଟ ପରିମିଟ୍‌ ମିଳୁଥିଲା | ଘରର ପାଚେରୀ ହେବା ସମୟରେ ସିମେଣ୍ଟ ବସ୍ତାର 
ମୂଲ୍ୟ ମାତ୍ର ୬ ଟଙ୍କାରେ ସତ୍ୟନଗରରୁ କିଣୁଥଲି | ତା'ପରେ ବସ୍ତାକୁ ୧୪ ଟଙ୍କା ଓ 
ପରେ ୨୮ ଟଙ୍କାରେ କିଣି ଘରକାମ କରିବାକୁ ପଡ଼ିଛି । ଛାତ ପଡ଼ିବା ସମୟରେ 
ସିମେଣ୍ଟର ନିଅଣ୍ଟିଆ ଅବସ୍ଥା ଦେଖୁ ମୁଁ ବାଧ୍ୟହୋଇ ବ୍ଲାକ୍‌ରେ ବସ୍ତାକୁ ୬୦ ଟଙ୍କାରେ 
କିଣିଲି । ମାଙ୍କଡ଼ା ପଥର ଖଣ୍ଡକୁ ମାତ୍ର ଏକ ଟଙ୍କାରୁ ଏକଟଙ୍କା ପଚାଶ ପଇସା ଥଲା 
ଓ ମୁଲିଆ ମଜୁରି ମଧ୍ୟ ବହୁତ କମ୍‌ ଥଲା | ଘର କାମରେ ଅନେକ ଅର୍ଥ ଦରକାର 
ହେଉଥିବାରୁ ମୁଁ ଭୁବନେଶ୍ବର ସ୍ଥିତ ' କୋଅପରେଟିଭ୍‌ ବ୍ୟାଙ୍କ 'ରେ ମୋ ଜମିର ସମସ୍ତ 
କାଗଜପତ୍ର ବନ୍ଧକ ରଖୁ ୭୫ ହଜାର ଟଙ୍କା ରଣ ଆଣିଲି । ଘର କାମର ଶେଷ 
ଅବସ୍ଥାକୁ ଆହୁରି କିଛି ଅର୍ଥର ଆବଶ୍ଯକତା ପଡ଼ିବାରୁ ମୋ ସ୍ତ୍ରୀଙ୍କର ସୁନା ଗହଣା 
ବନ୍ଧକ ଦେଇ ସହୀଦ୍‌ ନଗର “ଷ୍ଟେଟ ବ୍ୟାଙ୍କ ଅଫ୍‌ ଇଣ୍ଡିଆର ଏକ ଶାଖରୁ ୧୨ 
ହଜାର ଟଙ୍କା ରଣ କରିଥିଲି । ସେତେବେଳେ ସେ ବ୍ୟାଙ୍କର ମ୍ୟାନେଜର ଥଲେ 
ଶରତଚନ୍ଦ୍ର ପଟ୍ଟନାୟକ, ଯିଏକି ମୋ ସ୍ତୀଙ୍କର ପିଉସା | 

ମୁଁ ଛୁଟିରେ ପ୍ରାୟ ୧୦ ୫ ଦିନ ରହି ଘରର ଛାତକାମ ଶେଷ କଲି | ଅନ୍ୟାନ୍ୟ 
କାମର ବ୍ୟବସ୍ଥା କରି ମୁଁ ପାଲଲହଡ଼ା ଜଏନ୍‌ କରିବାକୁ ଗଲି । ୧୯୮୦ ଡିସେମ୍ବର 
୧୫ ତାରିଖ ସକାଳ ୧ ୦ଟା ୩୦ ମିନିଟ୍‌ରେ ଏନ୍‌.ଏଚ୍‌. କାର୍ଯ୍ୟାଳୟରେ ପହଞ୍ଚ 
ନିର୍ବାହୀଯନ୍ତ୍ରୀ ଶେଷଦେବ ପଣ୍ଡାଙ୍କୁ ସାକ୍ଷାତ କରି ମୋ ଜଏନିଂ ରିପୋର୍ଟ ଦାଖଲ 
କଲି | ମୁଁ ଚନ୍ଦ୍ରଶେଖର ନନ୍ଦୀଙ୍କ ସ୍ଥାନରେ ଜଏନ୍‌ କଲି । ସେ କ୍ଵାର୍ଟର୍‌ ଛାଡ଼ି ନ ଥିବାରୁ 
ମୁଁ ବଙ୍ଗଳାରେ ରହିଲି । ସେଠାରେ ଏସ୍‌.ଡି.ଓ. ଥିଲେ ଗୋକୁଳାନନ୍ଦ ସାମଲ ! 


ତାଳଚେରଠାରୁ ସମଲ, ଖମାରଦେଇ ପାଲଲହଡ଼ା ରାସ୍ତାର ଉନ୍ନତିକରଣ 
କରିବା ନିମନ୍ତେ ଭାରତ ସରକାର ଅତ୍ୟନ୍ତ ଗୁରୁତ୍ବାରୋପ କରୁଥିଲେ । ସେଥୂନେଇ 
ପଣ୍ଡା ସାର୍‌ ମୋତେ ଭୁବନେଶ୍ବର ଏନ୍‌.ଏଚ୍‌. ଚିଫ୍‌ ଇଞ୍ଜିନିୟରଙ୍କ କାର୍ଯ୍ୟାଳୟକୁ ଯାଇ 
ସେଠାକାର ଇଞ୍ଜିନିୟରଙ୍କ ସହଯୋଗରେ ପାଲଲହଡ଼ାର କାମଗୁଡ଼ିକ କିପରି ଶୀଘ୍ର 
ହୋଇପାରିବ ତା'ର ବ୍ୟବସ୍ଥା କରିବାକୁ କହିଲେ । ମନେ ମନେ ଖୁସି ହେଲି, କାରଣ 
ମୁଁ ଚାହୁଁଥଲି ଭୁବନେଶ୍ବର ଯିବାପାଇଁ । ସେହି ଖୁସିରେ ଭାବିଲି ଯାହାହେଉ କଥାରେ 
ଅଛି“ ମଳୁ ଖୋଜୁଥିଲା କାକର ପାଣି, ବଇଦ କହିଲା ପିଇ ତୋରାଣି ।” ସେବେ 
କିନ୍ତୁ ଗମନାଗମନର ବହୁତ ଅସୁବିଧା ଥଲା । ପାଲଲହଡ଼ାଠାରୁ ସମଲାର ବ୍ରାହ୍ମଣୀ 
ନଦୀଘାଟ ପର୍ଯ୍ୟନ୍ତ ରାସ୍ତା ଅତ୍ୟନ୍ତ ଶୋଚନୀୟ ଥିଲା | କୌଣସି ନଦୀ କିମ୍ବା ନାଳରେ 
ପକ୍ଟା ପୋଲଟିଏ ବି ହୋଇ ନ ଥିଲା | ପାଲଲହଡ଼ାଠାରୁ ' କାଞ୍ଜି” ନାମରେ ଗୋଟିଏ 
ଛୋଟ ବସ ଖରାଦିନେ ସମଲ ଦେଇ ତାଳଚେର ପର୍ଯ୍ୟନ୍ତ ଯିବାଆସିବା କରୁଥିଲା । 
ସେବେ ସମଲଠାରେ ବ୍ୟାରେଜ୍‌ କାମ ନୂଆ ନୂଆ ଆରମ୍ଭ ହେଉଥାଏ । ବର୍ଷାଦିନରେ 
ପାଲଲହଡ଼ାରୁ ଭୁବନେଶ୍ବର ଯିବା ବଡ଼ କଷ୍ଟକର ଥିଲା | 


ଭୁବନେଶ୍ବର ଚିଫ୍‌ ଇଞ୍ଜିନିୟରଙ୍କ କାର୍ଯ୍ୟାଳୟରେ ମୋତେ ଇଂ ପ୍ରତାପ ସାମଲଙ୍କୁ 
ଦେଖା କରିବାକୁ ପଡ଼ିଲା | ଯେହେତୁ ସେ ଆମ ଡିଭିଜନ୍‌ ଦାୟିତ୍ଵରେ ଥଲେ ମୁଁ ତାଙ୍କ 
ସହିତ କାମ କରିବା ସମୟରେ ମୋର ତାଙ୍କ ସହ ଭଲ ସମ୍ପର୍କ ହୋଇଗଲା ! ମୋ 
ପାଇଁ ସେଠାରେ ଆଉ ଗୋଟିଏ ଭଲ ସୁଯୋଗ ଥିଲା ଯେ, ଡ଼ଇଁ ସୁପରିନ୍‌ଟେଣ୍ଡେଣ୍ଟ 
ଥିଲେ ନୃସିଂହ ଚରଣ ବେହେରା | ୧୯ ୬୫ ମସିହାରେ ମୁଁ ଯାହାଙ୍କଠାରୁ ବଣାଇଁରେ 
ଦାୟିତ୍ଵ ନେଇଥିଲି । ତେଣୁ ମୋତେ କାମ କରିବାରେ ବହୁତ ସୁବିଧା ସୁଯୋଗ 
ମିଳିଗଲା । ଭୁବନେଶ୍ବରରେ ରହି ଚିଫ୍‌ ଇଞ୍ଜିନିୟରଙ୍କ କାର୍ଯ୍ୟାଳୟରେ କାମ କରିବା 
ସମୟରେ ମୋ ଘରକାମ ଦେଖୁବାର ସୂଯୋଗ ପାଇଲି । ଚିଫ୍‌ ଇଞ୍ଜିନିୟରଙ୍କ 

କାର୍ଯ୍ୟାଳୟରେ କାମ ସରିଯିବା ପରେ ମୁଁ ପାଲଲହଡ଼ା ଫେରିଗଲି ! ନିର୍ବାହୀଯନ୍ତ୍ରୀଙ୍କୁ 
କାମର ଅଗ୍ରଗତି ସମ୍ପର୍କରେ ସୂଚନା ଦେଲି । ଏହିପରି ଅଫିସ୍‌ କାମରେ ମୋତେ 
ଭୁବନେଶ୍ବର ଆସିବାକୁ ପଡୁଥାଏ |! 


ମୁଁ ଶୁଆକାଟିରୁ ଘରର କାମ କରିବାକୁ ଗୋଟିଏ ପିଲା ଆଣିଥିଲି | ତା' ନାଁ 
ରାମ | ଖାଇପିଇ ମାସକୁ ସେ ୧ ୫୦ ଟଙ୍କା ନେଉଥିଲା | ଆମ ଘରର କାମ ସହିତ 
ନୂଆ ହୋଇ ତିଆରି ହେଉଥିବା ଘରକାମରେ ମଧ୍ୟ ସେ ସହଯୋଗ କରୁଥଲା | ସେ 
ପିଲାଟି ଗରିବ ହୋଇଥିଲେ ମଧ୍ଯ ବହୁତ ବିଶ୍ବସ୍ତ ଓ ପରିଶ୍ରମୀ ପିଲା ଥିଲା | ସେ ଆମ 
ଘରକାମରେ ସହଯୋଗ କରୁ କରୁ ନିଜେ ସେଣ୍ଡରିଂ ମିସ୍ତ୍ରୀ ବନିଯାଇଥଲା । ତା'ର 
ନିଷ୍ଠା ତାକୁ ଗୋଟେ ଭଲ ମିସ୍ତ୍ରୀ କରାଇବାରେ ପୂର୍ଣ୍ଣ ସହଯୋଗ କଲା | 


ସେଠାରେ ଥିବା ସମୟରେ ଖମାରଠାରୁ ପାଲଲହଡ଼ା ମଧ୍ଯରେ ଥିବା କେତେକ 
ଛୋଟ-ବଡ଼ ପୋଲର ସର୍ଭେ କାମ ମୋତେ କରିବାକୁ ପଡ଼ୁଥିଲା । ଏପରିକି ବ୍ରିଜ୍‌ 
ବୋରିଂ କାମ ମଧ୍ଯ ଆରମ୍ଭ ହୋଇଯାଇଥୁଲା | ରାସ୍ତାର ଗୁରୁତ୍ଵ ଦୃଷ୍ଟିରୁ ଅଫିସର୍‌ମାନେ 
ଘନ ଘନ ପରିଦର୍ଶନରେ ଆସୁଥିଲେ । ଅନେକ ସମୟରେ ଅନଗୁଳ ଏନ୍‌. ଏଟ୍‌ ସର୍କଲର 
ଅଧ୍କ୍ଷଣଯନ୍ତ୍ରୀ ଜଳନ୍ଧର ବେହେରା ପାଲଲହଡ଼ା ଡାକବଙ୍ଗଳାରେ ରାତ୍ରି ଯାପନ 
କରୁଥିଲେ | ତାଙ୍କ ସହିତ କେନ୍ଦୁଝର ଏନ୍‌.ଏଚ୍‌.ର ନିର୍ବାହୀଯନ୍ତ୍ରୀ ଶ୍ରୀଯୁକ୍ତ ଶ୍ରୀନିବାସ 
ପଟ୍ଟନାୟକ ମଧ୍ଯ ଆସି ରହୁଥିଲେ । ନନ୍ଦୀବାବୁ ଘର ଛାଡ଼ିବା ପରେ ଯାଇ ମୁଁ ସେ 
ଘରେ ରହିଲି | ପାଖ କ୍ାର୍ଟରରେ ସେଠ୍‌ବାବୁ ରହୁଥିଲେ | ସାମ୍ନା କ୍ାର୍ଟର୍‌ରେ ନିର୍ବାହୀଯନ୍ତ୍ର 
ପଶ୍ଡା ସାର୍‌ ରହୁଥିଲେ | ପିଲାମାନେ ଭୁବନେଶ୍ବରରେ ରହୁଥିବାରୁ କିଛିଦିନ ପାଇଁ 
ବଙ୍ଗଳା ପାଖରେ ଥିବା ଫରେଷ୍ଟ ରେଞ୍ଜ ଅଫିସ ନିକଟସ୍ଥ ସାହୁ ହୋଟେଲ୍‌ରେ ସେଠ୍‌ବାବୁ 
ଓ ମୁଁ ଖାଉଥିଲୁ । ସେଠାରେ ଖାଇବାରେ ଅସୁବିଧା ହେବାରୁ ଆମେ ଦୁହେଁ ମିଶି ରବି 
ନାମକ ପିଲାଟିଏ ରଖୁ ରୋଷେଇ କରି ଖାଇଲୁ । ରବି ଥୁବା ସମୟରେ ମୋର ଶଳା 
ଅକ୍ଷୟ ମହାନ୍ତି ତା'ର ପିଲାମାନଙ୍କ ସହିତ ମୋର ବଡ଼ଝିଅ ରୀନାକୁ ସଙ୍ଗରେ ଆଣି 
ଦିନ ଗୋଟଏବେଳେ ମୋ ବସାରେ ପହଞ୍ଚଲା | ସୌଭାଗ୍ୟବଶତଃ ସେଦିନ ସାପ୍ତାହିକ 
ହାଟ ଥିବାରୁ ଘରେ ସମସ୍ତ ପ୍ରକାର ପରିବା ଥଲା । ସେଦିନ ସମସ୍ତେ ମିଳିମଶି 
ରୋଷେଇ କରିଥଲେ ! ଖାଇ ସାରିବା ପରେ ସେମାନେ ତାଳଚେର ଫେରିଗଲେ | 


ଆମ ଉଚ୍ଚାଧ୍ବକାରୀମାନଙ୍କ ଛଡ଼ା ଭାରତ ସରକାରଙ୍କ ଅଧୀନରେ ଥିବା 
ଏମ୍‌.ଓ.ଏସ୍‌.ଟି. ଅଫିସର୍ମାନେ ମଧ୍ୟ ଅନେକ ସମୟରେ ପରିଦର୍ଶନରେ ଆସନ୍ତି । 

ପାଲଲହଡ଼ାରେ ରହିବା ସମୟରେ ଅମେ ତାଙ୍କ ପାଇଁ ଯେଉଁ ଭୋଜନର ବ୍ୟବସ୍ଥା 


କରିଥାଉ ତାହା ଖାଇ ସେମାନେ ବହୁତ ଖୁସିହୋଇ ଫେରନ୍ତି । ଗଲାବେଳେ କହିଯାଆନ୍ତି 
ବାଃ... ଓଡ଼ିଶାର ଖାଇବା ଖୁବ୍‌ ଭଲ | 


ମୋର ପିଲାମାନେ ଯେତେବେଳେ ଭୁବନେଶ୍ବରରେ ରହୁଥିଲେ ସେବେ ମୋର 
ପୁଅ ମାଡ୍ରାସ୍‌ରେ ଇଞ୍ଜିନିୟରିଂ ପତୁଥଲା । ପାଖରେ ଶାଶୁ ଆସି ରହୁଥିଲେ । ମୋ 
ସ୍ତ୍ରୀଙ୍କର ଦେହ ଖରାପ ହେବାରୁ ମଉସା କଟକ ନେଇ ଡାକ୍ତର ରଘୁନାଥ ସାହୁଙ୍କୁ 
ଦେଖାଇ ଚିକିସ୍ବା କରାଉଥଲେ | ତାଙ୍କର ଦେହ ଖରାପ ହେବାରୁ ମୋର ଶାଶୁ ଜଣେ 
ପଣ୍ଡିତଙ୍କୁ ଟୁକୁନାର ଜାତକ ଦେଖାଇ ଜାଣିବାକୁ ପାଇଲେ ଯେ, ତାଙ୍କର ମାର୍କଦଶା 
ରହିଛି । ଖବର ପାଇ ମୁଁ ଭୁବନେଶ୍ବର ଯାଇ ଦେଖୁଲି ତାଙ୍କର ଦେହ ବହୁତ ଖରାପ 
ଥିଲା । ଭଗବାନଙ୍କ କୃପାରୁ ତାଙ୍କ ଦେହ ଟିକେ ଭଲ ହୋଇଯିବାରୁ ମୁଁ ପାଲଲହଡ଼ା 
ଫେରିଆସିଲି । ସେହି ସମୟରେ “ କୋଣାର୍କ ଟି.ଭି.” ନୂଆ ନୂଆ ହୋଇ ବଜାରକୁ 
ବିକ୍ରୀ ହେବାକୁ ଆସିଥାଏ । ମୁଁ ଗୋଟିଏ ବ୍ଲାକ୍‌ ଆଣ୍ଡ ହ୍ଵାଇଟ୍‌ ଟି.ଭି. କିଣି ଘରେ 
ଦେଇଆସିଲି । ପରେ ଶୁଣିଲି ଟୁକୁନାର ଦେହ ସମ୍ପୂର୍ଣ ଭଲ ହୋଇଗଲାଣି । 


ପୂର୍ବରୁ ମୁଁ ମଟର୍‌ସାଇକେଲଟିଏ କିଣିବା ପାଇଁ ସରକାରଙ୍କଠାରୁ ଅଗ୍ରୀମ ୬ 
ହଜାର ଟଙ୍କା ଆଣିଥିଲି । ଶୁଣିବାକୁ ପାଇଲି ବାରକୋଟ୍‌ର ବଲଞ୍ଡା ଗ୍ରାମର ମହେଶ୍ବର 
ସାହୁ କୋଟାରେ ପାଇଥବା ନୂଆ ବଜାଜ୍‌ ସୁପର୍‌ ସ୍କୁଟର୍‌ଟିକୁ ବିକ୍ରୀ କରିବାକୁ ଚାହୁଁଛନ୍ତି | 
ମୁଁ ବଣାଇରେ ଥିବାବେଳେ ତାଙ୍କ ସହ ମୋର ପରିଚୟ ଥିଲା | ତାଙ୍କୁ ଯୋଗାଯୋଗ 
କରି ୧୨ ହଜାର ଟଙ୍କା ଦେଇ ୧୯୮୩ ମାର୍ଚ ମାସ ୨୫ ତାରିଖରେ ସ୍କୁଟର୍ଟିକୁ 
କିଣିଲି । ଗାଡ଼ିଟିକୁ ଆଣିବାକୁ ମୁଁ ବାରକୋଟ୍‌ ଯାଇଥିଲି । ମୁଁ ପୂର୍ବରୁ କୌଣସି ଗାଡ଼ି 
ଚଳାଇ ନ ଥିଲି । ଗାଡ଼ି ବିଷୟରେ ମୋର କୌଣସି ଧାରଣା ମଧ୍ଯ ନ ଥିଲା । ଗାଡ଼ିଟି 
ଆଣିବା ସମୟରେ ମହେଶ୍ବର ସାହୁ ମୋତେ ଗାଡ଼ି ଚଳାଇବା ବିଷୟରେ କିଛି 
ଧାରଣା ଦେଲେ | ତାଙ୍କରି ସୂଚନା ଅନୁସାରେ ଗାଡ଼ିକୁ ଚଳାଇ ବାରକୋଟ୍‌ଠାରୁ 
ପାଲଲହଡ଼ା ପ୍ରାୟ ୨ ୫ କି.ମି. ରାସ୍ତା ସାହସର ସହିତ ପଳାଇ ଆସିଲି । 


ପାଲଲହଡ଼ାରେ ଥବା ସମୟରେ ସେଠିକାର ବିଶେଷ କିଛି ପର୍ବପର୍ବାଣୀ 
ଦେଖ୍ବାର ସୁଯୋଗ ପାଇ ନ ଥିଲି । ମାଙ୍କଡ଼ା ନଦୀ କୂଳରେ ଗୋଟିଏ ଶିବ 
ମନ୍ଦିର ରହି ଛି । କେବେ କେବେ ମୁଁ ସୋମବାରରେ ସେହି ମନ୍ଦି ରକୁ ଯାଇଥାଏ | 
ପାଲଲହଡ଼ା ଗାଁରେ ମା” କୁଣ୍ଡେଇ ବେରା” ଠାକୁରାଣୀ ଗଛ ମୂଳରେ ଥବା 

ଗୋଟିଏ ଛୋଟ ମନ୍ଦିରରେ ପୂଜା ପାଉଥିଲେ | ସେଠାରେ କେବେ କେବେ ମୁଁ 
ପହଞ୍ଚ୍‌ ମା'ଙ୍କ ଭକ୍ତିପୂତ ପ୍ରଣାମ କରେ । 


ପାଲଲହଡ଼ା ଗୋଟିଏ ସିଭିଲ୍‌ ସବ୍ଡିଭିଜନ୍‌ ଥିଲା ଓ ଢେଙ୍କାନାଳ ଜିଲ୍ଲା 
ଅଧୀନରେ ଥଲା । ପରବର୍ୀ ସମୟରେ ଅନୁଗୁଳ ଜିଲ୍ଲା ହେବାରୁ ତା' ଅଧୀନକୁ 
ଚାଲିଗଲା | ପୂର୍ବରୁ ପାଲଲହଡ଼ା ଗୋଟିଏ ଛୋଟ ଗଡ଼ଜାତ ରାଜ୍ୟ ଥୁଲା | ରାଜାଙ୍କ 
ରାଜ୍ୟ ଶାସନ ସମୟରେ ବ୍ୟାସକବି ଫକୀର ମୋହନ ସେନାପତି କିଛି ବର୍ଷ ପାଇଁ 
ସେଠାରେ ଦେୱାନ ଥିଲେ । ଆମ ଅଫିସ୍‌ଠାରୁ କିଛିବାଟ ଦୂରତାରେ ମାଲ୍ୟଗିରି 
ପର୍ବତ ଅବସ୍ଥିତ । ଏହାର ପାଦଦେଶ ଦେଇ ୬ ନମ୍ବର ଜାତୀୟ ରାଜପଥ ଯାଇଛି । 
ମାଲ୍ୟଗିରିର ଉଚ୍ଚତା ୧୧୮୮ ମିଟର । ଏହା ଓଡ଼ିଶାର ଉଚ୍ଚରମ ପର୍ବତ ନାମରେ 
ପରିଚିତ । ମୋର ପାଲଲହଡ଼ା ଯିବା ବହୁପୂର୍ବରୁ ଆମ ଗାଁର ଲକ୍ଷ୍ମୀ ନାରାୟଣ ମହାନ୍ତି 
ସେଠାରେ ରାଜସ୍ବ ବିଭାଗ ଅଧୀନରେ ଓଭରସିୟର୍‌ ଭାବରେ କାମ କରୁଥିଲେ | ମୋ 
ସ୍ତ୍ରୀଙ୍କର ବଡ଼ମାମୁଁ ନୃସିଂହ ଚରଣ ଦାସ ପାଲଲହଡ଼ାରେ ପଶୁ ଡାକ୍ତର ଥିଲେ ! 


ଇତି ମଧ୍ଯରେ ମୋର ଭୁବନେଶ୍ବରକୁ ବଦଳି ଆଦେଶ ଆସିଗଲା | ଖବରଟି 
ଶୁଣି ମୁଁ ସେଦିନ ବହୁତ ଖୁସି ହୋଇଥିଲି | ସେଠାକାର ସମସ୍ତ କାମ ଶେଷକରି ମୁଁ 
ଇଂ ତ୍ରିପାଠୀବାବୁଙ୍କୁ ୧୯୮୩ ଜୁଲାଇ ୩୧ ତାରିଖରେ ମୋର ଦାୟିତ୍ବ ହସ୍ତାନ୍ତର 
କରିଥିଲି | ପୂର୍ବରୁ ମୋର ଜିନିଷପତ୍ର ଆମ ଗ୍ରାମ ନିକଟ ନାଗପୁର ବାସିନ୍ଦା ବିଷ୍ଣୁ 
ଚରଣ ସାହୁ, ଯେ କି ଆମ ଅଫିସ୍‌ରେ ପିଅନ୍‌ ହିସାବରେ କାମ କରୁଥିଲା, ତାକୁ 
ମୋର ଭୁବନେଶ୍ବର ଠିକଣା ସହିତ ଖର୍ଚ ଦେଇ ବସରେ ଭୁବନେଶ୍ବର ପଠାଇ 
ଦେଇଥିଲି । ପୂର୍ବରୁ ମୁଁ ମୋର ନମ୍ବର ବିହୀନ ନୂଆ ସୁଟର ଧରି ଭୁବନେଶ୍ବର 
ଆସିବାକୁ ମନସ୍ଥ କରିଥିଲି | ମୋ ସାଙ୍ଗରେ ଆମ ଠୱାର୍କସରକାର ସୁରେନ୍ଦ୍ର ନାୟକଙ୍କୁ 
ଆଣିବାକୁ କଥା ହୋଇଥିଲି । 


୧୯୮୩ ଅଗଷ୍ଟ ୧ ତାରିଖର ସକାଳୁ ବଡ଼ ସାହସର ସହିତ ଭୁବନେଶ୍ବରକୁ 
କେନ୍ଦୁଝର ବାଟ ଦେଇ ଯିବାକୁ ସ୍ପିର କଲି । ମୁଁ ନୂଆ ନୂଆ ଗାଡ଼ି ଚଲାଇବା 
ଶିଖୁଥାଏ | ପାଖରେ ଗାଡ଼ି ଚଲାଇବାର ଲାଇସେନ୍ଟ୍‌ ନ ଥାଏ କି ଗାଡ଼ି ଚଳାଇବାର 
ଧାରଣା ବି ନ ଥାଏ | ଏପରିକି ଗାଡ଼ିର ଷ୍ଟେପିନ୍‌ ବଦଳାଇବା ମଧ୍ଯ ଜାଣି ନ ଥାଏ | 
ପାଲଲହଡ଼ା ଛାଡ଼ିବା ପୂର୍ବରୁ ସକାଳ ୬ଟା ସମୟରେ ମୁଁ ପ୍ରଥମେ “ମା” କୁଣ୍ଡେଇ 
ବେରା' ଠାକୁରାଣୀଙ୍କ ପାଖକୁ ଗଲି | ସେ ସମୟରେ ସେଠାକାର ଦେହୁରୀ ( ପୂଜକ) 

ଆସି ନ ଥୁଲେ | ମୁଁ ମନ୍ଦିରର ଛୋଟ କବାଟ ଫାଙ୍କଦେଇ ଠାକୁରାଣୀଙ୍କ ପାଦତଳେ 
ଗୋଟିଏ ଶହେ ଟଙ୍କ ଆ ନୋଟ୍‌ ରଖୁ ପାଦୂକ ପାଇ ମୋର ଗୁହାରୀ ଜଣାଇ ଅଫିସ୍‌ 
ପାଖରୁ ସୁରେନ୍ଦ୍ରକୁ ପଛରେ ବସାଇ ନୂଆ ତିଆରି ହୋଇଥୁବା ୬ ନମ୍ବର ଜାତୀୟ 
ରାଜପଥରେ କୁନ୍ତାଳା କାଣ୍ଡିପାଣି ଶୁଆକାଟି ଦେଇ କେନ୍ଦୁଝର ଅଭିମୁଖେ ମାଙ୍କୁ 
ସ୍ମରଣ କରି ଯାତ୍ରା ଆରମ୍ଭ କଲି । 


ମନରେ ଅସରନ୍ତି ଭୟ ଓ ଆଶଙ୍କା | କ'ଣ କରିବି ? ଦୂର୍ଗମ ଗିରିପଥ ଅତିକ୍ରମ 
କରିବି କିପରି ? ବର୍ଷାଦିନ, ବାଟରେ କାଞ୍ଚପାଣି ଘାଟି | ଘାଟିରେ ଅନେକ ଅଙ୍କାବଙ୍କା 
ରାସ୍ତା । ମୁଣ୍ଡ ଉପରଦେଇ ଭସାବାଦଲ | ରାସ୍ତା ମଧ୍ୟ ଭଲ ଦିଶୁ ନ ଥାଏ | ରାସ୍ତାର 
ବାମପାର୍ଶ୍ଵରେ ଉଚ୍ଚା ଉଚ୍ଚା ପାହାଡ଼ ପର୍ବତ । ଡାହାଣପାର୍ଶ୍ବରେ ବିରାଟ ଉପତ୍ଯକା 
ଲମ୍ବିଛି । ଟିକିଏ ଅସାବଧାନ ହେଲେ ତଳକୁ ଖସି ବଞ୍ଚବାର ଆଶା କମ୍‌ | ମୁଣ୍ଡରେ 
ହେଲ୍‌ମେଟ୍‌ ନାହିଁ । ଠାକୁରାଣୀଙ୍କୁ ଡାକି ଡାକି ଆସି କାଞ୍ଚପାଣିରେ ପହଞ୍ଚ ଆମ 
ବଙ୍ଗଳାରେ କିଛି ସମୟ ପାଇଁ ରହି କେନ୍ଦୁଝର ଅଭିମୁଖେ ବାହାରିଲୁ । ବାଟରେ 
କୁଆଁର ଫାର୍ମ, ଗୋନାସିକା ପାଖଦେଇ ଆସି ଶୁଆକାଟିଠାରେ ପହଞ ରାସ୍ତା କଡ଼ରେ 
ମୋର ପୂର୍ବ କ୍ଲାର୍ଟରଆଡ଼େ ଥରେ ଆଖୁ ବୁଲାଇଆଣି ପଛଦିନର ଦୁର୍ଘଟଣା ତଥା ସୃତି 
ଅନୁଭୂତିକୁ ମନେପକାଇ, “ ଦୂଡଢ଼ିଆଘାଟି' ପାର୍‌ ହୋଇ ଆସି କେନ୍ଦୁଝରର ପଞ୍ଚାବୀ 
ଛକରେ ପହଞ୍ଚଗଲୁ । ସମୟ ପ୍ରାୟ ସାଢ଼େ ନ ହେବ । ସର୍ଦାର ହୋଟେଲ୍‌ରେ ଚା 
ଜଳଖୁଆ ଖାଇ ଭୁବନେଶ୍ବରକୁ ବାହାରିଗଲୁ । କେନ୍ଦୁଝରରୁ ଭୁବନେଶ୍ବରର ଦୂରତା 
୨୩୫ କିଲୋମିଟର | କେନ୍ଦୁଝରରୁ ୫୦ କିଲୋମିଟର ବାଟ ଆସିବାପରେ ଘଟଗାଁ 
ମା' ତାରିଣୀ ମନ୍ଦିର । ସେଠାରେ ପହ ମା'ଙ୍କୁ ଦର୍ଶନ କରି ମୁଁ ଆଗକୁ ଚାଲିଲି | 
ସେହିଠାରୁ ଭୁବନେଶ୍ବର ଆଉ ୧୮୫ କିଲୋମିଟର ବାଟ ଯିବାକୁ ପଡ଼ିବ । ଘଟଗାଁ 
ପରେ ଆନନ୍ଦପୁର, ଯାଜପୁର ରୋଡ୍‌ ଦେଇ ପାଣିକୋଇଲି ଛକରେ ପାଞ୍ଚ ନମ୍ବର 
ଜାତୀୟ ରାଜପଥରେ ପହଞ୍ଚଲି । ସେଠାରୁ ଆସି ଦିନ ପ୍ରାୟ ସାଢ଼େ ଦୁଇଟାରେ 
ଚଣ୍ଡିଖୋଲ ଛକରେ ପହଞ୍ଚ ମଧ୍ଯାହନ ଭୋଜନ କଲୁ | ଉକ୍ତ ସ୍ଥାନଟି ୫ ନମ୍ବର ଜାତୀୟ 
ରାଜପଥ ଏବଂ ପାରାଦ୍ଵୀପ ଏକ୍ସପ୍ରେସ୍‌ ରାସ୍ତାର ମିଳନ ସ୍ଥଳ ଏବଂ ଗୋଟିଏ ଗୁରୁତ୍ଵପୂର୍ଣ 
ସ୍ଥାନ | ଚଣ୍ଡିଖୋଲ ଛକରୁ ଅଛ ଦୂରରେ ମହାବିନାୟକ ମନ୍ଦିର | ଏହା ଏକ ଦର୍ଶନୀୟ 
ସ୍ଥାନ । ପଞ୍ଚାବୀ ଢାବାରେ ଖାଇସାରି ସେଠାରେ ଥିବା ଖଟିଆରେ ଶୋଇ ମୁଁ ମନେ 
ମନେ ଆଶ୍ଚର୍ଯ୍ୟ ହେଉଥାଏ “ କିପରି ମୋ ପରି ଏକ ସମ୍ପୂର୍ଣ୍ଣ ଅନଭିଜ୍ଞ ଲୋକ ବିନା 
ହେଲମେଟ୍‌ ଓ ବିନା ଲାଇସେନ୍ସରେ ନୂଆହୋଇ ସ୍କୁଟର ଚଳାଇ ଏତେଗୁଡ଼ାଏ ବାଟ 

ଅତିକ୍ରମ କରି ଭଲରେ ଭଲରେ ଏଠାରେ ପହଞ୍ଚି ପାରିଲା ? ” ଠାକୁରାଣୀଙ୍କୁ ସ୍ମରଣ 
କରି ମୁଁ ଭୁବନେଶ୍ବର ଅଭିମୁଖେ ବାହାରିଲି । ମନରେ ପ୍ରବଳ ଉତ୍କଣ୍ଠା ଥାଏ ଯେ, 
କିପରି ଘରେ ପହଞ୍ଚବି | ବାକି ରହିଲା ୭ ୧ କିଲୋମିଟର | ବାଟରେ ଛତିଆଠାରେ 
ସୁରେନ୍ଦ୍ରଙ୍କୁ ଠାକୁର ଦର୍ଶନ କରାଇ କଟକ ବାଟେ ମୁଁ ଭୁବନେଶ୍ବରରେ ପ୍ରାୟ ସନ୍ଧ୍ୟା 
୫ ଟା ସମୟରେ ପହଞ୍ ଏକ ଦୀର୍ଘନିଶ୍ବାସ ମାରି “ ମା' କୂଣ୍ଡେଇ ବେରା' ଠାକୁରଣୀଙ୍କୁ 
ମୁଣ୍ଚିଆଟିଏ ମାରି କହିଲି “ ରଖେ ହରି ତ ମାରେ କିଏ | ” କିପରି ଏ ଉଠାଣି 
ଗଡ଼ାଣି, ଅଙ୍କାବଙ୍କା ରାସ୍ତା ପାର୍‌ ହୋଇ ମୁଁ ଭଲରେ ଭଲରେ ଆସି ଭୁବନେଶ୍ବରରେ 
ପହଞ୍ଚଗଲି ଏକଥା ଭାବିଲେ ଆଜି ବି ମୋ ଦେହ ଶୀତେଇ ଉଠେ | ଏଠାରେ 
ପହଞ୍ଚବା ପୂର୍ବରୁ ବିଷ୍ଣୁ ମୋର ସବୁ ଜିନିଷପତ୍ର ନେଇ ତା' ଗାଁ ନାଗପୁରକୁ ଚାଲି 
ଯାଇଥାଏ | ସୁରେନ୍ଦ୍ରକୁ ପାଲଲହଡ଼ା ଫେରିଯିବାର ଖର୍ଚ୍ଚ ଦେଇ ପଠାଇଦେଲି । 
ଏହା ହିଁ ଥଲା ୧୯୮୩ ଅଗଷ୍ଟ ୧ ତାରିଖରେ ଘଟିଥିବା ମୋ ଜୀବନର ଏକ 
ଦୁଃସାହସିକ ଯାତ୍ରା ତଥା ଅଭୁଲା ସୃତି । 


* 

ଦ୍ଵିତୀୟବାର ଭୁବନେଶ୍ବର ବଦଳି 


ମୋର ଭୁବନେଶ୍ବରକୁ ଦ୍ବିତୀୟଥର ପାଇଁ ବଦଳି ହେଲା । କ୍ଯାପିଟାଲ୍‌ 
ମେଣ୍ଢେନାନ୍୍‌ ଡିଭିଜନ୍‌ ନମ୍ବର ଦୁଇରେ ୧୯୮୩ ଅଗଷ୍ଟ ୧୦ ତାରିଖରେ 
ଯୋଗଦେଲି | ସେଠାରେ ନିର୍ବାହୀ ଯନ୍ତ୍ରୀ ଶ୍ରୀଯୁକ୍ତ ଶ୍ରୀରାମ ସେଠ୍‌, ଏସ୍‌ .ଡି.ଓ, ଶ୍ରୀଯୁକ୍ତ 
ମହେନ୍ଦ୍ର କୂମାର ମହାନ୍ତି ଥିଲେ । ଜଏନ୍‌ ପରେ ମୋ ବିଭାଗରେ ମୋତେ କୌଣସି 
କାମ ଦିଆଗଲା ନାହିଁ । ତେଣୁ ମୁଁ ଏସ୍‌.ଡି.ଓ. ଏବଂ ନିର୍ବାହୀ ଯନ୍ତ୍ରୀଙ୍କୁ ଦେଖାକରି ଏ 
ବିଷୟରେ ଜଣାଇଲି | ଫଳ କିଛି ନ ହେବାରୁ ମୁଁ ବାଧ୍ୟହୋଇ ଅଧକ୍ଷଣ ଯନ୍ତ୍ରୀ ଶ୍ରୀଯୁକ୍ତ 
ପଦ୍ଧଲୋଚନ ଦଣ୍ଡପାଟଙ୍କୁ ସାକ୍ଷାତ କଲାପରେ ଷ୍ଟୋର ସେକ୍ଟନକୁ ମୋର ବଦଳି 
ଆଦେଶ ହେଲା | ଆଦେଶ ହେବାପରେ ମୁଁ ସି.ସି. ଡିଭିଜନ ନମ୍ବର ଦୂଇ ଅଧୀନରେ 
ଶ୍ରୀ ପ୍ରମୋଦ କୁମାର ମିଶ୍ରଙ୍କ ସ୍ଥାନରେ ୧୯୮୩ ସେପ୍ଟେମ୍ବର ୨୯ ତାରିଖରେ ଜଏନ୍‌ 
କଲି । ଆମର ବଡ଼ ବଢ଼ ଷ୍ଟକୟାର୍ଡ ଥଲା । ତା' ମଧ୍ଯରୁ ଗୋଟିଏ ଭୁବନେଶ୍ବର 
ମାଲଗୋଦାମର ଅତି ନିକଟରେ ଥିଲା | ଯେଉଁଥିରେ କି ଲୁହାଛଡ଼ ଓ ଅନ୍ୟାନ୍ୟ ଲୁହା 
ସରଞ୍ଜାମ ରହୁଥିଲା | ଦଵିତୀୟଟି ଏଫ୍‌.ସି.ଆଇ. ଗୋଦାମ ପାଖରେଂଏଥଲା | ସେଥିରେ 
ଇଟା, ପିଚୁ ଇତ୍ୟାଦି ରହୁଥିଲା | ତୃତୀୟଟି ଆମ ଅଫିସ୍‌ ପରିସୀମା ମଧ୍ଯରେ ଥିଲା | 
ଏଠାରେ ବଡ଼ ବଡ଼ ଗୋଦାମ ଘର ଥିଲା | ଯେଉଁଥିରେ କି ସିମେଣ୍ଟ, ରଙ୍ଗ, ହାଉସ୍‌ 
ଫିଟିଙ୍ଗସ୍‌ ଇତ୍ୟାଦି ରଖାଯାଇଥିଲା | ତିନୋଟି ଯାକ ଗୋଦାମକୁ ଜଗିବା ପାଇଁ ଆମର 
ଚୌକିଦାର ଦିନରାତି ପାଳି ଅନୁଯାୟୀ କାମ କରୁଥିଲେ | ସେକ୍ନ ଅଫିସ୍‌ରେ ଦୂଇଜଣ 
ବରିଷ୍ଠ ଓ ଜଣେ କନିଷ୍ଠ ଷ୍ଟୋର୍‌କିପର ରହି ଷ୍ଟୋର୍‌ର ଷ୍ଟକ୍‌ ଆକାଉଣ୍ଢ୍‌ ଦେଖୁଥିଲେ | 
ନିମାଇଁ ଚରଣ ପଟ୍ଟନାୟକ ଓ ଶ୍ରୀଯୁକ୍ତ ପଣ୍ଡା ବରିଷ୍ଠ ଥବାବେଳେ ଶ୍ରୀ ଅଶୋକ କୂମାର 
ପଟ୍ଟନାୟକ କନିଷ୍ଠ ଷ୍ଟୋର୍‌କିପର ଭାବେ କାମ କରୁଥିଲେ | ଜଣେ ମହିଳା ପିଅନ 

୯ ୨ / ଉପନ୍ୟାସ ନୁହେଁ ଜୀବନ ଗାଥା 


ବସନ୍ତ ଶ୍ରୀଚନ୍ଦନ | ୧୯ ୭ ୧ ଓ ୭ ୨ ମସିହାରେ ଏହି କାମ କରୁଥିବା ସମୟରେ ସେ 
ପିଅନ୍‌ ଥିବା ବିଷୟରେ ମୁଁ ଆଗରୁ ସୂଚନା ଦେଇଛି । ଏପରି ଏକ ଗୁରୁତ୍ଵପୂର୍ଣ 
ସ୍ଥାନରେ ରହି ସେ ଡିଭିଜନ ଓ ସବ୍ଡିଭିଜନ ଅଫିସକୁ ଡାକ ଧରି ଯିବା ସମ୍ଭବ ନ 
ଥିଲା । ତେଣୁ ମହିଳା ପିଅନ ସ୍ଥାନରେ ଗୋଟିଏ ପୁରୁଷ ପିଅନ ଦେବାକୁ ମୁଁ ମୋର 
ନିର୍ବାହୀ ଯନ୍ତ୍ରୀଙ୍କ ଅନୁରୋଧ କରିଥଲି । କିଛି ଫଳ ହେଲାନାହିଁ । ତେଣୁ ରମେଶ ଦାସ 
ନାମକ ଜଣେ ଡି.ଏଲ୍‌.ଆର୍‌. ଚୌକିଦାରକୁ ଅଫିସ୍ର ଡାକ ନବାଆଣିବା କାମରେ 
ନିୟୋଜିତ କଲି । ମୁଁ ଜଏନ୍‌ କରିବା ସମୟରେ ଶ୍ରୀ ପୀତବାସ ପଣ୍ଡା ଆସିଷ୍ଟାଣ୍ଡ 
ଇଞ୍ଜିନିୟର ଥଲେ | ହରେରାମ ହେତା ନିର୍ବାହୀ ଯନ୍ତ୍ରୀ ଏବଂ ପଦ୍ମଲୋଚନ ଦଣ୍ଡପାଟ 
ଅଧ୍କ୍ଷଣ ଯନ୍ତ୍ନୀ ଥିଲେ | ଇଂ ପ୍ରମୋଦ ମିଶ୍ରଙ୍କଠାରୁ ଷ୍ଟୋର ଷ୍ଟେସନ୍‌ର ଦାୟିତ୍ବ ଗ୍ରହଣ 
କରିବା ପରେ ସେଠାରେ ମାତେ ବହୁତ ପରିଶ୍ରମ କରିବାକୁ ପଡ଼ିଛି । ସେଠାକାର 
ପରିବେଶ ପରିସ୍ପିତିକୁ ଆଖୁ ଆଗରେ ରଖୁ ମୁଁ ସତର୍କତାର ସହିତ କାମ କରିବାକୁ 
ଲାଗିଲି । ପ୍ରତ୍ୟେକ ଲୋକର କାର୍ଯ୍ୟକଳାପ ଉପରେ ତୀକ୍ଷ୍ ନଜର ରଖୁବାକୁ ଯାଇ 
ଅଚାନକ ଭାବରେ ସେମାନଙ୍କ କାର୍ଯ୍ୟ ତଦାରଖ କଲି | ଭୁବନେଶ୍ବର ସତ୍ୟନଗରର 
ବିଶେଷ କରି ମାଲଗୋଦାମ ଅଞ୍ଚଳର ଏକ ଖତରନାକ୍‌ ଜାଗା | ସବୁ ଚୋରି ଡକାୟତି 
ଏହିଠାରୁ ହିଁ ହୋଇଥାଏ । ସବୁ ଘଟଣା ଜାଣି ମଧ୍ଯ ମୁଁ ରାତି ବାରଟା ସମୟରେ 
ସ୍କୁଟର ଧରି ତିନୋଟି ଯାକ ଷ୍ଟୋରରେ ନିଯୁକ୍ତି ଥବା ଚୌକିଦାରମାନଙ୍କର କାମ 
ତଦାରଖ କରିଥଲି । ଯାହାଫଳରେ କି ସେମାନଙ୍କ ମନରେ ଭୟ ଓ କ୍ରୋଧ ଜନ୍ମିଲା | 
ପ୍ରତିଶୋଧ ପରାୟଣ ହୋଇ ସେମାନଙ୍କ ମଧ୍ଯରୁ କେତେକ ଅସାଧୁ ବ୍ୟକ୍ତି ମୋତେ 
ହଇରାଣ କରିବାକୁ ଚେଷ୍ଟା କଲେ । ସେହି ପରିସ୍ପିତିରେ ଦିନ ଦୁଇପ୍ରହରରେ ମୁଁ 
ଘରକୁ ଖାଇବାକୁ ବାହାରିବା ପୂର୍ବରୁ ମୋ ସ୍କୁଟର ଚକାରୁ ହାୱା ଖୋଲି ଦେଉଥୁଲେ | 
ଏହିପରି ଅନେକ କିଛି ମୋତେ ହଇରାଣ କରିବାକୁ ଚେଷ୍ଟା କରି ସେମାନେ ଶେଷରେ 
ବିଫଳ ହେଲେ । ମୁଁ ଏହି ବିଭାଗରେ କାମ କରୁଥିବା ସମୟରେ ୧୯୮୩ ମସିହା 
ନଭେମ୍ବର ୧ ତାରିଖରେ ମୋର ସିଲେକ୍ଟନ ଗ୍ରେଡକୁ ପ୍ରମୋଶନ ହେଲା ଏବଂ ମୁଁ 
ସେହିଠାରେ ହିଁ ରହିଲି । ବର୍ରମାନର ଭୁବନେଶ୍ବରରେ ଆପଣ ଦେଖୁଥିବା ନିର୍ମାଣ 
ସୌଧର କାମ ନିର୍ବାହୀ ଯନ୍ତ୍ରୀ ଶ୍ରୀଯୁକ୍ତ ନବକିଶୋର ରଥଙ୍କ ପ୍ରତ୍ୟକ୍ଷ ତତ୍ତ୍ଵାବଧାନରେ 
ହୋଇଛି । ସମ୍ପୂର୍ଣ କାମଟି କୌଣସି ଠିକାଦାରଙ୍କ ଦ୍ଵାରା କରା ନ ଯାଇ ଡିପାର୍ଟ ମେଣ୍ଟାଲି 
କାମ କରାଯାଇଥୁଲା | ସେବେ ଶ୍ରୀଯୁକ୍ତ ବସନ୍ତ କୁମାର ବିଶ୍ଵାଳ ଆମ ପୂର୍ର ବିଭାଗର 
ମନ୍ତ୍ରୀ ଥଲେ | ରଥ ସାରଙ୍କୁ ମୁଁ ଯେତିକି ଜାଣିଛି ଓ ଦୁଝିଛି ସେ ଜଣେ ହୁସିଆର ଓ 

ଉପନ୍ୟାସ ନୁହେଁ ଜୀବନ ଗାଥା / ୯୩ 


ପାରିବାର ଇଞ୍ଜିନିୟର ଥଲେ | ତାଙ୍କର ପ୍ରଖର ଧ୍ଵଶକ୍ତି ଥିବାର ମୁଁ ଅନୁଭବ କରିପାରିଛି । 
ମୁଁ ଷ୍ଟୋର ଅଫିସରେ କାମ କରୁଥିବା ସମୟରେ ସେ ଅଚାନକ ଷ୍ଟୋରକୁ ଆସି 
ଷ୍ଟୋରର ଭଲମନ୍ଦ ବୁଝନ୍ତି । ଦରକାର ପଡ଼ିଲେ ସେ ଷ୍ଟୋରରେ ଗଳିତ ଥବା ଜିନିଷର 
ପରିମାଣ ବିନକାର୍ଡ୍‌ ମଗାଇ ସେଥିରୁ ଦେଖୁଥାନ୍ତି 


ପାଲଲହଡ଼ାର ଚାକିରି କାଳରେ ମୋ ସ୍ତ୍ରୀଙ୍କର ଦେହ ବହୁତ ଖରାପ ଥିଲା । 
ସେତିକିବେଳେ ତାଙ୍କର ମା” ଜାତକ ଦେଖାଇବାରୁ ପଣ୍ଡିତ ଜାତକ ଗଣନା କରି 
କହିଥିଲେ ତାଙ୍କର ମାର୍କଦଶା ପଡ଼ିଛି । ସେହି କାରଣରୁ ମୋ ଧର୍ମପତ୍ନୀ ସବୁବେଳେ 
କହିଲେ ଯେ ବଡ଼ଝିଅର ବାହାଘର ଶୀଘ୍ର କରାଇଦେବା । ମୋତେ ସେ ବିଷୟରେ 
ଅନେକବାର ପ୍ରବର୍ରାଇଲେ । ସେତିକିବେଳେ ମୋ ବଡ଼ଝିଅ ବି.ଜେ.ବି କଲେଜରେ 
ବି.ଏ ଶେଷବର୍ଷ ପରୀକ୍ଷା ଦେବାର ଥାଏ । ମୋର ଜଣେ ଭିଣୋଇଁ ପ୍ରଥମକରି ଝିଅର 
ବିବାହ ପ୍ରସ୍ତାବ ନେଇ ଆମ ଘରକୁ ଆସିଥିଲେ । ପ୍ରସ୍ତାବଟି ଥଲା କଟକର ଡି.ଜି.ପି. 
( ଡାଇରେକ୍ଟର୍‌ ଜେନେରାଲ୍‌ ଅଫ ପୋଲିସ୍‌) କାର୍ଯ୍ୟାଳୟରେ ଏଷ୍ଟାବ୍ଲିସ୍‌ମେଣ୍ଟ୍‌ ଅଫିସର 
ଶ୍ରୀଯୁକ୍ତ ହରେକୃଷ୍ଣ ପଟ୍ଟନାୟକଙ୍କର ଜ୍ୟେଷ୍ଠପୁତ୍ର ଶ୍ରୀ ବିଭୂତି ପଟ୍ଟନାୟକ । ବି.ଏସ୍‌ସି 
ପାଶ୍‌ କରି ସର୍ଜେଣ୍ଟ ପୋଷ୍ଟରେ ରାଉରକେଲାରେ ଚାକିରି କରୁଥିଲେ । ବିବାହ 
ପ୍ରସ୍ତାବରେ ଦୂଇପକ୍ଷ ରାଜି ହୋଇଗଲେ । ଝିଅର ବି.ଏ ଶେଷବର୍ଷ ହୋଇଥିବାରୁ 
ତା'ର ପରୀକ୍ଷା ପରେ ବିବାହ ପାଇଁ ଇଚ୍ଛା ରଖଥଲି । ' ବିଧରର ବିଧାନ? ଏପରି ହେଲା 
ବାହାଘର ତିଥି ଝିଅର ପରୀକ୍ଷା ଦିନରେ ହିଁ ସ୍ଥିର ହେଲା। ମୋ ପରିବାରର ଏହା 
ଥିଲା ପ୍ରଥମ ମାଙ୍ଗଳିକ କର୍ମ । ଏ ବିଷୟରେ ମୋର ପୂର୍ବରୁ କୌଣସି ଅଧକ ଅଭିଜ୍ଞତା 
ନ ଥୁଲା | ଭୁବନେଶ୍ବରରେ ମୁଁ ନୂଆ ଲୋକ ଥୁଲି । ଏହି ସମୟରେ ମୋର ବନ୍ଧୁ ଓ 
ସହକର୍ମୀ ରଘୁନାଥ ପଣ୍ଡା, ଯିଏ କି ମୋ ସହିତ ଆମ ଅଫିସ୍‌ରେ କାମ କରୁଥିଲେ, 
ସେ ମୋତେ ବାହାଘର କାର୍ଯ୍ୟରେ ଅନେକ ସାହାଯ୍ୟ କରିଥଲେ । ଯାହାହେଉ 
ଭଗବାନଙ୍କ ଆଶୀର୍ବାଦରୁ ଝିଅ ବାହାଘରର ସମସ୍ତ କାର୍ଯ୍ୟ ମୋର ବନ୍ଧୁବାନ୍ଧବ ଓ 
ସାଙ୍ଗସାଥମାନଙ୍କ ସହଯୋଗରେ ୧ ୯୮ ୪ ମସିହା ଏପ୍ରିଲ୍‌ ୨୧ ତାରିଖରେ ଭଲରେ 
ଭଲରେ ହୋଇଗଲା | 


ବାହାଘର କାମ ସରିଯିବା ପରେ ପୁଣି ଆରମ୍ଭ ହୋଇଗଲା ନିତିଦିନିଆ କାମ | 
ଷ୍ଟୋର କାମ ସହିତ ମୋ ଅଧ୍ବନରେ କେତେକ ବିଲଡିଂ ଏବଂ ରାସ୍ତା କାମ ଥିଲା | 
ସେଥ୍‌ ମଧ୍ୟରେ ୬ ନମ୍ବର ସ୍ମିତ ଡାକ୍ତରଖାନାର ଆଉଟ୍‌ଡୋରର ପ୍ରଥମ ମହଲା 
ଇନ୍‌ଡୋର ର୍ଡ, ଅର୍ଥପେଡିକ୍‌ ୱାର୍ଡର ପ୍ରଥମ ମହଲା, ସତ୍ୟନଗର ସ୍ମିତ ଟେକ୍ଷ୍ଟାଇଲସ 

୯ ୪ / ଉପନ୍ୟାସ ନୂହେଁ ଜୀବନ ଗାଥା 


ବିଲ୍ଡିଂର ଉପର ମହଲା ଏବଂ ନିର୍ମାଣସୌଧର ପଛପାଖରେ ଉକ୍ଵଳ ସଙ୍ଗୀତ 
ମହାବିଦ୍ୟାଳୟର ଦୂଇମହଲା ବିଶିଷ୍ଟ ଛାତ୍ରୀନିବାସ | ରାସ୍ତାକାମ ହିସାବରେ ସଚ୍ଚିବାଳୟ 
ମାର୍ଗର ୯ ନମ୍ବର ସ୍ମିତ ନିକୋ ପାର୍କଠାରୁ ୫ ନମ୍ବର ଜାତୀୟ ରାଜପଥ ଛକ ପର୍ଯ୍ୟନ୍ତ 
ରାସ୍ତାର ପ୍ରସସ୍ତିକରଣ କାମ । ମୋର ଜଗତସିଂହପୁର ନିବାସୀ ଫଗୁ ଚରଣ ପଶ୍ତା 
ନାମରେ ଜଣେ ଯୁବ ଠିକାଦାର ଥଲେ | ରାସ୍ତାର ଆଚାର୍ଯ୍ୟ ବିହାର ନିକଟରେ ଥବା 
ଏକ ନଳା ଉପରେ ଗୋଟିଏ ୬ ମିଟର ( ୨ ୦) ଫୁଟର ପକା ପୋଲର ନିର୍ମାଣ କାମ 
ଚାଲିଥାଏ | ୧୯୮୫ ମସିହା ଜୁଲାଇ ମାସ ୮ ତାରିଖରେ ପୋଲର ଛାତ ଢଳେଇ 
କାମ ପ୍ରାୟ ସନ୍ଧ୍ୟା ଚାରିଟା ସମୟକୂ ଶେଷ ହୋଇପାରିଥିଲା । ଛାତ ଢଳେଇ କାମ 
ମୁଁ ଏବଂ ଏସ୍‌ .ଡି.ଓ. ଶ୍ରୀଯୁକ୍ତ ଅଜିତ୍‌ ମୁଖାର୍ଜୀଙ୍କ ଉପସ୍ଥିତିରେ ହୋଇଥିଲା | ମଝିରେ 
ମଖଝିରେ ନିର୍ବାହୀ ଯନ୍ତ୍ରୀ ରଥ ସାର୍‌ ମଧ୍ଯ ଆସି କାମ ତଦାରଖ କରି ଫେରିଯାଇଥିଲେ | 
ଛାତ ଢଳେଇ ଶେଷ ହେବାପରେ ମୋର ସାନଭାଇ ବାଦଲର ବାହଘରକୁ ଜଟଣୀ 
ଯିବାର ଥାଏ । ମୋର ପିଲାମାନେ ବାହାଘର ପାଇଁ ଆମ ଗାଁକୁ ଚାଲିଯାଇଥିଲେ | ମୁଁ 
ବସାକୁ ଫେରି ଫ୍ରେସ୍‌ ହୋଇ ଟ୍ରେନ୍‌ରେ ଜଟଣୀ ଅଭିମୁଖେ ବାହାରିଗଲି | ରାତି ୮ଟା 
ସମୟରେ ସେଠାରେ ପହଞ୍ଚଲି ଓ ଭୋଜିଖାଇ ବସିଥିବାବେଳେ ହଠାତ୍‌ ବର୍ଷାପବନ 
ମାଡ଼ି ଆସିବାରୁ ଖାଇବାରେ ବାଧା ସୃଷ୍ଟି ହେଲା | ତେଣୁ ବର୍ଷାପବନ ଟିକେ କମିଯିବାରୁ 
ଭୋଜିଖାଇ ମୋର ଜଣେ ବଡ଼ଭାଇଙ୍କ ସହିତ ଭୁବନେଶ୍ବର ଫେରିଆସିଲି । ଦିନଯାକ 
କାମକରି ହାଲିଆ ହୋଇପଡ଼ିଥିବାରୁ ରାତିରେ ଗାଢ଼ ନିଦରେ ଶୋଇପଡ଼ିଥଲି | ସକାଳ 
୬ଟା ସମୟ ହେବ, ଆମ କଲିଂବେଲ୍‌ ବାରମ୍ବାର ବାଜିବାର ଶବ୍ଦରେ ମୁଁ ଉଠିପଡ଼ି 
ଦେଖେ ତ ଅଫିସ୍‌ର ଜଣେ ଚୌକିଦାର ଅଧମ ସ୍ଵାଇଁ ଠିଆ ହୋଇଛି । ପଚାରିବାରୁ 
କହିଲା, ସାର୍‌ ! କାଲି ଢଳେଇ ହୋଇଥବା ପୋଲଟି ଗତକାଲି ରାତ୍ରିର ପ୍ରବଳ ବର୍ଷା 
ପାଣିରେ ଭାସିଯାଇଛି | ମୁଁ ହଠାତ୍‌ ଏକଥା ଶୁଣି ବ୍ୟସ୍ତ ହୋଇ କ'ଣ କରିବି କିଛି ଠିକ୍‌ 
କରିପାରିଲି ନାହିଁ । ଅଧମକୁ କହିଲି ତୁ ଶୀଘ୍ର ଆମ ଷ୍ଟାଫଙ୍କୁ ଖବର ଦେ, ଯେପରି 
ସେମାନେ ତୁରନ୍ତ ପୋଲ ପାଖରେ ପହଞ୍ଚନ୍ତି । ତା'ପରେ ମୁଁ ସ୍କୁଟ୍‌ର ଧରି ପୋଲ 
ପାଖକୁ ବାହାରିଗଲି | ସେଠାରେ ପହଞ୍ଚ ଦେଖେ ତ ଏକ ବିରାଟ ଜନଗହଳି | ପାଖକୁ 
ଯାଇ ଦେଖୁଲି ଛାତଟି କେଉଁ କେଉଁଠାରେ ଦବିଗଲା ପରି ଲାଗୁ ନ ଥିଲା | ପୋଲର 
କିଛି କ୍ଷତି ହୋଇ ନ ଥଲା । କେବଳ ପୋଲର ଢଳେଇ ଛାତଟିକୁ ଧରି ରଖୁଥିବା 
କାଠ ସେଣ୍ଟରିଂ ବହ୍ଧା ସବୁ ପାଣିରେ ଭାସିଯାଇଛି । ଛାତଟି କୌଣସି ସପୋର୍ଟ ବିନା 
ସ୍ଥିର ରହିଛି । ଏହି ସମୟକ୍‌ ଆମର ଅଜିତ ମୁଖାର୍ଜୀ ଏସ୍‌.ଡି.ଓ., ନବ ରଥ ନିର୍ବାହୀ 
ଯନ୍ତ୍ୟ ବଶୀଂଧର ଷଡ଼ଙ୍ଗୀ, ଅଧୀକ୍ଷଣ ଯନ୍ତ୍ରୀ ପୋଲ ପାଖକୁ ଆସିଯାଇଥଲେ । 

ଭପନ୍ୟାସ ନୁହେଁ ଜୀବନ ଗାଥା / ୯୫ 


ଲୋକମାନେ ଭାସି ଯାଇଥୁବା କାଠବହ୍ଲା ଆଣି ପୁନରାୟ ସେଣ୍ଟରିଂ କାମ ସାରିଲେ । 
ଅବଶ୍ୟ ଏହି ସମୟକୁ ବର୍ଷା ସହିତ ପାଣିସ୍ତୋତର ପ୍ରକୋପ ବହୁ ପରିମାଣରେ କମି 
ଯାଇଥାଏ । ପାଖ କଲୋନୀ ବାସିନ୍ଦାଙ୍କ କହିବାନୁସାରେ ରାତ୍ରିରେ ପ୍ରବଳ ବର୍ଷା 
ହେବାରେ ନାଳର ଉପର ମୁଣ୍ଡରେ ଥିବା ଏକ ନଡ଼ାଛପର ଛାତ ପାଣି ସ୍ତୋତରେ 
ଭାସିଆସି ପୋଲ ପାଖରେ ଅଟକି ଯିବାରୁ ପାଣି ସବୁ ତଳକୁ ବୋହି ନ ଯାଇ ଉପରକୁ 
ଉଠିବା ଦ୍ଵାରା ନିକଟସ୍ଥ ଘରମାନଙ୍କରେ ପାଣି ପଶିବାରୁ କଲୋନୀର ବାସିନ୍ଦାମାନେ 
ପୋଲ ତଳେ ଠେସ ଲାଗିଥିବା କାଠର ବହ୍ାକୁ ପୋଲ ଛାତରୁ ଖସାଇ ଦେଇଥିଲେ । 
ଯାହାଫଳରେ ପୋଲରେ ପାଣି ଛାଡ଼ିଗଲା | ମୁଁ ଛାତର ଉପର ତଳକୁ ଯାଇ ଦେଖୁଲି, 
ଛାତର କୌଣସି ଅଶଂ ଦବିବା କିମ୍ଭା ଫାଟ ହେବାର କିଛି ହିଁ ଲକ୍ଷଣ ନ ଥିଲା। 
ତଥାପି ଅଫିସରଙ୍କର ନିର୍ଦେଶ ଅନୁସାରେ ପୋଲର ଢଳେଇ ଛାତର ଲେବୂଲ ରେକର୍ଡ 
କରାଯାଇଥୁଲା । ଏହି ପ୍ରକ୍ରିୟା ଆମକୁ ରାତିସାରା କରିବାକୁ ପଡ଼ିଥିଲା । ଯାହାହେଉ 
ଭଗବାନଙ୍କ କୃପାରୁ ପୋଲ ଛାତର କିଛି କ୍ଷତି ହୋଇ ନ ଥୁଲା । ୧୯୮୫ ମସିହା 
ଜୁଲାଇ ୯ ତାରିଖରେ ଏପରି ଏକ ଘଟଣାର ସମ୍ମୁଖୀନ ହେବାକୁ ପଡ଼ିଥିଲା | ୧୯୮୬ 
ମସିହା ଜାନୁଆରୀ ମାସ ୧ ତାରିଖରେ ଜୁନିୟର ଇଞ୍ଜିନିୟରରୁ ଆସିଷ୍ଟାଣ୍ଡ ଇଞ୍ଜନିୟର 
ପୋଷ୍ଟକୁ ପଦୋନ୍ନତି ହୋଇ ଚିଫ୍‌ ଇଞ୍ଜିନିୟର ଆର୍‌.ଆଣ୍ଡ.ବି. କାର୍ଯ୍ୟାଳୟକୁ ବଦଳି 
ହେଲା | ଷ୍ଟୋରରେ ଅନେକ କାମ ବାକି ଥବାରୁ ପୁନରାୟ ମୋତେ ଇଂ ରଘୁନାଥ 
ପଣ୍ଡାଙ୍କ ସ୍ଥାନରେ ସହକାରୀ ଯନ୍ତ୍ରୀ ହିସାବରେ ପୋଷ୍ଷିଂ କଲେ । ୧୯୮୬ ମସିହା 
ଏପ୍ରିଲ ୧୦ ତାରିଖରେ ଇଂ ଭରତଚନ୍ଦ୍ର ମହାପାତ୍ର ଷ୍ଟୋରରେ ଜଏନ୍‌ କରିବା ପରେ 
ମୁଁ ମୋର ସମସ୍ତ ଦାୟିତ୍ଵ ତାଙ୍କୁ ହସ୍ତାନ୍ତର କରି କେବଳ ରାସ୍ତା ଏବଂ ବିଲ୍ଡିଂ କାମ 
ମୋ ଦାୟିତ୍ଵରେ ରଖୁଥଲି । 


ଭୁବନେଶ୍ବରର ନିର୍ମାଣ ସୌଧ ପଛ ପାଖ ଉତ୍କଳ ସଙ୍ଗୀତ ମହାବିଦ୍ୟାଳୟର 
ଛାତ୍ରୀ ନିବାସ କାମ ୧୯୮୮ ମସିହା ସେପ୍ଟେମ୍ବର ୧୬ ତାରିଖରେ ଆରମ୍ଭ ହୋଇଥଲା | 
ସଏଦ୍‌ ଆଲମସ୍‌ ଅଲ୍ଲୀ ନାମକ ଜଣେ ଯୁବ ଇଞ୍ଜିନିୟର ସେ କାମର ଠିକା ନେଇଥିଲେ । 
ଆଲମସ୍‌ ଅଲ୍ଲା ଥିଲେ ପୂର୍ବତନ ମୁଖ୍ୟଯନ୍ତ୍ରୀ ମମତାଜ୍‌ ଅଲ୍ଲୀଙ୍କ ଭିଣୋଇଁ ଇଂ ସୌକତ୍‌ 
ଅଲ୍ଲାଙ୍କ ସାନଭାଇ ଅମୀର ଅଲ୍ଲାଙ୍କ ପୁଅ । ଏହି କାରଣରୁ ତାଙ୍କର ବେଶ୍‌ ଖାତିର 
ଥିଲା | ୧୯୮୯ ମସିହା ଦଶହରା ବେଳକୁ ମୁଁ ପିଲାମାନଙ୍କୁ ନେଇ ବାଟ୍ଗୋଲୋର୍‌ 
ବୁଲି ଯିବାପାଇଁ ସ୍ପିର କରିଥିଲି, ତେଣୁ ଅଫିସ୍‌ରୁ ଆଗତୁରା ଅନୁମତି ନେଇଆସିଥୁଲି ! 
କିନ୍ତୁ ଦୁଃଖର କଥା ଯେ ମୁଁ ଯିବାଦିନରେ ହଷ୍ଟେଲ ବିଲଡିଂର ଛାତ ଢଳେଇ ହେବାର 

ସ୍ପିର ହେଲା । ଅବଶ୍ୟ ଢଳେଇ କାମର ପ୍ରସ୍ତୁତି ମୁଁ ବହୁ ପୂର୍ବରୁ ଶେଷ କରିଥୁଲି । 
ତେଣୁ ସକାଳୁ ସକାଳୁ ଢଳେଇ କାମ ଆରମ୍ଭ କରିଦେଇଥୁଲି । ପାଖରେ କେବଳ 
ଜେଇ ଇଂ ବ୍ରଜ ବିହାରୀ ନନ୍ଦ ଓ ୱାର୍କ ସରକାର ଦଣ୍ଡପାଣି ନାୟକ ପରେ ଏସ୍‌.ଡି.ଓ. 
କାନୁନ୍‌ଗୋବାବୁ ଓ ନିର୍ବାହୀ ଯନ୍ତ୍ରୀ ପଣ୍ଡାବାବୁ ଆସି ସେଠାରେ ଉପସ୍ପିତ ହେଲେ । 
କାମ କିପରି ଶୀଘ୍ର ଶେଷ ହେବ କେବଳ ସେହି ଚିନ୍ତାରେ ମୁଁ ବ୍ୟସ୍ତ ହୋଇପଡୁଥଲି | 
ଦଶହରା ଥିବାରୁ କଣ୍ଡାକ୍ଟରକୁ ବିଲ୍‌ ଦେବାକୁ ପଡ଼ିବ ବୋଲି ମୁଁ ଆଗରୁ ପ୍ରସ୍ତୁତ କରି 
ଦେଇଥିଲି । କାମ ସରିଯିବା ପରେ ମୁଁ ବିଲ୍ଟିକୁ ଅଫିସ୍‌ରେ ଦାଖଲ କରି ଘରକୁ 
ଫେରିଲି । ସେ ସମୟକୁ ମୋର ପିଲାମାନେ ଯିବାପାଇଁ ପ୍ରସ୍ତୁତ ହୋଇସାରିଥିଲେ | 
ସେଦିନ ରାତି ସାଢ଼େ ୯ଟାବେଳେ ଭୁବନେଶ୍ବର ରେଳଷ୍ଟେସନ୍‌ରେ କରମଣ୍ଡଳ 
ଏକ୍ସପ୍ରେସ୍‌ରେ ବସିଲୁ । ମୋ ସ୍ତ୍ରୀ ପୁଅ ଓ ଦୂଇଝିଅ, ଶଳା ଅକ୍ଷୟ, ତା' ସ୍ତ, ଦୁଇଝିଅ 
ଓ ତା'ର ସାନଭାଇ ଠେପୁ ଏବଂ ତା”ର ନବ ବିବାହିତା ସ୍ତୀ ରୀନାଙ୍କୁ ସାଙ୍ଗରେ ନେଇ 
ଆରମ୍ଭ କଲି ବାଟ୍ଗୋଲୋର ଯତ୍ରା । 


ଆମେ ଚେନାଇରେ ପହଞ୍ଚ ସେଠାରୁ ଅନ୍ଯ ଗୋଟିଏ ଟ୍ରେନ୍‌ରେ ସକାଳୁ 
ସକାଳୁ ବାଙ୍ଗୋଲୋର ପହଞ୍ଚବା ପରେ, ହୋଟେଲରେ ନିତ୍ୟକର୍ମ କରି ଟ୍ୟାକ୍ତିରେ 
ବାଙ୍ଗାଲୋର ବାହାରିଲୁ । ବାଙ୍ଗାଲୋରର କର୍ଣ୍ଣାଟକ ( ମହୀଶୂର) ରାଜ୍ୟର ରାଜଧାନୀ | 
ଆମ ଦେଶର ସୁନ୍ଦର ପରିମଳ ଓ ସ୍ଵଚ୍ଛ ସହର ମଧ୍ଯରେ ଅନ୍ୟତମ ! ଏହାକୁ ଉଦ୍ୟାନ 
ନଗରୀ ବୋଲି କୁହନ୍ତି | ଏଠାର ଜଳବାୟୁ ଅତ୍ୟନ୍ତ ସ୍ଵାସ୍ଥ୍ୟକର । ଏ ସହରଟି ଗୋଟିଏ 
ଶୀତତାପ ସହର ପରି ଅନୁଭୂତ ହୁଏ । ଆଇ.ଟି କ୍ଷେତ୍ରରେ ଏହା ସାରାଦେଶରେ 
ଗୋଟିଏ ପ୍ରମୁଖ ଭୂମିକା ଗ୍ରହଣ କରିପାରିଛି । ତିନିଦିନ ରହିବା ଭିତରେ ପ୍ରଥମେ 
ଦେଖୁଲୁ ଟିପୁ ସୁଲ୍ତାନଙ୍କ ରାଜପ୍ରାସାଦ | ଏହା ହାଇଦର୍‌ ଅଲ୍ଲୀଙ୍କ ସମୟରେ ଆରମ୍ଭ 
ହୋଇ ଟିପୁ ସୁଲ୍ତାନଙ୍କ ରାଜୁତି ସମୟରେ ଶେଷ ହୋଇଥଲା | ତାହା ଗୋଟିଏ ଦୂଇ 
ମହଲା ବିଶିଷ୍ଟ ସୁରମ୍ୟ ମହଲ | ଏହାର ବିଶେଷତ୍ବ ହେଲା ଏହା ସମ୍ପୂର୍ଣ୍ଣ କାଠରେ ଓ 
ନାନା କାରୁକାର୍ଯ୍ୟରେ ନିର୍ମାଣ ହୋଇଛି । ପ୍ରାସାଦଟିର ଭିତରକୁ ବୁଲି ଦେଖୁବାକୁ 
ଆମକୁ ସୁଯୋଗ ମିଳିଥିଲା | ସେଠାରେ ହାଇଦର ଅଲ୍ଲୀ ଓ ତାଙ୍କ ପୁତ୍ର ଟିପୁ ସୁଲ୍ତାନଙ୍କର 
ଅନେକ ବ୍ୟବହାର୍ଯ୍ୟ ଦ୍ରବ୍ୟକୁ ସଂରକ୍ଷିତ କରି ରଖାଯାଇଛି | ଦେଖୁଲେ ଲାଗିଲା ଏହା 
ଗୋଟିଏ ବିଶାଳ ବିଳାସମୟ ସଂସ୍କୃତି ଓ ଗରିମାମୟ ଇତି ହାସର କଥାକୁ ବୁଝିହୁଏ । 
ବାଙ୍ଗାଲୋର ବିଧାନସୌଧକୁ ଦେଖୁବାର କଥା | ତାହା ଏକ ଚାରି ମହଲା ବିଶିଷ୍ଠ 
ଆଡ଼ମ୍ବରପୂର୍ଣ୍ଣ ଅଟ୍ଟାଳିକା, ଯାହା ୧୯ ୫୬ ମସିହାରେ ତଳ୍କାଳୀନ ମୁଖ୍ୟମନ୍ତ୍ରୀ କେ. 

ହନୁମନ୍ତିଆଙ୍କ ସମୟରେ କରାଯାଇଥିଲା | ସମ୍ମୁଖରେ ଏକ ମନଲୋଭା ଉଦ୍ୟାନ 
କରାଯାଇଛି । ଉଦ୍ୟାନଟି ବିଧାନସୌଧକୁ ଅଧୁକ ସୁନ୍ଦର କରୁଛି । 


ବାଙ୍ଗାଲୋରର ବଟାନିକାଲ୍‌ ଗାର୍ଡେନ୍‌ ଏକ ବିସ୍ତୀର୍ଣ୍ଣ ଜାଗାରେ ନିର୍ମାଣ 
କରାଯାଇଛି | ସେ ସମୟର ଶାସକ ହାଇଦର ଅଲ୍ଲୀଙ୍କ ଦ୍ଵାରା ଏହି ଗାର୍ଡେନ୍‌ ଆରମ୍ଭ 
ହୋଇ ପରବର୍ଭୀ ସମୟରେ ତାଙ୍କର ସୁପୁତ୍ର ଟିପୁ ସୁଲତାନଙ୍କ ରାଜୁତି ସମୟରେ 
କ୍ରମବିକାଶ ହୋଇ ବର୍ରମାନ ଦେଶର ପ୍ରମୁଖ ସୁନ୍ଦର ବଟାନିକାଲ୍‌ ଗାର୍ଡେନ୍‌ମାନଙ୍କ 
ମଧ୍ଯରେ ପ୍ରସିଵି ଲାଭ କରିପାରିଛି । ଉଦ୍ୟାନ ମଧ୍ୟରେ ଦେଖୁବାକୁ ପାଇବେ ପ୍ରଚୁର 
ସଂଖ୍ୟାରେ ବିରଳ ବୃକ୍ଷ । ଏହାଛଡ଼ା ପଦ୍ଧଫୁଲଭରା ସୁଲଳିତ ପୁଷ୍କରିଣୀ, ବିଭିନ୍ନ ରଙ୍ଗ 
ବେରଙ୍ଗର ସୁଗନ୍ଧମୟ ଫୁଲର ମନଲୋଭା ବଗିଚା ଏବଂ ନାନା ରକମର ହରିଣମାନଙ୍କର 
ସମାବେଶ ! ମହାରାଜାଙ୍କର ବାଙ୍ଗାଲୋର ରାଜପ୍ରାସାଦକୁ ବାହାରୁ ଦେଖଵବାର ସୁଯୋଗ 
ଆମ୍ଭେମାନେ ପାଇଥୁଲୁ | କିନ୍ତୁ ତା? ଭିତରକୁ ଯାଇପାରି ନ ଥୁଲୁ । ଏହାର ନିର୍ମାଣ 
ଶୈଳୀ ଅତି ଚମକ୍ଵାର | ବାଙ୍ଗାଲୋର ସହର କିଛିମାତ୍ରାରେ ବୁଲି ଯାହାସବୁ ଦେଖୁଲୁ 
ଆଉ ଅନୁଭବ କଲୁ ପ୍ରକୃତରେ ତାହା ମନରୁ କେବେ ଲିଭିବ ନାହିଁ । ବାଙ୍ଗାଲୋରକୁ 
ଉଦ୍ୟାନ ନଗରୀ କହିବା ସମ୍ପୂର୍ଣ ଭାବରେ ଯଥାର୍ଥ ବୋଲି ମୋର ହୃଦୟଙ୍ଗମ ହୁଏ । 


ସେଠାରୁ ଆମ୍ଭେମାନେ ବସ୍‌ ଯୋଗେ ମହୀଶୂର ହୋଇ ଉତ୍‌କାମଣ୍ଡ (ଓ.ଟି) 
ଅଭିମୁଖେ ଯାତ୍ରା କରିବା ସମୟରେ ବାଟରେ ଆମର ଗାଇଡ୍‌ ସେଠାକାର ନୂଆ ନୂଆ 
ତଥ୍ୟ ସବୁର ସୂଚନା ଦେଇଚାଲିଥାଏ । ଏହା ଭିତରେ ଆମେ ମହୀଶୂରରେ ପହଞ୍ଚ 
ସାରିଥିଲୁ । ମହୀଶୁର ରାଜପ୍ରାସାଦକୁ ଦେଖୁବାକୁ ଆମେ ବାହାରିଲୁ । ତାହା ଏକ 
ଏଶ୍ବର୍ଯ୍ୟମୟ ତିନି ମହଲା ବିଶିଷ୍ଟ ବିଶାଳ ରାଜପ୍ରାସାଦ, ଯାହାର ଉପରି ଭାଗର 
ଗମ୍ବୁଜଗୁଡ଼ିକ ସ୍ଵର୍ଣ ଖଚିତ ରାଜମୁକୂୁଟ ସଦୃଶ୍ୟ ଦୃଶ୍ୟମାନ ହୁଏ | ରାଜପ୍ରାସାଦର ମୁଖ୍ୟ 
ଆକର୍ଷଣ ଥିଲା ତାହାର “ ଦରବାର ହଲ୍‌ | ଏହାର ସିଲିଂ କଲ୍ୟାଣ ମଣ୍ଡପର ବେଲଜିୟମ୍‌ 
ଗ୍ଲାସ୍‌ | ସେଠାକାର ପ୍ରଧାନ ଦର୍ଶନୀୟ ବସ୍ତୁ ମଧ୍ୟରେ ଥଲା ଦୁଇଶହ କେଜି ଓଜନରେ 
ନିର୍ମିତ ସ୍ଵର୍ଣ୍ଣ ସିଂହାସନ, ଯାହା ବହୁ ମୂଲ୍ୟବାନ ପଥରରେ ଖଚିତ ହୋଇ ନିର୍ମାଣ 
ହୋଇଛି । ସେହି ମୁଲ୍ୟବାନ, ଦର୍ଶନୀୟ ସ୍ଵର୍ଣ୍ଣ ସିଂହାସନଟି କେବଳ ଉସ୍ଵବରେ 
ସର୍ବସାଧାରଣଙ୍କ ଦର୍ଶନ ନିମନ୍ତେ ପ୍ରଦର୍ଶିତ ହୋଇଥାଏ | ଏହାଛଡ଼ା ରାଜ ପରିବାରରେ 
ବ୍ୟବହୃତ ହେଉଥିବା ଦ୍ରବ୍ଯ ସମୁହ ମଧ୍ୟ ସେହି ସମୟରେ ଦେଖୁବାକୁ ସୁଯୋଗ 
ଦିଆଯାଏ । ଆମ୍ଭେମାନେ ଦଶହରା ସମୟରେ ସେଠାକୁ ଯାଇଥିବାରୁ ସେହି ବହୁମୂଲ୍ୟ 

୯୮ / ଉପନ୍ୟାସ ନୂହେଁ ଜୀବନ ଗାଥା 


ରାଜକୀୟ ବସ୍ତୁ ସବୁକୁ ଦେଖବାର ସୁଯୋଗ ପାଇଲୁ । ରାଜପ୍ରାସାଦର ନିରାପରା 
ଦୃଷ୍ଟିରୁ ସେଠାରେ ସବୁ ସମୟରେ ବନ୍ଧୁକଧାରୀ ପୋଲିସ୍‌ ମୁତୟନ ଥଲେ । ମହୀଶୂର 
ପ୍ୟାଲେସ ବୁଲି ଦେଖୁବା ପରେ ଆମେମାନେ “ଚାମଡ଼ି' ନାମକ ଏକ ସୁଉଚ୍ଚ 
ପର୍ବତ ଉପରେ ଥିବା ଚାମୁଣ୍ଡେଶ୍ଵରୀ ମନ୍ଦିରକୁ ଗଲୁ । ଏହା ମହୀଶୂର ସହରଠାରୁ 
ପ୍ରାୟ ୧୩ କି.ମି. । ମନ୍ଦିରରେ ଚାମୁଡ଼ି ଠାକୁରାଣୀ ପୂଜା ପାଆନ୍ତି । ପାହାଡ଼ 
ଉପରେ ଥବା ଠାକୁରାଣୀଙ୍କୁ ଦର୍ଶନ କରିବାକୁ ହେଲେ ପର୍ଯ୍ୟଟକମାନଙ୍କୁ ବସ କିମ୍ବା 
କାର୍‌ରେ ଯିବାକୁ ପଡ଼ିଥାଏ । 


ମହୀଶୂର ସହରଠାରୁ ପ୍ରାୟ ୨୦ କି.ମି. ବାଟ ଗଲେ କ୍ରିଷ୍ଠାରାଜ ସାଗରଡ୍ୟାମ୍‌ 
ପଡ଼େ । ଡ୍ୟାମ୍ଟି କାବେରୀ ନଦୀର ହେମାବତୀ ନଦୀ ଏବଂ ଲକ୍ଷ୍ମନାଟିରଥା ନଦୀର 
ସଙ୍ଗମ ସ୍ଥଳରେ ଅବସ୍ଥିତ । ଏମ୍‌. ବିସେଶ୍ବରାୟଙ୍କ ଦ୍ଵାରା ଡ୍ୟାମ୍‌ର ନକ୍ଟା ଓ ତାହାର 
ନିର୍ମାଣ କାର୍ଯ୍ୟ ହୋଇଥଲା | ତାଙ୍କର ଏହି ଅଭୂତପୂର୍ବ କାର୍ଯ୍ୟ ସାରା ଦେଶର ଯନ୍ତ୍ରୀମାନଙ୍କୁ 
ବିସ୍ଲୟ କରିଛି । ଯେଇଁଥିପାଇଁ ସେ ସମଗ୍ର ବିଶ୍ବରେ ଚର୍ଚ୍ଚିତ ହେବାର ସୈଭାଗ୍ୟ 
ଲଭିଛନ୍ତି । ସେହି କାରଣରୁ ଆମ ଦେଶରେ ସେପ୍ଟେମ୍ବର ୧ ୫ ତାରିଖରେ ପଡୁଥବା 
ତାଙ୍କର ଜନ୍ମ ଦିବସକୁ ଇଞ୍ଜିନିୟରସ୍‌ ଦିବସ ଭାବରେ ପାଳନ କରାଯାଏ । ଏହି 
ଡ୍ୟାମ୍‌ଟି ୧୯୩୨ ମସିହାରେ ନିର୍ମାଣ ହୋଇଥଲା | ଡ୍ୟାମ୍‌ର ଉପର ମୁଣ୍ଡରେ ଏକ 
ବିରାଟ ଜଳଭଣ୍ଡାର ସଭିଙ୍କୁ ଖୁବ୍‌ ଆକର୍ଷିତ କରେ | ଆମେ ଡ୍ୟାମ୍‌ର କିଛିବାଟ ଆଗକୁ 
ଯାଇ, ପଛକୁ ଫେରିଆସିଲୁ । କାରଣ ସନ୍ଧ୍ୟା ହୋଇଆସୁଥାଏ | ଡ୍ୟାମ୍ର ପାଦଦେଶରେ 
ବୃନ୍ଦାବନ ଗାର୍ଡେନ୍‌ । ତାହା ଏକ ବିରାଟ ସମତଳ ଭୂମିରେ ନିର୍ମାଣ କରାଯାଇଛି । 
ବାସ୍ତବରେ ସେହି ଉଦ୍ୟାନଟି ଖୁବ୍‌ ସୁନ୍ଦର ଓ ମନଲୋଭା | ଉଦ୍ୟାନରେ ଥବା ଘାସ 
ଗାଲିଚାଟି ଏତେ କୋମଳ ଯେ, ଯେକେହି ବି ସେଠାରୁ ଫେରିବାକୁ ମନ କରିବ 
ନାହିଁ । ନାନା ରଙ୍ଗବେରଙ୍ଗର ଫୁଲ ଓ ତା'ର ବାସ୍କାରେ ଭ୍ରମଣକାରୀମାନେ ମୁଗ୍ଧ 
ହୁଅନ୍ତି | ତା' ସହିତ ସନ୍ଧ୍ୟା ସମୟରେ ନାନାରଙ୍ଗର ବିଜୁଳିବତୀର ସାଜସଜା ବଗିଚାର 
ସୌନ୍ଦର୍ଯ୍ୟକୁ ଆହୁରି ଅଧକ ଆକର୍ଷଣୀୟ କରେ | କେବଳ ସେତିକି ନୁହେଁ, ବଗିଚା 
ଭିତରେ ଅତି ସୁନ୍ଦର ଜଳ ଉସ୍ର ବ୍ୟବସ୍ଥା କରାଯାଇଥିବାବେଳେ ସୁନ୍ଦର ସୁନ୍ଦର 
ସଙ୍ଗୀତ ଭ୍ରମଣକାରୀମାନଙ୍କ ପାଇଁ ବ୍ୟବସ୍ଥା କରାଯାଇଛି | 


କିଛି ସମୟ କଟାଇ ଆମେ ହୋଟେଲକୁ ଫେରିଆସିଲୁ । ତା' ପରଦିନ 
ସକାଳୁ ଆମେ ସମସ୍ତେ ଉଦ୍‌କାମଣ୍ଡ (ଓ.ଟି) ଅଭିମୁଖେ ଯାତ୍ରା କଲୁ । ସେପଟର 

ରାସ୍ତା ଭଲ ନ ଥିଲା | ସେହି କାରଣରୁ ଯିବାରେ ବିଳମ୍ବ ହେଲା । ଓ.ଟି, ତାମିଲ୍‌୍ନାଡୁର 
ନୀଳଗିରି ଜିଲ୍ଲାରେ ଅବସ୍ପିତ । ମହୀଶୂରଠାରୁ ଓ.ଟି ଯିବାକୁ ହେଲେ ନୀଳଗିରି ପାହାଡ଼ 
କଡ଼େ କଡ଼େ ଗୋଟିଏ ଅଣଓସାରିଆ ନାଲିଗୋଡ଼ି ରାସ୍ତାରେ ବିପଦ ସଙ୍କୁଳ ଅବସ୍କାରେ 
ଯିବାକୁ ହୁଏ | ରାସ୍ତାର ଦକ୍ଷିଣ ପାର୍ଶ୍ବରେ ସୁନ୍ଦର ନୀଳଗିରି ପର୍ବତମାଳା । ରାସ୍ତାର 
ବାମ ପାର୍ଶ୍ଵରେ ଏକ ବିସ୍ତୀର୍୍ ଗଭୀର ଉପତ୍ୟକା | ଟିକିଏ ଅସାବଧାନତା ହେଲେ 
ଜୀବନ ବିପଦଆଡ଼କୁ କୋଉ ମୁହୂର୍ରରେ ଟାଣି ହୋଇଯିବ ସେକଥା କହିବା ସମ୍ଭବ 
ନୁହେଁ । ସେହି ରାସ୍ତାରେ ଯିବା ସମୟରେ ଆମେ ଭୟରେ କେବଳ ଭଶ୍ଵରଙ୍କ 
ଉପରେ ଭରସା କରି ଗଲୁ । ବସ ଚାଳକ ବି ଏତେ ସାବଧାନତାର ସହ ସେହି 
ରାସ୍ତାରେ ଯାଉଥାନ୍ତି ତାଙ୍କର ସାହସ ଓ ନିଷ୍ଠାପରତାକୁ ଧନ୍ୟବାଦ ନ ଦେଇ ରହିହେବ 
ନାହିଁ । ଏହିପରି ଧୀରେ ଧୀରେ ଯାଇ ବସଟି ହିଲ୍‌ ଷ୍ଟେସନରେ ପହଞ୍ଚଲା । ପହଞ୍ଚବା 
ପରେ ଗୋଟେ ଦୀର୍ଘଶ୍ବାସ ମାରି ଟିକେ ସେଠାରେ ବସିଲୁ । ସେଠାରେ ପହଞ୍ଚିବା 
ବେଳକୁ ପ୍ରାୟ ସନ୍ଧ୍ୟା ପାଞ୍ଚଟା ହୋଇସାରିଥାଏ । ସେଠାରେ ଥିବା ହୋଟେଲମାନଙ୍କରେ 
ଆଗରୁ ଯାଇଥୁବା ପର୍ଯ୍ୟଟକମାନେ ରହିସାରିଥିଲେ | ଆମକୁ ବହୁ କଷ୍ଟରେ ଗୋଟିଏ 
ଦୂଇତାଲା ହୋଟେଲରେ ରହିବାର ସୁଯୋଗ ମିଳିଲା । ରାତିରେ ସେଠାରେ ବିଶ୍ରାମ 
କରି ସକାଳୁ ସକାଳୁ ଓଟି ସହରକୁ ବୁଲି ବାହାରିଲୁ । ସେହି ନୀଳଗିରି ପାହାଡ଼ରେ ବହୁ 
ପରିମାଣରେ ଚା” ବଗିଚା ଦେଖୁବାକୁ ପାଇଲୁ । ସେହି ସ୍ଥାନର ବିଶେଷ ଆକର୍ଷଣଟି 
ହେଉଛି ମୁଣ୍ଡ ଉପରେ ଯେପରି ବାଦଲଗୁଡ଼ିକ ଘସିହୋଇ ଯାଉଥିବାର ଅନୁଭବ 
ହେବ । .' ସଠିକାର ସ୍ଵାସ୍ଥ୍ୟକର ଜଳବାୟୁର ଆନନ୍ଦ ନେବାକୁ ଦେଶବିଦେଶରୁ 
ପର୍ଯ୍ୟଟକମାନେ ଆସୁଛନ୍ତି । ବହୁ ମନୋମୁଗ୍ଧକର ସ୍ଥାନଟିଏ ସତରେ । ଯେଉଁମାନେ 
ବ୍ୟସ୍ତବହୁଳ ଜୀବନ ଓ ବହୁ ଗୁରୁତ୍ଵ ପୂର୍ଵ କାର୍ଯ୍ୟରେ ଲିପ୍ତ ରୁହନ୍ତି ସେମାନେ ସେଠାରେ 
ରହି ନିଜର ବ୍ୟସ୍ତତାକୁ ଲାଘବ କରି ଫେରନ୍ତି । ବାସ୍ତବରେ ସେହି ସ୍କାନ ସମସ୍ତ ଚିନ୍ତା 
ଓ ଦୁଃଖକୁ ଭୁଲାଇ ଦେବାରେ ସମର୍ଥ ହୋଇଥାଏ | ସେହି କାରଣରୁ ସେଠାରେ ସବୁ 
ସମୟରେ ପର୍ଯ୍ୟଟକମାନେ ଭିଡ଼ ଜମାନ୍ତି । ଏଠାରେ ବହୁ ବଡ଼ ବଡ଼ ଚଳଚ୍ଚିତ୍ର ସୁଟିଂ 
ହୋଇଛି । ଏହିଠାରେ ନିର୍ମାଣ ହୋଇଥବା ଚଳଚ୍ଚିତ୍ର କଥା ଶୁଣିଲେ ଚଳଚ୍ଚିତ୍ର 
ପ୍ରେମୀମାନେ ଉଜ୍କଣ୍ଠାର ସହ ସେହି ଚଳଚ୍ଚିତ୍ରଟିକୁ ଦେଖୁବାକୁ ଅପେକ୍ଷା କରନ୍ତି । 
ଆମେ ସେଠାରେ ଦୁଇଦିନ ରହି ଓଟି ଲେକ୍‌, ବଟାନିକାଲ୍‌ ଗାର୍ଡେନ୍‌ ଗୋଲାପ 
ବଗିଚା, ରାଜଭବନ, ଫିସିଂ, ବୋଟିଂ ଓ ସଂଗ୍ରହାଳୟ ବୁଲି ଦେଖୁଲୁ । ଓଟି ହୃଦରେ 
ପିଲାମାନେ ବୋଟିଂ କରି ଖୁବ୍‌ ମଜ଼ା ଉଠାଇଥିଲେ । ତା'ପରେ ସେଠାରୁ ସନ୍ଧ୍ଯା 

ସମୟରେ କୋଏମ୍ବାଟୁର୍‌ ଉଦ୍ଦେଶ୍ୟରେ ଯାତ୍ରା ଆରମ୍ଭ କଲୁ । ଆମ ବସରେ ଥବା 
କେତେକ ଯାତ୍ରୀ କୋଡାଇ କେନାଲ ଦେଖୁବାକୁ ବାହାରିଲେ । ଫେରିବାବେଳେ 
ଦେଖୁଲୁ ଓଟିକୁ ଯିବା ସମୟରେ ଯେପରି ବିପଦ ସଙ୍କୁଳ ଅବସ୍ଥାରେ ଯାଇଥୁଲୁ 
ସେପରି ଫେରିବାବେଳେ ହେଲା ¦ ତେଣୁ ଆମେ ସମସ୍ତେ ଭୟଭୀତ ହୋଇ ଫେରୁଥିଲୁ | 
ବସରେ ଭରପୁର ଲୋକ | ବର୍ଷା ହେଉଥାଏ | ଛାତରୁ ପାଣି ଗଳୁଥାଏ । କହିବାକୁ 
ସାହସ ହେଉ ନ ଥାଏ | କାରଣ ଭାଷା ହିଁ ଆମପାଇଁ ବାଧକ ସାଜୁଥଲା । ସକାଳ 
ଆଠଟାବେଳକୁ ଆମେ କୋଏମ୍ଭାଟୁରରେ ପହଞ୍ଚଗଲୁ । ସେଠାରୁ ସିଧା ଚେନ୍ନାଇ 
ଯାତ୍ରା କଲୁ | ସେଠାରେ ଗୋଟିଏ ରାତି ବିଶ୍ରାମ କରିବା ପରେ ତା” ପରଦିନ ଆମେ 
ମାରିନା ବିଚ୍‌ ଏବଂ ଆକ୍ୟୁରିୟମ୍‌ ଦେଖବାକୁ ବାହାରିଲୁ | ଏହା ଏକ ସୁନ୍ଦର ବାଲୁକା 
ବେଳାଭୂମି । ଏହାକୁ ପୃଥିବୀର ଦ୍ଵିତୀୟ ବେଳାଭୂମି ବୋଲି କୁହାଯାଉଛି । ଏହି 
ବେଳାଭୂମିରେ ଅତି ସୁନ୍ଦର ସୁନ୍ଦର ଅଟ୍ଟାଳିକା ନିର୍ମାଣ ହୋଇଛି, ଯାହାକୁ ଦେଖୁଲେ 
ଯେକୌଣସି ଲୋକ ବିସ୍ଲୟ ହେବ ହିଁ ହେବ । ତା” ଛଡ଼ା ତାମିଲନାଡୁର ମୁଖ୍ୟମନ୍ତ୍ରୀ 
ସି.ଏନ୍‌. ଆନ୍ଧାଦୂରାଇ ଏବଂ ଏମ. ଜି. ରାମଚନ୍ଦ୍ରନଙ୍କର ସୃତିସ୍ତମ୍ଭ ଦେଖୁଲୁ । ସେଠାରୁ 
ଆମେ ଗୋଲଡେନ ବିଚ୍‌ ଦେଖୁବାକୁ ଗଲୁ । ଏହି ବେଳାଭୂମିଟି ଆମକୁ ସବୁଠାରୁ 
ବେଶୀ ଆନନ୍ଦିତ କଲା | ତା'ର ଆକର୍ଷଣରେ ଗୋଟେ ଚୂମ୍ବମକୀୟତା ଥଲା, ଯେଉଁଥିରେ 
ମନ ଓ ହୃଦୟ ସମ୍ପୂର୍ଣ ବାନ୍ଧି ହୋଇଯାଉଥୁଲା | ସେହି ସ୍ଥାନଟି ଭ୍ରମଣ କରିସାରିବା 
ପରେ ହୋଟେଲକୁ ଫେରିଲୁ । ତା” ପରଦିନ ପିଲାମାନେ ମାର୍କେଟିଂ କରିବାକୁ 
ବାହାରିଗଲେ । ସେମାନେ ତାଙ୍କର ମନ ପସନ୍ଦର ଜିନିଷ କିଣିସାରିବା ପରେ ଆମେ 
ଭୁବନେଶ୍ବର ପ୍ରଭୁ ଶ୍ରୀଜଗନ୍ନାଥଙ୍କ କରୁଣାରୁ ଭଲରେ ଫେରିଆସିଲୁ ¦ ଏହା ଥଲା ମୋ 
ଚାକିରି ଜୀବନରେ ଦଶହରା ଛୁଟି କଟାଇବାର ଏକ ସଂକ୍ଷିପ୍ତ କଥା | 

ଜଗତ୍‌ସିଂହପୁର 


୧୯୯୦ ମସିହା ଜୁଲାଇ ୨ ୭ ତାରିଖରେ ମୁଁ ଭୁବନେଶ୍ବରରୁ ବଦଳି ହୋଇ 
ଜଗତସିଂହପୁର ପୂର୍ର ବିଭାଗର ହେଡ୍‌ କ୍ାର୍ଟରରେ ଜଏନ୍‌ କଲି । ସେବେ ଉକ୍ତ 
ସବ୍ଡିଭିଜନର ଆସିଷ୍ଟାଣ୍ଡ ଇଞ୍ଜିନିୟର ଥଲେ ଶ୍ରୀ ରବି ନାରାୟଣ ଷଡ଼ଙ୍ଗୀ । ନିର୍ବାହୀ. 
ଯନ୍ତ୍ରୀ ଥଲେ ଶ୍ରୀଯୁକ୍ତ ଗୋଲଖ ସିଂହ । ୧୯୯୦ ମସିହା ଜୁଲାଇ ୩୧ ତାରିଖରେ 
ରବିବାବୁ ମୋତେ ସମସ୍ତ ଦାୟିତ୍ବ ହସ୍ତାନ୍ତର କରି ତାଙ୍କ ନୂଆ ଜାଗା କଟକକୁ ଚାଲିଗଲେ । 
ମୁଁ ସେଠାରେ ଜଏନ୍‌ କରିବାର କିଛିଦିନ ପରେ ନିର୍ବାହୀ ଯନ୍ତ୍ରୀ ଶ୍ରୀଯୁକ୍ତ ସିଂହଙ୍କ 
ସ୍ଥାନରେ ଶ୍ରୀଯୁକ୍ତ ଗୋପାଳ କୃଷ୍ଣ ବେହେରା ୧୯୯୦ ମସିହା ଅଗଷ୍ଟ ୭ ତାରିଖରେ 
ଜଏନ୍‌ କଲେ | ଜଗତସିଂହପୁରର ବିଧାୟକ ଓ ମନ୍ତ୍ରୀ ଶ୍ରୀଯୁକ୍ତ ଲକ୍ଷ୍ମଣ ମଲ୍ଲିକ ପୂ 
ବିଭାଗର ମନ୍ତ୍ରୀ ଥବା ସମୟରେ ପ୍ରଥମେ ଜଗତସିଂହପୁରରେ ପୂର୍ର ବିଭାଗର ଡିଭିଜନ୍‌ 
ସୃଷ୍ଟି କଲେ । ତା'ର ପ୍ରଥମ ନିର୍ବାହୀ ଯନ୍ତ୍ରୀ ଥଲେ ଶ୍ରୀଯୁକ୍ତ ବସନ୍ତ କୂମାର ପଣ୍ଡା । 


୧୯୮ ୨ ମସିହାରେ ମୋର ମାମୁଁ ଦିବ୍ୟସିଂହ ଦାସ ଜଗତ୍‌ସିଂହପୁର ଏସ୍‌.ଡି.ଓ 
ଥିବାବେଳେ, ପୁଅ ତାଙ୍କରି ପାଖରେ ରହି କଲେଜରେ ପଢୁଥିଲା | ତାଙ୍କ ସମୟରେ 
ନିର୍ବାହୀ ଯନ୍ତ୍ରୀ ଏସ୍‌.ପି. ଗନ୍ତାୟତ ଓ ଆର୍‌.ଇ.ଓ ସବ୍ତିଭିଜନର ଏସ୍‌ .ଡି.ଓ ଥଲେ 
ଶ୍ରୀଯୁକ୍ତ ଗୋପାଳ କୃଷ୍ଣ ବେହେରା | ମୋର ଜଗତ୍‌ସିଂହପୁର ବଦଳି ହେବାପରେ 
ଦିବ୍ୟସିଂହବାବୁଙ୍କର କଟକ ପୂର୍ର ବିଭାଗକୁ ନିର୍ବାହୀ ଯନ୍ତ୍ରୀ ଭାବେ ବଦଳି ହେଲା । 
ଏହା ପୂର୍ବରୁ ଗୋପାଳବାବୁଙ୍କର ଜଗତସିଂହପୁର ତିଭିଜନକୁ ସିଂବାବୁଙ୍କ ସ୍ଥାନରେ 
ବଦଳି ଆଦେଶ ଆସିଲା | କିଚୁ ସେ ସମୟରେ ଡିଭିଜନ ଅଧୀନରେ ଥୁବା ଚାରିଜଣ 
ଯାକ ଏସ୍‌ ଡି.ଓ ମିଶି ବେହେରାବାବୃଙ୍କ ଜଗତ୍‌ସିଂହପୁର ପେଷ୍ଟିଂକୁ ବାତିଲ୍‌ କରିଦେଇଥୁଲେ । 
ଗୋପାଳ ବେହେରାଙ୍କ ପୁନରାୟ ସିଂ ବାବୁଙ୍କ ସ୍ଥାନରେ ପେଷ୍ଟିଂ ହେବାର ଆଦେଶ 

୧୦ ୨ / ଉପନ୍ୟାସ ନୁହେଁ ଜୀବନ ଗାଥା 


ଆସିବା କଥା ଶୁଣି ଚାରିଜଣ ଯାକ ଏସ୍‌.ଡି.ଓ. ନିଜ ନିଜର ବଦଳି କରାଇ ନେଇଥିଲେ | 
ଜଗତସିଂହପୁରରେ କିଛିଦିନ କାମ କରିବା ପରେ ମୁଁ ଏସବୁ ବିଷୟରେ ଶୁଣିବାକୁ 
ପାଇଲି | ବଦଳି ହୋଇଯାଇଥିବା ଚାରିଜଣ ଏସ୍‌.ତି.ଓ.ଙ୍କର କାମକୁ ବେହେରାବାବୁ 
ତଦାରଖ ଆରମ୍ଭ କରିଦେଲେ । ସେଠାକୁ ନୂଆହୋଇ ଯାଇଥିବା ଏସ୍‌.ଡି.ଓ.ମାନଙ୍କୁ 
ଏହି କାରଣରୁ ଗୋଟିଏ ଅପ୍ରୀତିକର ପରିସ୍ଥିତିର ସମ୍ମୁଖନ ହେବାକୁ ପଡ଼ିଲା । 


ନିର୍ବାହୀ ଯନ୍ତ୍ରୀ ସିଂହବାବୁଙ୍କ ଅଧ୍ୟନରେ ମୁଁ ଦାୟିତ୍ଵ ନେବାର ମାତ୍ର କେତୋଟି 
ଦିନ ପରେ ୧୯୯ ୦ ମସିହା ଅଗଷ୍ଟ ୧ ତାରିଖ ବୁଧବାର ଦିନ ବାଲିକୁଦାଠାରୁ ଏକ 
କିଲୋମିଟର ଦୂରତାରେ ଥିବା ବାଲିକୁଦା-ନାଉଗାଁ ରାସ୍ତାର ଅଞ୍ଜରା ଗ୍ରାମ ନିକଟରେ 
ଅଳକା ନଦୀ ଉପରେ ତିଆରି ହେଉଥିବା ପକ୍ଟା ପୋଲ ପରିଦର୍ଶନରେ ଯାଇଥିଲି | 
ପାଖରେ ଥିଲେ ବାଲିକୂଦା ଜେଇ ଅରକ୍ଷିତ ଭୋଇ, ଯୁବ ଇଞ୍ଜିନିୟର କଣ୍ଟାକ୍ଵର ମାଖନ 
ମୂରାରୀ ନାୟକ | କାମଟି ଥଲା ୬ ମିଟର ଲମ୍ବ ( ୨୦ ଫୁଟ୍‌) ଲମ୍ବର ତିନିଗୋଟି ସ୍ପାନ 
ବିଶିଷ୍ଟ । କାମଟିର ଖର୍ଚ୍ଚ ଅଟକଳ ଥିଲା ୨୦୬୯ ୪୦ ୦-୦ ୦ କାମଟିର ଅବଧ୍‌ୂ ଥିଲା 
୨୦.୧ ୨.୧୯୮୯ରୁ ୧୯.୧୨.୧୯୯୦ ପର୍ଯ୍ୟନ୍ତ । ମୁଁ ଜଏନ୍‌ କରିବା ସମୟକୁ 
ପୋଲଟିର ସମସ୍ତ ଖମ୍ବକାମ ଶେଷ ହୋଇଯାଇଥାଏ | କେବଳ ଛାତ ପଡ଼ିବା କାମ 
ବାକି ଥାଏ । ସେହି କାମକୁ ମୁଁ ସୂଚାରୁ ରୂପେ ପରିଚାଳନା କରି ସମାପ୍ତ କଲି | 


ମୁଁ ଜଗତ୍ସିଂହପୁରକୁ ବଦଳି ହୋଇ ଆସିବାର କିଛି ମାସ ପରେ ମୋତେ 
ସରକାରୀ ଆଦେଶ ଅନୁଯାୟୀ ଜଗତ୍ସିଂହପୁର ଏସ୍‌.ଭି.ଏମ୍‌. କଲେଜ ଏବଂ 
ଜଗତ୍‌ସିଂହପୁର ଏନ୍‌.ଏ.ସି ଇଞ୍ଜିନିୟର ହିସାବରେ ଦାୟିତ୍ବ ଗ୍ରହଣ କରିବାକୁ ପଡ଼ିଥିଲା | 
ଏନ୍‌.ଏ.ସି. କାମଗୁଡ଼ିକ ଅତି ନିମ୍ନମାନର | ଯାହାକୁ କୁହନି ଝାବଡ଼ କାମ | କଲେଜର 
କାମକୁ ପରିଦର୍ଶନ କରିବାକୁ ମୋତେ ଉଭୟ ସଂସ୍କାରୁ ପାରିଶ୍ରମିକ ମିଳିଥୂଲା । 
୧୯୯୧ ମସିହା ସେପ୍ଟେମ୍ବର ମାସ ୫ ତାରିଖ ଗୁରୁବାର ଦିନ ଭାରତର ତକ୍ରାଳୀନ 
ପ୍ରଧାନମନ୍ତ୍ରୀ ଶ୍ରୀଯୁକ୍ତ ଚନ୍ଦ୍ରଶେଖର ଆସିବାର ପ୍ରୋଗ୍ରାମ ହେଲା । ସେଥୁପାଇଁ 
ଜଗତ୍‌ସିଂହପୁର ଯୋଗଧାରିଠାରେ ପ୍ରଧାନମନ୍ତ୍ରୀଙ୍କ ହେଲିକେପ୍ବର ଅବତରଣ କରିବା 
ସ୍ଥାନ ନିରୂପଣ କରାଗଲା | ଏସବୁ କାମ ଭାରତ ସରକାରଙ୍କ ପ୍ରତିରକ୍ଷା ବିଭାଗ ତଥା 
ଗୁଇନ୍ଦା ବିଭାଗର ପରାମର୍ଶ ଅନୁଯାୟୀ କରାଯାଉଥିଲା | ଏହାର ଦାୟିତ୍ବ ନିର୍ବାହୀ 
ଯନ୍ତ୍ରୀ ଗୋପାଳ ବେହେରାଙ୍କ ଉପରେ ନ୍ୟସ୍ତ କରାଯାଇଥିଲା | ଗୋପାଳବାବୁ ଅକ୍ଟାନ୍ତ 
ପରିଶ୍ରମ କରି ଏସବୁକୁ ନିର୍ଭୁଲ୍‌ ଭାବରେ କରିଥିଲେ । ସେବର ଜଗତସିଂହପୁରର 
ବିଧାୟକ ଥୁଲେ ବିଷ୍ଣୁଚରଣ ଦାସ | ଉପଜିଲ୍ଲାପାଳ ଥିଲେ ରଶ୍ମିରଞ୍ଜନ ପଟ୍ଟନାୟକ | 

ଉପନ୍ୟାସ ନୁହେଁ ଜୀବନ ଗାଥା / ୧୦୩ 


ଏସ୍‌.ଡି.ପି.ଓ. ଥିଲେ ଜଣେ ଯୁବ ଆଇ.ପି.ଏସ୍‌. ଅଫିସର୍‌ ଶ୍ରୀଯୁକ୍ତ ସନ୍ତୋଷ କୁମାର 
ଉପାଧ୍ୟାୟ | କଟକର ଜିଲ୍ଲାପାଳ ଥଲେ ଶ୍ରୀଯୁକ୍ତ ରଘୁନାଥ ମିଶ୍ର | ଠିକ୍‌ ସମୟରେ 
କାମ ଶେଷ ହୋଇଗଲା ¦ ନିର୍ବାରିତ ସମୟରେ ପ୍ରଧାନମନ୍ତ୍ରୀ ଯୋଗଧାରିଠାରେ 
ଅବତରଣ କରି ଦୂଇ ତିନି ମିନିଟ୍‌ ଭିତରେ ଭାଷଣ ଶେଷକରି ଫେରିଗଲେ । ୧୯୯୧ 
ମସିହା ମେ ମାସ ୧୮ ତାରିଖରେ ଓଡ଼ିଶାର ମୁଖ୍ୟମନ୍ତ୍ରୀ ଶ୍ରୀଯୁକ୍ତ ବିଜୟାନନ୍ଦ ପଟ୍ଟନାୟକ 
ଜଗତ୍ସିଂହପୁରର ରେଢ଼ୁଆ ଗ୍ରାମଠାରେ ଗୋଟିଏ ସଭାରେ ଭାଷଣ ଦେବାକୁ ଆସିବାର 
ଥାଏ | ସେଥୁପାଇଁ ସେଠିକାର ହେଲିପ୍ୟାଡ୍‌ ପେଣ୍ଡାଲ୍‌ ଓ ବାରିକେଡ୍‌ର ଦାୟିତ୍ଵ ମୋତେ 
ନେବାକୁ ପଡ଼ିଥାଏ । କିନ୍ତୁ ମୁଖ୍ୟମନ୍ତ୍ରୀ ଭାଷଣ ଦେଉଥିବା ସକାଳ ୧୧ଟା ୩୦ 
ମିନିଟ୍‌ ସମୟରେ ପ୍ରବଳ ବର୍ଷା ଓ ପବନ ହେବାରୁ ସଭା ଶେଷ ହେବା ପୂର୍ବରୁ 
ମୁଖ୍ୟମନ୍ତ୍ରୀ ଫେରିଯିବାକୁ ବାଧ୍ୟ ହୋଇଥୁଲେ । 


୧୯୯ ୧ ମସିହା ଜୁନ୍‌ ୧୨ ତାରିଖ ବୁଧବାର ଦିନ ସକାଳ ୧୧ଟା ସମୟରେ 
ନାଉରଗାଁର ତେରିକି ଗ୍ରାମରେ, ବାଲିକୁଦାର ଆମ୍ବଶାଳଠାରେ ସମୟ ୧୧ଟା ୪୫ 
ମିନିଟ୍‌ରେ ଏବଂ ଅଳକା କଲେଜରେ ସମୟ ୧ ୨ଟା ୩୦ ମିନିଟରେ ସାଧାରଣ 
ସଭାରେ ମୁଖ୍ୟମନ୍ତ୍ରୀଙ୍କର ଭାଷଣ ଦେବାର ଥାଏ । ଗୋପାଳବାବୁ ମୋ ଅଞ୍ଚଳର 
ସମସ୍ତ ସଭାସ୍ଥଳ ବୂୁଲିଆସିଲେ ଓ ପରେ କଟକ ଦାୟିତ୍ଵରେ ରହିଲେ | ଖୁବ୍‌ କମ୍‌ 
ସମୟରେ ମୁଖ୍ୟମନ୍ତ୍ରୀଙ୍କ ସଭାସ୍ଥଳରେ ଉପସ୍ପିତ ହେବା ସମ୍ଭବ ନ ହେବାରୁ ଜେଇମାନଙ୍କୁ 
ଅନ୍ୟ ସଭାସ୍କଳର ଦାୟିତ୍ଵ ଦେଇ ମୁଁ ନିଜେ ବାଲିକୂଦାର ଆତ୍ବଶାଳ ମଶାଣି ପଡ଼ିଆରେ 
୧୯୯ ୧ ମସିହା ଜୁନ୍‌ ମାସ ୧୧ ତାରିଖ ରାତିଟା ସେହିଠାରେ ହିଁ କଟାଇଲି । ସେହି 
ରାତିରେ ମୁଁ ସଭାସ୍ଥଳର ସମସ୍ତ କାର୍ଯ୍ୟକୁ ସୁରୁଖୁରୁରେ କରାଇ ପାରିଥୁଲି । ସେହି 
ରାତିରେ ମୋତେ ଯେପରି ମଶାମାନଙ୍କର ଆକ୍ରୋଶର ଶିକାର ହେବାକୁ ପଡ଼ିଥିଲା 
ସେକଥା ମୋର ସାରା ଜୀବନ ମନେ ରହିବ | 


ମୋର ମଧ୍ୟମା କନ୍ୟା ଲୀନା ଦାସ ବାଣୀବିହାରରୁ ସାଇକୋଲୋଜିରେ କୃତିତ୍ଵର 
ସହିତ ପେଷ୍ଟଗ୍ରାଜୁଏଟ୍‌ କରି କିଛିଦିନ ପାଇଁ ଭୁବନେଶ୍ବର ରାଜାରାଣୀ ଇଂରାଜୀ 
ମିଡିୟମ ସୂୁଲ୍‌ରେ ଶିକ୍ଷକତା କରୁଥଲା | ତା'ପରେ ପିୟରଲେସ୍‌ କମ୍ପାନୀରେ କାମ 
କରୁଥିବା ସମୟରେ ତା'ର କଟକ ଜିଲ୍ଲାର ସୁନ୍ଦର ଗ୍ରାମ ନିବାସୀ ଇଂ ପ୍ରଫୁଲ କୁମାର 
ମହାନ୍ତିଙ୍କ ଜ୍ୟେଷ୍ଠପୁତ୍ର ଶ୍ରୀ ସଞ୍ଜୀବ କୁମାର ମହାନ୍ତି, ଚାଟାର୍ଡ୍‌ ଏକାଉଣ୍ଟାଣ୍ଟଙ୍କ ସହିତ 
୧୯୯ ୧ ମସିହା ଜୁଲାଇ ମାସ ୯ ତାରିଖରେ ବିବାହ ହୋଇଥଲା | ବର୍ଭମାନ ଲୀନା 
ତା'ର ଏହି ଚାକିରି ଛାଡ଼ି ତା' ସ୍ଵାମୀଙ୍କ ଫାର୍ମରେ କାର୍ଯ୍ୟରତ । ତା'ର ଦୁଇଟି ଝିଅ । 


Digitized by srujanika@gmail.com 


୧୦୪ / ଉପନ୍ୟାସ ନୂର୍ହେଁ ଜୀବନ ଗାଥା 


କଣ୍ଟାକ୍ଟର ମାଖନ ମୂରାରୀ ନାୟକ ଅଞ୍ଜିରା ପୋଲ କାମରେ ସ୍ପଗିତ 
ରଖାଯାଇଥବା ଅର୍ଥର ରିଲିଜ୍‌ ପାଇଁ ନିର୍ବାହୀ ଯନ୍ତ୍ରୀଙ୍କୁ ଅନୁରୋଧ କରିଥଲେ | ତିନିଟା 
ଛାତ ମଧ୍ଯରୁ ଅନ୍ତତଃ ଗୋଟିଏ ଛାତ ଢଳାଇ ପରେ ତା'ର ସ୍ପଗିତ ଥିବା ଅର୍ଥ ତାକୁ 
ପେମେଣ୍ଟ୍‌ କରାଯିବ ବୋଲି ଗୋପାଳବାବୁ ପ୍ରତିଶ୍ରତି ଦେଇଥିଲେ | କିନୁୁ କେତେକ 
ଦୁଷ୍ଟ ପ୍ରକୃତିର ଲୋକ ମାଖନ ମୂରାରୀ ନାୟକଙ୍କୁ ୧୯୯୧ ମସିହା ସେପ୍ଟେମ୍ବର 
ମାସର ୨୭ ତାରିଖରେ ପ୍ରବର୍ରାଇ, ଆମ ଅଫିସ୍‌ ସମ୍ପାରେ ଅନଶନରେ ବସାଇ 
ବିଶୃଙ୍ଖଳା ସୃଷ୍ଟି କରିବାକୁ ଚେଷ୍ଟା କଲେ | ସେଦିନ ଏକ ଜରୁରୀ କାମରେ ମୁଁ ନାଉଗାଁ 
ଚାଲି ଯାଇଥିଲି ! ଗୋପାଳବାବୁ ମଧ୍ୟ ସେଦିନ ଜଗତ୍ସିଂହପୁରରେ ଉପସ୍ଥିତ ନ 
ଥିଲେ | ମୁଁ ଦୂଇଟା ସମୟରେ ଘରକୁ ଖାଇବାକୁ ଯିବାବେଳେ କେତେକ ଲୋକ ମୋ 
ଜିପ୍‌କୁ ଅଟକାଇଲେ ଓ ଗାଡ଼ିରୁ ମୋତେ ଓହ୍ଲାଇବା ପାଇଁ କହିଲେ | ଦେଖୁଲି ସେ 
ଲୋକମାନଙ୍କ ମଧ୍ୟରେ ଆମ ବାଲିକୁଦା ଜେଇ ଶ୍ରୀ ଅରକ୍ଷିତ ଭୋଇ ଆଉ କଣ୍ଟାକ୍ୃର 
ନାୟକବାବୁଙ୍କ ଭାଗୁଆଳୀ ବିଷ୍ଣୁ ଚରଣ ବାରିକ ଉପସ୍ଥିତ ଥିଲେ । ଅନଶନ କରୁଥିବା 
ସ୍ଥାନକୁ ଗଲି । ଦେଖୁଲି ନାୟକବାବୁ ବେକରେ ଗୁଡ଼ାଏ ଫୁଲମାଳ ପକାଇ ବସିଛନ୍ତି | 
ପେମେଣ୍ଟ ବନ୍ଦ ପାଇଁ ମୋତେ ଦାୟି କରି, ଅନେକ ଗାଳିଗୁଲଜ କଲେ | କିଛି ସମୟ 
ସେମାନେ ହୋହାଲ୍ଲା କରିବା ପରେ ମୁଁ ସେମାନଙ୍କୁ ଘଟଣା ସମ୍ପର୍କରେ ଆମୁଳଚୂଳ 
କହିବାରୁ ସେମାନେ ବିଶ୍ଵାସ କଲେ |! ମୋଠାରୁ ସବୁକଥା ଶୁଣିବା ପରେ ଟିକେ ଶାନ୍ତ 
ପଡ଼ିଲେ | ମୁଁ ସେମାନଙ୍କୁ ସାନ୍ଧ୍ନା ଦେଇ କହିଲି“ ଦେଖନ୍ତୁ ନିର୍ବାହୀ ଯନ୍ତ୍ରୀ 
ଗୋପାଳବାବୁ ଆସିଲେ ସ୍ପଗିତ ଥବା ଅର୍ଥକୁ ରିଲିଜ୍‌ କରିବାକୁ ମୁଁ ଅନୁରୋଧ କରିବି । 
କିନୁ ଆପଣମାନେ ମୋତେ କଥା ଦିଅନ୍ତୁ ଆଜିଠାରୁ କାମ ବନ୍ଦ ନ କରି ନିର୍ଦ୍ଦିଷ୍ଟ 
ସମୟ ମଧ୍ଯରେ ବାକିଥିବା କାମ ଶେଷ କରିବେ | ସେମାନେ ମୋ କଥା ମାନିଲେ । 
ଆଉ ମାଖନବାବୁ ଏକ ଗ୍ଲାସ୍‌ ଫଳରସ ପିଇ ଅନସନ ଭାଙ୍ଗ ଥଲେ । 


ମୋ କାର୍ଯ୍ୟାଳୟରେ ରାଜକିଶୋର ମଲ୍ଲିକ ନାମରେ ଜଣେ ହରିଜନ ଯୁବକ 
ଏନ୍‌.ଏମ୍‌.ଆର୍‌. ପିଅନ ହିସାବରେ କାମ କରୁଥଲା | ପିଲାଟି ଦେଖୁବାକୁ ସୁସ୍ଥ ସବଳ, 
କିନଧୁ ସେ କାମଚୋର ଥଲା | ମାସକୁ ସେ ଦୂଇ ତିନିଦିନ କେବଳ ଦରମା ପାଇବାର 
ପୂର୍ବରୁ ଅଫିସ୍‌କୁ ଆସିଥାଏ । ଆଉ ଦରମା ଗଣ୍ଡାକ ପାଇସାରିବା ପରେ ତା'ର ଆଉ 
ଅଫିସ୍‌ ଆସିବା ଦରକାର ପଡ଼େନାହିଁ । ମୋର ଜଗତ୍‌ସିଂହପୁର ଯିବା ପୂର୍ବରୁ ତା'ର 
ଏହି ପ୍ରକାର କାମ ଚାଲିଥିଲା ! ପୂର୍ବରୁ ତା' ନାମରେ ଅନେକ ଅଭିଯୋଗ ମଧ୍ଯ ଥୁଲା ! 
ପ୍ରତ୍ୟେକ ମାସରେ ତା'ର ଦରମା କଟାଯାଉଥଲା । ସେ ଆଉ ଭବିଷ୍ୟତରେ ଏପରି 

ଉପନ୍ୟାସ ନୂହେଁ ଜୀବନ ଗାଥା / ୧୦୫ 


ଭୁଲ୍‌ କରିବ ନାହିଁ ବୋଲି ଲିଖୁତ ପ୍ରତିଶ୍ରତି ମଧ୍ଯ ଦେଇଥାଏ । କିନ୍ତୁ ପୁନରାୟ ସେହି 
ଭୁଲ୍‌ କାମ କରେ | ମୁଁ ତା'ର ବଦଳି କରିବା ପାଇଁ ଅନେକଥର ଲେଖୁ ଆମ ନିର୍ବାହୀ 
ଯନ୍ତ୍ରୀଙ୍କୁ ଜଣାଇଥୁଲି । ସେ ସ୍ଥାନୀୟ ବିଧାୟକ ଶ୍ରୀଯୁକ୍ତ ବିଷ୍ଣୁ ଦାସଙ୍କୁ କହି ବନ୍ଦ 
କରିଦିଏ । ଏପରି ହେଲା ଯେ ଶେଷକୁ ଜଗତସିଂହପୁରର ପୂର୍ବତନ ବିଧାୟକ, 
ସାଂସଦ ତଥା ଓଡ଼ିଶାର ପୂର୍ବତନ ପୂର୍ଭ ବିଭାଗର ମନ୍ତ୍ରୀ ଶ୍ରୀଯୁକ୍ତ ଲକ୍ଷ୍ମଣ ମଲିକ ମୋ 
ପାଖକୁ ସ୍ବ-ହସ୍ତ ଲିଖୂତ ଏକ ପତ୍ର ପଠାଇଥିଲେ | ଚିଠିଟିର ଅବିକଳ ନକଲ ନିମ୍ନରେ 
ପ୍ରଦତ୍ତ କରାଗଲା । 


ଗୋବିନ୍ଦପୁର, ତା-୩୦- ୦ ୯- ୧୯୯୧, ପ୍ରିୟ ଦାସବାବୁ ! 


ନମସ୍କାର | ପତ୍ରବାହକ ରାଜକିଶୋର ମଲିକ ମୋର ଅତି ଜଣାଶୁଣା ! ସେ 
ବହୁଦିନ ଧରି ଆପଣଙ୍କ ବିଭାଗରେ ଏନ୍‌.ଏମ୍‌.ଆର୍‌ ଭାବରେ କାମ କରିଆସୁଛି | 
ଶୁଣିବାକୁ ପାଇଲି ଏହା ମଧ୍ଯରେ ତାକୁ ବାହାର କରାଯାଇଛି | ସେ ଜଣେ ହରିଜନ ଓ 
ବିଶେଷ ଅଭାବୀ ଲୋକ | ତାକୁ ପୁନଃ ଚାକିରିରେ ନିଯୁକ୍ତି ଦେବାକୁ ମୁଁ ଅନୁରୋଧ 
କରୁଅଛି | ଏହା ଆପଣ ବିନମ୍ରରେ ବିଚାରକୁ ନେବେ | ଏହା ହିଁ ମୋର ଅନୁରୋଧ | 


॥ ଇତି ॥ 
ଆପଣଙ୍କର ବିଶ୍ଵସ୍ତ 
ଲକ୍ଷ୍ମଣ ମଲିକ୍‌, ଜଗତସିଂହପୁର, ତା-୩ ୦-୦ ୯-୧୯୯ ୧ 


୧୯୯୨ ମସିହା ଜାନୁଆରୀ ୧ ତାରିଖରେ ସକାଳୁ ସକାଳୁ ଆମ କଟକ 
ଅଧ୍କ୍ଷଣ ଯନ୍ତ୍ରୀ ଶ୍ରୀଯୁକ୍ତ କୃଷ୍ଣଚନ୍ଦ୍ର ସାହୁଙ୍କର ଏକ ଟେଲିଫୋନ୍‌ ପାଇଲି, ଜଳସେଚନ 
ମନ୍ତ୍ରୀ ଶ୍ରୀଯୁକ୍ତ ବିଜୟ ମହାପାତ୍ର ଓ ପୂର୍ର ବିଭାଗର ମନ୍ତ୍ରୀ ଶ୍ରୀଯୁକ୍ତ ନଳିନୀ କୁମାର 
ମହାନ୍ତି କଟକ ପାରାଦ୍ଵୀପ ରାସ୍ତାର ତାରପୁରଠାରେ ମହାନଦୀ ଉପରେ ପ୍ରସ୍ତାବିତ 
ପକ୍ଟା ପୋଲର ଶୁଭ ଦେବାକୁ ଆସୁଛନ୍ତି । ତେଣୁ ଆପଣ ତାରପୁରଠାରେ ଶ୍ର 
ପହଞ୍ଚବାକୁ ହେବ । ଡ୍ରାଇଭରକୁ ଶୀଘ୍ର ବାହାରିବାକୁ କହି ମୁଁ ପ୍ରସ୍ତୁତ ହୋଇଗଲି । 
ଆମେ ତାରପୁର ଅଭିମୁଖେ ବାହାରିଗଲୁ । ସେଦିନ ପ୍ରବଳ ବର୍ଷା ଓ ପବନ ହେଉଥାଏ । 
ତାରପୁର ନିକଟର ମହାନଦୀ ପାଖରେ ପହଞ୍ଚବାବେଳକୁ ଏସ୍‌.ଡି.ଓ ଶ୍ରୀ ଅଭୟ 
କୂମାର ଦାସ, ନିର୍ବାହୀ ଯନ୍ତ୍ରୀ ଶ୍ରୀ ଗୋପାଳ କୃଷ୍ଣ ବେହେରା, ଅଧୁକ୍ଷଣ ଯନ୍ତ୍ରୀ ଶ୍ରୀ 


କୃଷ୍ଣଚନ୍ଦ୍ର ସାହୁ, ଦୁଇ ମନ୍ତ୍ରୀ ନଳିନୀ କୃମ୍ଥା୍ଚସ୍ଥ ଓ ୍ଡ଼ହ୍ନନ୍୍‌ୟାର ମହାପାତ୍ର ଏବଂ 
ପୋଲର ନିର୍ମାଣ ଦାୟିତ୍ଵରେ ଥଜ୍ନ୍ଧ୍ା୍କର ଶ୍ରୀ ପ୍ରଫୁଲ୍ଲ ଦାରଝି୍ତସ୍‌ଠାରେ ଉପସ୍ପିତ 

୧୦ ୬ / ଉପନ୍ୟାସ ନୂହେଁ ଜୀବନ ଗାଥା 


ଥିଲେ । ସେଠାକାର ନଦୀକୂଳିଆ ପବନ ସହିତ ବର୍ଷା ଓ କୋହଲା ପାଗରେ ସମସ୍ତେ 
ଶୀତରେ ଥରୁ ଥାଆନ୍ତି । ସେହି ପାଗରେ ତାରପୁରଠାରେ ମହାନଦୀ ଉପରେ ଏକ 
ପକ୍ଟା ପୋଲ ତକ୍ରାଳୀନ ଜଳସେଚନ ମନ୍ତ୍ରୀ ଶ୍ରୀଯୁକ୍ତ ବିଜୟ କୁମାର ମହାପାତ୍ରଙ୍କ 
ଦ୍ଵାରା ୧୯୯୨ ଜାନୁଆରୀ ୧ ତାରିଖରେ ଭିରିପ୍ରସ୍ତର ସ୍ଥାପନ କରାଯାଇଥିଲା | 
କାମଟି ଜଳସେଚନ ଓ ପୂର୍ଭ ବିଭାଗର ମିଳିତ ଆର୍ଥକ ଅନୁଦାନରେ କାର୍ଯ୍ୟକାରୀ 
କରାଯାଉଥିଲା | ସେ ସମୟରେ କାମଟିର ଆର୍ଥକ ଅଟକଳ ଥଲା ୦୬,୦୭, 
୦୪, ୬୦୦-୦୦ ଟଙ୍କା | କାମଟିର ନିର୍ମାଣ ଦାୟିତ୍ଵରେ ଥିଲେ ଇଷ୍ଟର୍ଣ୍ଣ ଇଶ୍ରିଆ 
କନଷ୍ଟ୍ରକସନ ପ୍ରାଇଭେଟ ଲିମିଟେଡ୍‌, ଯାହାର ମାଲିକ ଥଲେ ପ୍ରଫୁଲ ଦାସ । 


୧୯୯ ୨ ମସିହା ସେପ୍ଟେମ୍ବର ୧ ତାରିଖରେ ଓଡ଼ିଶାର ତକ୍ରାଳୀନ ମହାମାନ୍ୟ 
ରାଜ୍ୟପାଳ ଡାକ୍ତର ଯଜ୍ଞଦତ୍ତ ଶର୍ମା ମହୋଦୟଙ୍କର ନାଉଗାଁ ହାଇସ୍କୁଲରେ ଏକ 
ବିଜ୍ଞାନ ମେଳାରେ ଯୋଗଦେବାର ଥାଏ । ସେଥୁପାଇଁ ରାସ୍ତାର ପ୍ରତ୍ୟେକ ପାଞ୍ଚ 
କିଲୋମିଟର ବ୍ୟବଧାନରେ ଗୋଟିଏ ଗୋଟିଏ ଅସ୍ପାୟୀ ପରିଶ୍ରାଗାର ନିର୍ମାଣ 
କରାଯାଇଥିଲା | କାରଣ ରାଜ୍ୟପାଳ ଜଣେ ମଧୁମେହ ରୋଗୀ ଥଲେ ¦ 


କଣିଆଁ ନାଗପୁର ଡ୍ରେନେଜ୍‌କଟ୍‌ ଉପରେ ଥିବା ଅସ୍ଥାୟୀ କାଠପୋଲ ସ୍ଥାନରେ 
ଗୋଟିଏ ପକ୍ଟା ପୋଲ ୧ ୯୯ ୨ ମସିହା ଏପ୍ରିଲ୍‌ ୧୦ ତାରିଖରେ ଶୁଭାରମ୍ଭ ହୋଇଥଲା | 
କାମଟି ଜଣେ ଯୁବ ଇଞ୍ଜାନିୟର ଶ୍ରୀ ବିରଞ୍ଚ ନାରାୟଣ ପ୍ରଧାନ ଠିକା ନେଇଥଲେ ! 
କାମଟି ସମ୍ପୂର୍ଣ୍ଣ କରିବାର ଶେଷ ତାରିଖ ୧୯୯ ୨ ଅକ୍ଟୋବର ୯ ତାରିଖ ଥୁଲା । 
କାମଟିର ଅଗ୍ରଗତି ବିଶେଷ ସନ୍ତୋଷଜନକ ନ ଥିବାରୁ କାମଟି ନିର୍ବାରିତ ସମୟରେ 
ହୋଇ ନ ପାରିବାର ସନ୍ଦେହ କାରଣରୁ ତାଙ୍କ ବିରୁଦ୍ଧରେ ଅନେକ ଅଭିଯୋଗ ଆମ 
ବିଭାଗରେ ପହଞ୍ଚଲା । ଶେଷରେ କାମଟି ଆମ ବିଭାଗ ହାତକୁ ନେଇଥିଲା । ସେ 
କାମଟି ଚାଲିଥିବା ସମୟରେ ସେଠାକାର କେତେକ ସ୍ବାର୍ଥପର ଗୋଷ୍ଠୀ ଏକ ଅପ୍ରୀତିକର 
ପରିସ୍ଥିତି ସୂଷ୍ଟି କରିଥିଲେ । କାରଣଟି ଥଲା ଯେ, ସେମାନଙ୍କୁ କାମଟି ଦିଆ ନ ଯାଇ 
କାହିଁ ସରକାର ନିଜେ କରୁଛି | ଅନେକ ବୁଝାଇବା ପରେ ସେମାନେ ଶାନ୍ତ ପଡ଼ିଲେ | 


ଜଗତସିଂହପୁର ଡାକ ବଙ୍ଗଳା ନିକଟରେ ଏକ ତିନିମହଲା ବିଶିଷ୍ଟ 
କୋଠାଘରଟିଏ ରହିଛି । ଯାହାକୁ କମ୍ପୋଜିଟ୍‌ ବିଲ୍ଡିଂ ବୋଲି କହୁଥିଲେ ସେବେ 
ପ୍ରଥମ ଓ ଦ୍ଵିତୀୟ ମହଲାରେ ଜଗତ୍‌ସିଂହପୁରର ଉପଜିଲ୍ଲାପାଳଙ୍କ କାର୍ଯ୍ୟାଳୟ 
ଏବଂ ଦ୍ଵିତୀୟ ମହ୍ନଲାରେ ଏସ୍‌.ଡି.ଓ ( ଆର୍‌.ଆଣ୍ଡ.ବି.) କାର୍ଯ୍ୟାଳୟ ଥଲା । ଏହି 

କୋଠାଟି ଜଗତ୍ସିଂହପୁରର ସଦର ମହକୁମାର ସବୁଠାରୁ ବଡ଼ ଓ ସୁନ୍ଦର କୋଠା 
ଭାବେ ପରିଚିତ ଥଲା | 


ମୋର ପିଲାମାନେ ଭୁବନେଶ୍ବରରେ ରହୁଥିବାରୁ ମୁଁ ଏକା ଏତେ ବଡ଼ ଘରେ 
ରହିବାକୁ ବାଧ୍ୟ ହୋଇଥିଲି । ରୋଷେଇ କରିବାକୁ ମୋ ପାଖରେ ରବି ସାହୁ ବୋଲି 
ଗୋଟିଏ ପିଲା ଥଲା | ତା' ଘର ନାଉଗାଁ ପାଖରେ | ପିଲାଟି ଧୀରସ୍ପିର ଓ ବିଶଵସ୍ପ ଥିଲା | 


ଏହା ଭିତରେ ଆମ ବିଭାଗର ଫକୀରପଡ଼ା ସବଡିଭିଜନର ଏସ୍‌.ଡି.ଓ. 
ଶ୍ରୀଯୁକ୍ତ ଅଭୟ କୁମାର ଦାସଙ୍କର ବଦଳି ଆଦେଶ ଆସିଲା | ତା ୨୭.୬.୧୯୯୨ 
ରିଖରେ ନିର୍ବାହୀ ଯନ୍ତ୍ରୀଙ୍କ ନିର୍ଦ୍ଦେଶରେ ମୁଁ ଫକୀରପଡ଼ା ଯାଇ ଶ୍ରୀଯୁକ୍ତ ଦାସଙ୍କଠାରୁ 
ଉକ୍ତ ସବ୍ଡିଭିଜନର ଦାୟିତ୍ଵ ତା ୩୦.୬.୧ ୯୯ ୨ ରିଖରେ ଗ୍ରହଣ କରିଥିଲି | 
ପରବର୍ରୀ କାଳରେ ଇଂ ରାମଚନ୍ଦ୍ର ମିଶ୍ର ଏସ୍‌.ଡି.ଓ. ହୋଇ ଆସିବାରୁ ମୁଁ ତାଙ୍କୁ 
୧୯୯ ୨ ଅଗଷ୍ଟ ୨୪ ତାରିଖରେ ସେଠାକାର ସମ୍ପୂର୍ଣ ଦାୟିତ୍ଵ ହସ୍ତାନ୍ତର କରିଥୁଲି । 


ମୁଁ ଜଗତ୍ସିଂହପୁରରେ ଜଏନ୍‌ କରିବା ପରେ ସେଠାରୁ ପାଞ୍ଚ କିଲୋମିଟର 
ଦୂରତାରେ ଆଳିପିଙ୍ଗଳ ଗ୍ରାମ ନିକଟରେ ଦେବୀ ନଦୀ ଉପରେ ପ୍ରସ୍ତାବିତ ଗୋଟିଏ 
ହାଇଲେବୁଲ୍‌ ବ୍ରିଜର ବାକି ଥିବା ଆନୁଷଙ୍ଗିକ ସର୍ଭେ କାମ ଶେଷକରି ତା'ର ଖର୍ଚ୍ଚ 
ଅଟକଳ କରି ଏପରିକି, ପୋଲଟିର ଟେଣ୍ଡର କାମ କରାଇଥୁଲି | ଉକ୍ତ କାମଟିର ସେ 
ସମୟରେ ମୁଲ୍ୟ ଥଲା ୩, ୧୮,୮ ୧.୦୦ ୦-୦ ଠଟଙ୍କା | ଶ୍ରୀଯୁକ୍ତ ପଦ୍ମଚରଣ ପତ୍ର 
ଉକ୍ତ ପୋଲ କାମକୁ ଠିକା ନେଇଥିଲେ | ୧୯୯ ୨ ମସିହାର ନଭେମ୍ବର ମାସ ୨୩ 
ତାରିଖ ସକାଳୁ ମୋର ନିତ୍ୟକର୍ମ ଶେଷକରି ଜଗତ୍ସିଂହପୁରକୁ ଫେରିବା ସମୟରେ 
ମୋର ଶାଳୀ ଝାନ୍‌ସୀ ମହାନ୍ତି ଓରଫ ଗୁନ୍ଧ ଫୋନ୍‌ କରି ଜଣାଇଥୁଲା-“ ଭାଇ 
ଏସ୍‌.ଇ. ( ଅଧୁକ୍ଷଣ ଯନ୍ତ୍ରୀୟ ଆଜି ଆଳିପିଙ୍ଗଳ ପୋଲ ପରିଦର୍ଶନରେ ଯାଉଛନ୍ତି । ” 
ତା'ଠାରୁ ଖବର ପାଇ ମୁଁ ସଙ୍ଗେ ସଙ୍ଗେ ଜଗତ୍‌ସିଂହପୁର ଅଭିମୁଖେ ବସ ଯୋଗେ 
ବାହାରି ଆସିଲି । ଆସିବା ସମୟରେ କଟକ ବିଦ୍ୟାଧରପୁର ଧାନ ଗବେଷଣା କେନ୍ଦ୍ର 
ନିକଟରେ ରାସ୍ତାକୁ ସମ୍ପୂର୍ଣ ଅବରୋଧ କରିଦିଆଯାଇଥାଏ । ଗାଡ଼ି ଚଳାଚଳ ବନ୍ଦ 
ହୋଇଥାଏ | ଲୋକମାନେ ରାସ୍ତାରେ ଟାୟାର ଜାଳି ବିକ୍ଷୋଭ କରୁଥାନ୍ତି | ମୁଁ ଉପାୟ 
ଶୂନ୍ୟ ହୋଇ ବସରୁ ଓହ୍ଲାଇ ପାଖରେ ଥିବା ଏକ ଟ୍ରେକର୍‌ରେ ଜଗତ୍‌ସିଂହପୁର କଲେଜ 
ଛକ ପର୍ଯ୍ୟନ୍ତ ଯାଇ ଦେଖୁଲି ସେଠାରେ ମଧ୍ଯ ସେହି ଅବସ୍ଥା । ବହୁ କଷ୍ଟରେ ସେଠାରୁ 
ଗୋଟିଏ ରିକ୍ଟାରେ ଆସି ପହଞ୍ଚ ଶୁଣିଲି ଗୋପାଳବାବୁ ମୋ ଅଫିସ୍‌ରୁ ବ୍ରିଜ୍‌ର 

୧୦୮ / ଉପନ୍ୟାସ ନୁହେଁ ଜୀବନ ଗାଥା 


ଆବଶ୍ୟକୀୟ କାଗଜପତ୍ର ଧରି ଆଳିପିଙ୍ଗଳ ଦେବୀ ନଦୀ ପାଖକୁ ଯାଇଛନ୍ତି | ଯାହାହେଉ 
ମୁଁ ଆଳିପିଙ୍ଗଳରେ ସେମାନେ ପହଞ୍ଚବାର କିଛି ସମୟ ପରେ ପହଞ୍ଚଲି । ମୋର 
ଆସିବାରେ ଡେରି ହେବାର କାରଣ ବିଷୟରେ ସେମାନଙ୍କୁ କହିଲି, କିନୁ ଅଧୀକ୍ଷଣ 
ଯନ୍ତ୍ରୀ ଶ୍ରୀଯୁକ୍ତ ସୌକତ ଅଲ୍ଲା ମୋର କୌଣସି କଥାକୁ ଶୁଣି ନ ଥଲେ । ମୁଁ ବ୍ରିଜ୍‌ର 
ସାଇଟ୍‌ ପ୍ଲାନ୍‌ର ନକ୍ଟା ସହ ଅନ୍ୟାନ୍ୟ ଆନୁଷଙ୍ଗକ କାଗଜପତ୍ର ଦେଖାଇଲି | ବ୍ରିଜ୍‌ 
ସାଇଟ୍‌ ପରିଦର୍ଶନ କରି ଏସ୍‌.ଇ. କଟକ ଫେରିଗଲେ | ଏହି ଘଟଣା ପରେ ମୋତେ 
ଗୋପାଳବାବୁ କହିଲେ“ ଦାସବାବୁ ଏସ୍‌.ଇ. ଚାହୁଁଛନି କି ବ୍ରିଜ୍‌ କାମଟିକୁ ରୋର୍ଡସ୍‌ 
ସବଡିଭିଜନ ନମ୍ବର ଦୁଇ ଅଧୀନକୁ ନେଇଯିବାକୁ ।” ହଠାତ୍‌, କଥାଟା ଶୁଣି ମୁଁ 
ଆଶ୍ଚର୍ଯ୍ୟ ହୋଇ କହିଥଲି କ'ଣ ହେଲା ସାର୍‌ ! ମୋର ଆସିବାରେ ଡେରିହେଲା 
ବୋଲି ନା ମୋ କାମରେ କିଛି ଭୁଲ୍ଭାଲ୍‌ ହେଲା ବୋଲି ଏପରି ନିଷ୍ଠରି ନିଆଗଲା ? 
ଏପରି ଏକ ଆକସ୍ପିକ ଚିନ୍ତାଧାରା ତାଙ୍କ ମନକୁ ଆସିବାର କାରଣ ମୁଁ କିଛି ବୁଝିପାରୁ 
ନାହିଁ ! ଆପଣଙ୍କୁ କ'ଣ ଅଲ୍ଲୀ ସାହେବ କିଛି ସୂଚନା ଦେଇଛନ୍ତି କି ? ବେହେରାବାବୁ 
କହିଲେ“ ନାଁ ସେପରି କିଛିନାହିଁ । ଆପଣଙ୍କ ସବ୍ଡିଭିଜନରେ ବହୁତ କାମ ଥିବା 
ଦୃଷ୍ଟିରୁ ଆପଣ ସବୁ ସମୟରେ ବ୍ୟସ୍ତ ରହୁଛନ୍ତି । ସେଥିରେ ପୁଣି ଆପଣଙ୍କର ହେଡକ୍କାର୍ଟର୍‌ 
ସବଡିଭିଜନ ହୋଇଥିବାରୁ ଆପଣ କାର୍ଯ୍ୟବ୍ୟସ୍ତ ରହିବା ସ୍ଵାଭାବିକ । ଏସବୁକୁ ଦୃଷିରେ 
ରଖୁ ଏସ୍‌.ଇ.ଏପରି ଏକ ନିଷ୍ପରି ନେଇଥାଇପାରନ୍ତି । ଦ୍ଵିତୀୟରେ ରୋର୍ଡସ୍‌ ସବଡିଭିଜନ୍‌ 
ନମ୍ବର ଦୁଇର ଏସ୍‌.ଡି.ଓ. ବାଇଧର ସାହୁଙ୍କ ସବଡିଭିଜନରେ ସେପରି ବିଶେଷ କିଛି 
କାମ ନାହିଁ । ତେଣୁ ସେ ବ୍ରିଜ୍‌ କାମରେ ଅଧକ ସମୟ ଦେଇପାରିବେ ବୋଲି ଅଲ୍ଲୀ 
ସାହେବଙ୍କର ଧାରଣା ହୋଇଥାଇପାରେ । ” ବେହେରାବାବୁଙ୍କଠାରୁ ସେପରି କିଛି 
ସନ୍ତୋଷଜନକ ଉତ୍ତର ନ ପାଇ ମୁଁ ଚୂପ୍‌ ହୋଇ ରହିବାକୁ ପସନ୍ଦ କଲି । ଭାବିଥିଲି 
ଆମ ଚିଫ୍‌ ଇଞ୍ଜିନିୟର ଶ୍ରୀଯୁକ୍ତ ମୁରଲୀଧର ଶତପଥୀଙ୍କ ସାକ୍ଷାତ କରି ମୂଳରୁ ସମସ୍ତ 
କଥା କହିବି ବୋଲି । କିନୁ ସେ ସମୟରେ ସେ ଅଡ଼ସ୍‌ପୁର ଡାକ୍ତରଖାନାରେ ଚିକିସ୍ବିତ 
ଅବସ୍ଥାରେ ଥିବାରୁ ତାଙ୍କୁ ସାକ୍ଷାତ କରି ଏସବୁ ଦିଷୟରେ କହିବାକୁ ଉଚିତ ମନେ 
କରି ନ ଥଲି | ଘଟଣାର କିଛିଦିନ ପରେ ମୁଁ ଏବଂ ଗୋପାଳବାବୁ ଅଡ଼ସପୁର ଯାଇ 
ଶତପଥୀ ସାହେବଙ୍କ ସ୍ଵାସ୍ଥ୍ୟ ଅବସ୍ଥା ବୁଝିଲୁ । କିରୁ ସେ ସମ୍ପୂର୍ଣ ସୁସ୍ଥ ନ ଥିବାରୁ ସେସବୁ 
ବିଷୟରେ ତାଙ୍କୁ କହିବାକୁ ମୋର ବିବେକ ବାଧା ଦେଇଥିଲା | ଏପରି ଏକ କଠୋର 
ନିଷ୍ଠଭି ହଠାତ୍‌ କାହିଁକି ନିଆଗଲା ତା'ର କାରଣ ପ୍ରଥମେ ମୁଁ କିଛି ବୁଝି ପାରି ନ 
ଥିଲି । ଶ୍ରୀଯୁକ୍ତ ସୌକତ୍‌ ଅଲ୍ଲୀ ପ୍ରଥମେ କଟକର ଅଧୀକ୍ଷଣ ଯନ୍ତ୍ରୀ ହୋଇ ଦାୟିତ୍ଵ 

ଗ୍ରହଣ କରିବା ପରେ, ସୌଜନ୍ୟତା ଦୃଷ୍ଟିରୁ ମୁଁ ଏବଂ ଗୋପାଳବାବୁ ତାଙ୍କ 
ଭୁବନେଶ୍ବରସ୍ଥିତ ବାସଭବନରେ ଦେଖା କରିବାକୁ ଯାଇଥୁଲୁ | କଥା ପ୍ରସଙ୍ଗରେ ସେ 
ମୋର ପରିଚୟ ନେଇ ଭୁବନେଶ୍ବରରେ ନିର୍ମାଣ କରାଯାଇଥିବା ଉକ୍୍‌ଳ ସଙ୍ଗୀତ 
ମହାବିଦ୍ୟାଳୟର ଛାତ୍ରୀ ନିବାସ କାମ ବିଷୟରେ ପଚାରି ବୁଝିଥିଲେ । ପୂର୍ବରୁ ମୁଁ 
କହିଛି କି ଉକ୍ତ କାମଟି ତାଙ୍କର ସାନଭାଇ ଅମୀର୍‌ ଅଲ୍ଲୀଙ୍କ ପୁଅ ମହମଦ୍‌ ଆଲମସ୍‌ 
ଅଲ୍ଲୀ ଠିକା ନେଇଥିଲେ । କାମର କେତେକ ମାଟେରିଆଲସ୍‌ ସରକାରଙ୍କୁ ଫେରସ୍ତ 
ନ ଦେବାରୁ ମୁଁ ତା'ର ମୁଲ୍ୟ ତାଙ୍କ ବିଲ୍ରୁ ବାଦ୍‌ କରିଦେଇଥିଲି | ପଛକଥା ମନେ 
ପକାଇ ଅଲ୍ଲା ସାହେବ କହିଥୁଲେ କି ତୂମେ ଭୁବନେଶ୍ବର ଯାଇ ସେ ବିଲ୍ରେ ହୋଇଥବା 
ରିକଭରିଟିକୁ କାଟିଦିଅ । ଯେହେତୁ ମୁଁ ମୋ କାମଟିର ସମ୍ପୂର୍ଣ ଦାୟିତ୍ଵ ଦେଇଆସିଛି 
ତେଣୁ ମୁଁ ସେକଥା ଆଉ କରିପାରିବା ସମ୍ଭବ ନୂହେଁ ବୋଲି ମୋର ଅକ୍ଷମତା ପ୍ରକାଶ 
କଲି | ଭାବିଲି ଅଲ୍ଲୀ ସାହେବ ମୋ ଉପରେ ପ୍ରତିଶୋଧ ପରାୟଣ ହୋଇ ଏପରି 
ନିଷ୍ପରି କରିଛନ୍ତି । ନଚେତ୍‌ ଆଉ ଏକ କାରଣ ହୋଇପାରେ କି କଣ୍ଡାକ୍ଟର ପଦ୍ଧଚରଣ 
ପାତ୍ର ନେଇଥବା ଅଧ୍ବକାଂଶ ବଡ଼ ବଡ଼ କାମକୁ ଇଂ ବାଇଧର ସାହୁଙ୍କୁ ଜେଇ ଥିବା 
ସମୟରେ ଏବଂ ସେ ଏସ୍‌.ଡି.ଓ. ହେବାପରେ ମଧ୍ୟ ବଦଳି କରାଇ ନେଇଥାନ୍ତି | 
ତେଣୁ ସେମାନଙ୍କ ମଧ୍ଯରେ ଥିବା ମଧୁଚନ୍ଦ୍ରିକା ବି ଏହାର ଏକ କାରଣ ହୋଇପାରେ । 
ଏ ସମ୍ପର୍କରେ ମୁଁ ମୋର ନିର୍ବାହୀ ଯନ୍ତ୍ରୀ ଶ୍ରୀଯୁକ୍ତ ଗୋପାଳ ବେହେରାଙ୍କ ନୀରବତାକୁ 
ଲକ୍ଷ୍ଯ କରି ସନ୍ଦେହ କରିଥିଲି କି, ଏଥରେ ବି ତାଙ୍କର ଅଦୃଶ୍ୟ ହାତ ଥାଇପାରେ | 


ଦୁଃଖର କଥା ଯେ, ମୋ ଉପର ଅଫିସରଙ୍କ ନିର୍ଦ୍ଦେଶ ଅନୁସାରେ ମୋତେ 
୧୯୯୩ ମସିହା ଜାନୁଆରୀ ୬ ତାରିଖରେ ପୋଲଟିର ସମସ୍ତ କାଗଜପତ୍ର ଶ୍ରୀ 
ବାଇଧର ସାହୁ ଏସ୍‌.ଡି.ଓ.ଙ୍କୁ ହସ୍ତାନ୍ତର କରିଦେଲି । ମୋର ଜେଇ ଶ୍ରୀ ସର୍ବେଶ୍ବର 
ପ୍ରଧାନ ସେହି ପୋଲ ନିର୍ମାଣ କାମର ତଦାରଖ କରିବା ଦାୟିତ୍ଵରେ ରହିଲେ । 
କିଛିଦିନ ପରେ ଘଟଣାଟି ଚିଫ୍‌ ଇଞ୍ଜିନିୟରଙ୍କ ଦୃଷ୍ଟିକୁ ଆସିବାରୁ ସେ ଗୋପାଳ 
ବାବୁଙ୍କୁ କୈଫିୟତ ମାଗିଲେ କି କେଉଁ ପରିସ୍ଥିତିରେ ଜଗତ୍ସିଂହପୁରଠାରୁ ମାତ୍ର ପାଞ୍ଚ 
କିଲୋମିଟର ଅନ୍ତରରେ ଥିବା ଏକ ଗୁରୁତ୍ବପୂର୍ଣ କାମକୁ କଟକର ଏସ୍‌.ଡି.ଓ.ଙ୍କ 
ଦାୟିତ୍ଵରେ ଦିଆଗଲା | ଯାହାହେଉ ପରିଶେଷରେ ଆଳିପିଙ୍ଗଳ ଦେବୀ ନଦୀର ବ୍ରିଜ୍‌ 
କାମଟି ପୁଣି ଜଗତ୍‌ସିଂହପୁର ସବଡିଭିଜନକୁ ୧୯୯୪ ମସିହା ଫେବୃଆରୀ ୮ 
ତାରିଖରେ ଆସିଗଲା । ୧୯୯୩ ମସିହା ଜାନୁଆରୀ ୬ ତାରିଖରେ ଯେଉଁଦିନ 
ଜଗତ୍‌ସିଂହପୁର ସଚଡିଭିଜନକ୍‌ ଆଳିପିଙ୍ଗଳ ଦେବୀ ନଦୀର ପୋଲ କାମଟି 


Digitized by srujanika@gmail.com 


୧୧୦ / ଉପନ୍ୟାସ ନୁହେଁ ଜୀବନ ଗାଥା 


ଚାଲିଯାଇଥିଲା ସେଦିନ ମୁଁ ନିଜେ ନିଜକୁ ବଡ଼ ଦୋଷୀ ଭାବିଥିଲି | ବିନା କାରଣରେ 
ବିନା ଦୋଷରେ ମୋ” ଠାରୁ ମୋ ଦାୟିତ୍ଵରେ ଥିବା କାମଟିକୁ ଛଡ଼ାଇ ନେବା ଦ୍ଵାରା 
ସେଦିନ ମୋ ସ୍ଵାଭିମାନକୁ ବହୁତ କଷ୍ଠ ହୋଇଥଲା । ମୋର ବିଶ୍ଵାସ ଥଲା ଯେ, ମୁଁ 
ଏହିଠାରେ ଥବା ଅବସ୍ଥାରେ ଡେରିରେ ହେଲେ ବି ମୋତେ ନିଶ୍ଚୟ ନ୍ୟାୟ ମିଳିବ | 
କାମଟା ଚାଲିଯିବା ପରେ ବି ମୁଁ କୌଣସି ବିଧାୟକ କିମ୍ବା କୌଣସି ରାଜନୌତିକ 
ଚାପ ପକାଇ ନାହିଁ । ସ୍ଥାନୀୟ ବିଧାୟକମାନଙ୍କୁ ମଧ୍ଯ କାହାରିକୁ ଗୁହାରି କରି ନ 
ଥିଲି । ମୁଁ କେବଳ ଇଶ୍ଵରଙ୍କ ଉପରେ ଭରଷା କରିଥିଲି | ଯଦିଓ ବାଲିକୁଦା ବିଧାୟକ 
ଶ୍ରୀଯୁକ୍ତ ଉମେଶ ଚନ୍ଦ୍ର ସ୍ବାଇଁଙ୍କୁ ଜାଣିଥିଲି ଓ ତାଙ୍କ ସହ ମୋର ଭଲ ସମ୍ପର୍କ ଥୁଲା, 
ବିଧାୟକଙ୍କର ପୂର୍ଭ ମନ୍ତ୍ରୀ ଶ୍ରୀଯୁକ୍ତ ନଳିନୀ ମହାନ୍ତିଙ୍କ ସହ ବହୁତ ଭଲ ସମ୍ପର୍କ ମଧ୍ଯ 
ଥିବା କଥା ମୋତେ ଜଣା ଥିଲା ତଥପି ବି ମୁଁ ତାଙ୍କ ପାଖରେ କିଛି କହି ନ ଥିଲି | 
ମୋର ଭଗବାନଙ୍କ ଉପରେ ଅଖଣ୍ଡ ବିଶ୍ଵାସ ଥଲା | ଧର୍ମ ଉପରେ ମୋର ଆସ୍ଥା ମଧ୍ଯ 
ଥିଲା । ମୁଁ ଜାଣିଛି ଯେ, ଭଗବାନ କେବେ ବି ଅନ୍ୟାୟ ସପକ୍ଷରେ ଯିବେନାହିଁ। 
ଦିନେନା ଦିନେ ନ୍ୟାୟ ଓ ସତ୍ୟର ସୁରକ୍ଷା ଦେବେ ଆଉ ଧର୍ମର ବିଜୟ କରାଇବେ । 
ସେଇଥିପାଇଁ କୁହାଯାଇଛି “ ଯାହାକୁ ରଖୁବେ ଅନନ୍ତ କି କରିପାରେ ବଳବନ୍ତ | ” 


ପୋଲଟି ମୋ ଅଧୀନକୁ ଆସିଯିବା ପରେ କାମ ଠିକ୍ଠାକ୍‌ ଚାଲିଲା | କାମ 
ହେଉଥିବା ସ୍ଥାନଟି ପାଖ ହୋଇଥିବାରୁ ମୁଁ ପ୍ରତ୍ୟେହ ସେଠାକୁ ଯାଇ କାମର ତଦାରଖ 
କରିଆସୁଥଲି | ଆମ ଜେଇ ଇଂ ସର୍ବେଶ୍ବର ପ୍ରଧାନ ପ୍ରାୟତଃ ସେଠାରେ ରହି କାମକୁ 
ପ୍ରତ୍ୟେକ ଦିନ ଦେଖାରଖା କରିପାରୁଥିଲେ | 


୧୯୯୩ ମସିହା ଏପ୍ରିଲ ୧ ତାରିଖରେ ଓଡ଼ିଶାର ମୁଖ୍ୟମନ୍ତ୍ରୀ ଶ୍ରୀଯୁକ୍ତ ବିଜୁ 
ପଟ୍ଟନାୟକ ଓଡ଼ିଶାର ୧୩ଟି ଜିଲ୍ଲାକୁ ୩୦ଟି ଜଲ୍ଲାରେ ପରିଣତ କରି ଘୋଷଣା 
କଲେ | ସେହି ସମୟରେ ଜଗତସିଂହପୁର ଏକ ସ୍ଵତନ୍ତ୍ର ଜିଲ୍ଲାର ମାନ୍ୟତା ଲାଭକଲା | 
ଆମେ ପାଠ ପଢୁଥିବା ସମୟରେ ଓଡ଼ିଶାରେ ମାତ୍ର ୬ଟି ଜିଲ୍ଲା ଥଲା | ପ୍ରଥମରେ ୬, 
ଦ୍ଵିତୀୟରେ ୧୩ ଓ ପରେ ୩୦ଟି ଜିଲ୍ଲା ହେଲା । ଜିଲ୍ଲା ଘୋଷଣା ପରେ 
ଜଗତ୍ସିଂହପୁରର ପ୍ରଥମ ଜିଲ୍ଲାପାଳ ହୋଇ ଆସିଥୁଲେ ଶ୍ରୀଯୁକ୍ତ ବସନ୍ତ କୂମାର ମହାନ୍ତି | 
ସେ ଆମ ପୂର୍ଭ ବିଭାଗ ଡାକବଙ୍ଗଳାରେ ରହୁଥିଲେ | କମ୍ପୋଜିଟ୍‌ ବିଲ୍ଡିଂରେ ଚାଲିଥିବା 
ଉପଜିଲ୍ଲାପାଳଙ୍କ କାର୍ଯ୍ୟାଳୟଟିକୁ ଅସ୍ଥାୟୀ ଭାବେ ଜିଲ୍ଲାପାଳଙ୍କ କାର୍ଯ୍ୟାଳୟ ଭାବେ 
ବ୍ୟବହାର କରାଗଲା | ପୂର୍ବପରି ମୁଁ ସେହି କୋଠାର ତୃତୀୟ ମହଲାରେ ରହିଲି | 

ଓଡ଼ିଶାରେ ନୂଆ ହୋଇ ୧ ୭ଟି ଜିଲ୍ଲା ଘୋଷଣା ହେବା ପରେ ୧୯୯୩ ମସିହା 
ଏପ୍ରିଲ୍‌ ୩ ତାରିଖରେ ମୁଖ୍ୟମନ୍ତ୍ରୀ ଶ୍ରୀଯୁକ୍ତ ବିଜୁ ପଟ୍ଟନାୟକ ଜଗତ୍ସିଂ ହପୁରକୁ ନୂଆ 
ଜିଲ୍ଲା ହିସାବରେ ଉଦ୍‌ଘାଟନ କରିବାକୁ. ଆସିଥଲେ । 


ଠିକ୍‌ ସେହି ସମୟରେ ମୋର ସାନଝିଅ ପାଇଁ ହଠାତ୍‌ ଏକ ବାହାଘର ପ୍ରସ୍ତାବ 
ଆସିଲା | ସେ ପ୍ରସ୍ତାବଟି ଥଲା କଟକ ଜିଲ୍ଲାର ନୋଧା ଗ୍ରାମ ନିବାସୀ ଶ୍ରୀଯୁକ୍ତ କ୍ଷେତ୍ର 
ମୋହନ କାନୁନ୍‌ଗୋଙ୍କର ଦ୍ଵିତୀୟ ପୁତ୍ର ଶ୍ରୀ ନଳିନୀ କାନୁନ୍‌ଗୋ, ଯିଏକି ସେ ସମୟରେ 
ସାଉଦି ଆରବ ରାଜ୍ୟର ରାଜଧାନୀ ରିୟାଦର ଏକ କମ୍ପାନୀରେ ମ୍ୟାନେଜର ଭାବେ 
କାମ କରୁଥିଲେ | ଉଭୟ ପରିବାର ବୁଝାମଣା ହୋଇ ବିଭାଘର ୧୯୯୩ ମସିହା 
ମେ ମାସ ୪ ତାରିଖକୁ ସ୍ଥିର ହେଲା ଓ ସ୍ଥିରୀକୃତ ତାରିଖରେ ବାହାଘର ସମ୍ପନ୍ନ 
ହେଲା | ତେଣୁ ସେମାନେ ରିୟାଦ୍ରେ କିଛିବର୍ଷ କାମ କରିବା ପରେ ସେଠାରୁ ଆସି 
ଓମାନ୍‌ର ରାଜଧାନୀ ମମ୍କଟ୍‌ରେ କିଛିବର୍ଷ ଚାକିରି କରି ବର୍ରମାନ କାନାଡାରେ 
ସ୍ପାୟୀ ବାସିନ୍ଦା ହୋଇଛନ୍ତି । ତାଙ୍କର ଏକମାତ୍ର ପୁତ୍ର କାନାଡାର ଟରୋଣ୍ୋ 
ବିଶ୍ଵବିଦ୍ୟାଳୟରେ ଅଧ୍ୟୟନ କରୁଛି । 


ମୋ ପୁଅର ବାହାଘର ପ୍ରସ୍ତାବ ଅନେକ ସ୍ଥାନରୁ ଆସୁଥିଲେ ମଧ୍ଯ ମୁଁ ମୋର 
ତିନି ଝିଅମାନଙ୍କର ବିଭାଘର ପରେ ଏହା କରିବାକୁ ମନସ୍ତ କରିଦେଇଥିଲି ¦ ପୁଅ 
ମଧ୍ଯ ତାହାହିଁ ଚାହୁଁଥିଲା | 


ପୁଅ ଗୋଟିଏ ପଞ୍ଜାବୀ ପରିବାରର ଝିଅକୁ ବିବାହ କରିବାର ପ୍ରସ୍ତାବ ତା 
ମା” ପାଖରେ ରଖୁଥିଲା | ପୁଅ ଝିଅ ପରସରକୁ ଭଲପାଇ ବିବାହ କରିବାକୁ ଚାହୁଁଥିଲେ | 
ଝିଅଟି ସ୍ଥାନୀୟ ବି.ଜେ.ଇ.ଏମ୍‌. ସୁଲ୍‌ରୁ ପାଶ୍‌ କରି ଲାବେଲା ଲେଡିଜ୍‌ ବିଉଟି 
ପା୍ଲିର୍ରୁ ବିଉଟିସିଆନ୍‌ କୋର୍ସ କରିଥାଏ | ବିବାହ ପ୍ରସ୍ତାବରେ ଝିଅଙ୍କର ବାପା ମା 
ଉଭୟ ରାଜି ହୋଇଯାଇଥିଲେ | କିନ୍ତୁ ଝିଅର ଦାଦା ଓ ତା'ର ପରିବାରର ସଦସ୍ୟମାନେ 
ଏବଂ ମୋର ବଡ଼ଭାଇ ଏପରି ଏକ ବିବାହ ପ୍ରସ୍ତାବକୁ ସହଜରେ ଗ୍ରହଣ କରିପାରି ନ 
ଥିଲେ । ବିଭାଘର ଭୁବନେଶ୍ବରର ଆର୍ଯ୍ୟ ସମାଜରେ ହେବାକୁ ସ୍ଥିର ହେଲା। ସେ 
ସମୟରେ ଆର୍ଯ୍ୟ ସମାଜର ମୁଖ୍ୟ ପୂରଧା ଥିଲେ ମୋର ଜଣେ ଚିଫ୍‌ ଇଞ୍ଜନିୟର 
ଶ୍ରୀଯୁକ୍ତ ପ୍ରିୟବ୍ରତ ଦାସ । ବିବାହ ପୂର୍ବରୁ ପୁଅ ଏବଂ ଝିଅ ତାଙ୍କ ସହିତ ସାକ୍ଷାତ କରି 
ବାହାଘରର ନାତି ନିୟମ ସବୁ ବୁଝି ନେଇଥିଲେ ଏବଂ ତାଙ୍କ ସହିତ ପୁଙ୍ଗାନୁପୁଟ୍ଂ 
ଆଲୋଚନା କରିଥଲେ | ମୁଁ ମଧ୍ୟ ୧୯୯୩ ମସିହା ଏପ୍ରିଲ୍‌ ୨୨ ତାରିଖରେ ଶ୍ରୀଯୁକ୍ତ 

୧୧ ୨ / ଉପନ୍ୟାସ ନୂହେଁ ଜୀବନ ଗାଥା 


ପ୍ରିୟବ୍ରତ ଦାସଙ୍କୁ ସାକ୍ଷାତ କରି ସମସ୍ତ ଘଟଣା ବିଷୟରେ ଅବଗତ କରାଇଥିଲି । 
ବାହାଘର ୧୯୯୩ ମସିହା ମେ ମାସର ୮ ତାରିଖକୁ ଧାର୍ଯ୍ୟ କରାଯାଇଥିଲା ଓ 
ନିର୍ବାରିତ ଦିନରେ ଆର୍ଯ୍ୟ ସମାଜର ରୀତିନୀତି ଅନୁସାରେ ବିବାହ ସୁରୁଖୁରୁରେ ସମ୍ପନ୍ନ 
ହୋଇଥିଲା | 


ମୋର ଜଗତସିଂହପୁରରେ ଥିବା ସମୟରେ ଶ୍ରୀଯୁକ୍ତ ଅଟ୍ଗଳ ବିହାରୀ ବାଜପେୟୀ 
ଭାରତର ପ୍ରଧାନମନ୍ତ୍ରୀ ହେବା ପୂର୍ବରୁ ଆସି କିଛି ସମୟ ପାଇଁ ବଙ୍ଗଳାରେ ରହିଥିଲେ | 
ମୁଁ ସେଠାରେ ତାଙ୍କୁ ସାକ୍ଷାତ କରିବାର ସୁଯୋଗ ପାଇଥିଲି | ପ୍ରକୃତରେ ସେ ଜଣେ 
ଶାନ୍ତ, ସରଳ, ମିଷ୍ଟଭାଷୀ ସ୍ଵଭାବର ବ୍ୟକ୍ତି ଥିଲେ | 


ଗୋପାଳବାବୃଙ୍କର ବେଳେବେଳେ ଏକଚାଟିଆ ଶାସନ ମତେ କେବଳ ନୂହେଁ 
ଅନ୍ୟ ତିନିଜଣ ଏସ୍‌.ଡି.ଓ.ଙ୍କୁ ମଧ୍ଯ ବହୁତ ଅସୁବିଧାରେ ପକାଇଛି | ସେ ସବୁ ବିଷୟରେ 
ମୁଁ ଏଠାରେ ବେଶୀ କିଛି ଲେଖୁବାକୁ ଉଚିତ୍‌ ମନେ କରୁନି । ସମୟେ ସମୟେ 
ତାଙ୍କର ଭୁଲ୍‌ ନିଷ୍ପଠରି ଆମକୁ ଓ ତାଙ୍କୁ ମଧ୍ଯ ଅସୁବିଧାରେ ପକାଇଥାଏ ¦ ସେହିପରି 
ଅନେକ କାମ ମଧ୍ଯରୁ ଗୋଟିକର ଉଦାହରଣ ମୁଁ ଏଠାରେ ଲେଖୁଛି; ଆଳିପିଙ୍ଗଳ 
ଖଇରା ରାସ୍ତାରେ ଓଡ଼ିଶଠାରେ ବିଣାପାଣୀ ବିଦ୍ୟାପୀଠ | ପୂର୍ବରୁ ସେଠାରେ ପିଚୂକାମ 
ପାଇଁ ଟେଣ୍ଡର ହୋଇ ଏଫ୍‌ ୨ ଏଗ୍ରିମେଣ୍ଟ୍‌ ଅନୁସାରେ ସେଠାକାର ଜଣେ କଣ୍ଡାକ୍ଟର 
ଶ୍ରୀଯୁକ୍ତ ନାୟକବାବୁ କାମ କରୁଥିଲେ | ଧାର୍ଯ୍ୟ ସମୟସୀମା ମଧ୍ୟରେ ସେ କାମଟିକୁ 
ସମ୍ପୂର୍ଣ୍ଣ କରି ନ ପାରିବାରୁ ବିଭାଗ ତରଫରୁ ଅନେକ ନୋଟିସ୍‌ ଦେବା ସତ୍ତ୍ବେ ସେ ଚୁପ୍‌ 
ରହିଥିଲେ | ସର୍ବସାଧାରଣଙ୍କର ଯାତାୟତରେ ବହୁ ଅସୁବିଧା ହେବାରୁ ଅନେକ 
ଅଭିଯୋଗ ଆସିଲା । ମୁଁ ସେଥୁପାଇଁ କଣ୍ଡାକ୍ଟରକୁ ଫାଇନାଲ୍‌ ନୋଟିସ୍‌ ଦେବାପାଇଁ 
ନିର୍ବାହୀ ଯନ୍ତ୍ରୀଙ୍କୁ ଅନୁରୋଧ କରି ଚିଠି ଲେଖୁଲି ଏବଂ ଶେଷରେ ତାହାହିଁ ହେଲା । 
ଏକ ନିର୍ଦ୍ଦିଷ୍ଟ ତାରିଖରେ କାମ ପାଖରେ ଉପସ୍ଥିତ ରହି ଫାଇନାଲ୍‌ ମେଜରମେଣ୍ଟ 
ବହିରେ ସ୍ଵାକ୍ଷର କରିବାକୁ ଅନୁରୋଧ କରି ମୁଁ ଶ୍ରୀଯୁକ୍ତ ନାୟକବାବୁଙ୍କ ମୋ ଅଫିସ୍‌ରୁ 
ମଧ୍ଯ ଚିଠିଲେଖୁ ଜଣାଇ ଦେଇଥିଲି । ଏକଥା ମଧ୍ଯ ଲେଖୂଥଲି କି, ଯଦି ଆପଣ 
ନିର୍ବାରିତ ତାରିଖ ଓ ସମୟରେ କାମ ପାଖରେ ନ ରୁହନ୍ତି ତେବେ ଆମ ବିଭାଗ ଦ୍ଵାରା 
ଫାଇନାଲ୍‌ ମେଜରମେଣ୍ଟ ରେକର୍ଡ କରାଯାଇ ବିଲ୍‌ ଦାଖଲ ହୋଇଯିବ । ଉକ୍ତ ଚିଠିର 
ଏକକିତା ନକଲ ମୁଁ ନିର୍ବାହୀ ଯନ୍ତ୍ରୀଙ୍କ ଗୋଚରାର୍ଥେ ଜଣାଇ ଦେଇଥଲି । ସେଥରେ ମୁଁ 
ଲେଖୁଥଲି ଯେ, ଯଦି କଣ୍ଟାକ୍ର ଆମ ଫାଇନାଲ୍‌ ମେଜରମେଣ୍ଟ ସମୟରେ ଉପସ୍ଥିତ 

ଉପନ୍ୟାସ ନୁହେଁ ଜୀବନ ଗାଥା / ୧୧୩ 


ନ ହୁଅନ୍ତି କିମ୍ବା ଚିଠିର କୌଣସି ସନ୍ତୋଷଜନକ ଉତ୍ତର ନ ଦିଅନ୍ତି ତେବେ ତାଙ୍କୁ 
ଦିଆଯାଇଥିବା କାମର ଅନୁମତି ପତ୍ରକୁ ବାତିଲ କରି ଜନସାଧାରଣଙ୍କ ସୁବିଧାକୁ 
ଦୃଷ୍ଟିରେ ରଖୁ ଆମେ ତାହା ପୁନଃ ଟେଣ୍ଡର କରାଇ ନେବା ଉଚିତ୍‌ ହେବ । ଜେଇ ଶ୍ରୀ 
ସର୍ବେଶ୍ବର ପ୍ରଧାନ ବି ମୋ କଥାକୁ ସମର୍ଥନ କରିଥଲେ । କିନ୍ତୁ ଚିଠିରେ ଲେଖୁ 
ଜଣାଇବା ପରେ ମଧ୍ଯ ତା'ର କୌଣସି କାର୍ଯ୍ୟାନୁଷ୍ଠାନ ନ ହେବାରୁ ମୁଁ ଓ ଜେଇ 
ଶ୍ରୀଯୁକ୍ତ ପ୍ରଧାନବାବୁ ଯାଇ ଅନେକବାର ନିର୍ବାହୀ ଯନ୍ତ୍ରୀଙ୍କ ସାକ୍ଷାତ କରି କହିଲୁ । କିନ୍ତୁ 
ସେ ଆମର କୌଣସି କଥାକୁ ବା ଅନୁରୋଧକୁ ଗୁରୁତ୍ଵ ଦେଲେନାହିଁ । ଦାସବାବୁ 
ବୋଲି ଜଣେ ଯୁବ କଣ୍ଟାକ୍ଟରଙ୍କୁ ବାକିଥିବା କାମ ସବୁକୁ କେ ୨ ଏଗ୍ରିମେଣ୍ଟରେ 
( କାମର ମୂଲ୍ୟ ମାତ୍ର ଦଶ ହଜାର ମଧ୍ଯରେ) କରିବାକୁ ନିର୍ଦେଶ ଦେଲେ । କାମ କିଛି 
ଆଗେଇବା ପରେ ପୂର୍ବ କଣ୍ଟାକ୍ଟର ଶ୍ରୀଯୁକ୍ତ ନାୟକ ଏ ବିଷୟରେ ଲେଖୁ ଭିଜିଲାନ୍କୁ 
ଦେଇଦେଲେ | ଜଗତ୍‌ସିଂହପୁର ଭିଜିଲାନ୍ଵ ଇନିସ୍‌ପେକ୍ଟର କେନାବାବୁ ମୋ ବଡ଼ 
ଭାଇଙ୍କର ସହକର୍ମୀ ଥିଲେ | ତାଙ୍କ ସହିତ ମୋର ଆଗରୁ ଭଲ ପରିଚୟ ମଧ୍ଯ ଥିଲା | 
ସେ ମୋତେ ଏ ବିଷୟରେ ଫୋନ୍‌ରେ କିଛି ନ କହି ଆମ ଅଫିସ୍‌କୁ ଆସି ଏ 
ବିଷୟରେ କହିଲେ | ତାଙ୍କଠାରୁ ମୁଁ ଏ ବିଷୟରେ ସୂଚନା ପାଇ ଗୋପାଳବାବୁଙ୍କୁ 
ଜଣାଇଲି | ପରେ କଥାଟା ଏପରି ଅବସ୍ଥା ଆଡ଼କୂ ଚାଲିଗଲା ଯେ, ଭିଜିଲାନ୍୍‌ ଅଫିସରୁ 
କାମର ଆରମ୍ଭରୁ ସବୂକଥା ଖୋଳତାଡ଼ ହେଲା | ଆମ ଅଫିସ୍‌କୁ କୈଫିୟତ ମଗାଗଲା | 
କଥାରେ ଅଛି ¬“ ' ବଡ଼ ଥିଲେ ବିଚାରି ସାନ ଥିଲେ ପଚାରି” କାମ କଲେ କୌଣସି 
ବିପଦ ଆସେନାହିଁ । ଆମ ସାନମାନଙ୍କର କଥାକୁ ଯଦି ସେ ବିଚାରକୁ ନେଇଥାଆନ୍ତେ 
ତେବେ ଏପରି ଅବସ୍ଥା ଆମକୁ ଭୋଗିବାକୁ ପଡ଼ି ନ ଥାଆନ୍ତା । ଭିଜିଳାନ୍ଵ ତଦନ୍ତ କରି 
ଲେଖୁଲା, କାମଗୁଡ଼ିକ ସବୂ ସ୍ପେସିଫିକେସନ୍‌ରେ ହୋଇଛି । କିନ୍ଧୁ ଜଣଙ୍କର କାମକୁ 
ସମାପ୍ର ନ କରି ସେହି ରିଚରେ ଅନ୍ୟଜଣଙ୍କୁ କିପରି, କେଉଁ ପରିସ୍ଥିତିରେ, କାହା 
ସ୍ବାର୍ଥରେ ଦିଆଯାଇଛି ? ଏହି କାରଣରୁ ଆମ କାର୍ଯ୍ୟାଳୟର ବଡ଼ରୁ ସାନ ପର୍ଯ୍ଯନ୍ତ 
ସମସ୍ତେ ହଇରାଣ ହେଲେ | 


ମୋତେ ଏପରି କାମ ମୋଟେ କରିବାକୁ ଭଲ ଲାଗେନା । ଏହିସବୁ କଥା 
ପାଇଁ ମୁଁ ସବୁବେଳେ ବଡ଼ ଚିନ୍ତାରେ ରହୁଥିଲି | କଥାଟି ଏପରି ହେଲା ଯେ, ଦିନେ 
ପୂର୍ବତନ ପୂର୍ର ବିଭାଗର ମନ୍ତ ଶ୍ରୀଯୁକ୍ତ ଲକ୍ଷ୍ମଣ ମଲ୍ଲିକ ଆମ ଡାକବଙ୍ଗଳାକୁ ଆସି 
ମୋତେ ଏବଂ ଗୋପାଳବାବୁଙ୍କୁ ଡାକି ଉପୁଜିଥିବା ସମସ୍ୟାର ସମାଧାନ କରିବାକୁ 
ଚାହିଁଲେ । ସେ ତାଙ୍କ ସାଙ୍ଗରେ ପୂର୍ବ କଣ୍ଡାକ୍ଵର ନାୟକବାବୁଙ୍କୁ ଆଣିଥିଲେ | ଆକାଉଣ୍ଡ 

୧ ୧ ୪ / ଉପନ୍ୟାସ ନୁହେଁ ଜୀବନ ଗାଥା 


ଅଫିସର୍‌ ଶ୍ରୀ ଶରତ ଚନ୍ଦ୍ର ସେନାପତି ଆସି ଆମ ସହିତ ଯୋଗଦେଲେ । ଅନେକ 
ସମୟ ଆଲୋଚନା ପର୍ଯ୍ୟାଲୋଚନା ହେବାପରେ ସର୍ବସମ୍ମତିକ୍ରମେ ନିଷ୍ପରି ନିଆଗଲା 
ଯେ, ନାୟକବାବୁ କାମ କରିଥିବା କାମର ସମସ୍ତ ମୂଲ୍ୟ ସହିତ ବାକିଥିବା କାମର 
ଶତକଡ଼ା ପନ୍ଦର ଭାଗ ଲାଭ ବାବଦକୁ ଅଧ୍କା ଦିଆହେବ ! ତାଙ୍କ ଉପରେ କୌଣସି 
ଜୋରିମାନା ଲାଗୁ ହେବନାହିଁ । କଣ୍ଟାକ୍ର ମଧ୍ଯ ତା' ତରଫରୁ ସେ କାମ କରିଥିବାର 
ସମସ୍ତ ମୂଲ୍ୟ ପାଇଗଲେ ବୋଲି ମେଜରମେଣ୍ଟ ବହିରେ ତଥା ଫାଇନାଲ୍‌ ବିଲ୍‌ 
ଉପରେ ଲେଖଦେବେ ! ଚୂକ୍ତି ମୁତାବକ ବାହାରେ ଆଉ କୌଣସି ଦାବୀ କରିବେ 
ନାହିଁ । ଏହି ଘଟଣାଟି ଘଟିଥିଲା ୧୯ ୯୩ ମସିହା ସେପ୍ଟେମ୍ବର ମାସ ୧୦ ତାରିଖରେ । 
ବେହେରାବାବୃଙ୍କ ରହଣି ସମୟ ମଧ୍ଯରେ ଏପରି ଏକ ଅପ୍ରୀତିକର ପରିସ୍ଥିତି ଉପୁଜିଥଲା, 
ଯାହାକି ତକ୍ରାଳୀନ ମୁଖ୍ୟଯନ୍ତ୍ରୀ ଶ୍ରୀଯୁକ୍ତ ମୁରଲୀଧର ଶତପଥୀ ବେହେରାବାବୂଙ୍କ ଉପରେ 
ବିରକ୍ତ ପ୍ରକାଶ କରିଥିଲେ ! 


ମୁଁ ଜଗତସିଂହପୁରରୁ ବଦଳି ହେବାପରେ ଭୁବନେଶ୍ବରରେ ଜାଣିବାକୁ ପାଇଲି 
କି ବେହେରାବାବୁ ପୂର୍ଗ ବିଭାଗର ସଚିବ ଥିବାବେଳେ ଭିଜିଲାନ୍୍‌ କେସ୍‌ ଫାଇଲ୍‌କୁ 
ପୁରାପୁରି ବନ୍ଦ କରିଦେଇଥଲେ | ମୋର ଚାକିରି କାଳ ଭିତରେ ଭିଜିଲାନ୍ଵ ତଦନ୍ତ 
ହେବା ପ୍ରଥମ ଆଉ ଶେଷ । 


ଜଗତସିଂହପୁର ନିକଟସ୍ତ କଣ୍ଟାପାଲି ଗ୍ରାମ ପାଖରେ ଅଳକା ନଦୀ ପଠାରେ 
ଏକ ମିନି ଷ୍ଟାଡିୟମ୍‌ ନିର୍ମାଣ ହେବାର ଯୋଜନା ହୋଇ କାମ ଆରମ୍ଭ ହୋଇଥିଲା | 
ତା'ର ସର୍ଭେ କାମ ଜେଇ ସର୍ବେଶ୍ବର ପ୍ରଧାନଙ୍କ ଦ୍ଵାରା ହୋଇଥିଲା | ଷ୍ଟାଡିୟମ୍‌ଟି 
ଓଡ଼ିଶାର ପୂର୍ବତନ ମୁଖ୍ୟମନ୍ତ୍ରୀ ଶ୍ରୀଯୁକ୍ତ ବିଜୁ ପଟ୍ଟନାୟକଙ୍କ ଦ୍ଵାରା ଉଦ୍ଘାଟନ ହେବାର 
ଥାଏ | ୧୯୯ ୪ ମସିହା ଜାନୁଆରୀ ୭ ତାରିଖରେ ମୁଁ ଭୁବନେଶ୍ବର ଯାଇ ଷ୍ଟାଡିୟମ୍‌ର 
ନାମଫଳକ ଆଣି ତୂରନ୍ତ ଜଗତସିଂହପୁରକୁ ଫେରିଆସିଲି । ୧୯ ୯ ୪ ମସିହା ଜାନୁଆରୀ 
୯ ତାରିଖରେ ତକ୍ରାଳୀନ ମୁଖ୍ୟମନ୍ତ୍ରୀ ଶ୍ରୀଯୁକ୍ତ ବିଜୁ ପଟ୍ଟନାୟକଙ୍କ ଦ୍ଵାରା ଜଗତ୍‌ସିଂହପୁର 
ଷ୍ଟାଡିୟମ୍‌ର ଭିରିପ୍ରସ୍ତର ସ୍ଥାପନ କରାଯାଇଥିଲା | ସେହି ଷ୍ଟାଡିୟମ୍‌ର ନାମ ରଖାଯାଇଥୁଲା 
‘ ଅଳକା’ | ସେହି ନାମାନୁସାରେ ‘ ଅଳକା ଷ୍ଟାଡିୟମ୍‌! ବୋଲି ନାମ ଫଳକଟିଏ 
ସେହିଠାରେ ଲାଗିଲା ! 


ଉକ୍ତ ଦିନ ଅନୁଷ୍ଠିତ ହୋଇଥବା ସଭାରେ ମାନ୍ୟବର ମୁଖ୍ୟମନ୍ତ୍ରୀ ଶ୍ରୀଯୁକ୍ତ ବିଜୁ 
ପଟ୍ଟନାୟକଙ୍କ ପୌରୋହିତ୍ୟରେ, ପର୍ଯ୍ୟଟନ, କ୍ରୀଡ଼ା ଓ ଯୁବକଲ୍ୟାଣ ବିଭାଗର ମାନ୍ୟବର 

ମନ୍ତ୍ରୀ ଶ୍ରୀଯୁକ୍ତ ଅନଙ୍ଗ ଉଦୟ ସିଂହଦେଓ ସମ୍ମାନିତ ଅତିଥି ଓ ସଭାପତିତ୍ଵ କରୁଥିଲେ 
ମାନ୍ୟବର ବିଧାୟକ ଶ୍ରୀଯୁକ୍ତ ବିଷ୍ଣୁ ଚରଣ ଦାସ ! କାର୍ଯ୍ୟକ୍ରମ ଶେଷ କରି ଅତିଥିମାନେ 
ଫେରିଗଲେ । ଜଗତ୍ସିଂହପୁରରେ ଏପରି ଏକ ସୁନ୍ଦର ଷ୍ଟାଡିୟମ୍‌ ନିର୍ମାଣ ହେବା 
ଯୋଗୁଁ ସାରା ସହର ଓ ଏହାର ଆଖପାଖର ଲୋକମାନେ ଖୁବ୍‌ ଆନନ୍ଦିତ ହୋଇଥିଲେ | 


ମୋ ପୁଅ ଚାକିରି କରିବାକୁ ଇଛା କରୁ ନ ଥିବାରୁ ସେ ପ୍ରଥମେ ତା”ର 
ସହପାଠୀ ବିନୟ କୂମାର ଦାସଙ୍କ ସହ ମିଶି ଏକ ବ୍ୟବସାୟ ଆରମ୍ଭ କରିଥିଲେ । 
କମ୍ପାନୀର ନାମ ଥୁଲା“ ଜି. ଇଞ୍ଜିନିୟରିଂ କନସଲ୍‌ଣ୍ଟାନ୍ତି ଆଣ୍ଡ କନଷ୍ଟକସନ୍‌ ପ୍ରାଇଭେଟ୍‌ 
ଲିମିଟେଡ୍‌ । ” ପ୍ରଥମ ଅବସ୍ଥାରେ ସେମାନେ ଭୁବନେଶ୍ବରର ମାଉସୀ ମାଂ ଛକରେ 
ଗୋଟିଏ ଭଡ଼ାଘରେ ଆରମ୍ଭ କରିଥିଲେ | କିନୁ ପରେ ସେମାନେ ରେଲ ଷ୍ଟେସନର 
ଅଞ୍ଚଳରେ ଇଂ କ୍ଷୀତିଶ ଚନ୍ଦ୍ର ପଟ୍ଟନାୟକଙ୍କ ଘରେ ପୁଟ୍‌ ନମ୍ବର ୧୩/ଏ ରେ କଲେ । 
ପରବର୍ରୀ ସମୟରେ ପୁଅ ତା'ର ଏକ ନୂଆ କମ୍ପାନୀ ଆରମ୍ଭ କରି ତା” ମା” ନାମରେ 
କମ୍ପାନୀର ନାମ ରଖୁଲା-“ ଏସ୍‌.ବି. କନସଲ୍ଟାନସୀ ଆଣ୍ଡ କନ୍‌ଷ୍ଟକସନ୍‌ ପ୍ରାଇଭେଟ 
ଲିମିଟେଡ୍‌ । ” କମ୍ପାନୀର ଚେୟାର ପରସନ୍‌ ହେଲେ ତା'ର ମା” ସ୍ବେହବାଳା ଦାସ । 
ପୁଅ କମ୍ପାନୀର ପରିଚାଳନା ନିର୍ଦ୍ଦେଶକ ରହିଲେ । ବର୍ଭମାନ ଏହି କମ୍ପାନୀର କାର୍ଯ୍ୟାଳୟଟି 
ତିନି ନମ୍ବର ପ୍ରଦର୍ଶନୀ ପଡ଼ିଆ ପାଖରେ କାମ କରୁଛି । 


କନ୍ଦରପୁର ମାଛଗାଁ ରାସ୍ତାରୁ ବାହାରିଥିବା ବାଲି ଭଉଁରୀ ଶିଖରଘାଟ ରାସ୍ତାର 
ଦୂରତା ୧୮ କି.ମି. | ଜଗତ୍ସିଂହପୁରଠାରୁ ଶିଖରଘାଟ ରାସ୍ତା ୨୭ କି.ମି. ¦ ବାଲିକୁଦା 
ବିଧାୟକ ଶ୍ରୀଯୁକ୍ତ ଉମେଶ ଚନ୍ଦ୍ର ସ୍ଵାଇଁ ପୂର୍ରମନ୍ତ୍ରୀ ଶ୍ରୀଯୁକ୍ତ ନଳିନୀ ମହାନ୍ତିଙ୍କୁ ଆଣି 
ଶିଖରଘାଟଠାରେ ଗୋଟିଏ ସଭା ମାଧ୍ୟମରେ ଜଗତ୍‌ସିଂହପୁର ଏବଂ ପୁରୀ ବାସିନ୍ଦାଙ୍କ 
ଗମନାଗମନ କରିବାର ସୁବିଧାକୁ ଆଖ୍ମରେ ରଖ ଦେବୀ ନଦୀ ଉପରେ ଗୋଟିଏ 
ପକ୍ଟା ପୋଲ ନିର୍ମାଣ କରିବାକୁ ଲୋକମାନଙ୍କୁ ପ୍ରତିଶ୍ରତି ଦେଇଗଲେ | ପୋଲ ନିର୍ମାଣ 
ହେବା କଥା ନିଶ୍ଚିତ କରିବା ଉଦ୍ଦେଶ୍ୟରେ ମାନ୍ୟବର ମନ୍ତ୍ରୀ ସେଠାରେ ନଡ଼ିଆ 
ଭାଙ୍ଗିଲେ ! ମନ୍ତ୍ରୀଙ୍କ ହାତରେ ନଡ଼ିଆ ଭଙ୍ଗା ହେବାପରେ ଲୋକମାନେ ନିଶ୍ଚିତ 
ହୋଇଗଲେ ଯେ, ଦେବୀ ନଦୀରେ ନିଶ୍ଚୟ ପକ୍ଟା ପୋଲ ନିର୍ମାଣ ହେବ । ଏହି 
କାରଣରୁ ଉପସ୍ଥିତ ଲୋକମାନେ ଆନନ୍ଦିତ ହେଲେ । ସେଦିନ ସେମାନଙ୍କର ଖୁସି 
କହିଲେ ନ ସରେ । ସେହି ଖୁସିରେ ଉଭୟ ରାଜନେତା ପରସ୍ପରକୁ ଆଲିଙ୍ଗନ କରିବାର 
ମୁଁ ଦେଖୁଛି । ଏପରିକି ମାନ୍ୟବର ମନ୍ତ୍ରୀ ସେଦିନ ମାନ୍ୟବର ବିଧାୟକଙ୍କୁ ଆନନ୍ଦରେ 
କୁଣ୍ଢାଇ ଉପରକୁ ଟେକି ଧରିଥିଲେ | ଉପସ୍ଥିତ ଲୋକଙ୍କର କରତାଳି ଓ ହୁଳହୂଳିରେ 

ସ୍ଥାନଟି ଫାଟିପଡୁଥିଲା | ମୁଁ ସେଦିନ ଅନୁଭବ କରିଥିଲି ଦୂଇ ରାଜନେତାଙ୍କ ମଧ୍ଯରେ 
ଥିବା ସ୍ବେହ, ଶ୍ରଦ୍ଧା ଓ ଭଲପାଇବାକୁ | 


ସେହି ଦୂଇ ରାଜନେତାଙ୍କର ଆଉ ଏକ ଅନ୍ତରଙ୍ଗ ମୁହୂର୍ରକୁ ମୁଁ ଅନୁଭବ 
କରିଥୁଲି ମାନ୍ୟବର ବିଧାୟକ ଶ୍ରୀଯୁକ୍ତ ଉମେଶ ଚନ୍ଦ୍ର ସ୍ବାଇଁଙ୍କ ମାତୃ ବିୟୋଗର 
ଦଶାହ ଉତ୍ସବରେ । ବିଧାୟକଙ୍କ ନିଜ ଗାଁ ମାଛଗାଁଠାରେ ଗୋଟିଏ ଶୋକାକୁଳ 
ପରିସ୍ଥିତିରେ ଉଭୟେ ଯେପରି ପରସ୍ପରକୁ କୋଳାକୋଳି ହୋଇ ଆଖ୍ନରୁ ଧାରଧାର 
ଲୁହ ଗଡ଼ାଉଥଲେ, ସେଥିରୁ ଦୁଇ ବନ୍ଧୁଙ୍କ ଭିତରେ ଥବା ଅନ୍ତରଙ୍ଗତା, ନିବିଡ଼ତା ଓ 
ବିଶ୍ଵାସନୀୟତା ସ୍ପଷ୍ଟ ବାରିହୋଇ ପଡୁଥଲା । ଅବଶ୍ଯ ବିଧାୟକଙ୍କ ମାତ୍ସ ବିୟୋଗ 
ଏକ ଦୁଃଖଦ ଘଟଣା, କିନୁ ଦୁଇ ରାଜନେତାଙ୍କର ଆପଣାପଣକୁ ଉପସ୍ଥିତ ଲୋକେ 
ଦେଖ ନିଶ୍ଚୟ ଆନନ୍ଦିତ ହୋଇଥବେ । ଭୁବନେଶ୍ବର ଫେରିବା ସମୟରେ 
ଜଗତସିଂହପୁର ପୂର୍ବରୁ ପାକନପୁରଠାରେ ମନ୍ତ୍ରୀଙ୍କ ଗାଡ଼ିଟି ଖରାପ ହେଲା | 
ସେତିକିବେଳକୁ ମୁଁ ସେଠାରେ ପହଞ୍ ସାରିଥାଏ | ଗାଡ଼ିଟି ଖରାପ ହେବାର ଦେଖୁ ମୁଁ 
ତାଙ୍କ ଅନୁରୋଧ କରିଥିଲି ଜଗତସିଂହପୁରର ଡାକବଙ୍ଗଳା ପର୍ଯ୍ୟନ୍ତ ମୋ ଗାଡ଼ିରେ 
ଯିବାପାଇଁ । କିଛି ସମୟ ପରେ ଗାଡ଼ିଟି ଠିକ୍‌ ହୋଇଯିବାରୁ ସେ ମୋତେ ଧନ୍ୟବାଦ 
ଦେଇ ଭୁବନେଶ୍ବର ଫେରିଗଲେ । ସେହି ସ୍ଵନ୍ ସମୟର କଥାବାର୍ରା ଭିତରେ ମୁଁ 
ତାଙ୍କର ଗଠନମୂଳକ ଚିନ୍ତାଧାରାକୁ ଅନୁଭବ କରିପାରିଥୁଲି । 


ମନ୍ତ୍ରୀ ମହାଶୟ ଭୁବନେଶ୍ବର ଫେରିଯିବା ପରେ ଶିଖରଘାଟରେ ଦେବୀ ନଦୀ 
ଉପରେ ପୋଲ ନିର୍ମାଣକୁ ଗୁରୁତ୍ଵ ଦେଇଥିଲେ । ସେହି କାରଣରୁ ଆମ ଚିଫ୍‌ 
ଇଞ୍ଜିନିୟରଙ୍କ ନିର୍ଦ୍ଦେଶରେ ଅଧୀକ୍ଷଣ ଯନ୍ତ୍ରୀ ଓ ନିର୍ବାହୀ ଯନ୍ତ୍ରୀଙ୍କର ଘନ ଘନ ଶିଖରଘାଟ 
ପୋଲର ପ୍ରସ୍ଥାବିତ ସ୍ଥାନକୁ ପରିଦର୍ଶନରେ ଆସି କାମ ବିଷୟରେ ପୁଙ୍ଖାନୁପୁ୍ଂ 
ଆଲୋଚନା କରୁଥିଲେ | ଶେଷରେ ଚିଫ୍‌ ଇଞ୍ଜିନିୟର ନିଜେ ସେହି ସ୍ଥାନକୁ 
ପରିଦର୍ଶନରେ ଆସି ପୋଲର ଆଲାଇନ୍‌ମେଟ ଏବଂ ଆପ୍ରୋଚ ରାସ୍ତାର ସ୍ଥାନକୁ 
ଅନୁମୋଦନ କରି କାମର ଏଷ୍ଟିମେଟ୍‌ ତୁରନ୍ତ ତିଆରି କରି ତା'ର ଆନୁସଙ୍ଗିକ 
କାଗଜପତ୍ର ଧରି ତାଙ୍କ କାର୍ଯ୍ୟାଳୟକୁ ଆସିବାକୁ ନିର୍ଦ୍ଦେଶ ଦେଇଥିଲେ । ଜେଇମାନଙ୍କ 
ସହିତ ମିଶି ପୋଲ ଓ ରାସ୍ତାର ଏଷ୍ଟିମେଟ୍‌ ଏବଂ ଟେଣ୍ଡର୍‌ ସିଡ୍ୟୁଲ୍‌ ଏକ ସମୟରେ 
ତିଆରି କରି ୧୯୯୪ ମସିହା ମେ ମାସ ୭ ତାରିଖରେ ମୁଁ ଚିଫ୍‌ ଇଞ୍ଜିନିୟରଙ୍କ 
କାର୍ଯ୍ୟାଳୟକୁ ଯାଇ ପ୍ରସ୍ତୁତ କରିଥବା ତଥ୍ୟକୁ ତଦାରଖ କରାଇ ନେଇଥୁଲି । ସେଠାରେ 

ଥିବା ଏଷ୍ଟିମେଟର ଶ୍ରୀ ଏନ୍‌. ମିନା ରାଓ ଏବଂ ଶ୍ରୀମତୀ ସୁଜାତା ମହାନ୍ତିଙ୍କ ଦ୍ଵାରା 
ଏସବୁ କାମ କରିଥୁଲି । ମୁଁ ସମ୍ବଲପୁରରେ ଥିବାବେଳେ ରାଓବାବୁ ମୋର ସହକର୍ମୀ 
ଥିଲେ ଓ ସୁଜାତା ମହାନ୍ତି ମୋର ସାନ ଶଳାଭାଉଜ ଥଲେ | ସେମାନଙ୍କ ସହଯୋଗରେ 
ପୋଲ ନିର୍ମାଣର ସମସ୍ତ କାଗଜପତ୍ର କାମ ହୋଇପାରିଥୁଲା | ଏପରିକି ୭. †୦.ଏ.ର 
ଆପ୍ରଭାଲ୍‌ ହୋଇଯାଇଥିଲା । ସେ ସମୟରେ ପୋଲ ଏବଂ ଆପ୍ରୋଚ ରାସ୍ତାର 
ଏଷ୍ଟିମେଟ (ପ୍ରାକ୍‌ କଳନ) ଥଲା ୧ ୨,୫୦,୦୦,୦୦ ୦-୦୦ ଟଙ୍କା (ମୋଟ 
ବାରକୋଟି ପଚାଶ ଲକ୍ଷ । ) 


ଜଗତସିଂହପୁରଠାରୁ ନାଉଗାଁ ରାସ୍ତାରେ କୋକିଢ଼ିଆ ଛକରୁ ବାର କିଲୋମିଟର 
ରାସ୍ତା ଗଲେ ଗୋବରୀ ନଦୀ କୂଳରେ ଗାରେଇ ନାମକ ଏକ ସ୍ଥାନରେ ବୁଦ୍ଧିଆ 
ବାବାଙ୍କ ଆଶ୍ରମ ପଡ଼େ । ସେଠାରେ ଏକ ବରଗଛ ମୂଳେ ଜଗନ୍ନାଥ, ବଳଭଦ୍ର ଓ 
ସୁଭଦ୍ରା ପୁଜା ପାଉଥିଲେ | ସମୟକ୍ରମେ ଗଛଠାରୁ ଅଳ୍ପ ଦୂରରେ ବାବା ପୁରୀ ଜଗନ୍ନାଥ 
ମନ୍ଦିର ଅନୁସାରେ ଏକ ମାଙ୍କଡ଼ା ପଥରରେ ମନ୍ଦିରଟିଏ ନିର୍ମାଣ କରାଇଲେ । ମନ୍ଦିର 
ନିର୍ମାଣ ଆରମ୍ଭରୁ ଶେଷ ପର୍ଯ୍ୟନ୍ତ ମୁଁ ଓ ଗୋପାଳବାବୁ ଆମ ରାସ୍ତା କାମର ପରିଦର୍ଶନ 
କରିବାକୁ ଯିବା ସମୟରେ ଆମେ ସେଠାକୁ ଯାଇ ଦେଖୁଛୁ । ଏପରିକି ବାବାଙ୍କ 
ଅନୁରୋଧ କ୍ରମେ ଆମେ ସେଠାରେ ପ୍ରସାଦ ପାଇଥାଉ | ସେହି ମନ୍ଦିରର ବିଶେଷତ୍ଵ 
ହେଲା ସେଠାରେ ପୂଜା ପାଉଥିବା ତିନି ମୂର୍ଭିଙ୍କର ହାତ ଓ ଗୋଡ଼ ଦେଖୁବାକୁ 
ପାଇବେ | ସେହି କାରଣରୁ ସେଠାକୁ ଓଡ଼ିଶା ଓ ଓଡ଼ିଶା ବାହାରୁ ଅନେକ ଭକ୍ତ ଦର୍ଶନ 
କରିବାକୁ ପ୍ରତ୍ୟେହ ଆସୁଥିଲେ । ଏଠାକୁ ଦର୍ଶନରେ ଆସୁଥିବା ଭକ୍ତମାନଙ୍କ ନିମନ୍ତେ 
ମହାପ୍ରସାଦର ବ୍ୟବସ୍ଥା କରାଯାଇଛି । ମୁଁ ଥରେ ମୋ ସ୍ତ୍ରୀ ଓ ତାଙ୍କ ଭଉଣୀ ମିଶି 
ସେଠାକୁ ଯାଇଥିବା ସମୟରେ ସେଠାକାର ମହାପ୍ରସାଦ ସେବନ କରିବାର ସୁଯୋଗ 
ପାଇଥୁଲୁ । ଶୁଣାଯାଏ ଓଡ଼ିଶାର ମୁଖ୍ଯମନ୍ତ୍ରୀ ଶ୍ରୀଯୁକ୍ତ ଜାନକୀ ବଲ୍ଲଭ ପଟ୍ଟନାୟକ 
ତାଙ୍କର ଜଣେ ଭକ୍ତ ଥଲେ । ତେଣୁ ତାଙ୍କରି ପ୍ରଚେଷ୍ଟାରେ ସେ ରାସ୍ତା କାମ 
ହୋଇପାରିଥିଲା | ଦିନେ ଆମ ଚିଫ୍‌ ଇଞ୍ଜିନିୟର ରାସ୍ତା କାମର ପରିଦର୍ଶନରେ ଯାଇ 
ବୁଵିଆ ବାବାଙ୍କ ସାକ୍ଷାତ କରିଥୁଲେ । ଏହାରି ଭିତରେ ଗୋପାଳ ବେହେରାଙ୍କ 
ଅଧୀକ୍ଷଣ ଯନ୍ତ୍ରୀକୁ ପ୍ରମୋଶନ ହୋଇ ବ୍ରହ୍ମପୁରକୁ ବଦଳି ଆଦେଶ ଆସିଗଲା । ଶୀଘ୍ର 
ନୂଆ ଜାଗାରେ ଜଏନ୍‌ କରିବାକୁ ଯାଇ ସେ ମୋତେ ଡିଭିଜନ୍‌ର ଦାୟିତ୍ଵ ଦେଇ 
୧୯୯୪ ମସିହା ଜୁନ୍‌ ମାସ ୧୩ ତାରିଖରେ ଦସ୍ତଖତ କରି ଜଗତ୍ସିଂହପୁରରୁ 
ବିଦାୟ ନେଲେ । ଯିବା ବାଟରେ ଚିଫ୍‌ ରଞ୍ଜନିୟରଙ୍କ ଅଫିସ୍‌ରେ ସୁପାରିଶ 

କରିଦେଇଗଲେ କି କଟକ ସବ୍ଡିଭିଜନ୍‌ର ସହକାରୀ ଯନ୍ତ୍ରୀ ଶ୍ରୀଯୁକ୍ତ ରବୀନ୍ଦ୍ର ନାଥ 
ଷଡ଼ଙ୍ଗୀ, ଯିଏକି ମୋ ପୂର୍ବରୁ ଜଗତସିଂହପୁରର ଏସ୍‌.ଡି.ଓ. ଥିଲେ ତାଙ୍କୁ ଅସ୍ଥାୟୀ 
ଭାବେ ଜଗତସିଂହପୁରର ଦାୟିତ୍ଵ ଦିଆଯାଉ | କିନ୍ତୁ ମୁଖ୍ୟଯନ୍ତ୍ରୀ ଶ୍ରୀଯୁକ୍ତ ମୁରଲୀଧର 
ଶତପଥୀ ତାଙ୍କ ପ୍ରସ୍ତାବକୁ ଅଗ୍ରାହ୍ୟ କରିଦେଇ ମୋ ନାମରେ ଅସ୍ଥାୟୀ ଭାବରେ 
ଡିଭିଜନ୍‌ର ଦାୟିତ୍ଵ ଦେବାକୁ ଆଦେଶ କରିଦେଲେ | କିଛିଦିନ ପରେ ଗୋପାଳବାବୁ 
ଜଗତସିଂହପୁର ଆସିଥିବାବେଳେ ଆମେ ତାଙ୍କୁ ୧୯୯୪ ମସିହା ଜୁନ୍‌ ମାସ ୧୮ 
ତାରିଖରେ ଏକ ବିଦାୟ ସମ୍ର୍ବନା ଭୋଜିର ଆୟୋଜନ କଲୁ | 


ଗୋପାଳବାବୁ ଅଫିସ୍‌ ଛାଡ଼ିବା ସମୟକୁ ପ୍ରାୟ ଅର୍ଥ ଜମା ବିଶେଷ କିଛି ନ 
ଥିଲା | କାର୍ଯ୍ୟାଳୟର କର୍ମଚାରୀମାନେ କିପରି ଦରମା ପାଇବେ ସେ ବିଷୟରେ ମୁଁ 
ମୋର ଅଧୀକ୍ଷଣ ଯନ୍ତ୍ରୀ ଶ୍ରୀଯୁକ୍ତ କୃଷ୍ଣଚନ୍ଦ୍ର ସାହୁଙ୍କୁ ଅବଗତ କରାଇଲି । ତାଙ୍କରି 
ନିର୍ଦ୍ଦେଶରେ ମୁଁ କେନ୍ଦ୍ରାପଡ଼ା ନିର୍ବାହୀ ଯନ୍ତ୍ରୀ ଶ୍ରୀଯୁକ୍ତ ଜ୍ଞାନ ପଟ୍ଟନାୟକଙ୍କ କାର୍ଯ୍ୟାଳୟରୁ 
ମାତ୍ର ୭୦,୦୦ ୦-୦୦ ଟଙ୍କାକୁ ସ୍ଥାନାନ୍ତରିତ କରିଆଣି ଆମ କାର୍ଯ୍ୟାଳୟର କିଛି 
କର୍ମଚାରୀଙ୍କୁ ଦରମା ଦେବାରେ ସମର୍ଥ ହୋଇପାରିଥିଲି । ଏହା ଥିଲା ୧୯୯୪ 
ମସିହା ଜୁନ୍‌ ୨୫ ତାରିଖର ଘଟଣା । 


୧୯୯ ୪ ଜୁଲାଇ ୧ ତାରିଖ ଦିନ ମୋତେ Works department memo 
No- 14299 Date-01.07,1994 Under Secretary ଶ୍ରୀଯୁକ୍ତ ଏସ୍‌.ଏନ୍‌. ମିଶ୍ରଙ୍କ 
ଦସ୍ତଖତରେ ଜଗତ୍‌ସିଂହପୁର ଆର୍‌.ଆଣ୍ଡ.ବି. ଡିଭିଜନ୍‌ର ସମ୍ପୂର୍ଣ୍ଣ ଦାୟିତ୍ଵ ବହନ କରିବାର 
ଆଦେଶ ଆସିଲା । ଆଦେଶନାମାଟି ପାଇବା ପରେ ମୁଁ ସେଦିନ ବହୁତ ଖୁସି 
ହୋଇଯାଇଥିଲି | ମନେ ମନେ ଭଗବାନଙ୍କୁ ଅନେକ ଧନ୍ୟବାଦ ଜଣାଇଲି | ଆଳିପିଙ୍ଗଳ 
ପୋଲଠାରୁ ଆରମ୍ଭ କରି ଡିଭିଜନ୍‌ର ଦାୟିତ୍ଵ ନେବା ପଛରେ ମୋ ପଛରେ ଯେଉଁ 
ଚକ୍ରାନ୍ତ କରାଯାଉଥିଲା ତାହାର ପରିସମାପ୍ତି ଘଟିଲା | କଥାରେ ପରା ଅଛି “ ଅରକ୍ଷିତକୁ 
ଦଇବ ସାହା ।” ମୋ କ୍ଷେତ୍ରରେ ତାହାର ଜ୍ଵଳନ୍ତ ଉଦାହରଣ ଦେଖୁବାକୁ ମିଳିଲା | 
ଶେଷରେ ୧୯୯୪ ଜୁଲାଇ ୧ ତାରିଖରେ ମୁଁ ଜଗତ୍ସିଂହପୁରର ଆର୍‌.ଆଣ୍ଡ.ବି. 
ଡିଭିଜନ୍‌ର ଦାୟିତ୍ଵ ଗ୍ରହଣ କରି କାମରେ ଲାଗିଲି । ଏହା ମୋ ଜୀବନର ଏକ 
ସାମୟିକ ସଫଳତା ହୋଇଥିଲେ ମଧ୍ଯ ମୁଁ ଏଥିରେ ଅତ୍ୟନ୍ତ ଖୁସି ଅନୁଭବ କରିଥୁଲି | 


୧୯୯୪ ଜୁଲାଇ ୪ ତାରିଖରେ ଟ୍ରିବ୍ୟୁନାଲ୍‌ରେ ଯୋଗଦେବାକୁ ମୁଁ ଭୁବନେଶ୍ବର 
ଯାଇଥିଲି । ସେହି ସମୟରେ ମୁଁ ମୁଖ୍ୟଯନ୍ତ୍ରୀ ଶ୍ରୀଯୁକ୍ତ ମୁରଲୀଧର ଶତପଥୀଙ୍କ ସାକ୍ଷାତ 

ଉପନ୍ୟାସ ନୁହେଁ ଜୀବନ ଗାଥା / ୧୧୯ 


କରି ମୋର ତିଭିଜନ୍‌ କାମ ବିଷୟରେ ଆଲୋଚନା କରିବା ସମୟରେ ଡିଭିଜନ୍‌ର 
ଷ୍ଟାଫ୍‌ ଓ ଠିକାଦାରଙ୍କ ଅର୍ଥ ପ୍ରଦାନ ପାଇଁ (|e ୦ ୮) ନେବାପାଇଁ ଅନୁରୋଧ 
କରିଥିଲି । ସେ ଯାହାହେଉ ମୋ ଡିଭିଜନକୁ ପ୍ରାୟ ୫,୦ ୦,୦୦୦/- ଟଙ୍କାର 
ଦେବା ପାଇଁ ଏକ ଏଲ୍‌.ସି. ଆଦେଶ କରିଦେଲେ | 


୧୯୯୪ ଜୁଲାଇ୍‌ ୧୨ ତାରିଖରେ ମୁଁ ମୁଖ୍ୟଯନ୍ତ୍ରୀଙ୍କ କାର୍ଯ୍ୟାଳୟକୁ ଶିଖରଘାଟ 
ଦେବୀ ନଦୀ ପୋଲ ନିର୍ମାଣ ବିଷୟରେ ଆଲୋଚନା କରିବା ପାଇଁ ଆକାଉଣ୍ଟସ 
ଅଫିସର ଶ୍ରୀ ଶରତ ଚନ୍ଦ୍ର ସେନାପତିଙ୍କ ସଙ୍ଗରେ ନେଇଯାଇଥଲି । ଡିଭିଜନର କାମ 
ବିଷୟରେ ଆଲୋଚନା ଶେଷରେ ସେ ପୁନରାୟ ଆଉ ୫,୦ ୦,୦ ୦ ୦/- ଟଙ୍କାର 
ଏଲ୍‌.ସି. ଦେଇଥୁଲେ | ଯାହାଦ୍ଵାରା କି ଛୋଟ ଛୋଟ ପେମେଣ୍ଟ ହୋଇ ପାରିଥୁଲା | 


୧୯୯ ୪ ଜୁଲାଇ ୧ ୪ ତାରିଖ ରାତିରେ ଦେବୀ ନଦୀରେ ଭୟଙ୍କର ବନ୍ୟା 
ଆସିବା ଦ୍ଵାରା ଘଡ଼ିମୂଳଠାରେ ରାତି ଦୁଇଟାରେ ଏକ ବିରାଟ ଘାଇ ହେବାରୁ 
ଜଗତ୍‌ସିଂହପୁର ନାଉଗାଁ ବାଲିକୁଦା ଅଞ୍ଚଳରେ ବିସ୍ତୀର୍ ଧାନ ଫସଲ ପାଣିରେ ବୁଡ଼ିରହି 
ଏକ ସମସ୍ୟା ସୃଷ୍ଟି କଲା । ବନ୍ୟାର ଅନେକ ଘରଦ୍ବାର ନଷ୍ଟ ହେଲା । ଅଧ୍ବକାଶଂ 
ରାସ୍ତାରେ ଘାଇ ହୋଇ ଯାନବାହନ ଚଳାଚଳ ପ୍ରାୟତଃ ବନ୍ଦ ହୋଇଗଲା । ସେ 
ସମୟରେ ଆମର ମୁଖ୍ୟଯନ୍ତ୍ରୀ ଏବଂ ଅଧୀକ୍ଷଣ ଯନ୍ତ୍ରୀଙ୍କର ଘନ ଘନ ଟେଲିଫୋନ୍‌ | 
ଜଗତ୍ସିଂହପୁରର ଅବସ୍ଥା କିପରି ତୁରନ୍ତ ଜଣାଅ । ଡିଭିଜନ୍‌ର ଅବସ୍ଥା ବୁଝି ଉପର 
ଅଫିସ୍ରମାନଙ୍କୁ ସେହି ଅନୁସାରେ ଅବଗତ କରାଇବାକୁ ପଡୁଥାଏ । ଜଗତସିଂହପୁରରେ 
ପ୍ରବଳ ବନ୍ୟା ଦୃଷ୍ଟିରୁ ଅରୁଣ କୁମାର ପରିଡ଼ାଙ୍କ ରେଗୁଲାର ନିର୍ବାହୀ ଯନ୍ତ୍ରୀ ହିସାବରେ 
ମୋ ସ୍ଥାନରେ ପୋଷ୍ଟିଂ କରାଯାଇଥୁଲା । ଶ୍ରୀଯୁକ୍ତ ଅରୁଣ କୂମାର ପରିଡ଼ା 
ଜଗତ୍ସିଂହପୁରର ନୂଆ ନିର୍ବାହୀ ଯନ୍ତ୍ରୀ ହିସାବରେ ୧୯୯ ୪ ଜୁଲାଇ ୧୮ ତାରିଖରେ 
ଜଏନ୍‌ କଲେ | ମୁଁ ତାଙ୍କୁ ସେହିଦିନ ଡିଭିଜନର ସମସ୍ତ ଦାୟିତ୍ଵ ହସ୍ତାନ୍ତର କରି ମୋର 
ସବ୍ଡିଭିଜନ୍‌ରେ ପୂର୍ବ ପରି ରହିଲି । ପରିଡ଼ାବାବୁ ଜଏନ୍‌ କରିବା ସମୟକୁ ପ୍ରାୟତଃ 
ଅଧ୍ବକାଶଂ ରାସ୍ତାରେ ଘାଇ ହୋଇ ଯାନବାହନ ଚଳାଚଳ ବନ୍ଦ ହୋଇଯାଇଥାଏ । 
ନାଉଗାଁ ରାସ୍ତା ବିଶେଷ ଭାବରେ କ୍ଷତି ହୋଇଥାଏ | ସେ ରାସ୍ତାରେ ବିରାଟ ଘାଇ 
ଉପରେ ଏକ ଅସ୍କାୟୀ କାଠପୋଲ କରିବାର ବ୍ୟବସ୍ଥା କରାଯାଇଥିଲା | ସେ କାମଟି 
ତାରପୁରଠାରେ ହେଉଥବା ମହାନଦୀ ଉପରେ ପୋଲର କଣ୍ଡାକ୍ଟର ଶ୍ରୀ ପ୍ରଫୁଲ 
କୁମାର ଦାସଙ୍କ ଦ୍ଵାରା ଆରମ୍ଭ ହୋଇ ଶେଷ ହୋଇଥଲା । ଜଗତସିଂହପୁରର ବନ୍ୟା 

୧ ୨୦ / ଉପନ୍ୟାସ ନୁହେଁ ଜୀବନ ଗାଥା 


ଅବସ୍ଥା ସୁଧୁରିବା ପୂବରୁ ପୁଣି ସେହି ଘଡ଼ିମୂଳ ଠାରେ ଦେବୀ ନଦୀରେ ବନ୍ୟା ଜଳରେ 
୧୯୯୪ ମସିହା ଅଗଷ୍ଟ ୩୦ ତାରିଖରେ ସନ୍ଧ୍ୟା ୭ଟା ସମୟରେ ଏକ ଘାଇ ହୋଇ 
ଜଗତସିଂହପୁରର ଲୋକମାନଙ୍କର ଅବସ୍ଥାକୁ ଆହୁରି ସଙ୍କଟାପନ୍ନ କରିଦେଇଥିଲା | 


୧୯୯୪ ଅଗଷ୍ଟ ୩୧ ତାରିଖରେ ମୁଁ ଚିଫ୍‌ ଇଞ୍ଜିନିୟରଙ୍କ କର୍ଯ୍ୟାଳୟକୁ 
ଯାଇଥିଲି ଦେବୀ ନଦୀର ଶିଖରଘାଟଠାରେ ହେବାକୁ ଥିବା ପୋଲର ଟେଣ୍ଡର୍‌ ଓପନିଂ 
କାମରେ | କିନୁ ସେଦିନ ଓପନିଂ ତାରିଖ ଘୁଞଚ ଯାଇଥିଲା | ତେଣୁ ମୁଁ ଫେରିଆସୁଥଲି । 
ବାଟରେ ଫେରିବାବେଳକୁ କଟକଠାରେ ଶୁଣିଲି ଯେ, ମୋ ସ୍ଥାନରେ ଶ୍ରୀ ଭଗବାନ 
ଦାସଙ୍କୁ ସହକାରୀ ଯନ୍ତ୍ରୀ ଭାବରେ ରଖାଯାଇ ମୋତେ ଭୁବନେଶ୍ବରକୁ ମୁଖ୍ଯଯନ୍ତ୍ରୀଙ୍କ 
କାର୍ଯ୍ୟାଳୟକୁ ବଦଳି କରାଯାଇଛି । 


୧୯୯୪ ସେପ୍ଟେମ୍ବର ୫ ରେ ଶ୍ରୀ ଭଗବାନ ଦାସଙ୍କୁ ମୁଁ ଦାୟିତ୍ଵ ହସ୍ତାନ୍ତର 
କରି ୧୯୯ ୪ ସେପ୍ଟେମ୍ବର୍‌ ୬ ତାରିଖ ଦିନ ବଜାଜ୍‌ ସୁପର୍‌ ସ୍କୁଟର୍‌ ନମ୍ବର-ଓ.ଆର୍‌. ଏକ୍‌. 
୮ ୪ ୫୮ରେ ଭୁବନେଶ୍ବର ଫେରିଲି | ଜଗତ୍ସିଂହପୁରରେ ମୁଁ ସହକାରୀ ଯନ୍ତ୍ରୀ ଭାବରେ 
୧୯ ୯୦ ଜୁଲାଇ ୨୭ ଠାରୁ ୧୯୯ ୪ ସେପ୍ଟେମ୍ବର୍‌ ୫ ପର୍ଯ୍ୟନ୍ତ ମୋଟ ଚାରିବର୍ଷ ୧ 
ମାସ ୧ ୦ ଦିନ ରହିଲି । ଆଉ ସେହି ସମୟରେ ଡିଭିଜନ୍‌ର ନିର୍ବାହୀ ଯନ୍ତ୍ରୀ ଭାବେ 
୧୯୯ ୪ ଜୁନ୍‌ ୧୩ ଠାରୁ ୧୯୯ ୪ ଜୁଲାଇ ୧୮ ପର୍ଯ୍ୟନ୍ତ ମୋଟ ଏକ ମାସ ୫ ଦିନ 
ପାଇଁ ଦାୟିତ୍ଵରେ ରହିଲି । 


ଜଗତସିଂହପୁରରେ ମୋର ଟାକିରି ସମୟ ମଧ୍ୟରେ ମୋତେ ବହୁ ଘାତପ୍ରତିଘାତ 
ଦେଇ ଗତି କରିବାକୁ ପଡ଼ିଥିଲେ ବି ମୁଁ ମୋର ଦାୟିତ୍ଵକୁ ସୂଚାରୁ ରୂପେ ପରିଚାଳନା 
କରିପାରିଛି ବୋଲି ମୋର ହୃଦ୍‌ବୋଧ ହୁଏ | ଜଗତ୍ସିଂହପୁରରେ ରହିବା ସମୟରେ 
ଅନେକ ଖଟା-ମିଠାର ଅନୁଭୂତିକୁ ସାଙ୍ଗରେ ନେଇ ମୁଁ ଭୁବନେଶ୍ବର ଫେରିଲି । ଏହା 
ଲେଖୁବାବେଳେ ମୁଁ ସତ୍ୟତା ଉପରେ ଯେତିକି ଦୃଷ୍ଟି ରଖୁଛି ସମପରି ଯେଉଁ କଥାଗୁଡ଼ିକ 
ସତ୍ୟ ହେଲେ ମଧ ଲେଖାଯିବା ଉଚିତ ନୂହେଁ ବୋଲି ମୋର ଅନୁଭବ ହୋଇଛି ସେ 
କଥାଗୁଡ଼ିକୁ ମୁଁ ଅଣଦେଖା କରିଦେବାକୁ ବାଧ୍ୟ ହୋଇଛି । “ ମୋ ଲିଖୂତଂ ସତ୍ଯଂ 
ପ୍ରିୟ ।” ତେଣୁ ସତ କଥା ହେଲେ ବି ତାହା ଛାଡ଼ିଦେବାକୁ ହୋଇଥାଏ । 


© 

ଜାତୀୟ ରାଜପଥ କାର୍ଯ୍ୟାଳୟ 
ଭୁବନେଶ୍ବର 


ଭୁବନେଶ୍ବରକୁ ମୋର ବଦଳି ହେବାଟା ଇଶ୍ଵରଙ୍କ ଆଶୀର୍ବାଦ ସଦୃଶ ଥୁଲା | 
କାମର ବ୍ୟସ୍ତତା ଓ ଅଧ୍ୂକ ଶାରୀରିକ ପରିଶ୍ରମ ତଥା ମାନସିକ ଚାପ ହେତୁ ମୋର 
ସ୍ଵାସ୍ଥ୍ୟରେ ଘୋର ଅବନତି ହେଉଥଲା । ମୋର ବହୁମୂତ୍ର ଓ ଉଚ୍ଚ ରକ୍ତଚାପ ରୋଗ 


ଆରମ୍ଭ ହୋଇଯାଇଥିଲା । ଏସବୂର ଚିକିସ୍ବା କରିବା ପାଇଁ ମୁଁ ଅଫିସ୍‌ରେ ଜଏନ୍‌ 
କରିବା ପୂର୍ବରୁ ଏକମାସ ଛୁଟିରେ ରହିଲି ! କିଛିଦିନ ପାଇଁ ବିଶ୍ରାମ ମିଳିଗଲା । 
ତା'ପରେ ମୁଁ ୧୯୯ ୪ ମସିହା ଅକ୍ଟୋବର ମାସର ୫ ତାରିଖରେ ଜଏନ୍‌ 
କଲି | ସେଠାକାର ମୁଖ୍ୟଯନ୍ତ୍ରୀ ଶ୍ରୀଯୁକ୍ତ ଡି.କେ. ନାୟକ ଥିଲେ । ସେ ମୋତେ 
ଡିଜାଇନିଂ ଓ ପ୍ଲାନିଂ ଡିଭିଜନ୍‌କୁ ପୋଷ୍ଠିଂ କରିଦେଲେ । ସେଠାରେ ନିର୍ବାହୀ ଯନ୍ତ୍ର 
ଥିଲେ ଇଂ ଦିଲୀପ କୂମାର ପାଲ | ସେଠାରେ ମୋର ପରିଚିତ ଲୋକ ହିସାବରେ 
ଥିଲେ ଇଂ ପ୍ରତାପ ସାମଲ ଏବଂ ଇଂ ମୂରଲୀଧର ନାୟକ | ତେଣୁ ସେଠାରେ କାମ 
କରିବାରେ ବିଶେଷ କିଛି ଅସୁବିଧା ନ ଥୁଲା । ଅଫିସ୍‌ରେ ରହିବା ଦ୍ଵାରା ମୋତେ 
ସମୟ ମିଳୁଥିଲା ସ୍ଵାସ୍ଥ୍ୟର ଯତ୍ନ ନେବାକୁ | ମୁଁ ଅଫିସ୍‌ରେ ରହିବା ସମୟ ମଧ୍ୟରେ ମୋ 
ପୁଅ ବାପିର, ୧୯ ୯ ୫ ମସିହା ଜୁନ୍‌ ୧ ୫ ତାରିଖ ଗୁରୁବାର ସନ୍ଧ୍ୟା ୭ଟା ସମୟରେ 
ପ୍ରଥମ ପୁତ୍ର ସନ୍ତାନ ଜନ୍ମ ହେଲା । ବହୁଦିନ ପରେ ଆମ ଘରକୁ ନୂଆ ଅତିଥଟିଏ 
ଆସିଥୁବାରୁ ଆମ ପରିବାରରେ ଆନନ୍ଦର ଲହରୀ ଖେଳିଗଲା ଓ ଘରଟି ଉସ୍ଵବ 
ମୁଖରିତ ହୋଇଗଲା | ୧୯ ୯୮ ମସିହା ଏପ୍ରିଲ୍‌ ମାସରେ ମୋ ପୁଅ ବାପି କିଣିଥିବା 

୧୨ ୨ / ଉପନ୍ୟାସ ନୁହେଁ ଜୀବନ ଗାଥା 


ନୂଆ ଟାଟାସୁମୋ ଗାଡ଼ିରେ ଆମ ପରିବାର ସମସ୍ତ ସଦସ୍ୟ ଭାଇଜାଗ୍‌ ବୁଲିବାକୁ 
ଯାଇଥିଲୁ । ସାଥିରେ ଥଲେ ମୋ ସ୍ତ୍ରୀ ଟୁକୂନା, ପୁଅ-ବୋହୂ, ନାତି, ମୋ ଶାଳୀ, ତା 
ଝିଅ ଟୂପୁଲି ଏବଂ ଆମ ଘରେ କାମ କରୁଥିବା ଝିଅ ତପି ଓ ଗାଡ଼ି ଚାଳକ ହରି | 
ସେଠାକାର ଝିଲ୍ପ୍ଲାଣ୍ଟ୍‌ ସହିତ ସମୁଦ୍ର ବେଳାଭୂମି ଓ ଅନେକ ଦର୍ଶନୀୟ ସ୍ଥାନ ବୁଲି 
ଦେଖୁଲୁ । ଶେଷରେ ସୀମାଚଳ ଠାକୁରଙ୍କୁ ଦର୍ଶନ କରି ଆମେ ଭୁବନେଶ୍ବର ଭଲରେ 
ଭଲରେ ଫେରି ଆସିଲୁ । କେନ୍ଦ୍ର ସରକାରଙ୍କ ଯୋଜନା ଅନୁଯାୟୀ ଲିଭ୍‌ ଟ୍ରାଭେଲ୍‌ 
କନ୍‌ସେସନ୍‌ରେ ନିଜ ଅର୍ଜିତ ଛୁଟି ନେଇ ସରକାରୀ ନିୟମାନୁସାରେ ଜଣେ ସରକାରୀ 
ଚାକିରିଆ ତା” ପରିବାର ସହିତ ଭାରତର ଯେକୌଣସି ସ୍ଥାନ ବୁଲିବାକୁ ଯାଇପାରିବ । 
ଯିବାଆସିବାର ସମ୍ପୂର୍ଣ ଖର୍ଚ୍ଚ ସରକାରଙ୍କଠାରୁ ମିଳିଥିବାରୁ ଏହାର ସୁଯୋଗ ନେବାକୁ 
ପ୍ରାୟତଃ ସମସ୍ତ ସରକାରୀ କର୍ମଚାରୀମାନେ ଇଛା କରନ୍ତି । 


ସେହିପରି ସରକାରଙ୍କ ଏହି ଯୋଜନାର ସୁଯୋଗ ନେବାକୁ ଯାଇ ସସ୍ତୀକ 
ଦ୍ଵାରକା ଯିବାପାଇଁ ଟ୍ରେନ୍‌ରେ ଟିକେଟ୍‌ କରି ସମସ୍ତ ବନ୍ଦୋବସ୍ତ କରିସାରିଥିବା ସମୟରେ 
ସ୍ତୀଙ୍କର ହଠାତ୍‌ ଦେହ ଖରାପ ହେବାରୁ ଆମେ ଆଉ ସେଠାକୁ ଯାଇପାରି ନ ଥିଲୁ । 
ଏହି ଘଟଣା ପରେ ମୁଁ ଦ୍ଵାରକା ଯିବାକୁ ଅନେକବାର ପ୍ରୟାସ କରିଥିଲେ ମଧ୍ଯ ସଫଳ 
ହୋଇପାରିନାହିଁ । ମୁଁ ଯେତେବେଳେ ଯାହା ଚାହିଁଛି ବା ଯେଉଁ ସ୍ଥାନକୁ ବୁଲିଯିବାକୁ 
ଇଛା କରିଛି ତାହା ନିଶ୍ଚୟ ଭଶ୍ଵରଙ୍କ କରୁଣାରୁ ପୂରଣ ହୋଇପାରିଛି । କିନ୍ଧୁ ଦ୍ଵାରକା 
ଯିବା ଘଟଣା ଥଲା ଏକ ବ୍ୟତିକ୍ରମ । 


ସେହିବର୍ଷ ଆମ ପରିବାରର ସମସ୍ତ ସଦସ୍ୟ ଟାଟା ସୁମୋରେ ଅକ୍ଟୋବର 
ମାସରେ ଦଶହରା ପୂର୍ବରୁ କଲିକତା ବୁଲିବାକୁ ଯାଇଥିଲୁ । ଆମେ ଖଡ଼ଗ୍ପୁର ପାର 
ହେବାପରେ କଲିକତାକୁ ପ୍ରବେଶ କରିବା ପୂର୍ବରୁ ଜାତୀୟ ରାଜପଥରେ ପ୍ରବଳ ଭିଡ଼ 
ହୋଇଥବାରୁ ଆମେ ସେଠାରୁ ଫେରିଆସି ଖଡ଼ଗ୍‌ପୁରର ଗୋଟିଏ ହୋଟେଲରେ 
ରହିଲୁ । ପଶ୍ଚିମବଙ୍ଗର ବର୍ଵମାନ ଜିଲ୍ଲାର ନଲହାଟ ନାମକ ଏକ ସ୍ଥାନରେ ମୋର 
ଜନ୍ମ ହୋଇଥଲେ ମଧ୍ଯ ଏହା ପୂର୍ବରୁ ମୁଁ କଲିକତା କେବେ ଆସି ନ ଥିଲି । ପ୍ରବଳ 
ଜନଗହଳିର ଭିଡ଼ ଭିତରେ ଭିକ୍ଟୋରିଆ ମେମୋରିଆଲ ହଲ୍‌, ବେଲୁରମଠ, ଦକ୍ଷିଣ 
କାଳୀ, ଉତ୍ତର କାଳୀ, ଚିଡ଼ିଆଖାନା, ମ୍ୟୁଜିୟମ୍‌, ପ୍ଲାନେଟୋରିୟମ୍‌ ବୁଲି ଦେଖୁଲୁ । 
ଆମେ ପ୍ଲାନେଟୋରିୟମ୍‌ ଦେଖବା ସମୟରେ ମୋର ଅଲକ୍ଷ୍ୟରେ କେହି ମୋର 
ସମସ୍ତ ଟଙ୍କାକୁ ପକେଟମାର୍‌ କରିଦେଲା | କଲିକତାରେ ମୋ ନାତିର ଦେହ ଅସୁସ୍ଥ 
ହେବାରୁ ଆମେ ମାୟାପୂରୀ ଯାଇ ନ ପାରି ଭୁବନେଶ୍ବର ଫେରିଆସିଲୁ । 

ଉପନ୍ୟାସ ନୁହେଁ ଜୀବନ ଗାଥା / ¢ ୨୩ 


୧ ୯୯୯ ମସିହା ମା୍ଟଟ ୩୧ ତାରିଖରେ ଆମ ଚିଫ୍‌ ଇଞ୍ଜିନିୟର ଜାପାନାବାବୃ, 
ଏଷ୍ଟାବ୍ଲିସ୍‌ମେଣ୍ଟ ଅଫିସର୍‌ ପାତ୍ରବାବୁ ଏବଂ ମୁଁ ଏକ ସମୟରେ ଚାକିରିରୁ ଅବସର 
ନେଲୁ । ୧୯୬୧ ମସିହା ମା ୩୧ ତାରିଖଠାରୁ ୧୯୯୯ ମସିହା ମାର୍ଚ୍ଚ ୩୧ 
ତାରିଖ ପର୍ଯ୍ୟନ୍ତ ପ୍ରାୟ ୩୮ ବର୍ଷ ଚାକିରି ଜୀବନ କାଳରେ ମୋର ବହୁ ତିକ୍ତ ଅନୁଭୂତି 
ହୋଇଛି । ଚାକରି କରିବା କେତେ ଯେ ଯନ୍ତ୍ରଣାଦାୟକ ଯେ ନ ଜାଣିଛି ସେ ବୁଝିବା 
କଷ୍ଟ ହେବ | କାର୍ଯ୍ୟାଳୟରେ ମୁଁ ମୂରଲୀଧର ନାୟକଙ୍କୁ ମୋର ସମସ୍ତ ଦାୟିତ୍ଵ 
ହସ୍ତାନ୍ତର କରି “ ଚାକିରି ଜୀବନରୁ ସବୂୃଦିନ ପାଇଁ ଅବସର ନେଲି ! ” କାର୍ଯ୍ୟାଳୟରେ 
ସମସ୍ତଙ୍କଠାରୁ ବିଦାୟ ନେଇ ତଳକୁ ଫେରିବାବେଳକୂ ତଳେ ମୋର ପୁଅ ଗାଡ଼ିଧରି 
ଠିଆ ହୋଇଛି ମୋତେ ଘରକୁ ପାଛୋଟି ନେବାପାଇଁ । ତା” ସାଙ୍ଗରେ ମୁଁ ଘରକୁ 
ଫେରିଲି | ହରି ଡ୍ରାଇଭର୍‌ ମୋ ସୁଟି ଧରି ଆମ ପଛେ ପଛେ ଆସିଲା । ଯେଉଁଦିନ 
ମୁଁ ଚାକିରିରୁ ଅବସର ନେଲି ସେଦିନ ମୋ ପୁଅ ମୋତେ ଇସ୍କନ୍‌ର ଆଜୀବନ ସଦସ୍ୟ 
କରାଇ କେତେଖଣ୍ଡ ଗୀତା ଓ ଭାଗବତ ପରି ଗୁରୁତ୍ଵପୂର୍ଣ ପୁସ୍ତକ ଉପହାର ଦେଲା । 
ମନେ ମନେ ଭାବିଲି ଯାହାହେଉ କେହି ତ ଜଣେ ମନର କଥା ବୁଝି ପାରୁଛି । 
ସବୁଠାରୁ ବଡ଼ କଥା ହେଉଛି ସେ ମୋତେ କ'ଣ ଉପହାର ଦେଲା ସେଇଟା ଯେତିକି 
ବଡ଼ କଥା ନୁହେଁ ସେ କ'ଣ କିଣିପାରିଛି ସେଇଟି ସବୁଠାରୁ ବଡ଼କଥା | ସେ ଅନ୍ୟ 
କିଛି ବି ଉପହାର ଭାବରେ ଦେଇପାରିଥାଆନ୍ତା । କିନ୍ତୁ ସେ ବହି ଦେଲା କାହିଁକି ? 
ପୁଣି ଗୀତା ଓ ଭାଗବତ ବହି | ଏହି କାରଣରୁ ମୁଁ ମୋ ପୁଅର ସଂସ୍କାର ବିଷୟରେ 
ଯାହା ଅନୁମାନ କରିଥିଲି ସେଦିନ ତାହା ଆହୁରି ଅଧକ ସପଷ୍ଟ ହୋଇଗଲା | 


ମୁଁ ପ୍ରଥମ କରି ଯେଉଁଦିନ ଚାକିରିରେ ନିଯୁକ୍ତି ହେଲି ସେଦିନ ମୋ ମନରେ 
ଯେତିକି ଖୁସି ଓ ଆନନ୍ଦ ଆସିଥିଲା ଚାକିରିରୁ ଅବସର ନେବା ଦିନରେ ଠିକ୍‌ ସେହିପରି 
ଦୁଃଖ ଓ ବିଷାଦରେ ମୋର ମନ ସେତିକି ବିଚଳିତ ହୋଇଥିଲା | ସେହି ସମୟରେ 
ଅଲକ୍ଷ୍ୟରେ ମୋ ଆଖୁରୁ ଦୂଇଧାର ଲୁହ ନିଗିଡ଼ି ପଡ଼ିଥିଲା ସେହି ଟିର ନମସ୍ଯ 
କର୍ମଭୂମି ଉପରେ । ମୁଁ ଅବସର ନେବାବେଳକୁ ମୋ ଉପରେ ସେପରି କିଛି ବଡ଼ 
ଦାୟିତ୍ଵ ନ ଥଲା । ଇଶ୍ଵରଙ୍କ କରୁଣାରୁ ମୋ ଚାକିରି ଜୀବନ କାଳ ମଧ୍ଯରେ ମୋର 
ତିନି ଝିଅ ଓ ପୁଅର ବାହାଘର ଚାକିରିରୁ ଅବସର ନେବାର ୬ ବର୍ଷ ପୂର୍ବରୁ କରାଇ 
ଦେଇଥିଲି । ଅଫିସ୍‌ରୁ ଫେରି ଘରେ ଯାହା ଦେଖୁଲି ମୁଁ ମୋ ଆଖୁକୁ ବିଶ୍ଵାସ କରିପାରିଲି 
ନାହିଁ । ଘରେ ମୋତେ ସ୍ଵାଗତ କରିବାକୁ ଏକ ବିରାଟ ଆୟୋଜନ କରାଯାଇଥିଲା । 
ମୋର ସ୍ତ, ଝିଅ, ବୋହୂ, ନାତିନାତୁଣୀମାନଙ୍କ ହାତରେ ଗୋଟିଏ ଗୋଟିଏ ଫୁଲତୋଡ଼ା 

୧୨ ୪ / ଉପନ୍ୟାସ ନୂହେଁ ଜୀବନ ଗାଥା 


ଓ ମିଠା ଧରି ମୋ ଆସିବାର ଅପେକ୍ଷାରେ ଉତ୍କଣ୍ଠାର ସହିତ ଥଲେ | ବାସ୍ତବରେ ମୁଁ 
ସେଦିନର ସେହି ଉସବବକୁ ଓ ଭାବବିହ୍୍‌ଳ ମୁହୂର୍ଭକୁ ଭୁଲିପାରିବି ନାହିଁ । ମୁଁ ଘରେ 
ପହଞ୍ଚବା ପରେ ସେମାନେ ପ୍ରଥମେ ମୋତେ ଫୁଲତୋଡ଼ାଟି ଧରାଇ ଦେଇ ପାଟିରେ 
ମିଠା ଖୋଇ ପ୍ରଣାମ କରି ଘର ଭିତରକୁ ପାଛୋଟି ନେଲେ । ମୁଁ ଘର ଭିତରକୁ 
ପ୍ରବେଶ କରିବା ସମୟରେ ମୋ ସ୍ତ୍ରୀ ମୋ ବେକରେ ଗୋଟିଏ ସୁନ୍ଦର ସୁନାଚେନ୍‌ 
ପିନ୍ଧାଇ ଦେଇଥଲେ | ଆଜି ସିନା ମୋ ପ୍ରିୟ ମଣିଷଟି ମୋ ପାଖରେ ନାହିଁ ହେଲେ 
ସେ ଦେଇଥବା ତାଙ୍କର ସେହି ଆଦରର ଉପହାରଟିକୁ ମୁଁ ଦୀର୍ଘ ୧୮ ବର୍ଷ କାଳ 
ଗଳାରେ ପକାଇ ତାଙ୍କ ଉପସ୍ତିତିକୁ ଅନୁଭବ କରିପାରୁଛି । ଯାହା ଆଜି ବି ମୋର 
ମନେପଡ଼େ ତାହା ହେଲା ତାଙ୍କର ସେଦିନର ଆନନ୍ଦର ଭାଷା ଓ ପଦ୍ଧକଢ଼ି ଓଠର 
ହସ | ଯାହାହେଉ ଅବସର ସମୟରେ ମୋର ସାନଝିଅ ସ୍ଵାଧୀନା ଆରବ ରାଜ୍ୟର 
ରାଜଧାନୀ ରିଆଦରୁ ଆସି ଆମ ଘରେ ଥାଏ | ଦୀର୍ଘ ୩୮ ବର୍ଷ ଚାକିରି ଜୀବନ 
ଜଞ୍ଜାଳରୁ ମୁଁ ଫେରିଛି ଖୋଲା ଆକାଶର ଏକ ମୁକ୍ତ ବିହଙ୍ଗ ପରି । 


* 

ମହାବାତ୍ୟା 


ଅବସର ପୂର୍ବରୁ ପୁଅ ପୁରୀରେ ହୋଟେଲ ହଲିଡେ ରିସୋର୍ଟସ୍‌ରେ ଏକ ରୁମ୍‌ 
ବୁକ୍‌ କରିଥିଲା | ୧୯ ୯୯ ମସିହା ଏପ୍ରିଲ୍‌ ୧ ତାରିଖରେ ମୁଁ ଓ ତା'ର ମା' ମିଶି ତା' 
ଗାଡ଼ିରେ ପୁରୀ ଯାଇ ସେ ହୋଟେଲରେ ରହିଲୁ । ସେତେବେଳେ ତା'ର ପୁରୀରେ 
“ସେଣ୍ରି ହଟ୍‌' ନାମରେ ଏକ ପ୍ରୋଜେକ୍ଟ କାମ ଚାଲିଥାଏ । ମୋ ବଡ଼କ୍ଵାଇଁ ବିଭୂତି 
ପଟ୍ଟନାୟକ ମଧ୍ଯ ପୁରୀରେ ଆର୍‌.ଆଇ. ଭାବରେ କାମ କରୁଥିଲେ | ସେ ତାଙ୍କର 
ପିଲାମାନଙ୍କୁ ନେଇ ସେଠାରେ ରହୁଥିଲେ | ଆମେ ରହୁଥିବା ହୋଟେଲଟି ସମୁଦ୍ର 
କୂଳରେ ଥବାରୁ ପାଖରୁ ସମୁଦ୍ରର ଦୃଶ୍ୟ ଦେଖୁବାକୁ ମିଳୁଥାଏ । ସେହି ହୋଟେଲରେ 
ରହୁଥିବା ଅତିଥିମାନେ ସକାଳୁ ସକାଳୁ ଝାଉଁବଣ ଦେଇ ସମୁଦ୍ର କୂଳକୁ ବୁଲିବାକୁ 
ଯାଆନ୍ତି । ସମୁଦ୍ର କୂଳ ବେଳାଭୂମିର ମଜା ନେଇ ପୁଣି ହୋଟେଲକୁ ଫେରିଆସନ୍ତି । 
ସେଠାରେ ଦୂଇଦିନ ରହିବା ପରେ ଆମେ ଭୁବନେଶ୍ବର ଫେରିଆସିଲୁ । ପୁଣି ଆଉଥରେ 
ସପରିବାର ପୁରୀ “ ଡାଲ୍ମିଆ ହେଟେଲ”ରେ ରହିଲୁ । ହୋଟେଲର ବାଲକୋନୀରେ 
ବସି ଅନନ୍ତସାଗରର ନୀଳ ଦରିଆକୁ ନ ଦେଖୁଲେ ତା'ର ସ୍ଵର୍ଗୀୟ ଆନନ୍ଦ କେହି କେବେ 
ଛାଡ଼ି ଆସିବାକୁ ଇଚ୍ଛା କରିବ ନାହିଁ । ସକାଳ ଓ ସନ୍ଧ୍ୟାରେ ସ୍ଥାନୀୟ ନୋଳିଆମାନେ 
ଗଭୀର ସମୁଦ୍ରରେ ଯେପରି ନିର୍ଭୟରେ ପ୍ରବେଶ କରନ୍ତି ତାହା ଦେଖୁଲେ ଖୁବ୍‌ ଆଶ୍ଚର୍ଯ୍ୟ 
ଲାଗେ | ସେ ଦୃଶ୍ୟ ଆବେଗମୟ ବି | ସେମାନେ ଶହଶହ ହୁଲି ଡଙ୍ଗାରେ ମାଛମାରି 
ସମୁଦ୍ର କୂଳରେ ଗଦା କରିବାର ଦୃଶ୍ୟ ଦେଖବାକୁ ମିଳେ | ୧୯୯୯ ମସିହା ଅକ୍ଟୋବର 
ମାସ ୧୭ ତାରିଖରେ ଭୀଷଣ ବର୍ଷା ଓ ପବନ ହୋଇ ଦକ୍ଷିଣ ଓଡ଼ିଶାର ପ୍ରବଳ କ୍ଷତି 
ଘଟାଇଲା | ତା'ପରେ ସେହି ମାସର ୨୯ ତାରିଖ ଶୁକ୍ରବାର ଦିନ ଓଡ଼ିଶାର ଉପକୂଳ 
ଜିଲ୍ଲା ପୁରୀ, ଖୋର୍ବା, କଟକ, ଜଗତସିଂହପୁର, କେନ୍ଦ୍ରାପଡ଼ା, ବାଲେଶ୍ଵର ଓ ଗଞ୍ଜାମରେ 

୧୨୬ / ଉପନ୍ୟାସ ନୁହେଁ ଜୀବନ ଗାଥା 


ପ୍ରବଳରୁ ଅତି ପ୍ରବଳ ବର୍ଷା ସାଙ୍ଗକୁ ୨ ୬୦ କିଲୋମିଟର ବେଗରେ ପବନ ବହିଲା । 
ଧୀରେ ଧୀରେ ଏହା ବାତ୍ୟାରୁ ମହାବାତ୍ୟାର ରୂପ ନେଇ ବହୁ ଜନଜୀବନ ନଷ୍ଟଭ୍ରଷ୍ଟ 
କଲା | ବହୁ ଅଞ୍ଚଳରେ ଅନେକ କାଳରୁ ମୁଣ୍ଡ ଟେକିଥିବା ମହାଦ୍ରୁମ ସବୁ ଉପୁଡ଼ି 
ପଡ଼ିଲା | କେଉଁଠି ବଢ଼ିପାଣିରେ ସପରିବାର ଭାସିଗଲେ ତ କେଉଁଠି ଘରଦ୍ବାର ସମ୍ପୂର୍ଣ 
ପାଣିରେ ମିଳାଇଗଲା । କେହି କାହାର ଠିକଣା ପାଇଲେ ନାହିଁ । କେତେଗୁଡ଼ିଏ 
ସ୍ଥାନରେ ଗଛ ପଡ଼ି ଘରଦ୍ବାର ନଷ୍ଟଭ୍ରଷ୍ଟ ହୋଇଯାଇଥିବାବେଳେ, କେଉଁଠି କେଉଁଠି 
ଘାଇ ହୋଇ ଗାଁ ଭସାଇ ନେଲା | ବାତ୍ୟାର ପ୍ରକୋପ ଏପରି ଥିଲା ଯେ, କେଉଁଠି 
ବାପା ହାତରୁ ପୁଅ ଖସିଯାଇ ପାଣିରେ ଭାସିଗଲା ତ କେଉଁଠି ସ୍ଵାମୀ ହାତରୁ ସ୍ତ୍ରୀ । 
ରାସ୍ତା ସାରା ବଡ଼ବଡ଼ ଗଛମାନ ଉପୁଡ଼ିପଡ଼ି ରାସ୍ତା ଅବରୋଧ କରିଥିବାରୁ ଯାନବାହନ 
ଚଳାଚଳ ସମ୍ପୂର୍ଣ୍ଣ ଠପ୍‌ ହୋଇଗଲା ! ବିଦ୍ୟୁତ୍‌ ଖୁଣ୍ଟଗୁଡ଼ିକ ପବନରେ ମେଡ଼ିମାଡ଼ି 
ହୋଇ ପଡ଼ିରହିଲେ ତ କେଉଁଠି ତାର ଛିଶ୍ଚି ରାସ୍ତାରେ ପଡ଼ିରହିଲା | ଏହି କାରଣରୁ 
ପ୍ରାୟ କିଛିଦିନ ଧରି ବିଦ୍ୟୁତ୍‌ ସଂଯୋଗ କଟିଯିବାରୁ ସାରା ରାଜ୍ୟ ଅନ୍ଧାରରେ ରହିଲା । 
ନଡ଼ିଆ ଗଛ ସବୁ ମୋଡ଼ିହୋଇ ଭାଙ୍ଗିଗଲା । ଲୋକମାନେ ଖାଇବାକୁ ନ ପାଇ 
ହାହାକାର କଲେ | ଟେଲିଫୋନ୍‌ ସଂଯୋଗ ବିଛିନ୍ନ ହୋଇଯିବାରୁ କାହାରି ସହିତ 
କାହାର ଯୋଗାଯୋଗ କରିବାର ସୁଯୋଗ ରହିଲା ନାହିଁ । ସମସ୍ତ ଧନଜୀବନ ବିପନ୍ନ 
ହୋଇଗଲା | ଲୋକମାନେ ସମ୍ପୂର୍ଣ ବେସାହାରା ହୋଇଗଲେ | ରାଜ୍ୟର ଅନେକଗୁଡ଼ିଏ 
ଜିଲ୍ଲା ଅନ୍ଧାରରେ ହନ୍ତସନ୍ତ ହେଲା । ବିକଳରେ ଲୋକମାନେ ତ୍ରାହିତ୍ରାହି ଡାକିଲେ । 
ଓଡ଼ିଶାର ଏପରି ଜାତୀୟ ବିପରି ସାରା ପୂଥବୀକୁ ହଲ୍ଚଲ୍‌ କରିଦେଲା | ଯେଉଁଦିନ 
ମହାବାତ୍ୟାର ପ୍ରଳୟଙ୍କରୀ ଅବସ୍ଥା ସୂଷ୍ି ହେଲା ସେଦିନ ରାତିରେ ଆମେ ଭୟରେ 
ଶୋଇ ପାରି ନ ଥୁଲୁ | ମୁଁ କେବଳ ଭୟଭୀତ ନୁହେଁ ଆତଙ୍କିତ ହୋଇପଡ଼ିଥିଲି ମଧ୍ଯ । 
ଜୀବନରେ ଏତେବଡ଼ ଦୈବୀଦୁର୍ବିପାକର ସମ୍ମୁଖନ କେବେ ବି ହୋଇ ନ ଥବା 
ଯେକେହି ମଣିଷ ଭୟଭୀତ ହୋଇପଡ଼ିବା ସ୍ବାଭାବିକ୍‌ । ସେଦିନ ରାତିରେ ବର୍ଷାର 
ପ୍ରକୋପ ଏପରି ଥିଲା ଯେ, ଆମ ଘରର ସିଡିଘର କବାଟ ବାଟଦେଇ ବର୍ଷାପାଣି 
ଘର ଭିତରକୁ ପ୍ରବେଶ କଲା | ଆମ ଘରର ପଛପାଖରେ ଥିବା ମହାପାତ୍ରବାବୁଙ୍କର 
ଚାକୁଣ୍ଡା ଗଛର ଡାଳ, ପୁଅ ଶୋଇବା ଘରର ଝରକାର ତାଜା ଉପରେ ପଡ଼ିବାରୁ 
ତାହା ସମ୍ପୂର୍ଣ ନଷ୍ଟଭୁଷ୍ଟ ହୋଇଗଲା | ବହୁ ଲୋକଙ୍କର ଥୁବା ମାଟି ଘରଗୁଡ଼ିକ ନଷ୍ଟଭ୍ରଷ୍ଟ 
ହୋଇଯାଇଥିବାରୁ ସେମାନେ ଗାଁ ସ୍କୁଲ ବାରଣ୍ଡାରେ ଆଶ୍ରୟ ନେଇଥିଲେ | ସେମାନଙ୍କ 
ମଧ୍ଯରୁ ଦୂଇଟି ପରିବାର ଆମ ଘର ବାରଣ୍ଡାରେ ଓ ସିଡ଼ି ଘରେ ଆଶ୍ରୟ ନେଇଥିଲେ । 

କାହା ଘରେ କ'ଣ ବା ଥୁଲା ? କିଏ ବା କେତେ ଦିନର ଖାଦ୍ୟ ରଖୁଥିଲା ଯେ, ଖାଇ 
ପାରିଥାଆନ୍ତେ | ଯିଏ ଯାହା ଅଛ୍ବହୁତ ଖାଦ୍ୟ ଘରେ ରଖୁଥିଲେ ତାକୁ ବାଣ୍ଡିକୂଣ୍ଡି 
ଖାଇଲେ । ସମସ୍ତେ ଯିଏ ଯୋଉଠି ପାରିଲେ ତାକୁ ହିଁ ଆଶ୍ରା କରି ରହିଲେ । କେହି 
ବି ପଦାକୁ ବାହାରି ପାରିଲେ ନାହିଁ । ଆଉ ଯାହା ଘରେ ଥୁଲା କାହାର ସବୁ 
ଭାସିଗଲା ତ ଆଉ କାହାର ପାଣିଲେ ଓଦା ହୋଇଗଲା । ଗାଁର ଗରିବଗୁରୁବା 
ଲୋକମାନେ ସାହି ପଡ଼ିଶାର କୋଠାଘରେ ଆଶ୍ରୟ ନେଇଥଲେ । ସେମାନେ ଯାହା 
ଖାଇବାକୁ ପ୍ରସ୍ତୁତ କରୁଥୁଲେ ସମସ୍ତଙ୍କୁ ଅଳ୍ପ ବହୁତେ ଦେଇ ନିଜେ ଖାଉଥିଲେ । 
ଏହି ଘଟଣାଟି ସେତେବେଳେ ମାନବିକତାର ପରୀକ୍ଷା କରାଇଦେଲା । ଶତ୍ରୁ-ମିତ୍ର 
ସବୁ ଏକାକାର ହୋଇଗଲେ । 


୧୯୯୯ ଅକ୍ଟୋବର ୨୮ରେ ମୋ ବଡ଼ଝିଅ ତା'ର ମାଂ ଦେହ ଖରାପ 
ଥିବାରୁ ପୁରୀରୁ ଭୁବନେଶ୍ବର ଦେଖୁବାକୁ ଆସିଥିଲା | ମା” ତା'ର ସେଦିନ ରହିଯିବାକୁ 
ବାଧ୍ୟ କରିଥଲା | ହେଲେ ସେ ରହି ନ ଥଲା | କାରଣ ଛୁଆମାନଙ୍କୁ ଏକା ଛାଡ଼ିଦେଇ 
ଆସିଥବାରୁ ବ୍ୟସ୍ତ ହୋଇ ସେ ପୁରୀ ଫେରିଯାଇଥଲା | ସୌଭାଗ୍ୟବଶତଃ ସେଦିନ 
ସେ ଫେରିଯାଇ ନ ଥଲେ ମହାବାତ୍ୟାରେ ପଡ଼ି ଆମ ଘରେ ରହିଯାଇଥାନ୍ତା ଓ 
ସେପଟେ ପିଲାମାନଙ୍କ କଥା ବହୁତ ଅଡ଼ୁଆ ହୋଇଯାଇଥାନ୍ତା 


ବାତ୍ୟା ପରେ ଚାରିଆଡ଼ୁ ନୂଆ ନୂଆ ଖବର ଆସିବାକୁ ଲାଗିଲା । ରାସ୍ତାଘାଟ 
ସବୁ ବନ୍ଦ | ରେଳ ଚଳାଚଳ ବି ଠପ୍‌ | ବିଦ୍ୟୁତ୍‌ ସରବରାହ ସମ୍ପୂର୍ଣ ବିଛିନ୍ନ । କୌଣସି 
ଖବର କାହାରି ପାଖକୁ ପଠାଇବାର ଉପାୟଟିଏ ବି ନ ଥାଏ | ପାଣି ସପ୍ଲାଇ ବି ବନ୍ଦ | 
ଜାହାରି ଘରେ କିଛି ବି ଖାଦ୍ୟ କି ନିତ୍ୟ ବ୍ୟବହାର୍ଯ୍ୟ ପଦାର୍ଥ ନ ଥାଏ । ବିଶେଷକରି 
ପାରାଦ୍ଵୀପ, ଏରସମା, ବାଲିକୁଦା, ଅସ୍ତରଙ୍ଗ ଆଦି ବାହ୍ୟ ଜଗତରୁ ସମ୍ଚର୍ଣ୍ଠ ବିଚ୍ଛିନ୍ନ 
ହେବା ସହିତ ଅନେକ ଧନଜୀବନ ନଷ୍ଟ ହୋଇଯାଇଥ୍‌ବାର ଖବର ଲୋକମୁଖରେ 
ପ୍ରଚାରିତ ହେଉଥଲା । ଲୋକମାନଙ୍କୁ ଏ ମହାବିପଦରୁ ଉଧାର କରିବା ପାଇଁ 
ସରକାର ଓ ସ୍ଥାନୀୟ ଜନସାଧାରଣ ମିଳିମିଶି ରାସ୍ତାଘାଟ ସଫା କରିବାରେ ଲାଗିଲେ । 
ସେହି ସମୟରେ ଓଡ଼ିଶାର ମୂଖ୍ୟମନ୍ତ୍ରୀ ଥୁଲେ ଡ. ଗିରିଧର ଗମାଙ୍ଗ | 
ସୌଭାଗ୍ୟବଶତଃ ଆନ୍ଦ୍ରପ୍ରଦେଶର ତକ୍ରାଳୀନ ମୁଖ୍ୟମନ୍ତ୍ରୀ ଶ୍ରୀଯୁକ୍ତ ଚନ୍ଦ୍ରବାବୁ ନାଇଡୁଙ୍କ 
ସରକାର ଓଡ଼ିଶାକୁ ସର୍ବପ୍ରଥମେ ସାହାଯ୍ୟର ହାତ ବଢ଼ାଇଦେଲେ । ବହୁ ପରିମାଣରେ 
ଖାଦ୍ୟ ଓ ନିତ୍ୟବ୍ୟବହାର୍ଯ୍ୟ ସାମଗ୍ରୀ ପଠାଇଦେଲେ । ତାଙ୍କର ସହଯୋଗକୁ ଏବେବି 

ଓଡ଼ିଶାବାସୀ ଭୁଲିପାରି ନାହାନ୍ତି । କେବଳ ସେତିକି ନୁହେଁ, ସେଠାରୁ ତାଙ୍କର ଦକ୍ଷ 
ଲୋକମାନଙ୍କୁ ପଠାଇ ବଡ଼ବଡ଼ ମେସିନ୍‌ରେ ଉପୁଡ଼ି ପଡ଼ିଥିବା ଗଛମାନଙ୍କୁ କାଟି 
ରାସ୍ତା ସଫା କରିଦେଲେ | 


ଆମ ଗାଁ ପାରାଦ୍ଵୀପଠାରୁ ଅଛ ଦୂରରେ ଥିବାରୁ ଆମେ ଭୁବନେଶ୍ବରରେ ରହି 
ଗାଁର ଅବସ୍ଥା କ'ଣ ହୋଇଥବ ଭାବି ଚିନ୍ତିତ ଥାଉ | ଖବର ଆସୁଥାଏ ପୁରୀ ବଡ଼ଦାଣ୍ଡରେ 
ଦଶଫୁଟର ପାଣି । ଏସବୁ ଖବର ଶୁଣି ମୋ ସ୍ତୀ କାନ୍ଦିବାକୁ ଲାଗିଲେ । ଉପାୟ ନ 
ପାଇ ମୁଁ ୩୦ ତାରିଖ ଦିନ ସନ୍ଧ୍ୟା ସମୟରେ ଗୋଟିଏ ଟର୍ଚ୍ଚ ଲାଇଟ୍‌ ଧରି ବି.ଏମ୍‌.ସି 
ପାଖରେ ଥବା ପୁରୀ ଭୁବନେଶ୍ବର ବସ୍‌ଷ୍ଟାଣ୍ଡକୁ ଯାଇଥିଲି | ସେଠାରେ କିଛି ଖବର ନ 
ପାଇ ଭୁବନେଶ୍ବର ରେଳଷ୍ଟେସନ୍‌କୁ ଆସିଲି । ସେଠାରେ ମଧ୍ଯ ପୁରୀର ଅବସ୍ଥା ସମ୍ପର୍କରେ 
କେହି କିଛି କହିପାରିଲେ ନାହିଁ । ଶେଷରେ ଜଣେ ପୋଲିସ୍‌ ଅଫିସରଙ୍କ ସହିତ 
ସାକ୍ଷାତ ହେବାରୁ ତାଙ୍କଠାରୁ ଖବର ପାଇଲି ଯେ, ପୁରୀରେ ସେପରି କିଛି ହୋଇନାହିଁ । 
ଆପଣ ଯାହା ଶୁଣୁଛନ୍ତି ତାହା ସବୁ ଗୁଜଚ୍ର | ଏକଥା ଶୁଣି ଟିକେ ଆଶ୍ବସ୍ତ ହେଲି ଓ ଏ 
ବିଷୟରେ ଘରେ କହିବାରୁ ସମସ୍ତେ ଟିକେ ଶାନ୍ତ ପଡ଼ିଲେ । କିନଧୁ ମୋ ସ୍ତ୍ରୀଙ୍କ ମନ 
ନ ବୁଝିବାରୁ ପୁଅ ପୁଣି ତା” ସାଙ୍ଗ ଡିତୂକୁ ମଟର ସାଇକେଳରେ ପଠାଇ ପୁରୀରେ 


ଝିଅର ଖବର ବୁଝି ଆସିବା ପରେ ସବୁ ଶାନ୍ତ ହେଲା । 


ରାସ୍ତା ସଫା ହେବାପରେ ମୁଁ, ମୋ ପୁଅ ଓ ପୁତୁରାମାନଙ୍କୁ ସାଙ୍ଗରେ ନେଇ 
ଆମ ଗାଁ ଅଳୋବୋଳ ଗଲୁ । ସେଠାରେ ମହମବତୀ, ଚୂଡ଼ା, ଗୁଡ଼, କିରାସିନି, 
ଦିଆସିଲି ବାଣ୍ଟିଲୁ । ଆମ ଗାଁ ଘର, ମାଟି ଓ ଚାଳଛପର ଥିବାରୁ ତାହା ବାତ୍ୟାରେ 
ସମ୍ପୂର୍ଣ ଭାଙ୍ଗି ଯାଇଥଲା । ଆଉ ଯେଉଁ କୋଠାଘରଟି ଆମର ଥିଲା ସେଥିରେ ଆମ 
ସାହିର ଓ ହରିଜନ ସାହିର କିଛି ଲୋକମାନେ ଆଶ୍ରୟ ନେଇଥିଲେ । ଗାଁର ଦୃଶ୍ୟ ଓ 
ଆମ ମହାନ୍ତି ସାହିର ଦୃଶ୍ୟ ଦେଖ ମୋ ଆଖୁରୁ ଧାର ଧାର ହୋଇ ଲୁହ ଗଡ଼ିପଡୁଥଲା | 
ମୋ ପିଲାବେଳର ଗାଁ ଓ ସାହିର କଥା ସେବେ ମୋର ମନେ ପଡ଼ିଯାଇଥିଲା | 


ଏହି ବାତ୍ୟାରେ ହଜାର ହଜାର ଗୃହପାଳିତ ପଶୁମାନଙ୍କର ଜୀବନ ହାନି 
ଘଟିଲା | ଗାଇଗୋରୁମାନେ ମରିପଡ଼ି ନର ନାଳରେ ଭାସୁଥିଲେ | କଟକରୁ ପାରାଦ୍ଵୀପ 
ଗଲାବେଳେ ବାମ ପଟରେ ଯୋଉ ତାଳଦଣ୍ଡା କେନାଲ ପଡ଼େ ସେଥିରେ ତ ପାଣିରେ 
ଦଳ ଭାସିଲା ପରି ଗୋରୁଗାଇ ଓ ମଣିଷ ଭାସୁଥିଲେ | ସରକାରୀ ହିସାବାନୁସାରେ 
ପାରାଦ୍ଵୀପ ଓ ଏରସମା ଅଞ୍ଚଳରେ ପ୍ରାୟ ୧୦ ହଜାରରୁ ଅଧକ ଲୋକଙ୍କର ପ୍ରାଣହାନୀ 

ଘଟିଛି । କିନ୍ତୁ ସରକାରୀ ହିସାବଠାରୁ ଆହୁରି ଅଧକ ଲୋକଙ୍କର ପ୍ରାଣହାନୀ ଘଟିଛି 
ବୋଲି ବେସରକାରୀ ତଥ୍ଯ ଖବରକାଗଜରେ ପ୍ରକାଶ ପାଇଥିଲା | 


ଓଡ଼ିଶାର ଏ ଭୟଙ୍କର ମହାବାତ୍ୟା ବିଭୀଷିକାର ରୂପ ସାରା ପୂଥବୀରେ 
ଚହଳ ପକାଇଲା । ସେହି କାରଣରୁ ପ୍ରାୟ କେତେକ ଦେଶରୁ ଓଡ଼ିଶାକୁ ସାହାଯ୍ୟ 
ସହଯୋଗ ମିଳିବାରେ ଲାଗିଲା | ଏପରିକି ଆମ ଦେଶର କେତେକ ରାଜ୍ୟ ଓଡ଼ିଶାର 
ଯେଉଁ ଜିଲ୍ଲାର ଗାଁ ବିଶେଷ ଭାବେ କ୍ଷତିଗ୍ରସ୍ତ ହୋଇଥଲା ସେହି ଗାଁମାନଙ୍କ ସେମାନେ 
ପୌଷ୍ୟପୁତ୍ର ଭାବରେ ଗ୍ରହଣ କରି ତା'ର ସମସ୍ତ ଦାୟିତ୍ଵ ବହନ କଲେ । ଯିଏ ଏହି 
ମହାବାତ୍ୟାକୁ ସ୍ଵଚକ୍ଷୁରେ ଦେଖୁଛି ସେ ହିଁ ଏହାର ପ୍ରକୃତ ଅବସ୍ଥା ବୁଝି ପାରିବ, 
ମହାବାତ୍ୟାର ରୂପ କେତେ ଭୟଙ୍କର ହୋଇପାରେ ! 


ସେତେବେଳେ ଭୁବନେଶ୍ବରରେ ମଧ୍ଯ ପ୍ରାୟ ୧୫ ଦିନ ପର୍ଯ୍ୟନ୍ତ ବିଜୁଳି ନ 
ଆସିବାରୁ ସରକାରୀ ପାଣି ଯୋଗାଣ ବନ୍ଦ ହୋଇଗଲା । ଆମ ଘରେ କୂଅଟିଏ ନ 
ଥିବାରୁ କାମ କରୁଥିବା ଝିଅ ତପି ଆମ ପଡ଼ୋଶୀ ଜଗନ୍ନାଥ ଦେଓଙ୍କ କୂଅରୁ ପାଣି 
ଆଣି ଆମକୁ ଯୋଗାଇ ଦେଇଥିବାର କଥା ଏବେ ବି ମୋ ମନରୁ ପାଶୋର 
ହୋଇପାରିନାହିଁ କି ତା'ର ଉପକାର ଆମେ ସାରା ଜୀବନ ଭୁଲି ପାରିବୁ ନାହିଁ । 
ପାଣିର ଏହି ଅସୁବିଧାକୁ ଦୃଷ୍ଟିକୁ ନେଇ ମୁଁ ତା ୦୭.୧ ୨.୧୯୯ ୯ରିଖରେ ଆମ 
ଅଗଣାରେ ଏକ ବୋରଞ୍ଡେଲ୍‌ କଲି । କହିବା ବାହୁଲ୍ୟ, ମୁଁ ଉପକୂଳ ଅଞ୍ଚଳର ବାସିନ୍ଦା 
ହିସାବରେ ମୋ ଜୀବନରେ ଅନେକ ଝଡ଼, ବର୍ଷା, ବନ୍ଯା ଓ ବାତ୍ୟା ଦେଖୁଛି । 
ଏପରିକି ୧୯୫୫ ମସିହାର କାଠଯୋଡ଼ି ନଦୀର ଦଳେଇଘାଇ ଭାଙ୍ଗବା, 
୧୯୮ ୨ର ବନ୍ୟା ଓ ୧୯୯୪ ମସିହାର ଦେବୀ ନଦୀର ଘଡ଼ି ମୂଳଠାରେ 
ହୋଇଥୁବା ଘାଇର ଦୃଶ୍ୟ ବି ଦେଖୁଛି । ହେଲେ ଏପରି ଏକ ପ୍ରଳଙ୍କରୀ ବାତ୍ୟା 
ମୋ ଦେଖୁବାରେ ପ୍ରଥମ । 

ବିୟୁଟି ପାର୍ଲର୍‌ 


ପୂର୍ବରୁ କହିଛି ମୋ ବୋହୂ ଜଣେ ବିଉଟ୍‌ସିଆନ୍‌ । ବିବାହ ପୂର୍ବରୁ ଅଶୋକ 
ନଗରସ୍ଥିତ ବର୍ରମାନ ଜଟଣୀ ବିଧାୟକ ଶ୍ରୀଯୁକ୍ତ ଭାଗୀରଥି ବଡ଼ଜେନାଙ୍କର ଗୋଟିଏ 
ଘର ଭଡ଼ାନେଇ ତା” ସାଙ୍ଗ ବେବୀ ଆଚାର୍ଯ୍ୟ ସହ ଲେଡିଜ୍‌ ବିୟୁଟିପାର୍ଲର୍‌ ଆରମ୍ଭ 
କରିଥିଲେ । ପୁଅର ବିହାଘର ପରେ, ଭେନସିନ୍‌ ହୋଟେଲ୍‌ ପାଖରେ ଏକ ଭଡ଼ାଘରେ 
ସେ ତା'ର ନିଜସ୍ବ ପାର୍ଲର୍‌ ଆରମ୍ଭ କଲା | ପାର୍ଲର୍ଟିର ନାମ ରଖାଗଲା“ ଓମେନ୍‌ 
ସିକ୍ରେଟ” | ୨୦୦୦ ମସିହା ଅଗଷ୍ଟ ୧୫ ତାରିଖରେ ବୋହୂର ନୂଆ ପାର୍ଲର୍‌ ଓଲିଉଡ୍‌ର 
ସିନେ ତାରକା ଶ୍ରୀଯୁକ୍ତ ସିଦ୍ଧାନ୍ତ ମହାପାତ୍ର ଓ ଉଷଶୀ ମିଶ୍ରଙ୍କ ହାତରେ ଉଦଘାଟନ୍‌ 
ହୋଇଥଲା | ମାନସୀ ଓ ସ୍ମିତା ଦୁଇଟି ଟ୍ରେନିଂପାପ୍ତ ଝିଅ ବିଉଟିସିଆନ୍‌ ଭାବେ ନିଯୁକ୍ତି 
ପାଇଥଲେ । ସେମାନେ ଅତ୍ୟନ୍ତ ଭଦ୍ର ଏବଂ ବିଶ୍ଵସ୍ପ ଥଲେ । 


ବୋହୂ ଗୋଟିଏ ବିଉଟିପାର୍ଲର୍‌ ଖୋଲି କାମ କରିବାଟାକୁ ମୋର କେତେକ 
ଆପଣାର ଲୋକ ସହଜରେ ଗ୍ରହଣ କରିପାରି ନ ଥଲେ | ସେ ସମୟରେ ମୁଁ ଦେଖୁଛି 
ଓ ଅନୁଭବ କରିଛି କାହାରି କଥାକୁ ଭୃକ୍ଷେପ ନ କରି ବୋହୂ ସପକ୍ଷରେ ମୋ ସ୍ତ୍ରୀଙ୍କର 
ଦୃଢ଼ ସମର୍ଥନ ଥଲା | ସେ ମୋତେ ଏକଥା ମଧ୍ଯ କହିଥିଲେ ଯେ ଆମେ ଯଦି 
ସେମାନଙ୍କ କଥା ଶୁଣିବା ତେବେ ଆମର କ୍ଷତି ହେବ | (ପୁଅ) ଯାହା କରିଛି ତାହା 
ଠିକ୍‌ କରିଛି । ଆଉ ତା'ର ଭବିଷ୍ୟତ ପାଇଁ ହିଁ କରିଛି । ପ୍ରତ୍ୟେକ କଥାକୁ ମୋ ସ୍ତ୍ର 
ସକାରାମବକ ଭାବରେ ଗ୍ରହଣ କରିଥାଆନ୍ତି | ପୁରୁଣାକାଳିଆ ଢଙ୍ଗ ତାଙ୍କ ପାଖରେ କମ୍‌ 
ଦେଖୁବାକୁ ମିଳେ । ଜଣେ ଶାଶୁ ହିସାବରେ ସେ ବୋହୂକୁ ତା”ର ପୂର୍ଣ୍ଣ ସ୍ଵାଧୀନତା 
ଦେଇଥିଲେ | ତା” ଖୁସିରେ ସେ ଡ୍ରେସ୍‌ କିମ୍ବା ଶାଢ଼ି ପିନ୍ଧିପାରୁଥିଲା । ସେଥିରେ ସେ 

କୌଣସି ପ୍ରତିବାଦ କରିବାର ମୁଁ କେବେ ବି ଦେଖୁନାହିଁ କି ଶୁଣିନାହିଁ । ତାଙ୍କରି 
ପ୍ରଚେଷ୍ଟାରେ ନିଜେ ବୋହୂକୁ ସାଙ୍ଗରେ ନେଇ ଆମ ଡ୍ରାଇଭର୍‌ ହରି ମାଧ୍ୟମରେ ତାକୁ 
କାର୍‌ ଶିଖାଇବାରେ ଉଭସ୍ଵାହିତ କରିଥଲେ । ତା” ପା୍ଲିର ଯିବା ନିମନ୍ତେ ଗୋଟିଏ 
ସେକେଣ୍ଡହାଣ୍ଡ ଫିଆଟ୍‌ କାର୍‌ ଏନ୍‌.ଇ. ୧୧୮ ଜକିଣାହୋଇ ଆସିଥିଲା । ଆଜିକାଲି 
ଏହିପରି ଶାଶୁ ବୋହୂଙ୍କ ସମ୍ପର୍କ ବା ବୁଝାମଣା ଖୁବ୍‌ କମ୍‌ ଦେଖୁବାକୁ ମିଳେ । ବର୍ଭମାନ 
ସେ ତା'ର ନିଜେ ନିଜେ କାର୍‌ ଚଳାଇ ପାର୍ଲର୍‌ ଯିବାଆସିବା କରିପାରୁଛି ଓ ନିଜ 
ଗୋଡ଼ରେ ନିଜେ ଠିଆ ହୋଇପାରିଛି । 


© 

ପତ୍ରୀଙ୍କ ବିୟୋଗ 


ମୁଁ କେନ୍ଦୁଝରରେ ଥବା ସମୟରେ, ଭୁବନେଶ୍ବର ଘରର କାମ ଆରମ୍ଭ 
ହୋଇଥାଏ । ସେହିଦିନଠାରୁ ମୋ ସ୍ତ୍ରୀଙ୍କର ଦେହ ଖରାପ ହେବାକୁ ଲାଗିଲା | କାରଣ 
ସେ ମୋ ସହିତ କେନ୍ଦୁଝରରେ ରହୁଥବାବେଳେ ତାଙ୍କୁ ବାରମ୍ବାର ମାଲେରିଆ ଜ୍ଵର 
ହେଉଥିଲା | ପ୍ରକୃତରେ କେନ୍ଦୁଝରର ଶୁଆକାଟି ହେଉଛି ଏକ ମାଲେରିଆ ପ୍ରବଣ 
ଅଞ୍ଚଳ | ତାଙ୍କର ବାରମ୍ବାର ଦେହ ଖରାପ ହେବାରୁ ମୁଁ ତାଙ୍କୁ କଟକରେ ଡାକ୍ତର 
ରଘୁନାଥ ସାହୁ ଓ ମେଡିସିନ୍‌ ସ୍ପେସାଲିଷ୍ଟ ରାଜ କିଶୋର ଦାସଙ୍କ ପାଖରେ ଚିକିସ୍ବା 
କରାଉଥିଲି | ତାଙ୍କ ପରାମର୍ଶକ୍ରମେ ସେହି ଣଷଧକୁ ସେ ନିତ୍ୟ ବ୍ୟବହାର କରୁଥିଲେ | 
ମୋ ବିବାହ ପରେ ଦେଖୁଛି ମୋ ସ୍ତ୍ରୀ ସବୁ ଓଷା ବ୍ରତ କରନ୍ତି | ପ୍ରତ୍ୟେକ ସୋମବାରରେ 
ସେ ମୁଣ୍ଡଧୋଇ ଗାଧାନ୍ତି । ବିଶେଷକରି କାର୍ରିକ ମାସରେ ସେ ଧବଳେଶ୍ବରଙ୍କ ବଡ଼ଓଷା 
କରନ୍ତି । କାର୍ରିକ ମାସସାରା ସେ ମୁଣ୍ଡ ଧୋଇ ଗାଧୋଇବା ଦ୍ଵାରା ତା'ପର ମାସରେ 
ତାଙ୍କୁ ବହୁତ କାଶ ହୋଇଥାଏ ଏବଂ କିଛିଦିନ ପରେ କାଶ କମିଯାଏ | ସେଥୁପାଇଁ 
ସେ ବେଳେବେଳେ କବିରାଜି କିତ୍ବା ହୋମିଓପାଥି ଥଷଧ ବ୍ୟବହାର କରନ୍ତି | ଅନେକ 
ସମୟରେ ସେ ଲକ୍ଷ୍ମଣ ମିଶ୍ରଙ୍କ  ଘରବଇଦଂ ବହି ପଢ଼ି ନିଜର କବିରାଜି ଚିକିସ୍ବା 
କରନ୍ତି ¦ ତା” ଛଡ଼ା ସେ ମୋ ସହିତ ମିସି ଫରେଷ୍ଟପାର୍କ ନିକଟରେ ଥବା ରଥବାବୁଙ୍କ 
ଯୋଗଶିକ୍ଷା ଅନୁଷ୍ଠାନରେ ମାସକୁ ମାତ୍ର ୨୫ ଟଙ୍କା ଦେଇ ସଭ୍ଯ ହୋଇଥିଲେ । 
ସେଠାକୁ ପ୍ରାୟ ତିନିମାସ ପର୍ଯ୍ୟନ୍ତ ଯୋଗଶିକ୍ଷା କରିବାକୁ ଯାଉଥିଲେ । ତାହାଦ୍ଵାରା 
ସେଠାରେ ତାଙ୍କ ସ୍ଵାସ୍ଥ୍ୟରେ ଅନେକ ପରିବର୍ଭନ ଆସୁଥିଲା । ବିଶେଷକରି ତାଙ୍କର 
ଅଣ୍ଟାରେ ହେଉଥିବା ଯନ୍ତ୍ରଣା ଭଲ ହୋଇଯାଉଥିଲା | ଏହାଛଡ଼ା ସେ ଆକ୍ୟୁପ୍ରେସର 
ଚିକିସ୍ସା ବି କରୁଥିଲେ । ଏହାପରେ ମଧ୍ଯ ତାଙ୍କର କାଶ ଦିନକୁ ଦିନ ଖୁବ୍‌ ବଢ଼ିବାରେ 

ଲାଗିଲା | କାଶ ଭଲ ହେବାର ନାଁ ଧରିଲା ନାହିଁ । ଭୁବନେଶ୍ବରରେ ଅନେକ ମେଡିସିନ୍‌ 
ବିଶେଷଜ୍ଞଙ୍କୁ ଦେଖାଇବା ପରେ ମୁଁ ବାଧ୍ୟହୋଇ ତାଙ୍କୁ କଟକ ଶ୍ରୀରାମଚନ୍ଦ୍ରରଞ୍ଜ 
ହାସ୍ପାତାଳରେ ଦେଖାଇବାକୁ ମନସ୍ଥ କଲି । ସେଥିପାଇଁ ମୋ ମଝିଆ ଜ୍ବାଇଁ ସଞ୍ଜୀବ 
ମହାନ୍ତି (ବାବୁନି)ଙ୍କ କାର୍‌ରେ ତାଙ୍କୁ କଟକ ନେଇ ଆମେ ଡାକ୍ତର ଦେବେନ୍ଦ୍ର 
ମହାରଣାଙ୍କୁ ଦେଖାଇଥଲୁ । ରୋଗୀକୁ ଦେଖବବା ପରେ ସେ କେତେକ ଟେଷ୍ଟ 
କରାଇବାକୁ ଆମକୁ ପରାମର୍ଶ ଦେଲେ ଏବଂ ରିପୋର୍ଟ୍‌ ପାଇବା ପରେ ତାଙ୍କ ବସାରେ 
ସାକ୍ଷାତ କରିବାକୁ କହିଲେ । ଟେଷ୍ଟ କରାଇବା ସମୟରେ ଟେଷ୍ଟ କରୁଥିବା ଡାକ୍ତର 
ପଟ୍ଟନାୟକ ମୋତେ ପଚାରିଲେ ଏପରି କାଶ କେବେଠାରୁ ହେଉଛି ? ମୁଁ ତାଙ୍କୁ 
ଆରମ୍ଭରୁ ସମସ୍ତ କଥା କହିଲି । ମୋ କଥା ଶୁଣି ସାରିବା ପରେ ସେ ମୋତେ 
କହିଲେ- “ ତାଙ୍କର ଫୁସ୍‌ଫୁସ୍‌ରେ ଅସୁବିଧା ରହିଛି ।” ଆପଣ ଡାକ୍ତର ମହାରଣାଙ୍କୁ 
ରିପୋର୍ଟ୍‌ ଦେଖାନ୍ତୁ । ଏ ବିଷୟରେ ସେ ଆପଣଙ୍କୁ ସବୁକଥା ବୁଝାଇଦେବେ । 
ଡାକ୍ତରଙ୍କୁ ରିପୋର୍ଟ୍‌ ଦେଖାଇବା ପରେ, ସେ କେତେଗୁଡ଼ିଏ ତଷଧ ଲେଖୁଦେଇ 
ପରାମର୍ଶ ଦେଲେ, ଏହି ଞୁଷଧ ଠିକ୍‌ ସମୟରେ ଖାଆନ୍ତୁ । ସବୁ ଠିକ୍‌ ହୋଇଯିବ | 
ତାଙ୍କର ବେଶିକିଛି ଅସୁବିଧା ହୋଇନି । ଏଥୁପାଇଁ ଆପଣମାନେ ବ୍ୟସ୍ତ ହେବେନି | 
ଦରକାର ପଡ଼ିଲେ ମୋତେ ମଝିରେ ମଝିରେ ଦେଖା କରୁଥିବେ । ଆମେ ତାଙ୍କୁ 
ନେଇ ଘରକୁ ଫେରିଲୁ । 


ଫେରିବା ପରେ ପୁଅ ଓ ଜ୍ବାଇଁଙ୍କ ପରାମର୍ଶରେ ମୁଁ ତାଙ୍କୁ ଶହୀଦ୍ନଗରର 
' କେୟାର୍‌ ହସ୍ପିଟାଲ ହୃଦ୍‌ରୋଗ ବିଶେଷଜ୍ଞ ଡାକ୍ତର ପି.କେ ପ୍ରଧାନଙ୍କୁ ଦେଖାଇଲି | 
ତାଙ୍କ ଚିକିସ୍ଵାରେ ରହିବାରୁ ଟୁକୁନାର ସ୍ଵାସ୍ଥ୍ୟରେ କିଛିମାତ୍ରାରେ ପରିବର୍ରନ ହେବାର 
ଅନୁଭବ ହେଲା | ତେଣୁ ତାଙ୍କ ଚିକିସ୍ବାରେ ମୋର ବିଶ୍ଵାସ ଆସିଗଲା । ଡାକ୍ତର 
ପ୍ରଧାନଙ୍କ ପରାମର୍ଶ ଅନୁଯାୟୀ ମୁଁ ତାଙ୍କର ସମସ୍ତ ଟେଷ୍ଟ ଫରେଷ୍ଟପାର୍କଠାରେ ଥବା 
' ଅଶୋକା ଡାଇଗୋନେଷ୍ଟି ସେଣ୍ଟର” ରେ କରାଉଥୁଲି । ସେଣ୍ଟରର ମାଲିକ ଥଲେ 
କଟକ ବଡ଼ ମେଡିକାଲ୍‌ ନିଦାନ ବିଭାଗର ମୁଖ୍ଯ ଡାକ୍ତର ପରିଜା । ତାଙ୍କ ସହିତ 
ମୋର ଭଲ ସମ୍ପର୍କ ହୋଇଯାଇଥ୍‌ଲା | ମୁଁ ତାଙ୍କ ମୋ ସ୍ତୀଙ୍କର ସମସ୍ତ କଥା ଜଣାଇବା 
ପରେ ସେ ମୋତେ ଡାକ୍ତର ଟ୍ରମ୍ପେଙ୍କୁ ସାକ୍ଷାତ କରିବାକୁ ପରାମର୍ଶ ଦେଲେ । ଡାକ୍ତର 
ଟ୍ର7ମ୍ପେ ସେହି ସମୟରେ ତାଙ୍କ ସେଣ୍ଟରକୁ ରୋଗୀ ଦେଖୁବାକୁ ଆସୁଥଲେ । ପୂର୍ବରୁ 
ସେ କଟକ ବଡ଼ ମେଡିକାଲ୍‌ରେ ହୃଦ୍‌ରୋଗ ବିଭାଗର ମୁଖ୍ୟ ଥୁଲେ । ମୁଁ ତାଙ୍କରି 
ପରାମର୍ଶ ଅନୁସାରେ ସ୍ତ୍ରୀଙ୍କ ନେଇ ଡାକ୍ତର ଟ୍ରମେଙ୍କୁ ସାକ୍ଷାତ କଲି । ସେ ରୋଗୀକୁ 

ଓ ରିପୋର୍ଟକୁ ଦେଖୁସାରିବା ପରେ କହିଲେ ରୀତିମତ ଓିଷଧ ଖାଆନ୍ତୁ କିଛି ବ୍ୟସ୍ତ 
ହେବାର ନାହିଁ । ଏହା ଭଲ ହୋଇଯିବ । 


ଏହାରି ଭିତରେ ମୋର ଦେହ ଖରାପ ହେଲା । ଜଗତସିଂହପୁରରେ ଥିବା 
ସମୟରେ ମୋର ଉଚ୍ଚ ରକ୍ତଚାପ ଓ ମଧୁମେହ ରୋଗ ଆରମ୍ଭ ହୋଇଥଲା | ଏହାପରେ 
ମୁଁ ଓ ମୋ ସ୍ତ୍ରୀ ଉଭୟେ ମିଶି ଡାକ୍ତର ପ୍ରଧାନଙ୍କୁ ସାକ୍ଷାତ କରିବାରୁ ସେ ମୋର 
ଇସିଜି, ଟି.ଏମ୍‌.ଟି., ଇକୋ ଟେଷ୍ଟ କରାଇବା ପରେ କହିଲେ ଆପଣଙ୍କର ଏଞ୍ଜିଓଗ୍ରାମ୍‌ 
ଟେଷ୍ଟ ହେବା ଦରକାର ପଡୁଛି । ଏହି ପରୀକ୍ଷାଟି ଓଡ଼ିଶାରେ ନ କରାଇ ଏହାକୁ 
ହାଇଦ୍ରାବାଦର ନାମପଲ୍ଲୀ ସ୍ଥିତ କେୟାର ହସିପିଟାଲ୍‌ରେ କରାଇବାକୁ ପରାମର୍ଶ ଦେଲେ | 
ପୂର୍ବରୁ ସେ ସେଠାରେ ଡାକ୍ତର ଭାବରେ କାମ କରୁଥିଲେ ଓ ସେଠାରେ ତାଙ୍କର 
ସମସ୍ତ ଡାକ୍ତର ପରିଚିତ ବୋଲି କହିଲେ । ଆପଣ ସେହିଠାରେ ଦୁଇଜଣ ପରୀକ୍ଷା 
କରାଇନେବା ଭଲହେବ ବୋଲି କହିବାରୁ ଆମେ ସେଠାକୁ ଯିବାକୁ ପ୍ରସ୍ତୁତ ହେଲୁ । 


ଯେହେତୁ ଡାକ୍ତର ପ୍ରଧାନ ହାଇଦ୍ରାବାଦରେ କେୟାର ହସ୍ପିଟାଲ୍‌ରେ ସମସ୍ତ 
ବ୍ୟବସ୍ଥା କରାଇଦେବା କଥା କହିଥିଲେ ତେଣୁ ଆମ ମନରେ ଆଉ କୌଣସି କିନଧୁ ନ 
ଥିଲା । ତେଣୁ ଆମେ ପିଲାମାନଙ୍କ ସହିତ ଘରକାମ କରିବାକୁ ଥିବା ଝିଅ ତପିକୁ 
ସାଙ୍ଗରେ ନେଇ ସେଠାକୁ ଯିବାର ସ୍ମିର କଲୁ । କିନ୍ତୁ ଠିକ ସେତିକିବେଳକୁ ମୋର 
ଦ୍ଵିତୀୟ ଝିଅ ଲୀନାର ୨୦୦୦ ମସିହା ଏପ୍ରିଲ୍‌ ମାସ ୨୩ ତାରିଖରେ ଝିଅଟିଏ ଜନ୍ମ 
ହେବାରୁ ଆମେ ତା” ପରଦିନ ୨ ୪ ତାରିଖରେ ହାଇଦ୍ରାବାଦ ଗଲୁ । ଆମେ ସେଠାରେ 
ପହଞ୍ଚବା ପୂର୍ବରୁ କେବିନ୍‌ର ବ୍ୟବସ୍ଥା କରାଯାଇଥିଲା | ଡାକ୍ତରଙ୍କ ପରାମର୍ଶ ଅନୁସାରେ 
ଆମ ଦୁଇଜଣଙ୍କର ସମସ୍ତ ପରୀକ୍ଷା ହେଲା । ଡାକ୍ତର ପି.ଭି. ରାଘବ ରାଜୁ ଓ ଡାକ୍ତର 
ଭି. କରାନି ମୋର ଏଞ୍ଜଓଗ୍ରାମ୍‌ କରିଥିଲେ । ସେଠାର ମୁଖ୍ୟ ଡାକ୍ତର ସୋମା ରାଜୁ 
ମୋର ପରୀକ୍ଷା ହେବାପରେ ମୋତେ ଦେଖୁ କହିଲେ “ ଆପଣଙ୍କର ସେପରି ବେଶୀ 
କିଛି ଅସୁବିଧା ନାହିଁ ।” ଡାକ୍ତରମାନେ ଗୁରୁତ୍ଵପୂର୍ଣ କଥାସବୁ କେବଳ ମୋ ପୁଅ 
ବୋହୂଙ୍କ ସହିତ ଆଲୋଚନା କରୁଥିଲେ | କଟକ ଡାକ୍ତର ମୋ ସ୍ତ୍ରୀଙ୍କର ଫୁସ୍‌ଫୁସ୍‌ରେ 
ଅସୁବିଧା ଅଛି ବୋଲି କହିଥିଲେ, ହେଲେ ଏମାନେ କ'ଣ ସବୁ ଠିକ୍ଠାକ୍‌ ଅଛି ବୋଲି 
କହିବାରୁ ମୋ ମନରେ ସନ୍ଦେହ ସୃଷ୍ଟି ହେଲା ¦ ମୁଁ ଭାବିଲି, ବୋଧେ ଡାକ୍ରରମାନେ 
ମୋତେ କିଛିକଥା ଲୁଚାଇବାକୁ ଚେଷ୍ଟା କରୁଛନ୍ତି । ତାଙ୍କ ସହିତ ବି ମୋ ପୁଅ ବୋହୂ 
ସେହି ଏକା କଥା କହୁଥିଲେ ଯେ, ରିପୋର୍ଟରେ ସବୁ ଠିକ୍‌ ଅଛି ବୋଲି । ଏହି 

କାରଣରୁ ମୋ ମନରେ ସନ୍ଦେହ ଘନୀଭୂତ ହେବାକୁ ଲାଗିଲା | ଆମେ ସେଠାରେ 
ତା ୨୮.୦୪.୨୦୦୦ ରିଖ ପର୍ଯ୍ୟନ୍ତ ରହି ତା ୨୯.୦୪.୨୦୦୦ ରିଖରେ 
ଡିସ୍ଚାର୍ଜ୍‌ ହେଲୁ | ଆମର ଫେରନ୍ତା ଟିକେଟ୍‌ ତା ୦୪.୦୫.୨୦୦୦ ରିଖରେ 
ଥିବାରୁ ହାଇଦ୍ରାବାଦରେ ମୋ ସ୍ତ୍ରୀଙ୍କର ମାମୁଁ ଝିଅ ଭଉଣୀ (ନିଲୁ ମାର୍ମୁଙ୍କ ଝିଅ) 
ଅପି, ଯିଏକି ସେଠାରେ ଚାକିରି କରୁଥିଲେ, ତାଙ୍କ ବସାରେ ଅବଶିଷ୍ଟ ଦିନ ରହି 
ଭୁବନେଶ୍ବର ଫେରିଲୁ । ସେଠାରୁ ଫେରିବା ପରେ ଆମେ ଦୁଇଜଣ ଡାକ୍ତର ପ୍ରଧାନଙ୍କ 
ପାଖରେ ଚିକିସ୍ବାରେ ରହିଲୁ । 


ମୁଁ ମୋର ଜୀବନୀ ଲେଖୁବାକୁ ବିଚାର କରିଥିବାବେଳେ କିଛିକୁ ବି ଛାଡ଼ିଯିବାକୁ 
ଉଚିତ ମନେ କରୁନି । ଆମ ଘରେ କାମ କରିବାକୁ ଆସିଥିବା ଝିଅ ତପି ବିଷୟରେ 
କିଛିକଥା ଲେଖୁବାକୁ ଉଚିତ ମନେ କରୁଛି । ମୁଁ ୧୯ ୯ ୪ ମସିହାରେ ଜଗତସିଂହପୁରରେ 
ଥିବା ସମୟରେ ତପିକୁ ଆମ ଘରେ କାମ କରିବାକୁ ଅଣାଯାଇଥିଲା | ଝିଅଟିର ଗୁଣ 
ଅବର୍ଣ୍ଣନୀୟ | ସେ ସରଳ, ସଚୋଟ, ବିଶ୍ଵାସୀ ଏବଂ ପରିଷ୍କାର ପରିଛନ୍ନ ସ୍ଵଭାବର 
ଥିଲା | ସେ ଆମ ସାଙ୍ଗରେ ଭାଇଜାଗ୍‌, କଲିକତା, ପୁରୀ ଏବଂ ହାଇଦ୍ରାବାଦ ଯାଇଥିଲା | 
ଅବଶ୍ୟ ସେ ଆମ ସମସ୍ତଙ୍କ କାମ କରୁଥିବାରୁ ତାକୁ ଆମେ ସାଙ୍ଗରେ ନେଇଥାଉ | 
ଜିନ୍ଧୁ ସେ ଏପରି ପିଲାଟିଏ, ଯେପରି ଆମ ପରିବାର ଜଣେ । ତେଣୁ ଆମେ ସମସ୍ତେ 
ତାକୁ ଭଲ ପାଉଥିଲୁ | ବୁଲିବାକୁ ହେଉ କିମ୍ବା ସ୍ଵାସ୍ଥ୍ୟଗତ କାରଣରୁ ହେଉ ଯେତେବେଳେ 
ଯେଉଁଆଡ଼େ ଆମେ ଯାଇଛୁ ତାକୁ ସାଙ୍ଗରେ ନେବାକୁ ଭୁଲିନାହୁଁ । 


ତପିର ଥରେ ପେଟରେ ବହୁତ ଯନ୍ତ୍ରଣା ହେବାରୁ ତାକୁ ଡାକ୍ତରଙ୍କୁ ଦେଖାଇଲ୍ୁ । 
ପରୀକ୍ଷା କରାଗଲା ପରେ ଜଣାଗଲା ତା”ର “ ଆପେଶଭ୍ରିସାଇଟ' ହୋଇଛି । ସେହି 
ଜାରଣରୁ ତାକୁ ଆମେ ୬ ନମ୍ବର କ୍ୟାପିଟାଲ ହସ୍‌ପିଟାଲରେ ଭର୍ରି କରି ଡାକ୍ତର 
ପି.ବି. ଦାସଙ୍କ ଦ୍ଵାରା ଅପରେସନ କରାଇଲୁ । ସେ ବିବାହଯୋଗ୍ୟା ହୋଇଯିବାରୁ, 
ତା' ପରିବାର ଲୋକେ ଆମ ଘରୁ ତା ୦୪.୦୬.୨୦୦୦ ରିଖରେ ତାକୁ 
ନେଇଯାଇଥିଲେ | ତା'ପରେ ପବିତ୍ର ବେହେରା ବୋଲି ଗୋଟିଏ ପିଲା ଆମ ଘରକାମ 
ପାଇଁ ତା ୬. ୮. ୨୦୦୦ ରିଖରେ ଆସିଲା | 


ପୁଣି ମୋ ସ୍ତ୍ରୀଙ୍କ ସ୍ଵାସ୍ଥ୍ୟ ଖରାପକୁ ନେଇ ଆମ ପରିବାରରେ ଚିନ୍ତା ବଢ଼ିଲା | 
ସେ ହାଇଦ୍ରାବାଦରୁ ଫେରିବା ପରେ ଯେତେପ୍ରକାର ଓଷଧ ଖାଇଲେ ବି ତାଙ୍କର 
ସ୍ବାସ୍ଥ୍ୟରେ କୌଣସି ପରିବର୍ଭନ ହେଲାନାହି । ତାଙ୍କ କାଶର ପରିଣାମ ଏପରି ହେଲା, 

୧୩୬ / ଉପନ୍ୟାସ ନୂହେଁ ଜୀବନ ଗାଥା 


ଶେଷରେ କଫରେ ରକ୍ତ ପଡ଼ିଲା ! ଡାକ୍ତର ପ୍ରଧାନ ଦେଖୂଲେ ଓ ତାଙ୍କ କଫକୁ 
ଡାକ୍ତର ପରିଜାଙ୍କ ମାଧ୍ୟମରେ ପରୀକ୍ଷା କରିବା ପାଇଁ ବମ୍ବେ ପଠାଗଲା । ମୋର 
ମନେଅଛି ତା ୧୩.୦୯.୨୦୦୧ ରିଖରେ ତାଙ୍କ କଫରେ ରକ୍ତ ପଡ଼ିଥିଲା । 
ସେତେବେଳ ପର୍ଯ୍ୟନ୍ତ ଡାକ୍ତର ପ୍ରଧାନ କେବଳ ମୋତେ ପରୀକ୍ଷା ପରେ ପରକ୍ଷଷା 
କରାଇ ଚାଲିଥାଆନ୍ତି । ମୁଁ ଏଥିରେ ବିରକ୍ତି ପ୍ରକାଶ କରିବାରୁ ସେ ମୋତେ କଳିଙ୍ଗ 
ହସ୍ପିଟାଲ୍‌ର ମେଡିସିନ୍‌ ବିଷେଶଜ୍ଞ ଡାକ୍ତର ସମୀର ସାହୁଙ୍କୁ ସାକ୍ଷାତ କରିବାକୁ ପରାମର୍ଶ 
ଦେଲେ | ତାଙ୍କ ପରାମର୍ଶ ଅନୁସାରେ ଆମେ ଟୁକୂନାକୁ କଳିଙ୍ଗ ହସ୍ପିଟାଲ୍‌ରେ ତା 
9 ୨ .୦ ୯. ୨ ୦ ୦ ୧ରେ ଭର୍ରି କଲୁ | ସେଠାରେ ତାଙ୍କ ସ୍ଵାସ୍ଥ୍ୟରେ କିଛିଟା ପରିବର୍ଭନ 
ହୋଇଥିଲା | ତାଙ୍କର ଦେହ ଟିକେ ଭଲ ହୋଇଯିବାରୁ ତାଙ୍କୁ ତା ୦୩.୧୦. 
୨ ୦ ୦ ୧ରେ ଘରକୁ ନେଇଆସିଥିଲୁ | ଘରକୁ ଫେରିବା ସମୟରେ ତାଙ୍କ ପାଇଁ 
କେତେଗୁଡ଼ିଏ ଣଷଧ ନିୟମିତ ଖାଇବାକୁ ଅଣାଗଲା ଓ ଡାକ୍ତରଙ୍କ ପରାମର୍ଶ ଅନୁସାରେ 
ତାଙ୍କୁ ପ୍ରତ୍ୟେହ ଅମ୍ଳଜାନ ଦେବାକୁ କୁହାଗଲା | 


ଘରକୁ ଫେରିବା ପରେ ପୁଅ ଅମୃଜାନ ସିଲିଣ୍ଡର ଓ ଅନ୍ୟାନ୍ୟ ସଂରଞ୍ଜାମ 
କିଣିଆଣିଲା | ପୁଅ ମା'କୁ ଅତି ଉତ୍ତମ ଭାବେ ସେବା କରିବାକୁ ଲାଗିଲା | କୌଣସି 
ଦିନ ତା” ମା'ର ଆବଶ୍ୟକୀୟ ଜିନିଷର ଦରକାର ପଡ଼ିଲେ ଆଣିବାରେ କେବେ 
ଅବହେଳା କରିନାହିଁ । ବହୁ ସମୟରେ ଡାକ୍ତର ସାହୁଙ୍କ ସହିତ ପରାମର୍ଶ କରି ତାଂ 
ମା'ର ଚିକିସବା ରୀତିମତ କରୁଥଲା । ବୋହୁ ଓ ବଡ଼ଝିଅ ରୀନା ଉଭୟ ମିଶି ମୋ 
ସ୍ତୀଙ୍କର ଦେହ କିପରି ଶୀଘ୍ର ଭଲ ହେବ ସେଥିପାଇଁ କୌଣସି ଏକ ପଣ୍ଡିତଙ୍କ ପରାମର୍ଶ 
କ୍ରମେ, ନିକଟସ୍ଥ କୁଆଖାଇ ନଦୀ କୂଳରେ ଏକ ଯୁଜାପାଠର ଆୟୋଜନ କରିଥିବାର 
ଖବର ମୁଁ ବିଳମ୍ବରେ ଶୁଣିବାକୁ ପାଇଲି ॥ କାରଣ ମୋ ବୋହୂ ତା'ର ଶାଶୁଙ୍କୁ ବହୁତ 
ଭଲ ପାଉଥିଲେ ¦ ସେମାନେ ହୁଏତ ଭାବିଥାଇ ପାରନ୍ତି ପୂଜା କଲେ ମା'ର ଗ୍ରହ ଶାନ୍ତି 
ହେବ । ସେ ଆରୋଗ୍ୟ ହେବ | ଏସବୁ ମୁଁ ଅନୁମାନ କରିବାର କାରଣ, ସେମାନେ 
ଅନେକ ସମୟରେ ତା'ର ଜାତକ ଧରି ବହୁ ବିଶିଷ୍ଟ ପଣ୍ଡିତଙ୍କ ନିକଟକୁ ଯାଉଥିଲେ | 


ଟୁକୁନାର ଦେହ ଏତେ ଗୁରୁତର ଥିଲେ ମଧ୍ୟ ସେ କେବେ କାହାରି ଉପରେ 
ବିରକ୍ତି ପ୍ରକାଶ କରିନାହାନ୍ତି । ଯେମିତିକା ଲୋକ ହେଉ ରୋଗରେ ପଡ଼ିରହିଲେ ସେ 
ଚିଡ଼ିଚିଡ଼ି ହୋଇଯାଏ । କିନ୍ତୁ ମୁଁ ମୋ ସ୍ତୀଙ୍କ ପାଖରେ ଏସବୁ କେବେ ବି ଦେଖୁବାକୁ 
ପାଇନାହିଁ । କେବଳ ସେ ଏତିକି ଆଶା କରୁଥିଲେ ଯେ, ତାଙ୍କ ପାଖରେ ଜଣେ ନିଜର 

ଉପନ୍ୟାସ ନୂହେଁ ଜୀବନ ଗାଆ / ୧୩୭ 


ଲୋକ ସବୁ ସମୟରେ ରହୁ ¦ ମୁଁ ତାଙ୍କ ପାଖରେ ମଝିରେ ମଝିରେ ବସି ତାଙ୍କୁ ଭଲ 
ଲଗିବା ପରି କିଛି କଥା କହୁଥିଲି | ଆଉ ତୁମର କଣ ଦରକାର ବୋଲି ପଚାରୁଥିଲି । 
ସେ କହୁଥିଲେ କେବଳ ମୋ ପାଖରେ କେହି ଜଣେ ବସି ଗପସପ କଲେ ମୋତେ 
ଭଲ ଲାଗୁଛି । ମୁଁ ଅନୁଭବ କଲି କି କଥାଟି ସତ୍ୟ | କାରଣ ରୋଗୀଟି ପାଖରେ ବସି 
ତା” ମନ ଭୁଲାଇବା ପରି କିଛି କଥା କହିଲେ ସେ ନିଶ୍ଚୟ ଯନ୍ତ୍ରଣାକୁ ଭୁଲି ଯାଇପାରିବ । 
ଯେପରି ଡାକ୍ତରଙ୍କ କିଛି ସାନ୍ତନାମୂଳକ କଥାବାର୍ରାରେ ରୋଗୀ ଉପଶମ ପାଏ । ଏ 
କଥାକୁ କେବଳ ଅନୁଭବୀ ହି ବୁଝିପାରେ । 


ଟୁକୂନାର ଗୋଡ଼ ବିନ୍ଧା ହେବା ସହ ପ୍ରବଳ କାଶ ହେଉଥିଲା । “ ତପି' ଥବା 
ସମୟରେ ସେ ତାଙ୍କ ଗୋଡ ମୋଡ଼ି ଦେଉଥିଲା । ପବିତ୍ର ଆସିବା ପରେ ମଧ୍ଯ ସେ 
ସେହି କାମ କଲା ! ଦିନରେ କି ରାତିରେ ତାଙ୍କୁ ନିଦ ହେଉ ନ ଥିଲା । ସେହି 
କାରଣରୁ ସେ ବହୁତ କଷ୍ଟ ଅନୁଭବ କରୁଥିଲେ | ସେ ଧୀରେ ଧୀରେ ଖାଦ୍ୟ ଖାଇବା 
ଛାଡ଼ିଦେଲେ | ଖାଦ୍ୟ ଖାଉ ନ ଥିବାରୁ ତାଙ୍କ ଦେହ ଦୁର୍ବଳ ହେବାକୁ ଲାଗିଲା । 
ତାଙ୍କର ଗୋଡ଼ ବିନ୍ଧା ଏପରି ହେଉଥଲା ଯେ, ମୁଁ ଅନେକ ଢେରି ରାତି ପର୍ଯ୍ୟନ୍ତ ତାଙ୍କ 
ପାଖରେ ବସି ଗୋଡ ଆଉଁସି ଦେଉଥିଲି । ମୁଁ ପାଖରେ ବସି କଷ୍ଟ ସହି ନ ପାରି ତାଙ୍କ 
ଗୋଡ ଆଉଁସି ଦେଉଥିବା ସମୟରେ ସେ ମୋତେ ବାରଣ କରି କୁହନ୍ତି “ କାହିଁକି 
ତୁମେ ମୋତେ ଏତେ ବଡ଼ ପାପରେ ଭାଗୀ କରୁଛ ? ଯେଉଁ ସମୟରେ ମୁଁ ତୁମର 
ସେବା ଓ ଯତ୍ନ କରିବା କଥା ଠିକ୍‌ ସେତିକିବେଳକୁ ଭଗବାନ ମୋତେ ଏପରି 
ଦଣ୍ଡରେ ଦଣ୍ତିତ କଲେ । ମୁଁ ତୁମକୁ ଟିକେ ସେବା କରିବା କଥା ! କିନୁ ସେ କାମରୁ 
ବଞ୍ଚତ ହେଲି । ଆଉ ତୁମେ ପୁଣି ମୋ ସେବା କରୁଛ । ଛି... ଏ ଜୀବନ ରହିଲେ 
କେତେ ବା ନ ରହିଲେ କେତେ ! ବରଂ ଏ ପାପୀ ଜୀବନଟା ଶୀଘ୍ର ଚାଲିଯାଉ | ମୋ 
ଦେହ ଖରାପ ହେବା ଦିନଠାରୁ ମୁଁ ଅନୁଭବ କରୁଛି ତୁମେ ଖୁବ୍‌ ମାନସିକ ଚିନ୍ତାରେ 
ରହୁଛ | ଚିନ୍ତା କରିବାର କିଛି କାରଣ ନାହିଁ । ତୁମେ ବା ଆଉ ଜୀବନରେ ଅଧୁକ 
କ'ଣ କରିପାରିଥାଆନ୍ତ ? ଭୁବନେଶ୍ବର ଭଳି ଜାଗାରେ ପିଲାମାନଙ୍କ ପାଇଁ ଖଣ୍ଡେ 
ସୁନ୍ଦର ଘର କରିଛ | ପୁଅ ମୁଣ୍ଡରେ କିଛି ରଣ ରଖୁନାହଁ । ଝିଅମାନଙ୍କୁ ସୁଦର ବର 
ଓ ଘର ଦେଖୁ ବିବାହ କରାଇଛ । ସେମାନଙ୍କୁ ଉଚ୍ଚଶିକ୍ଷା ଦେଇଛ । ସାରା ଜୀବନ 
ଏକାକୀ ସଂଗ୍ରାମମୟ ଜୀବନ ଜୀଇଁଛ ! ସତ୍ୟ ଓ ନିଷ୍ଠାପରତାରେ ଜୀବନକୁ ଉଚିତ୍‌ 
ମାର୍ଗରେ ପରିଚାଳନା କରିଛ । ତେବେ କୁହ ତୁମେ କାହିଁକି କ'ଣ ପାଇଁ ଏତେ 
ଚିନ୍ତିତ ହୋଇପଡ଼ିଛ ? ଦେହ ଥିଲେ ରୋଗ ଅଛି । ସେପରି ମୋର ଗୋଟେ କ'ଣ 

ହୋଇଛି ତ ହେଉ | ମୁଁ କ'ଣ ଭଲ ହୋଇଯିବି ନାହିଁ ଯେ, ତୁମେ ସବୁବେଳେ 
ମନଦୁଃଖ କରୁଛ | ନା... ତୁମେ ଏପରି ହେଲେ ପିଲାମାନଙ୍କ ମନରେ ବହୁତ ଦୁଃଖ 
ହେବ ! ମୋ ରାଣ! ତୂମେ ମୋ କଥା ରଖୁ ଆଉ ଏପରି ମୋତେ ପାପରେ 
ଭାଗୀଦାର କରନାହିଁ” ବୋଲି କହି ମୋ ହାତକୁ ଜାବୋଡ଼ି ଧରି ପକାଉଥୁଲେ । 


ମୁଁ ତାଙ୍କର କୌଣସି କଥାକୁ ଭୂକ୍ଷେପ କରେନାହିଁ । ମୁଁ ମୋ କାମ କରିଚାଲେ । 
ଆଉ ତାଙ୍କ ପ୍ରଶ୍ନର ଉତ୍ତରରେ କୁହେ“ ଦେଖ ଟୁକୁନା! ସ୍ବାମୀ ଓ ସ୍ତ୍ରୀ ଗୋଟିଏ 
ବୃରର ଦୁଇଟି ପାଖୁଡ଼ା ମାତ୍ର । ସ୍ତ୍ରୀ ସ୍ବାମୀର ଅର୍ଵାଙ୍ଗନୀ । ଉଭୟଙ୍କର କୌଣସି କିଛି 
ବି ହୋଇଗଲେ ପରସ୍ପରକୁ କଷ୍ଟ ଲାଗେ । 


“ ମୋ ଦେହ ଭଲ ହେଉନାହିଁ ବୋଲି ବହୂତ ଚିନ୍ତା କରୁଛ | ତୁମେ ବା ଆଉ 
କ”ଣ କରନ୍ତ ଯେ, ତୁମ ଶକ୍ତି ଅନୁଯାୟୀ ଯଥେଷ୍ଟ ଚେଷ୍ଟା କଲଣି | ପୁଅ, ବୋହୂ, 
ଝିଅ, ଜଵାଇଁମାନେ ମଧ୍ଯ ଆପ୍ରାଣ ଚେଷ୍ଟା କରୁଛନ୍ତି | ଯାହା ଭାଗ୍ୟରେ ଥିବ ହେବ ତ 
ହେଉ | ଏତେ ଭାଙ୍ଗପଡ଼ିବାର କ” ଣ ଅଛି ? ଦେହ ଥୁଲେ ତ ଯନ୍ତ୍ରଣା ଅଛି | ସେଥୁରେ 
ବ୍ୟସ୍ତ ହେବାର କ'ଣ ବା କାରଣ ? ଏ ସଂସାରରେ କେବଳ ମୋର କ”ଣ ରୋଗ 
ଆଉ ଯନ୍ତ୍ରଣା ହେଉଛି । ମୋର ଭାଗ୍ୟ ଯେ, ସମସ୍ତେ ମୋତେ ବହୁତ ସେବା 
କରୁଛନ୍ତି । କିନୁୁ ମୁଁ ହତଭାଗିନୀଟା କାହାର କିଛି କରିବାର ସୁଯୋଗ ପାଇଲି ନାହିଁ । 
ବରଂ ତୁମେ ଆମ ସମସ୍ତଙ୍କର ବହୁତ କିଛି କରିବାର ସୁଯୋଗ ପାଇଛ । ତୁମେ 
ପ୍ରକୃତରେ ବହୁତ ଭାଗ୍ୟବାନ ମଣିଷ | ମୁଁ ତୁମର ଏପରି ସେବା ପାଇବା ଅପେକ୍ଷା 
ମରିଯିବାଟା ବହୁ ଗୁଣରେ ଭଲ | ତୁମେ ଭାବୁଛ ନା ମୋର କ'ଣ ହୋଇଯିବ । 
ହେଉ ! ମରିବା ବଞ୍ଚବା କାହା ହାତରେ ନାହିଁ । ସବୁ ସେଇ କରୁଣାମୟ କରୁଣାକର 
ମହାପ୍ରଭୁ ଶ୍ରୀ ଜଗନ୍ନାଥଙ୍କର ଇଚ୍ଛା ।” ପୁଣି ସେ ମୋତେ ଗୋଟିଏ ପ୍ରଶ୍ନ କଲେ“ ଏ 
ଦୂନିଆଁରେ ଯଦି ବଡ଼ ବଡ଼ ଡାକ୍ତରଙ୍କର ତଷଷଧରେ ସବୁ ରୋଗ ଭଲ ହୋଇଯାଉଥାଆନ୍ତା 
ତେବେ କୌଣସି ଧନୀ ଶ୍ରେଣୀର ଲୋକ ବା କୋଟିପତି ଲୋକ ମରନ୍ତେ ନାହିଁ ତ ? 
ଯାଅ ତୁମେ ଶୋଇବ ଯାଅ " କହି କଡ଼ ଲେଉଟାଇଲେ | ତାଙ୍କ କଥାରେ ମୋର ଆଖୁ 
ଛଳଛଳ ହୋଇଯାଉଥାଏ । କାଳେ ସେ ଦୁଃଖ କରିବେ ବୋଲି ଲୁହକୁ ଆଖରେ 
ଅଟକାଇବାକ୍ ଚେଷ୍ଟା କରୁଥିଲି । ଆଉ ତାଙ୍କ କଥାର ବାସ୍ତବତାକୁ ଅନୁଭବ କରୁଥିଲି | 
ମୁଁ ପୁଣି ତାଙ୍କ ପାଖରେ କିଛି ସମୟ ବସି ରହିବାରୁ ସେ ପୁଣି ମୋତେ ବୁଝାଇବାକୁ 
ମାଇ, କବିବର ରାଧାନାଥ ରାୟଙ୍କର କନିତାଟିକ୍‌ ମନେ ପକାଇ କହିଲେ ¬ “ କେହି 

ରହିନାହିଁ ରହିବେ ନାହିଁଟି ଭବରଙ୍ଗ ଭୂମି ତଳେ, ସର୍ବେ ନିଜ ନିଜ ଅଭିନୟ ସାରି 
ବାହୂୁଡ଼ିବେ କାଳ ବଳେ । ” ପ୍ରକୃତରେ ଏ ସଂସାରର ରଙ୍ଗମଞ୍ଚରେ ଆମେ ଜଣେ 
ଜଣେ ଅଭିନେତା ଅଭିନେତ୍ରୀ କେବଳ ମାତ୍ର | ଯେତେବେଳେ ଅଭିନୟ ସରିଯାଏ 
ସେତିକିବେଳେ ଆମର ଏ ସଂସାରରୁ କାମ ସରିଯାଏ । ସମସ୍ତେ ସଂସାରରୁ ବିଦାୟ 
ନେବାକୁ ବାଧ୍ଯ । ଏ କଥାକୁ ଭଗବାନ ଶ୍ରୀକୃଷ୍ଣ ମଧ୍ଯ ଗୀତାରେ ଖୁବ୍‌ ସ୍ତ ଭାବେ 
ଅର୍କୁନଙ୍କୁ ବୁଝାଇ କହିଛନ୍ତି । ଯିଏ ଏ ସଂସାରରେ ଜନ୍ଧ ହେବ ତା'ର ମୃତ୍ଯୁ 
ସୁନିଶ୍ଚିତ ହେବ ହିଁ ହେବ । ” 

ତାଙ୍କ ମୁହଁରୁ ସେଦିନ ଏପରି ବାସ୍ତବଧର୍ମୀ କଥା ଶୁଣି ମୁଁ ହତବାକ୍‌ ହୋଇଗଲି । 
ଅହେତୁକ ଭୟ ଓ ଆଶଙ୍କାରେ ମୋ ଦେହ ଶୀତେଇ ପଡ଼ିଲା । ମୁଁ ନିର୍ଜୀବ ଓ ନିଶ୍ଚଳ 
ହୋଇପଡ଼ିଥଲି । କିଛି ସମୟ ମୋର କଣ୍ଠରୋଦ୍ଧ ହୋଇଗଲା | ହଠାତ୍‌ ସେ ମୋତେ 
ହଲାଇଦେଇ କହିଲେ“ ଏ କ'ଣ ଭାବୁଛ ? ଯାଉନ ଶୋଇବ ! ” ମୁଁ ତାଙ୍କ ଡାକରେ 
ଦୁଃସ୍ଵପ୍ନ ରାଜ୍ୟରୁ ଫେରିଆସିଲି ଓ ପଚାରିଲି କ”ଣ କହିବ ? ସେ କହିଲେ“ ହଁ 
କହିବାର ତ ଅନେକ କିଛି ଅଛି | ସେଥିପାଇଁ ସମୟ କ”'ଣ ମୋତେ ଅପେକ୍ଷା 
କରିବ ? ” ସେତେବେଳେ ସେ ଆମ ବିଗତ ଚାଳିଶ ବର୍ଷର ସଂଗ୍ରାମମୟ ଯାତ୍ରାର 
ଅନେକ ସ୍ଵତି ଅନୁଭୂତିକୁ କହିବା ସହ ଆଉ କିଛି ଅକୁହା କଥାକୁ ମଧ୍ୟ ମୋ ପାଖରେ 
ବଖାଣି ବସିଲେ ଓ କହୁ କହୁ ମୋ ହାତଧରି ପିଲାଟି ପରି କାନ୍ଦିବାକୁ ଲାଗିଲେ । ମୁଁ 
ତାଙ୍କର ଏପରି ଅସ୍ବାଭାବିକତା ଦେଖୁ ଧର୍ଯ୍ୟହରା ହୋଇ କାନ୍ଦି ପକାଇଥିଲି । ମୁଁ 
ସେଦିନ ଭୟ ଓ ଆଶଙ୍କା ଭିତରେ ରହି ଭଗବାନଙ୍କୁ ପ୍ରାର୍ଥନା କରୁଥିଲି ହେ ଭଗବାନ ! 
ମୋତେ ଏ ବିପଦରୁ ଉଧାର କର | ସେ ସମୟକୁ ପ୍ରାୟ ରାତି ପାହିଁ ପାହିଁ ଆସୁଥଲା | 
କାଉମାନେ କା” କାଂ ରାବଦେଇ ସଭିଙ୍କୁ ସକାଳ ହେବାର କଥାକୁ ମନେପକାଇ 
ଦେଉଥିଲେ | ମନ୍ଦିରରେ ଘଣ୍ଟ ଘଣ୍ଢା ଓ ଶଙ୍ଖଧ୍ବନୀ ଶୁଣାଯାଉଥିଲା । ପକ୍ଷୀମାନେ 
ସମୟ ପାଇଁ ନିସ୍ତେଜ ଅବସ୍କାରେ ପଢ଼ିରହି ମୁଁ ଟୁକୁନା କହିଥିବା କଥାକୁ ମନେ 
ପକାଇ ଝୁରି ହେଉଥିଲି | ପୁଅ ସକାଳୁ ମା'କୁ ଦେଖାକରି ତା! ସ୍ଵାସ୍ଥ୍ୟର ଅବସ୍ଥା 
ପଚାରି ବୁଝିଲା । ମା'ର ଖାଲିପେଟ ଞଷଧ ଓ ତା'ପରେ ଖଇସାରିବା ପରର 
ଓଁଷଧ କଥା ବୁଝିଦେଇ ନିଜ କାମରେ ବାହାରିଗଲା | ବୋହୂ ସେହିପରି ଶାଶୁଙ୍କର 
ଖାଇବା ପାଇଁ ବ୍ୟବସ୍ଥା କରି ତାଙ୍କୁ ଗାଧୋଇବା ଓ ତାଙ୍କର ଖାଇବା ପରର ଓଷଧ 
ଖୁଆଇ ଦେଇ ପାର୍ଲରକୁ ବାହାରି ଗଲେ | 

ତା ୦ ୬. ୧ ୨. ୨ ୦୦୧ ରିଖ ଗୁରୁବାର ଦିନ ନାତି ସ୍ଲ୍‌କୁ ଯିବା ପରେ ପୁଅ 
ବୋହୂ ତାଙ୍କ କାମସାରି ଟୁକୁନାର ଣିଷଧ ଓ ଖାଇବା କଥା ବୁଝିଦେଇ ନିଜ ନିଜ 
କାମରେ ବାହାରିଗଲେ | ଘରେ କେବଳ ମୁଁ ଆଉ ଘରକାମରେ. ନିଯୁକ୍ତ ହୋଇଥବା 
ପିଲା ପବିତ୍ର । ମୁଁ ଓ ପବିତ୍ର ଟୁକୂନାଙ୍କ ପାଖେ ପାଖେ ଥାଉ | କିନ୍ତୁ ତାଙ୍କର ଆଉ 
କେତେକ ଓଷଧ ଦରକାର ପଡ଼ିବାରୁ ମୁଁ ଅପରାହ୍ଵ ସାଢ଼େ ଗୋଟାଏ ବେଳକୁ 
ବାପୁଜୀନଗରର ଆଶୀର୍ବାଦ ମେଡିକାଲ୍‌ ଷ୍ଟୋର୍‌କୁ ଯାଇ ଉଷଧ ଆଣି ଘରକୁ ଫେରିଥୁଲି । 
ତାଙ୍କର ଦେହ ଖରାପ ହେବା ପରଠାରୁ ସେ ଭଲରେ କିଛି ଖୁଆପିଆ କରୁ ନ ଥଲେ | 
ଆମେ ଖାଇ ନ ଥିବାରୁ ଖାଇବାକୁ ବସିଲୁ । ଖାଇସାରିବାବେଳକୁ ତାଙ୍କର ବହୁ 
ଯୋରରେ କାଶ ହେଲା | ତା” ସହିତ କଳା କଳା ଝାଡ଼ା ବି ହେଲା | ଟୁକୁନାର କଳା 
ଝାଡ଼ା ହେବାର ଦେଖୁ ମୋ ବୋଉର କଳା ଝାଡ଼ା ହେବାକଥା ମନେପଡ଼ିଗଲା । 
ସେଥୁପାଇଁ ମୋତେ ଭାରି ଭୟ ଲାଗିଲା | ତାଙ୍କର ଦେହ ବେଶୀ ଖରାପ ହେବାରୁ 
ଆମେ ତାଙ୍କୁ ତୁରନ୍ତ କଳିଙ୍ଗ ହସ୍ପିଟାଲ୍‌କୁ ନେଇଗଲୁ | 


ଟୁକୁନା ଘରୁ ଡାକ୍ତରଖାନା ଯିବା ସମୟରେ ଘରର ଚାରିଆଡ଼କୁ ଚାହୁଁଥିଲେ | 
ସିଡ଼ିରୁ ଓହ୍ଲାଇବା ସମୟରେ ମୁଁ ଦେଖୁଛି ସେ ନିର୍ଭୟରେ ଓ ବିନା ଆଶଙ୍କାରେ ଘରୁ 
ବାହାରୁଥିଲେ | ସେ ଘରୁ ସିଡ଼ିରେ ଓହ୍ଲାଉଥବାବେଳେ ମୁଁ ତାଙ୍କ ମୁହଁରେ ଏକ 
ଅସ୍ବାଭାବିକତାର ତେଜ ଦେଖୁଲି । ନିରାଶାର କୌଣସି ଲକ୍ଷଣ ମୁଁ ତାଙ୍କ ମୁହଁରେ 
ଦେଖୁବାକୁ ପାଇ ନ ଥଲି | ପୁଅର ଗାଡ଼ିରେ ସେ ବସିଲାବେଳେ ମୋତେ କହିଲେ 
“ କିଛି ଡରିବାର ନାହିଁ । ମୁଁ ଖୁବ୍‌ ଶୀଘ୍ର ଭଲହୋଇ ଘରକୁ ଫେରିବି ।” କିନୁ ମୁଁ 
ପରେ ଶୁଣିଲି ସେ ତାଙ୍କ ବୋହୂକୁ ଗଲାବେଳେ କହି ଯାଇଥଲେ- “ ଆଜିଠାରୁ 
ବାପା ତୋତେ ଲାଗିଲେ । ” 


ଡାକ୍ତରଖାନାରେ ପହ୍‌ ତାଙ୍କୁ ଷ୍ଟେଚର୍‌ରେ ନେବାବେଳେ ମୋତେ ପାଖକୁ 
ଡାକି ଖୁବ କମ୍‌ ସମୟ କଥା ହେବାପରେ ପାଣି ପିଇବାକୁ ମାଗିଲେ । ମୁଁ ତୁରନ୍ତ 
ତାଙ୍କ ପାଣି ପିଆଇ ଦେଇଥୁଲି । ଏହାହିଁ ଥଲା ତାଙ୍କ ମୋ ଭିତରେ ଶେଷଦେଖା ଓ 
ଶେଷ କଥାବାର୍ରା । ତା'ପରେ ତାଙ୍କୁ ଆଇ.ସି.ୟୁ,କୁ ନେଇଗଲେ | ତା” ଭିତରକୁ 
ଆମକୁ ଛାଡ଼ିଲେ ନାହିଁ । ଆମେ ବ୍ୟସ୍ତ ହେବାରୁ ଡାକ୍ତର ସାହୁ କହିଲେ କିଛି ବ୍ୟସ୍ତ 
ହେବାର ନାହିଁ । ତାଙ୍କୁ କାଲି ତାଙ୍କ କ୍ୟାବିନ୍‌କୁ ପଠାଯିବ । ମୁଁ ସେଠାରେ ରହିବାକୁ 
କହିବାରୁ ପୁଅ ମୋତେ ଘରକୁ ପଠାଇଦେଇ ପୁଅ ଓ ଡ଼ାଇଭର୍‌ ସେଠାରେ ରହିଲେ | 

ମୋର ଅନିଛା ସତ୍ତ୍ବେ ମୁଁ ସେଠାରେ ତାଙ୍କୁ ଏପରି ଅବସ୍ଥାରେ ଛାଡ଼ିଆସିଥିବାରୁ ମୋ 
ମନକୁ ନାନାପ୍ରକାରର ଅଶୁଭ ଭାବନା ଆସୁଥାଏ । ସେଥପାଇଁ ମୋ ମନ ଭାରି 
ବିଚଳିତ ହେଉଥାଏ । ମୋତେ ମୋଟେ କିଛି ଖାଇବାକୁ ଇଛା ହେଉ ନ ଥାଏ କି 
ଆଖୁକୁ ନିଦ ବି ଆସୁ ନ ଥାଏ | ମୁଁ ଘରକୁ ଫେରିଆସି ପୋଷାକ ପରିବର୍ଭନ ନ କରି 
ସେହିପରି ବିଛଣା ଉପରେ ପଡ଼ିରହିଥାଏ ¦ ମନରେ ଅହେତୁକ ଭୟ ଆଉ ଆଶଙ୍କା 
ଆସୁଥିବାରୁ ଭୋକ ଓ ନିଦ ହେବ ବା କୁଆଡୁ ? ମନେ ମନେ ଭାବୁଥାଏ ଏବେ ମୁଁ 
କ”ଣ କରିବି ? କାହିଁକି ମୋ ମନ ଭିତରଟା ଘାଣ୍ଟି ଚକଟି ହେଉଛି । ଏତେ ଭୟ ଓ 
ନିରାଶାବୋଧ ଲାଗୁଛି କାହିଁକି ? ରାସ୍ତାରେ ଶ୍ଵାନମାନଙ୍କର ବିକଟ କ୍ରନ୍ଦନ ମୋର 
ଭୟର ପରିସୀମାକୁ ବହୁଗୁଣରେ ବଢ଼ାଇ ଦେଉଥାଏ । ମୁଁ ସେଇମିତି ବିଛଣାରେ 
ପଡ଼ିରହି ଛାତକୁ ଚାହିଁ ଭଗବାନଙ୍କୁ ଡାକୁଥାଏ । ଠିକ୍‌ ସେତିକିବେଳେ ମୁଁ ଅନୁଭବ 
କଲି କି ଯେପରି ମୋ ପାଖରେ କିଏ ଜଣେ ଠିଆ ହୋଇଛି । ଓଲଟିପଡ଼ି ଦେଖଲଲାବେଳକୁ 
ମୋ ବୋହୂ ସୋନି ମୋ ପାଖରେ ଠିଆହୋଇ କାନ୍ଦି କାନ୍ଦି କହୁଛି “ ବାପା, ବୋଉ 
ଚାଲିଗଲେ !” ତା” କଥା ଶୁଣି ମୁଁ ଅନୁଭବ କଲି ଯେପରି ଘରର ଛାତ ମୋ ମୁଣ୍ଡ 
ଉପରେ ଛିଶ୍ରିପଡ଼ିଲା । ମୁଁ ତା' କଥାକୁ ବିଶ୍ଵାସ କରିପାରିଲି ନାହିଁ । ବିରକ୍ତ ହୋଇ 
କହିଥିଲି ତୁମେ କ”ଣ କହୁଛ ତାହା ତୁମେ ଚିନ୍ତା କରିପାରୁଛ ତ ? ସେ ସମୟରେ 
ମୁଁ ଏକପ୍ରକାର ମୂକ ପାଲଟି ଯାଇଥଲି | ପୁନରାୟ ସେ ଥରିଥରି କହିଲେ, ବାପା ! 
ଆପଣଙ୍କ ପୁଅ ଫୋନ୍‌ କରି ମୋତେ ଖବର ଦେଲେ ଓ ଗାଡ଼ି ଆପଣଙ୍କୁ ନେବାପାଇଁ 
ଆସୁଛି । ଏ କ'ଣ ହେଲା! ଭଗବାନ କାହିଁକି ମୋ ସହିତ ଏପରି ଅବିଚାର 
କଲେ ? ମୁଁ କ'ଣ ଦୋଷ କରିଥିଲି | ଜୀବନ ସାରା ଓଷା ବ୍ରତ କରିବାର କ'ଣ 
ଏହି ପୁରସ୍କାର ? ମୁଁ ଏକପ୍ରକାର ସ୍ଥାଣୁ ପାଲଟି ଯାଇଥିଲି | ସୋନି କହିଲା“ ବାପା 
ଗାଡ଼ି ଆସିଗଲା | ” 


ଗଲି ! ସେଠାରେ ଯାହା ଦେଖଲି ତାକୁ ଭାଷାରେ କ”ଣ ବା ଲେଖୁବି ? 
ଯେତେ ବାଡ଼େଇପିଟି ହୋଇ ମୁଣ୍ଡ କଚାଡ଼ିଲେ କ'ଣ ଗଲା ଲୋକ ଆଉ ବାହୁଡ଼ି 
ଆସିବ ? ଜନ୍ମ ଥିଲେ ମୃତ୍ୟୁ ଅଛି । ଏହା ଧୂବ ସତ୍ୟ । ଦିନେ ପୂର୍ବରୁ ଏହିପରି ଏକ 
ନାତିବାଣୀ ରୋଗସଯ୍ୟାରେ ଥବା ଅବସ୍ଥାରେ ଟୁକୂନା ମୋତେ କହିଥିଲେ | ହେଲେ 
କ'ଣ କରିବି ? ଅବୁଝା ମନ | ଯେତେ ବୁଝାଇଲେ ବି ମନ ମୋର ଏପରି ଏକ ଧ୍ରୁବ 
ସତ୍ୟକୁ ସହଜରେ ଗ୍ରହଣ କରିପାରୁନାହିଁ । ହୃଦୟକୁ ପାଷାଣ କରି ତାଙ୍କର ପାର୍ଥୀବ 
ମରଶରୀରକ୍ର ଧରି ବାପ ମଅ ଘରକୁ ଫେରିଲୁ । 

ହଠାତ୍‌ ଏପରି ଏକ ଦୁଃଖଦ ଖବର ପାଇ ସାଇପଡଢ଼ୋଶୀ ଘର ଭିତରେ ଓ 
ବାହାରେ ରୁଣ୍ଡ ହୋଇଯାଇଥିଲେ | ପ୍ରକୃତରେ ଯେତେ ବଡ଼ ପାଷାଣ ହୃଦୟର ବ୍ୟକ୍ତି 
ହେଲେ ବି ଏପରି ପରିସ୍ଥିତିରେ ତା'ର ହୃଦୟ ଦୁଃଖରେ ନିଶ୍ଚୟ ତରଳିଯିବ | ସେ 
ଥିଲେ ଏ ଅଞ୍ଚଳର ଅତି ଆପଣାର ଟୂକୂନା ଅପା | ଆବାଳ ବୃଦ୍ଧ ବନୀତା ସମସ୍ତଙ୍କ 
ତୁଣ୍ଡରେ ଗୋଟିଏ କଥା ଆହାଃ... ସତରେ କ'ଣ ଏତେ କମ୍‌ ବୟସରେ ସେ ଆମକୁ 
ଛାଡ଼ି ଚାଲିଗଲେ ? କଥାରେ ଅଛି ପ୍ରାଣୀର ଭଲମନ୍ଦ ବାଣୀ ମରଣ କାଳେ ତାହା 
ଜାଣି । ପ୍ରକୃତରେ ମୂତ୍ୟୁ ଯେତିକି ସତ୍ୟ ସେତିକି ନିଶ୍କୁର ମଧ୍ଯ | 


ଡାକ୍ତରଙ୍କର ରିପୋର୍ଟ ଅନୁସାରେ ଟୁକୁନାଙ୍କର ଦେହାନ୍ତ ୨୦୦୧ ମସିହା 
ଡିସେମ୍ବର ମାସ ୦ ୬ ତାରିଖ ଗୁରୁବାର ରାତ୍ର ତିନିଟା ପନ୍ଦର ମିନିଟ୍‌ରେ ହୋଇଥିଲା | 
ଯେହେତୁ ମୂତ୍ୟୁ ରାତି ବାରଟା ପରେ ହୋଇଛି ସେହି ଅନୁସାରେ ତାଙ୍କର ମୁତ୍ର 
ପ୍ରମାଣପତ୍ରରେ ମୁତ୍ୟୁ ତାରିଖ ୨୦ ୦୧ ଡିସେମ୍ବର ୦୭ ତାରିଖ ବୋଲି ଉଲ୍ଲେଖ 
କରାଯାଇଛି | ଆମର ହିନ୍ଦୁ ପରମ୍ପରା ଅନୁସାରେ ସ୍ଵାମୀ ଜୀବିତ ଥାଇ ସ୍ତ୍ରୀ ଯଦି 
ସ୍ଵର୍ଗବାସ କରେ ତେବେ ତାଙ୍କୁ ଅହ୍ୟ ମରଣ ବୋଲି କୁହନ୍ତି । ଶ୍ୁଶାନକୁ ନେବା ପୂର୍ବରୁ 
ଘରେ ତାଙ୍କୁ ଗାଧୋଇ, ନୂଆ ବସ୍ତ ପିନ୍ଧାଇ, ମଥାରେ ସିନ୍ଦୁର, ପାଦରେ ଅଳତା 
ଲଗାଇ ଅହ୍ୟ ବେଶରେ ସଜାଇ ଦେଇଥିଲେ | ସେ ଦୃଶ୍ୟ ଦେଖୁ ମୁଁ ଉପଲବ୍ଧ କରିଥୁଲି 
କି, ଯେପରି ତାଙ୍କ ମୁଖମଣ୍ଡଳରୁ ଏକ ପ୍ରକାର ଜ୍ୟୋତି ବାହାରି ସୂଚନା ଦେଉଥିଲା 
“ ନା... ସେ କେବେ ମରି ନାହାନ୍ତି | ସେମାନଙ୍କ ସହିତ ଏବେ ବି ଜୀବିତ ଅଛନ୍ତି | ” 
ଘରେ କାମ ଶେଷ ହେଲା | ତଳେ ଛଅଖଣ୍ଡ କାଠରେ ବନ୍ଧା ହୋଇଥବା କୋକେଇରେ 
ଶୁଆଇ ଦେଇ ହରିବୋଲ ହୁଳହୁଳି ଉଚ୍ଚାରଣ ପୂର୍ବକ ଶଙ୍ଖ ବାଦ୍ୟ ଧ୍ଵନୀରେ ତାଙ୍କ 
ପାର୍ଥୀବ ମରଶରୀରରେ ନାନା ପ୍ରକାରର ସୁଗନ୍ଧମୟ ଫୁଲରେ ଆଛାଦିତ କରି ଅପେକ୍ଷା 
କରିଥବା “ ସଵର୍ଗଦ୍ଵାର ରଥ” ନାମକ ଏକ ଶବବାହକ ଗାଡ଼ିରେ ନିଆଯିବାବେଳକୁ ମୁଁ 
ତା'ର ଆଗେ ଆଗେ ଖଇ କଉଡ଼ି ବୁଣି ବୁଣି ଯାଉଥିଲି | ସେ ସମୟର ଶୋକାକୂଳ 
ପରିବେଶ ଅତ୍ୟନ୍ତ ହୃଦୟ ବିଦାରକ ଥୁଲା | ଏହା ହିଁ ଥଲା ୨ ୦୦ ୧ ଡିସେମ୍ବର ମାସ 
୭ ତାରିଖରେ ଟୁକୁନାଙ୍କର ହାତଗଢ଼ା ସେହି ମାଟିବୈକୁଣ୍ଠ ଏମ୍‌.ବି. ଭବନରୁ 
( ସ୍ଵେହବାଳା ଭବନ) ପୁରୀର ମହାତୀର୍ଥ ସ୍ଵର୍ଗଦ୍ଵାର ଅଭିମୁଖେ ମହାଯାତ୍ରା | 


ଆମ ହିନ୍ଦୁଧର୍ମ ଲୋକମାନଙ୍କର ଗୋଟିଏ ଭାବନା ରହିଛି ଯେ, ପୁରୀ 
ସ୍ବର୍ଗଦ୍ବାରରେ ଯେଉଁ ବ୍ୟକ୍ତିର ଶବ ସକ୍ାର ହେବ ତା'ର ସ୍ଵର୍ଗପ୍ରାପ୍ତି ହେବ ଓ ଏ ମାୟା 

ସଂସାରରେ ତା'ର ହୋଇଥବା କର୍ମ ବନ୍ଧନରୁ ସେ ଅଚିରେ ମୁକ୍ତି ପାଇ ନିର୍ବାଣତ୍ଵ 
ପ୍ରାପ୍ତି ହେବ । ଏହି ବିଶ୍ଵାସ କାରଣରୁ ପ୍ରାୟତଃ ଆମେ ପୁରୀ ସ୍ଵର୍ଟଦ୍ଵାରକୁ ଆମର 
ପ୍ରିୟଜନମାନଙ୍କର ଦେହାନ୍ତ ହେବାପରେ ନେଇଥାଉ । ସେହିପରି ଟୁକୁନାଙ୍କର ଶବକୁ 
ଆମେ ପୁରୀ ନେଇ ସକ୍ରାର କଲୁ । ସେଠାରେ ତାଙ୍କର ମରଶରୀର ପହଞ୍ଚବା ପରେ 
ଯୁଇ ପ୍ରସ୍ତୁତ କରାଗଲା ଓ ବିଧ୍ବ ମୁତାବକ ସମସ୍ତ କାର୍ଯ୍ୟ ସମାପ୍ତ ହେବାପରେ ପୁଅ 
ଆଶିଷ ( ବାପି) ମୁଖାଗି ଦେଲା । ପୁଅଠାରୁ ଅଗ୍ନି ପାଇବା ପରେ ପ୍ରଜ୍ବଳିତ ହୋଇ 
ଅଗ୍ନିଶିଖା ଆକାଶାଭିମୁଖୂ ହେବାରେ ଲାଗିଲା । ଜଣାଗଲା ଯେପରି ସେ ତାଙ୍କ ପୁଅର 
ହାତରୁ ନିଆଁ ପାଇବା ପାଇଁ ଅପେକ୍ଷା କରିଥଲେ | ମାତ୍ର କେତୋଟି ମିନିଟ୍‌ରେ ସମସ୍ତ 
ଜଥାର ଅବସାନ ଘଟିଲା । 


ମୁଁ ସେହି ଶୃଶାନଘାଟରେ ଟୁକୁନା ବିଦାୟ ନେଉଥବାର ଦୃଶ୍ୟ ଦେଖୁଥାଏ । ମୁଁ 
ଦେଖୁଥାଏ ସେ କିପରି ହସି ହସି ମହା ଆନନ୍ଦରେ ଆମଠାରୁ ବିଦାୟ ନେଉଛନ୍ତି 
ସେ ମୋ'ଠାରୁ ଯେତିକି ଅନ୍ତର ହେଉଥାଆନ୍ତି ତାଙ୍କ ମୋ ଭିତରେ ଥବା ଅତୀତର 
ସୃତିମାନେ ମୋତେ ସେତିକି ନିକଟତର କରିଦେଉଥାଆନ୍ତି | ମୁଁ ବସି ଭାବୁଥାଏ ସେ 
କିପରି ବିଦାୟ ନେବା ପୂର୍ବଦିନର ବିଳମ୍ବିତ ରାତିରେ ମୋତେ ଅନେକ ଦାର୍ଶନିକ 
ଜଥା ଓ ବାସ୍ତବ କଥାସବୁ କହିଗଲେ ଆଉ ସାନ୍ତ୍ନା ଦେଉଥିଲେ । ସବୁ ସମସ୍ୟାର 
ଜିପରି ସମାଧାନ କରିବାକୁ ସାହସ ରଖୁବାକୁ ପଡ଼ିବ । ସତରେ ମୋ ବାପାଙ୍କର 
ଯେଉଁଦିନ ବିୟୋଗ ହୋଇଗଲା ସେଦିନ ବୋଉ ମୋ ପାଖରେ ରହି ମୋତେ ସାହସ 
ଦେଉଥିଲା | ଆଉ ବୋଉ ଯେଉଁଦିନ ମରିଗଲା ସେଦିନ ଟୁକୁନା ମୋ ପାଖରେ ରହି 
ମୋତେ ସାହସ ଦେଉଥୁଲା | କିନୁ ଏବେ ଟୁକୁନା ଚାଲିଗଲା ପରେ ମୁଁ ସମ୍ପୂର୍ଣ ଏକା, 
ଏକୁଟିଆ ହୋଇଗଲି । ମୁଁ ନିଃସଙ୍ଗ ହୋଇଗଲି ଓ ହୋଇଗଲି ନିଃସହାୟ । କାହା 
ପାଖରେ ବା ମୋର ଦୁଃଖ ବଖାଣିବି । କାହା ଆଗରେ କହିବି ମୋର ଜୟ ପରାଜୟର 
କଥା | କାହା ଆଗରେ ଗାଇବି ତାଙ୍କ ଓ ମୋ” ହଜିଲା ଅତୀର ସତି ଓ ବିସ୍ବୃତି ଗର୍ଭରେ 
ଲୀନ ହୋଇଯାଇଥିବାର ଗାଥା |! କାହାର ଫୁଲପକା କାନିପଣତରେ ଅଜାଡ଼ି ଦେବି 
ଆଞ୍ଜୁଳା ଆଞ୍ଜୁଳା ସ୍ବେହ, ଶ୍ରଦ୍ଧା ଭଲପାଇବା ଓ ରାଗ-ରୁଷା । ମନେ ମନେ ଝୁରି 
ହେଉଥାଏ, ବିପଦ ବେଳରେ ତାଙ୍କର ଉପସ୍ତିତ ବୁଦ୍ଧିର କଥା | ବାସ୍ତବରେ ସେ 
ମୋର ଜାୀବନସାଥ ପରି ସାଥଟିଏ ଥଲେ | ସେ ଥିଲେ ମୋ' ପ୍ରାଣର ପ୍ରାଣ । ତାଙ୍କର 
ଅନେକ ପରାମର୍ଶ ମୋତେ ସଫଳତାର ଆଲୋକ ଦେଖାଇଛି । ତାଙ୍କର ହସ ଆମ 
ବଗିଚାରେ ଫୁଲ ଫୁଟାଇଛି | ତାଙ୍କରି ଆନନ୍ଦାଶ୍ମରେ ଘରର କାନ୍ଧରେ ଝୋଟି ପଡ଼ିଛି । 

ତାଙ୍କ ରକ୍ତମାସଂରେ ନିର୍ମାଣ ହୋଇଛି ଏ ଘର | ତାଙ୍କରି ନୀତି, ଆଦର୍ଶ ଓ ପ୍ରେରଣାରେ 
ପିଲାମାନଙ୍କ ଡେଣାରେ ଲାଗିଛି ପର । ଏତେ ଆପଣାର ମଣିଷ ନିମିଷକ ମଧ୍ଯରେ 
ସବୁ ଛାଡ଼ିଛୁଡ଼ି ସବୁଦିନ ପାଇଁ ଆମକୁ ପର କରିଦେଇ ଗଲେ ଯେ, ଗଲେ... | 
କେମିତି ଭୁଲିବି ତୁମ ତ୍ୟାଗ ତପସ୍ୟାକୁ ? କେମିତି ମୁଁ ମଶାଣି ଭୂଇଁରୁ ତୁମର ମୁଠାଏ 
ପାଉଁଶ ନେଇ ଘରକୁ ଫେରିବି । ଝିଅମାନେ ବୋଉ କୁଆଡ଼େ ଗଲା ପଚାରିଲେ 
କହିବି କ'ଣ ? ଗଲ ତ ଯାଅ ! ଏଡ଼େ ଅଭିମାନ କରି ଗଲ କାହିଁକି | ତୁମେ କେବେ 
କଂ ଣ ମୋତେ ଏକା ଛାଡ଼ି ଯାଇଛ ? ଆଜି ତୁମର କ”ଣ ହେଲା ? କାହିଁକି ମୋତେ 
ଏକା କରିଦେଇ ଚାଲିଗଲ ? ଫେରିବାର ସମୟଟି କହିଦେଇ ଗଲନି | ତୁମେ ଖୁବ୍‌ 
ଶୀଘ୍ର ଫେରିଆସିବାର କଥା କହି ପିଲାମାନଙ୍କ ବୁଝାଇ ଦେଇଥାଆନ୍ତି । 


ଏମିତି ପାଗଳଙ୍କ ପରି ମୁଁ କଂ ଣ କ'ଣ କଥାସବୁ ଭାବୁଥାଏ | ମନକୁ ଯେତେ 
ବୁଝାଇଲେ ବି ମନ ବୁଝୁ ନ ଥାଏ | ସେହି ଆଗପଛ ବିଚାର ଭିତରେ ମନ ଭିତରକୁ 
ଶ୍ରୀମଦ୍ଭଗବତଗୀତାର ଦ୍ଵିତୀୟ ଅଧ୍ୟାୟ ୨ ୨ ଶ୍ନୋକଟି ମନେ ପଡ଼ିଗଲା “ ବାସାଂସି 
ଜୀର୍ଣ୍ଠାନି ଯଥା ବିହାୟ ନବାନି ଗ୍ୃହ୍ଣାତି ନରୋଃପରାଣି । ତଥା ଶରାରାଣି 
ବିହାୟ ଜୀର୍ଣ୍ଚାନ୍ୟନ୍ୟାନି ସଂଯାତି ନବାନି ଦେହୀ |” ଭଗବାନ ଶ୍ରୀକୃଷ୍ଣ ଅର୍ଜୁନଙ୍କୁ 
ବୁଝାଇବାକୁ ଯାଇ କହୁଛନ୍ତି" କେହି ମରନ୍ତି ନାହିଁ । ମନୁଷ୍ୟ ଯେପରି ତା'ର ପୁରୁଣା 
ବସ୍ତ୍ରକୁ ପରିବର୍ଭନ କରି ନୂତନ ବସ୍ତୁ ଧାରଣ କରେ, ସେପରି ଆମା ଶରୀର ପରିବର୍ଭନ 
କରି ନୂତନ ଶରୀର ଧାରଣ କରେ | କାରଣ ଶରୀରର କେବଳ ବିଲୟ ରହିଛି । କିଚୁ 
ତାହା ଆମ୍ଲାର ନାହିଁ | ସେହି ଅଧ୍ୟାୟର ୨୩ ଶ୍ଲୋକରେ ମଧ୍ଯ ଭଗବାନ କହିଲେ ଯେ, 
ଆମ୍ବାକୁ କୌଣସି ପ୍ରକାରେ ହତ କରିହେବ ନାହିଁ । ସେ ଅମର, ତାକୁ ଅସ୍ତରେ ନୁହେଁ, 
ପାଣି, ଅଗ୍ନି ବା ପବନରେ ବି ନୁହେଁ, କୌଣସି ଉପାୟରେ ସେ ହତ ହେବନାହିଁ । 
ତେଣୁ କେହି ମରନ୍ତି ନାହିଁ କେବଳ ସବୁ ପରିବର୍ଭନ ହୁଏ । “ ନୈନଂ ଛିନ୍ଦତ୍ତି ଶାସ୍ତଣି 
ନୈନଂ ଦହତିପାବକଃ | ନ ଚୈନଂ କେଦୟନ୍ତଆପୋ ନ ଶୋଷୟତଃ ମାରୁତ ! ” 


ହଠାତ୍‌ କାହାର ଡାକରେ ମୁଁ ମୋ ଭାବନା ରାଜ୍ୟରୁ ଫେରିଆସିଲି । କିଏ 
ଡାକିଲା ବୋଲି ଦେଖୁବାବେଳକୁ ମୋ ବଡ଼କ୍ଵାଇଁ ( ବିଭୂତି) | ସେ କହିଲେ, ବାପା 
ଏଠାକାର କାମ ସରିଲା, ଚାଲନୁ ଫେରିଯିବା | ଦୂଇ ତିନିଜଣ ଅସ୍ତି ସଂଗ୍ରହ କରିବାକୁ 
ରହି ଆଉ ଆମେ ସମସ୍ତେ ଫେରିଆସିଲୁ । ଦେହାନ୍ତ ହୋଇଯାଇଥିବା ପ୍ରିୟଜନଙ୍କର 
ଆମ ସମାଜିକ ପ୍ରଥାନୁଯାୟୀ ୧୧ ଦିନ ପର୍ଯ୍ୟନ୍ତ ନାନା ବିଧୂବବିଧାନରେ ସମସ୍ତ 

ଜ୍ଦିୟାକର୍ମ କରାଯାଏ । ତା'ପରେ ସବୁ ଘଟଣାରେ ପୂର୍ଣଛ୍ଛେଦ । ଏହା ହିଁ ତ ଜୀବନ 
ନା ଆଉ କ'ଣ? 


ଘରକୁ ଫେରିଲୁ | ସାମାଜିକ ମର୍ଯ୍ୟାଦାରେ ତାଙ୍କର ସମସ୍ତ କାମ ସୁରୁଖୁରୁରେ 
ହୋଇଗଲା | ତାଙ୍କର ଫଟୋ ବନ୍ଧେଇ କରି କାନ୍ଧରେ ଟଙ୍ଗାଇ ଦିଆଗଲା | ସେଥୁରେ 
ଗୋଟିଏ ଫୁଲମାଳ ଟଙ୍ଗାଇ ବିଜୁଳିବତୀର ଦୀପଟିଏ ତାଙ୍କ ପାଖରେ ଲଗାଇ ଦିଆଗଲା । 
ସବୁ ଠିକ୍‌ ହେଲା ଯେ, ଯେଉଁ ଦୀପ ଲିଭିଗଲା ତାକୁ ଜଳାଇବ କିଏ ? ସେ ତ ଥିଲା 
ହୃଦୟର ଦୀପ । ମୋ ଜୀବନ ଅନ୍ଧାର ହୋଇଗଲା । ତଥାପି ତାଙ୍କର ଉପସ୍ଥିତି ମୁଁ 
ଅନୁଭବ କରିପାରୁଛି ଓ ତାଙ୍କରି ସ୍ୃତିକୁ ମନେ ପକାଇ ଦିନ କାଟୁଛି । 


ଶାଶୁଙ୍କର ଅଭୁଲା କୀରିକୁ ମନେ ରଖୁବାର ପ୍ରୟାସ କରି ମଝିଆ ଜ୍ବାଇଁ ଶ୍ରୀ 
ସଞ୍ଜୀବ କୁମାର ମହାନ୍ତି ଶୋକବାର୍ଭାରେ ଅଶ୍ରୁଳ ଶ୍ରଦ୍ଧାଞ୍ଜଳି ଜଣାଇଁ ଲେଖୁଛନ୍ତି “A 
intimate experience with a great soul” 


Making everyone smile she !anded on this earth in 1941 
with a soft cry, left every one crying on 6th December 2001, 
while she said a laughing good bye. 


Born in a rich family, married and settled very happily, 
blessed with four kids and seven grand kids, always positive 
minded, affectionate, considerate and stylish, appeared like a 
seasonal flower and vanished leaving its seads. 


She shouldered al! the responsibilities of house hold, 
encouraged all kids, kids in laws and grand kids for their stud- 
ies and profession turougut her life. 


She was a goold daughter, a better daughter-in-law, 
best mother and mother-in-iaw, other than any out standing 
house wife. 


Her activities were not restricted to the walls of her 
husband's Govt. gurarter only, organizing the shelter for the 
Whole family, choosing suitable matches for kids she contrib- 
uted with her husband more than equally. 

Any one had the opportunity to come in cantact with her 
at any point of time, can never forget the warmth of such 
experience by any chance, for the rest of life. 


Her kids claim their mother was unigue and was able to 
support any thing thal was humanly possible, now wothout the 
hard disk, how the family computer is going to be workable. 


She became my mothor-in-law in mind ninety one, from 
then | was privileged to get the affection of two mothers in- 
stead of one. 


I have witnessed her as a complete human being and 
finished all her duties in a row. 


| am confident from here she has only gone to heaven 
and must have landed there by now. 
Babuni 
11th December, 2001 
ତା ୧ ୬.୧ ୨.୨୦୦୧ ରିଖ ରବିବାର ଦିନ ମୋ ସ୍ତୀଙ୍କର ଏକାଦଶାହ 
ପଡ଼ିଥିଲା । ସେହି କାରଣରୁ ଆମେ ଇଂଗ୍ରାଜୀ ଓ ଓଡ଼ିଆ ସମ୍ବାଦପତ୍ରମାନଙ୍କରେ 
ତାଙ୍କର ଫଟୋ ସହିତ ବିୟୋଗ ବାର୍ରା ପ୍ରକାଶ କରିଥିଲୁ । ସେହି ଅଶ୍ରୁଳ ଶ୍ରଦ୍ଧାଞ୍ଜଳିଟିକୁ 
ପଢ଼ି ଜଣେ ଭଦ୍ରଲୋକ ମୋ ପାଖକୁ ଖଣ୍ଡିଏ ପତ୍ର ଦେଲେ । ଆଉ ସେଥୁରେ 
ଅମରଆମ୍ବାର ସଦଗତି କାମନା କରିବା ସହିତ ଶୋକାକୁଳ ପରିବାରବର୍ଗଙ୍କୁ ସମବେଦନା 
ଜଣାଇଥିଲେ | ତା” ଛଡ଼ା ମୋତେ ସାନ୍ତନା ଦେବାକୁ ଯାଇ ସେ ଗୀତାରୁ ଅନେକ 
କଥା କହି ବୁଝାଇଥିଲେ । ଆଉ ପରିଶେଷରେ ସେ ଗୋଟିଏ ଅନୁରୋଧ କରି 
କହିଥୂଲେ ଯେ ତାଙ୍କୁ ଖଣ୍ଡିଏ ବ୍ରହ୍ମ ପୁରାଣ ଦାନରେ ଦେବାପାଇଁ | ତାହା ପୁଣି ଡାକ 
ଯୋଗେ ତାଙ୍କ ନିକଟକୁ ପଠାଇ ଦେବାକୁ ଅନୁରୋଧ କରିଥଲେ | ସେ ସେହି ବହିଟି 
ମୋ ସ୍ତୀଙ୍କ ଆମ୍ବାର ସଦଗତି ନିମିତ ନିତ୍ୟ ପାଠ କରିବେ ବୋଲି ଲେଖୁଥିଲେ । 
ସେଥୁରେ ସେ ତାଙ୍କର ଠିକଣାରେ ଲେଖୁଥିଲେ ଅଲେଖ ମହାରାଜା, ସା/ପୋ- 
ମାସରା, ଜିଲ୍-ଯାଜପୁର, ପିନ- ୭ ୫ ୫ ୦୧ ୨ , ଓଡ଼ିଶା ଏବଂ ଶେଷରେ ଲେଖୁଥିଲେ 
ଚିଠି ପାଇ ଚିଠି ଦେବ । 

ମୁଁ ତାଙ୍କର ଚିଠିଟି ପଢ଼ି ଏକନମ୍ବର ହାଟରୁ ବହି ଖଣ୍ଡିଏ ମଗାଇ ଆଣି ଦକ୍ଷିଣା 
ସହିତ ଡାକଯୋଗେ ପଠାଇଦେମଲି । କିନ୍ତୁ ତା'ପରେ ସେ ଭଦ୍ରଲୋକ ପୁଣି ଲଗାତର 
ଦୁଇଖଣ୍ଡ ଚିଠି ଲେଖୁ ସେଥୂରେ ଆହୁରି ଅନେକ ପୁରାଣ ବହି ମଗାଇ ପଠାଇବାରୁ ମୁଁ 
ତାଙ୍କର ହାବଭାବ ଦେଖୁ ଆଉ କୌଣସି ବହି ତାଙ୍କ ନିକଟକୁ ପଠାଇଲି ନାହିଁ । 
ଏବେବି ତାଙ୍କର ସେ ଚିଠି ମୁଁ ସାଇତି ରଖୁଛି । 


ତାଙ୍କର ସମସ୍ତ କାମ ସରିଲା | ଘରୁ ବନ୍ଧୁବାନ୍ଧବମାନେ ବିଦାୟ ନେଲେ । 
ଗହଳି ଚହଳି ଭାଙ୍ଗିଲା | ପୁଅ-ବୋହୂ ନିଜ ନିଜର କାମରେ ବ୍ୟସ୍ତ ରହିଲେ | ଶାଶୁଙ୍କର 
କାମ ସରିବା ପରେ ଯେଉଁଦିନ ବୋହୂ ଘରୁ ପ୍ରଥମ କରି ତା ପାର୍ଲରକୁ ବାହାରିଲା 
ସେଦିନ ପବିତ୍ରକୁ କହିଲା ସେ ଦୁଇପ୍ରହର ଖାଇବା ସେଠାରେ ଖାଇଦେବ ! ତେଣୁ 
ମଧ୍ୟାହ୍ନ ଭୋଜନ ବେଳ ହେବାରୁ ମୋ ପାଇଁ ଖାଇବାକୁ ବାଢ଼ି ପବିତ୍ର ମୋତେ 
ଡାକିଲା ବାବୁ ! ଆପଣ ଆସନ୍ତୁ ଖାଇବେ, ମାଡାମ୍‌ କହିଛନ୍ତି ସେ ସିଆଡ଼େ ଖାଇଦେବେ | 
ମୁଁ ଖାଇବା ଟେବୁଲ ପାଖରେ ବସିଲି । କିନୁୁ ଖାଇବାକୁ ଇଚ୍ଛା ହେଲାନାହିଁ । କାରଣ 
ପ୍ରତ୍ୟେକ ଦିନ ଖାଇବା ଟେବୁଲ ପାଖରେ ଆମେ ସମସ୍ତେ ଏକାଠି ବସି ଖାଉ | କିନୁ 
ଆଜି ମୁଁ ଏକୂଟିଆ | ଭାରି ମନେ ପଡ଼ିଲା ଟୁଵୁନାର କଥା | ମୁଁ କାମରୁ ନ ଫେରିଵା 
ଯାଏଁ ସେ ମୋତେ ଖାଇବା ଟେବୁଲରେ ଅପେକ୍ଷା କରିଥାଏ | ମୁଁ ଫେରିଲେ ଏକା 
ସାଙ୍ଗରେ ବସି ସମସ୍ତେ ହସଖୁସିରେ ଖାଉ |! ହେଲେ ଆଜି ମୁଁ ଏକା । ମନ ବହୁତ 
ଖରାପ ଲାଗିଲା | ମୁଁ ଖାଇବା ଜାଗାରୁ ଉଠିଗଲି | କହିଲି ମୋତେ ଖାଇବାକୁ ଇଛା 
ଲାଗୁନି । ସିଧା ଶୋଇବା ଘରକୁ ଯାଇ ମନଭରି କାନ୍ଦିବାକୁ ଲାଗିଲି । ଭାବିଲି ଦିନ 
ଥିଲା ଗହଳି ଚହଳିରେ ଫାଟିପଡୁଥିଲା କାନ । କିନଧୁ ଆଜି କେହି ନାହିଁ, ମୁଁ ଏକା 
କେବଳ ଏକା । ମୋତେ ଭାରି ଏକଲା ପଣଟା କଷ୍ଠ ଦେଉଥିଲା । ତେଣୁ ମୋତେ 
ନିରାଶାବୋଧ ଅନୁଭବ ହେଉଥିବା କାରଣରୁ ମୁଁ ଟିକେ ଭାଙ୍ଗ ପଡ଼ିଥିଲି । 


ବୋହୂ ଘରକୁ ଫେରିବା ପରେ ପବିତ୍ର ବୋଧେ ସମସ୍ତ କଥା ତାକୁ କହିଲା । 
ତେଣୁ ତା' ପରଠାରୁ ସେ ସବୂଦିନ ଖାଇବା ସମୟରେ ମୋ ସହିତ ଖାଇବା ଟେବୁଲରେ 
ବସି ଖାଇଲା । ଆଜି ପର୍ଯ୍ୟନ୍ତ ସେ ଘରକୁ ଫେରି ମୋ ସହିତ ବସି ଖାଉଛି । କୌଣସି 
ଦିନ ସେ ମୋତେ ଆଉ ଖାଇବା ଟେବୁଲରେ ଏକା ଛାଡ଼ିଦେଇ ନାହିଁ । 


© 

ବଡ଼ ଭଉଣୀର ବିୟୋଗ 


— ~~ ~~ 


ଆମେ ଭାଇଭଉଣୀ ମିଶି ତିନିଜଣ | ପ୍ରଥମେ ଭାଇ, ଦ୍ଵିତୀୟରେ ଭଉଣୀ ଓ 
ତୃତୀୟରେ ମୁଁ । ମୁଁ ତାକୁ ମିନିଅପା ବୋଲି ଡାକୁଥିଲି ସତ, ପ୍ରକୃତରେ ତା” ନାଁ ଥୁଲା 
ମେନକା | ବାପା ତାକୁ ଗେହ୍ଲା କରିଥିବାରୁ ଭାରି ଅଭିମାନୀ ହୋଇଯାଇଥୁଲା | କିନୁ 
ବାପାଙ୍କ ବିୟୋଗ ପରେ ଆମର ଆର୍ଥକ ପରିସ୍ଥିତି ଖରାପ ହୋଇଯିବାରୁ ବୋଉ 
ତାକୁ ଆଗକୁ ଆଉ ବେଶୀ ପାଠ ପଢ଼ିବାର ସୁଯୋଗ ଦେଲାନାହିଁ । ତେଣୁ ମିନିଅପା 
ପାଠ ଛାଡ଼ିବା ପରେ ବୋଉକୁ ଘରକାମରେ ସାହାଯ୍ୟ କଲା | ବହୁତ ସ୍ବେହୀ ଥୁଲା, 
କିନୁୁ ଟିକେ ଟିକେ କଥାରେ ମାନଅଭିମାନ କରେ ସେ । ବିଶେଷକରି ରଜ ବା 
ଅନ୍ୟାନ୍ୟ ପୂଜାପାର୍ବଣ ସମୟରେ ତା' ପାଇଁ ମନମୁତାବକ ପୋଷାକ ଯଦି ଆସୁ ନ 
ଥିଲା ତେବେ ଭାରି ରୁଷୁ ଥଲା | ଭଲ ରୋଷେଇ କରିପାରୁଥଲା | କାହାର ଦେହ 
ଖରାପ ହେଲେ ସେବାରେ ଲାଗିଯାଉଥଲା । ମୋତେ ବେଶୀ ଭଲ ପାଉଥିଲା ଓ 
ଭଲମନ୍ଦ ବୁଝୁଥିଲା | 


ମୁଁ ହାଇସକୁଲ୍‌ରେ ପଢୁଥିବା ସମୟରେ ତା'ର ବାହାଘର ହୋଇଯାଇଥିଲା | 
ସେତେବେଳେ ମୋର ଭିଣୋଇଁ ଏଗ୍ରିକଲଚର୍‌ ବିଭାଗରେ ଏଷ୍ଟାବ୍ଲିସ୍‌ମେଣ୍ଟ ଅଫିସର୍‌ 
ଭାବେ ଚାକିରି କରୁଥିଲେ | ସେ ଅବସର ନେବା ପରେ ଭୁବନେଶ୍ବର ନୂଆପଲ୍ଲୀରେ 
ନଜର ଘର ଖଣ୍ଡେ କରି ରହିଲେ | ଭଉଣୀର ତିନି ପୁଅ ଓ ଦୁଇ ଝିଅ ! ସେମାନଙ୍କ 
ମଧ୍ଯରେ ବଡ଼ ହେଉଛି ବାବୁ । ଦେଖବାକୁ ଯେପରି ସୁସ୍ରସବଳ, ଡେଙ୍ଗା ଓ ସୁନ୍ଦର, 
ଗୁଣରେ ବି ସେମିତି | କିଵୁ ଦୁଃଖର କଥା ହଠାତ୍‌ ଦିନେ ସେ କେଉଁଆଡ଼େ ଚାଲିଗଲା | 
କେହି କେହି କହିଲେ ଏବେ ପିଲାଚୋରି ହେଉଛି । କେହି ତାକୁ ଚୋରି କରି 

ଉପନ୍ୟାସ ନୁହେଁ ଢୀବନ ଗାଥା / ୧୪୯ 


ନେଇଯାଇଥାଇପାରେ | ଏ କଥାକୁ ନେଇ ନାନା ପ୍ରକାର ଗୁଜବ ହେଲା । ଏପରି କି 
ପିଲାଟିକୁ କୌଣସି ତାନ୍ତିକ କାଳୀଙ୍କ ନିକଟରେ ବଳି ପକାଇବାକୁ ନେଇଥୁବ ବୋଲି 
ମଧ୍ଯ କିଏ କିଏ କହିଲେ | ଭଉଣୀ ତା” ପାଇଁ ବହୁତ ପୂଜାପାଠ ଓ ନାନା ପଶ୍ରିତମାନଙ୍କ 
ପାଖକୁ ଗଲା । କିନ୍ଧୁ କିଛି ଲାଭ ହେଲାନାହିଁ କି ପୁଅର କୌଣସି ସନ୍ଧାନ ମିଳିଲା 
ନାହିଁ । ସେଥିପାଇଁ ଭଉଣୀ ବହୁତ ଦୁଃଖ ଓ ମନସ୍ତାପରେ ରହିଥାଏ । କେବଳ 
ଭଗବାନଙ୍କୁ ଡାକି ଡାକି ପୁଅର ଫେରିବା ବାଟକୁ ଚାହିଁରହିଥାଏ । ପୁଅ ଚିନ୍ତା କରି 
କରି ସେ ରୋଗାକ୍ରାନ୍ତ ହୋଇଗଲା | ଦେହ ଦିନକୁ ଦିନ ବେଶୀ ଖରାପ ହେବାରୁ 
ତାକୁ କ୍ୟାପିଟାଲ୍‌ ଓ ପରେ କଟକ ବଡ଼ ଡାକ୍ତରଖାନାରେ ହୃଦରୋଗ ବିଭାଗରେ 
ଭର୍ରି କରାଗଲା | ମୁଁ ତାକୁ ଦେଖବାକୁ ଯାଇଥିବା ସମୟରେ ମୋ ସହିତ ମୋ ପୁଅ 
ବି ଯାଇଥଲା । ମୋ ପୁଅର ସାଙ୍ଗ ଡାକ୍ତର ରଜତ କୂମାର ମହାନ୍ତି କଟକ 
ବଡ଼ମେଡିକାଲ୍‌ରେ ଡାକ୍ତର ଥିଲେ । 


ଡାକ୍ତର କହିଲେ ତୁରନ୍ତ ହାର୍ଟ ଅପରେଶନ ହେବା ଦରକାର । ଏଥପାଇଁ 
ଅନେକ ଅର୍ଥ ଆବଶ୍ୟକ । ତେଣୁ ଆମେ ଅର୍ଥ ସଂଗ୍ରହରେ ଲାଗିଲୁ । ଭଗବାନଙ୍କ 
କରୁଣାରୁ ଅର୍ଥ ଯୋଗାଡ଼ ହୋଇଗଲା । ମୁଁ ଓ ମୋ ଭଣଜା “ବୁବୁ' ହୃଦରୋଗ 
ବିଶେଷଜ୍ଞ ମୃତ୍ୟୁଞ୍ଜୟ ବେହେରାଙ୍କୁ ସାକ୍ଷାତ କରି ସମସ୍ତ କଥା କହିଥୁଲୁ । କିଛି 
ଡରିବାର ନାହିଁ ବୋଲି ସେ ଆମକୁ କହିଥିଲେ । ଅପରେଶନ ପୂର୍ବରୁ ହୃଦରୋଗ 
ବିଭାଗରେ ତିନିଦିନ ରହିଥଲେ | ମୁଁ ଓ ପୁଅ ମିଶି ପ୍ରତ୍ୟେହ ସନ୍ଧ୍ୟାରେ ତାକୁ ଦେଖୁବାକୁ 
ଯାଉଥିଲୁ | ମୁଁ ଯାହା ଦେଖୁଲି ସେଠାକାର ପରିବେଶ ଭାରି ଅପରିସ୍କାର । ସେଠାରେ 
ଭଲଲୋକ ବି ରୋଗୀ ପାଲଟିଯିବ । ରୋଗ ଶଯ୍ୟାରେ ଥାଇ ମିନିଅପା ଅନେକଥର 
ପଚଟାରିଛି, ଭାଇ ଏଇ କଟକରେ ଥାଇ ମୋତେ ଟିକେ କାହିଁକି ଦେଖୁବାକୁ ଆସୁନାହାନି ? 
ମୋର କେତେବେଳେ କ'ଣ ହୋଇଯାଇପାରେ | ମୁଁ ଏଠାରେ ପଡ଼ିଛି ବୋଲି କଣ 
ସେ ଜାଣନ୍ତି ନାହିଁ ନା କ'ଣ ? କାହିଁକି କେଜାଣି ଭାଇଙ୍କ ଦେଖା କରିବାକୁ ମୋର 
ଭାରି ଇଚ୍ଛା ହେଉଛି । 


ଏହାରି ଭିତରେ ୨୦୦ ୨ ମସିହା ମେ ୭ ତାରିଖ ସକାଳ ୮ଟାରେ ଅପରେଶନ 
ହେବାର ସ୍ପିର ହେଲା । ସେହି ଅନୁଯାୟୀ ଆମେ ସମସ୍ତେ ସେଠାରେ ଉପସ୍ିତ 
ରହିଲୁ । ଅପାକୁ ଅପରେଶନ ରୁମ୍କୁ ନିଆଗଲା | ଡାକ୍ତର ରଜତ ମହାନ୍ତି ମଧ୍ଯ ଭଉଣୀ 
ସହିତ ରହିଲେ | ମଝିରେ ମଝିରେ ବାହାରକୁ ଆସି ଡାକ୍ତର ରଜତ କହୁଥାଆନ୍ତି 

୧ ୫୦ / ଉପନ୍ୟାସ ନୂହେଁ ଜୀବନ ଗାଥା 


“ସ୍ରବୁ ଠିକ୍‌ ଅଛି, କିଛି ବ୍ଯସ୍ତ ହେବାର ନାହିଁ ।? ସେତେବେଳକୁ ଦିନ ଦୂଇଟା 
ହୋଇଗଲାଣି । ଅପରେଶନ କରୁଥିବା ଡାକ୍ତର ବାହାରକୁ ଆସି ଆମକୁ କହିଲେ 
ଅପରେଶନ ଭଲରେ ହୋଇଗଲା | ରୋଗୀ ବହୁତ ଭଲଅଛି | ଆପଣମାନେ ଖୁଆପିଆ 
କରନ୍ତୁ | ଭିଣୋଇଁ ଖାଇବେ ନାହିଁ ବୋଲି ଜିଦ୍‌ ଧରିବାରୁ ଆମେ ତାଙ୍କୁ ବୁଝାସୁଝା କରି 
ସାଙ୍ଗରେ ଖାଇବାକୁ ନେଲୁ | ବମ୍ବେ ହୋଟେଲ୍‌ରେ କେବଳ ନିରାମିଷ ଖାଦ୍ୟ ମିଳେ | 
ଖାଇବା ସମୟରେ କାହିଁକି କେଜାଣି ମୋ ମନ ଭିତରକୁ ଭୟ ଓ ପାପ କଥା ଗୁଡ଼ାଏ 
ଚାଲି ଆସୁଥାଏ | ଖାଇସାରି ଫେରିଲୁ । କିଛି ସମୟ ପରେ ରୋଗୀକୁ ଅପରେଶନ 
ରୁମ୍‌ରୁ ଆଇ.ସି.ୟୁ.କୁ ନିଆଗଲା | ସେତିକିବେଳ ଅପାର ଅବସ୍ଥା କିପରି ଅଛି ବୋଲି 
ପଚାରିବାରୁ ଡାକ୍ତର କହିଲେ ସବୁ ଠିକଅଛି । କିଛି ସମୟ ପରେ ଜଣେ ଡାକ୍ତର 
ବାହାରକୁ ଆସିଲେ | ଅମେ ତାଙ୍କୁ ପଚାରିବାରୁ ସେ କହିଲେ“ ସତଚେଷ୍ଟା କଲାପରେ 
ବି ରୋଗୀକୁ ବଞ୍ଚାଇ ହେଲାନାହିଁ ।” ସେ କଥା ଶୁଣିବା ପରେ ମୁଣ୍ଡ ଉପରେ ଗୋଟେ 
ଚଡ଼କ ପଡ଼ିବା ଭଳି ଅନୁଭବ ହେଲା | କାନ୍ଦବୋବାଳିରେ ସେ ସ୍ଥାନ ଫାଟିପଡ଼ିଲା । 
ଭିଣୋଇଁଙ୍କୁ ଆୟତ କରିବା ସମ୍ଭବ ହେଉ ନ ଥିଲା । କିଛିଦିନ ପୂର୍ବରୁ ଏହିପରି ଏକ 
ଅବସ୍ଥା ହୋଇଥିବାରୁ ପୁଅ ମୋତେ ତୂରନ୍ତ ଭୁବନେଶ୍ବର ପଠାଇଦେଲା | ପୁଅ ସେଠାରେ 
ରହି ମରଶରୀରକୁ ଭୁବନେଶ୍ବର ଆଣିବାର ବନ୍ଦୋବସ୍ତ କଲା | 


କଟକରୁ ମିନିଅପାକୁ ନୂଆପଲ୍ଲୀ ସ୍ଥିତ ବସାକୁ ଅଣାଗଲା । ସେଠାରେ ମୁଁ 
ଉପସ୍ତିତ ଥିଲି । ସେତେବେଳକୁ ବନ୍ଧୁବାନ୍ଧବ ପହଞ୍ ସାରିଥିଲେ | ତାକୁ ବିଧୂବିଧାନରେ 
ଅହ୍ୟରାଣୀ ସଜାଇ ପୁରୀ ସ୍ଵର୍ଗଦ୍ଵାରକୁ ନିଆଗଲା । ରୀତିନୀତି ଅନୁସାରେ ସଂସ୍କାର 
କାର୍ଯ୍ୟ ସମାପ୍ତ ହେଲା । ଟୁକୁନା ଓ ମିନିଅପା କେବେ ନଣନ୍ଦ ଭାଉଜ ଭଳି ଚଳିବା ମୁଁ 
ଦେଖୁନାହିଁ । ସେ ଦୁଇ ଭଉଣୀ ଭଳି ଚଳୁଥିଲେ | ଉଭୟଙ୍କ ମଧ୍ଯରେ ଖୁବ୍‌ ଆପଣାପଣ 
ଥିଲା । ମୋ ସ୍ତ୍ରୀଙ୍କର ବିୟୋଗ ହେବାପରେ ଅପା ମୋତେ ସାନ୍ତନା ଦେଇଆସୁଥଲା | 
କିନ୍ତୁ ମୁଁ ବଡ଼ ହତଭାଗା । ତା” ସ୍ବେହ, ଶ୍ରଦ୍ଧାରୁ ସବୁଦିନ ପାଇଁ ବଞ୍ଚତ ହେଲି | 

ହଦରୋଗର ପ୍ରାକ୍‌ ସୂଚନା 


କୁହାଯାଏ ବିପଦ ଯେତେବେଳେ ଆସେ, ବନ୍ଧୁବାନ୍ଧବଙ୍କୁ ସାଙ୍ଗରେ ନେଇକି 
ଆସେ । ଯେପରି ଆରମ୍ଭରୁ ମୋର ସାନଭାଇ, ବାପା, ବୋଉ, ଦାଦାପୁଅ ଭାଇ 
ଡାକ୍ତର କମଳଲୋଚନ ଦାସ ଓ ପରେ ମୋ ସ୍ତ୍ରୀ ଟୁକୁନା ଓ ଭଉଣୀ ମିନିଅପାକୁ 
ହରାଇ ଏକୁଟିଆ ଜୀବନଯାପନ କରୁଛି । ଆଗରୁ ମୋର ଭଚ୍ଚ ରକ୍ତଚାପ, ମଧୁମେହ 
ଓ ଗ୍ୟାଷ୍ଟିକ୍‌ ରୋଗ ଥଲା | ଏବେ ଏସବୁ ଘଟଣା ଘଟିବା ପରେ ମୋ ରୋଗର ମହତ୍ରା 
ବଢ଼ିବାରେ ଲାଗିଲା । ତା ୩.୧ ୦.୨୦୦୫ ରିଖ ଦିନ ହଠାତ୍‌ ମୋର ପେଟ 
ଫୁଲିଯାଇ ଖୁବ୍‌ ଯନ୍ତ୍ରଣା ହେବାରୁ ଡାକ୍ତର ଏସ୍‌.ଏନ୍‌. ମହାନ୍ତିଙ୍କୁ ଦେଖାକଲି। ସେ 
ମୋତେ “' ପେଣ୍ଟୋସାଇଡ୍‌' ବଟିକା ଦେଲେ ¦ ତାକୁ ଖାଇବା ପରେ ବି ଯନ୍ତ୍ରଣା ନ 
କମିବାରୁ ବୋହୁ ମୋତେ ନେଇ ଡାକ୍ତର ମହାନ୍ତିଙ୍କୁ ଦେଖା କରିବାରୁ ସେ ମୋତେ 
ଗୋଟେ ଇଞ୍ଜେକସନ ଦେଲେ | ଫେରିବା ବାଟରେ ମୋ ଦେହ ଆହୁରି ଅଧ୍ବକ 
ଖରାପ ହୋଇଗଲା | ସବୁ ଅନ୍ଧାର ଦିଶୁଥାଏ, ଅଚେତ ହେବାଭଳି ଅନୁଭବ ହେଉଥାଏ | 
ଦେହ ବେଶୀ ଖରାପଆଡ଼କୁ ଗତି କରିବାରୁ ବୋହୂ ମୋତେ “ ହାଇଟେକ୍‌ ' ମେଡିକାଲ୍‌କୁ 
ନେଇ ପୁଅକୁ ଖବର ଦେଲା । ସେଠାରେ ହୃଦରୋଗ ବିଶେଷଜ୍ଞ ଡାକ୍ତର ପି.କେ. 
ପ୍ରଧାନ ଦେଖାହେଲେ । ସେ ମୋର ଓ ଟୁକୂନାର ଆଗରୁ ଚିକିସ୍ବା କରୁଥୁଲେ । 
ସେଠାରେ ମୋର ସେ ତୁରନ୍ତ ଆଡ୍‌ମିଶନ କରାଇଦେଲେ | ସେଠାରେ ମୋତେ 
ରାତିରେ ରହିବାକୁ ପଡ଼ିଲା । ତା” ପରଦିନ ମୋ ପେଟ ଉପରକୁ ଗୋଟେ ରେକଡ୍‌ 
ଯନ୍ତ୍ର ବାନ୍ଧିଦେଇ ମୋତେ ଘରକୁ ପଠାଇଦେଇ କହିଲେ- “ ଦୁଇଦିନ ପରେ ପୁଣି 
ଆସି ଦେଖା କରିବ । ” 


Digitized by srujanika@gmail.com 


୧୫ ୨ / ଉପନ୍ୟାସ ନୁହେଁ ଜୀବନ ଗାଥା 


ଦୂଇ ଦିନପରେ ମୁଁ ତାଙ୍କୁ ଦେଖା କରିବାରୁ ମୋ ଦେହରେ ଲଗା ଯାଇଥିବା 
ରେକଡ୍‌ ଯନ୍୍ଟିକୁ ବାହାର କରି ସେମାନେ ତାକୁ ହାଇଦ୍ରାବାଦର କେୟାର ହସପିଟାଲ୍‌କୁ 
ପଠାଇଦେଲେ | ତା ୧୩. ୧ ୦. ୨ ୦ ୦ ୫ ରିଖରେ ଟେଷ୍ଟ ରିପୋର୍ଟ୍‌ ଆସିବାରୁ ଡାକ୍ତର 
ପ୍ରଧାନ କହିଲେ“ ଆପଣଙ୍କର ଗୋଟେ ପେସ୍‌ମେକର ଲାଗିବା ଦରକାର ପଡୁଛି । 
ସେ ବିଷୟରେ ପଚାରିବାରୁ କହିଲେ“ ହୃତପିଣ୍ଡଟି ଚାଲିବାରେ ଶିଥଳ ହୋଇଗଲେ 
ହୃତ୍ପିଣ୍ଡକୁ ଠିକରେ ଚଳାଇବା ପାଇଁ ଏକ ବ୍ୟାଟେରୀ ଲଗାଇବାକୁ ପଡ଼େ |” ଏହି 
ବ୍ୟାଟେରୀକୁ କୃତ୍ରିମ ହୃତ୍‌ପିଣ୍ଡ ଚାଳକ ଯନ୍ତ୍ର ବୋଲି କୁହାଯାଏ । ଏସବୁ କଥା ଶୁଣି ମୁଁ 
ବହୁତ ଭୟଭୀତ ହୋଇଗଲି । 


ଏ ବିଷୟରେ ଆଉ ଅଧକ ଜାଣିବା ପାଇଁ ମୁଁ କଟକ ବଡ଼ ମେଡିକାଲ୍‌ର 
ପୂର୍ବତନ ମୁଖ୍ୟ ହୃଦ୍‌ରୋଗ ବିଶେଷଜ୍ଞ ଡାକ୍ତର ଜେ.ପି. ଦାସ ଓ ହୃଦ୍‌ରୋଗ ବିଶେଷଜ୍ଞ 
ପ୍ରଫେସର ଡାକ୍ତର ଏସ୍‌.ଏନ୍‌. ମିଶ୍ରଙ୍କ ସହିତ ପରାମର୍ଶ କଲି । ପରେ କଳିଙ୍ଗ 
ହସ୍‌ପିଟାଲରେ ଡାକ୍ତର ପ୍ରଶାନ୍ତ କୁମାର ସାହୁ ହୃଦରୋଗ ବିଶେଷଙ୍କଙ୍କୁ ସାକ୍ଷାତ କରିବାରୁ 
ପୂର୍ବରୁ ଡାକ୍ତର ପ୍ରଧାନ ଯାହା କହିଥିଲେ ଡାକ୍ତର ସାହୁ ସେହି କଥା କହିଲେ । 
ସେତେବେଳେ ପୁଅ ବୋହୁ ମୋ ପାଖରେ ଉପସ୍ପିତ ଥିଲେ । ଶେଷରେ ନିଷ୍ପରି 
ନିଆଗଲା ପେସ୍‌ମେକର ଲାଗିବ । ଡାକ୍ତର ସାହୁ କେତେଗୁଡ଼ିଏ ଭଲ କମ୍ପାନୀର 
ପେସ୍‌ମେକର ବିଷୟରେ ଆଉ ତା'ର ଦରଦାମ ବିଷୟରେ ଆମ ସହିତ ଆଲୋଚନା 
କଲେ | ତାଙ୍କ ପରାମର୍ଶକ୍ରମେ “5 Jଧg Medical” କମ୍ପାନୀର ପେସ୍ମେକର 
ଲଗାଇବାର ସ୍ପିର ହେଲା । 


ଡାକ୍ତର ସାହୁଙ୍କ ତତ୍ତ୍ଵାବଧାନରେ ମୋ ଡାହାଣ ପାଖ ଛାତିରେ ତା ୧ ୫.୧୧. 
୨୦ ୦ ୫ ରିଖ କାର୍ରିକ ପୂର୍ଣଣମା ଦିନ କଳିଙ୍ଗ ହସ୍‌ପିଟାଲରେ ହିଁ ପେସ୍‌ମେକର ରୋପଣ 
କରାଗଲା | ଡାକ୍ତରଖାନାରେ ଥିବା ସମୟରେ ମଝିଆ ଝିଅର ଶ୍ଵଶୁର ଇଂ ପ୍ରଫୁଲ 
କୁମାର ମହାନ୍ତିଙ୍କର ତା ୧ ୭. ୧୧. ୨୦୦ ୫ ରିଖରେ ଦେହାନ୍ତ ହୋଇଗଲା | ମୋର 
ଦେହ ଖରାପ ଥିବା ଖବର ପାଇ ସାନଝିଅ ସ୍ଵାଧୀନା “ ଓମାନ୍‌'ର ରାଜଧାନୀ ' ମସ୍କଟ”ରୁ 
ଦେଖୁବାକୁ ଆସିଥିଲା | ମୁଁ ଡାକ୍ତରଖାନାରେ ତା ୧୯.୧ ୧.୨୦୦୫ ରିଖ ପର୍ଯ୍ୟନ୍ତ 
ରହିଲି । ମୋତେ ଦେଖୁବାକୁ ପୁଅ ବୋହୂ, ନାତି ନାତୁଣୀ ଓ ବନ୍ଧୁ ବାନ୍ଧବମାନେ 
ଆସୁଥୁଲେ । ସେମାନଙ୍କର ସେବାଯତ୍ନକୁ ମୁଁ ଯେତେ ପ୍ରସଂସା କଲେ ବି କମ୍‌ ପଡ଼ିବ | 
ଏହା ବଦଳରେ ତାଙ୍କୁ ବା ଆଉ କ”ଣ ଦେଇପାରିବି, କେବଳ ହୃଦୟରୁ ଆଶୀର୍ବାଦ 
ଟିକିଏ ଛଡ଼ା! 

ଉପନ୍ୟାସ ନୂହେଁ ଜୀବନ ଗାଥା / ୧୫୩ 


ତା ୨୬.୧ ୦.୨୦୧୫ ରିଖରେ ମୋ ସ୍ତୀଙ୍କ ଚିତାଭଷ୍କ୍କୁ ପୁଅ ଓ ବୋହୂ 
ଆହ୍ଲାବାଦ ଯାଇ ତ୍ରିବେଣୀ ଘାଟରେ ବିସର୍ଜନ କରି ପୁରୀ ଦେଇ ଘରକୁ ଫେରିଥିଲେ ! 
ମା'ର ଆମ୍ବା କିପରି ଶାନ୍ତି ପାଇବ ପୁଅ ସେ ବିଷୟରେ ସବୁବେଳ ଚିନ୍ତିତ ଥଲା | 
ତେଣୁ ତା'ର ଅସ୍ତି ନେଇ ସେମାନେ କର୍ମକାଣ୍ଡ ରୀତି ନୀତି ଅନୁସାରେ ସମସ୍ତ କାର୍ଯ୍ୟ 
ସମାପ୍ତ କଲେ | 


ପେସ୍‌୍ମେକର ଲାଗିବା ପରେ ମୁଁ ଟିକେ ସୁସ୍ଥ ଅନୁଭବ କଲି । କିନୁ ମନରେ 
ଅହେତୁକ ଭୟ ହେଉଥାଏ କାଳେ କୋଉଠି ପଡ଼ିଯିବି କି | ଆମ ଘର କାମ କରିବାକୁ 
ଆସିଥିବା ତପି ତା' ଗାଁକୁ ଚାଲିଯିବା ପରେ ଘରର କାମ ଆମ ପାଇଁ ବହୁତ ଅସୁବିଧାରେ 
ପକାଇଲା | କିଛିଦିନ ପରେ ପବିତ୍ର ବେହେରା ନାମକ ପିଲାଟିଏ ଘର କାମ 
କରିବାକୁ ଆସିଲା । ସେ ବି ଦିନେ ବିବାହ କରିବାକୁ ତା ୨୭.୦୩.୨୦୦୬ 
ରିଖରେ ତା'ର ଗ୍ରାମ ଅସ୍ତରଙ୍ଗକୁ ଚାଲିଗଲା | ଯାହାହେଉ ସେ ଦୂଇଟି ପିଲା ଆମର 
ବହୁତ ସେବା କରିଥିବାରୁ ଆମେମାନେ ଅତ୍ୟନ୍ତ ଖୁସି । ପ୍ରକୃତରେ ସେମିତି ବିଶ୍ଵସ୍ତ 
ଓ ସେବାକାରୀ ପିଲା ଏ ସମୟରେ ଆଉ ମିଳିବା ସହଜ କଥା ନୁହେଁ | ଆମକୁ ତ 
ଗୋଟେ ପରେ ଗୋଟେ ଦୂଃଖ ଆସିବାରେ ଲାଗିଛି । ଏହା ଆମର ଅଭ୍ୟାସରେ 
ପରିଣତ ହୋଇଗଲାଣି । ତେଣୁ ପୁଣି ଏହାରି ଭିତରେ ଆମ ପରିବାରରେ ଆଉ 
ଏକ ଅଘଟଣ ଘଟିଲା | ମୋର ଦାଦା ପୁଅ ବଡ଼ଭାଇ ତା ୧୫.୦୪.୨୦୦୬ 
ରିଖରେ ଅକସ୍କାତ୍‌ ଆମମାନଙ୍କୁ ଛାଡ଼ି ଚାଲିଗଲେ | 

ଦେଶ ବିଦେଶରେ ଭ୍ରମଣ 


ତା ୧ ୫.୦ ୫. ୨ ୦ ୦ ୬ ରିଖରେ ପୁଅ ସାଙ୍ଗରେ କଲିକତା ଯାଇଥିଲି | ଆମ 
ସାଙ୍ଗରେ ଥଲେ ବୋହୂ ସୋନି ଓ ନାତି ପପୁଲା | ଆମେ କଲିକତା ବୁଲି ସେଠାରେ 
କେତେକ ଦର୍ଶନୀୟ ସ୍ଥାନ ଦେଖୁଲୁ । ଅବଶ୍ୟ ପୁଅର ସେଠାରେ କିଛି କାମ ଥୁଲା | 
ଆମ ବୁଲାବୁଲି ଭିତରେ ତା'ର କାମ ମଧ୍ଯ ସରିଯାଇଥୁଲା । ଆମେ ସମସ୍ତେ ଫ୍ଲାଇଟ୍‌ରେ 
ଫେରିଥଲୁ । ଫ୍ଲାଇଟ୍‌ ଭିତରକୁ ପ୍ରବେଶ କରିବାକୁ ସେଠାକାର ଭାରପ୍ରାପ୍ତ 
ଅଧ୍ବକାରୀମାନଙ୍କର କେତେଗୁଡ଼ିଏ କାଇଦା କଟକଣା ମାନିବାକୁ ହୁଏ । ସେହି ସମୟରେ 
ନିରାପତ୍ତା ଅଧ୍ୟକାରୀମାନେ ମୋର ପେସ୍‌ମେକର ଲଗାଇଥବାର ପ୍ରମାଣପତ୍ର ଯାଞ୍ଚ 
କରିଥଲେ | ଏହା ମୋର ପ୍ରଥମ ଯାତ୍ରା ହୋଇଥୁବାରୁ ସିଟବେଲ୍ବ କିପରି ବନ୍ଧାଯାଏ 
ମୁଁ ଜାଣି ନ ଥୁଲି । ପୁଅ ମୋତେ ସେସବୁ ବତାଇ ଦେଇଥିଲା | ପ୍ରଥମରେ ମୋତେ 
ଭାରି ଡର ଲାଗୁଥୂଲା | ଫ୍ଲାଇଟ୍‌ ଟେକପ୍‌ କରିବା ସମୟରେ ଭୀଷଣ ଶବ୍ଦରୁ ରକ୍ଷା 
ପାଇବା ପାଇଁ ମୁଁ ମୋ କାନରେ ତୁଳା ଦେଇ କାନକୁ ବନ୍ଦ କରିଦେଇଥଲି । କଲିକତା 
ବୁଲିସାରି ଆମେ ସେଠାରୁ ରାତି ୭ଟା ୩୦ରେ ବାହାରି ଭୁବନେଶ୍ବରରେ ରାତି ୮ଟା 
୧୫ ମିନିଟ୍‌ରେ ପହଞ୍ଚଗଲୁ । ଆକାଶମାର୍ଗରୁ କଲିକତା ସହର ଓ ଭୁବନେଶ୍ବର ଖୁବ 
ଆକର୍ଷଣୀୟ ଦେଖାଯାଉଥିଲା | ଏହା ଦେଖୁବାକୁ ଖୁବ୍‌ ଆନନ୍ଦଦାୟକ ଥିଲା | 


ସାନଝିଅ ସ୍ଵାଧୀନା ଆରବ ଦେଶର ରାଜଧାନୀ “ରିଆଦ”ରେ ରହୁଥିବା 
ସମୟରେ ଆମକୁ ସେଠାକୁ ବୁଲିଯିବାକୁ ବହୁବାର ଅନୁରୋଧ କରିଛି | କିନୁ ଅସୁବିଧା 
ବଶତଃ ଆମେ ସେଠାକୁ ବୁଲିବା ପାଇଁ ଯାଇପାରି ନ ଥୁଲୁ । ରିଆଦ୍‌ରେ କିଛି ବର୍ଷ 
ରହିବା ପରେ ଜ୍ବାଇଁ ସେ ସ୍ଥାନ ପରିବର୍ଭନ କରି “ ଓମାନ୍‌'ର ରାଜଧାନୀ “ ମସ୍କଟ୍‌'ରେ 
ଚାକିରି କଲେ । ସେ ସମୟରେ ମଧ୍ଯ ସେମାନେ ତାଙ୍କ ପାଖକୁ ଯିବାକୁ ବାରମ୍ବାର 

କହୁଥିଲେ | ଏହା ଭିତରେ ଆମର “ ମସକଟ୍‌' ଯିବା ପାଇଁ ' ଭିସା” ପ୍ରସ୍ତୁତ ହୋଇଗଲା । 
ପୁଅ, ବୋହୂ, ନାତି ଓ ମୁଁ ଭୁବନେଶ୍ବରୁ ତା ୨୧.୦୬. ୨ ୦୦୬ ରିଖରେ ରାତି 
ଟ୍ରେନ୍‌ରେ କଲିକତା ଯାଇ ତା” ପରଦିନ ୧୧ଟା ସମୟରେ ନେତାଜୀ ସୁବାଷ ଚନ୍ଦ୍ର 
ବୋଷ ଆନ୍ତର୍ଜାତିକ ବିମାନ ବନ୍ଦରରୁ ' ମସ୍କଟ୍‌' ଅଭିମୁଖେ ଯାତ୍ରା ଆରମ୍ଭ କଲୁ 
' ଭାରତୀୟ” ସମୟ ଓ “ ମସ୍କଟ' ସମୟ ମଧ୍ଯରେ ଅଢ଼େଇ ଘଣ୍ଟାର ଫରକ | 
ଉଡ଼ାଜାହାଜ ଆକାଶ ମାର୍ଗରେ ବହୁ ଉଚ୍ଚରେ ଉଡ଼ୁ ଥିବାରୁ ମନରେ ଅନେକ ଅବାସ୍ତବ 
କଥା ଆସୁଥାଏ | ଭଗବାନଙ୍କୁ ଡାକି ଡାକି ଆମେ କେତେବେଳ “ ମସ୍କଟ”ର ନିକଟବର୍ରୀ 
ହୋଇଗଲୁ ସେକଥା ଜାଣି ହେଲାନାହିଁ । କିନ୍ତୁ ଅତିଥ ସେବିକାଙ୍କ ସୂଚନା ମିଳିବାରୁ 
ଆମେ ଜାଣିଲୁ । ଭୟ ଓ ଆଶଙ୍କାକୁ ଅତିକ୍ରମ କରି ଶେଷରେ ଆମର ଫ୍ଲାଇଟ 
* ମସ୍କଟ୍‌ ' ଇଣ୍ଟ୍‌ରନ୍ୟାସ୍ନାଲ ଏୟାରପୋର୍ଟରେ ଅବତରଣ କଲା | ଦେଖୁଲି ସେଠାର 
ବିମାନବନ୍ଦରଟି ବହୁତ ବଡ଼ ଓ ସୁନ୍ଦର | ଫ୍ଲାଇଟ୍‌ରୁ ଓହ୍ଲାଇ ବେଶ୍‌ କିଛି ସମୟ ଆମକୁ 
ସେଠାରେ ଅପେକ୍ଷା କରିବାକୁ ପଡ଼ିଲା । କାରଣ କେତେକ ଆନୁସଙ୍ଗିକ କାଗଜପତ୍ର 
ସେଠାକାର ଭାରପ୍ରାପ୍ତ ଅଧକାରୀଙ୍କ ନିକଟରେ ପହଞ୍ଚ ନ ଥିଲା । ଆମର ବାହାରକୁ 
ଯିବାରେ ବିଳମ୍ବ ହେବାରୁ ମୋ ମନରେ ଭୟ ଆସୁଥାଏ । ନୂଆ ଜାଗା, ନୂଆ 
ପରିବେଶ, ସେଥିରେ ପୁଣି ଭାଷାର ବଡ଼ ସମସ୍ୟା । କିଛି ସମୟ ପରେ ଆମେ 
ବାହାରକୁ ଆସିଲୁ । ସେଠାରେ ଅପେକ୍ଷା କରିଥିବା ଝିଅ, ଜ୍ବାଇଁ ଓ ନାତିକୁ ଅନେକ 
ଦିନ ପରେ ଦେଖ୍ବାର ସୁଯୋଗ ମିଳୁଥିବାରୁ ମୁଁ ବହୁତ ଖୁସି ହେଲି । ସେମାନେ 
ଆମକୁ ଫୁଲତୋଡ଼ା ଦେଇ ସ୍ବାଗତ କଲେ | ଗାଡ଼ି ଚାଲିଲା ଝିଅ, ଜ୍ବାଇଁ ରହୁଥିବା ସ୍ଥାନ 
' ଓଭରସେଟ୍‌ ' ଅଭିମୁଖେ | ଆମେ ଆସିବାର ଖବର ପାଇ କଲୋନୀର ଲୋକମାନେ 
ଅପେକ୍ଷା କରିଥିଲେ | ସେମାନଙ୍କର ଆଦର ଅଭ୍ୟର୍ଥନାରେ ଆମ୍ଭେମାନେ ଅଭିଭୂତ 
ହୋଇଗଲୁ । ସେ କଲୋନୀରେ ରହୁଥିବା ୧ ୬ଟି ପରିବାର ମଧ୍ଯରୁ ୧ ୫ଟି ପରିବାର 
ହେଉଛନ୍ତି ଭାରତୀୟ ।! କେବଳ ଗୋଟିଏ ପରିବାର “ ଓମାନି ' ଥଲେ ! 


ବସାରେ ପହଞ୍ଚ ଦେଖ୍ଲି କଲୋନୀଟି ଗୋଟିଏ ପାହାଡ଼ର ପାଦଦେଶରେ 
ଅବସ୍ପିତ । ପାହାଡ଼ରେ କୌଣସି ବୃକ୍ଷଲତା ଦେଖୁଲି ନାହିଁ । ପାହାଡ଼ର ରଙ୍ଗ ଦେଖୁବାକୁ 
ବାଦାମୀ ! ଘରଗୁଡ଼ିକ ସବୂ ଡ଼ୂପ୍ଲେକ୍୍‌ ପରି । ବସାରେ ଫ୍ରେସ୍‌ ହୋଇ ଖାଇବା ପରେ 
ଝୁଲୁ (ଜ୍ବାଇଁ) ଆମ୍ଭମାନଙ୍କୁ ପ୍ରଥମେ ନିକଟସ୍ର “ କନ୍ତାବ” ବେଳାଭୂମି ଆରବ ସାଗର 
ତୀରର ଏକ ବିସ୍ତୃତ ରମଣୀୟ ସ୍ଥାନକୁ ବୁଲାଇବାକୁ ନେଇଗଲେ । ନିକଟରେ ଅନେକ 
ପାହାଡ଼ ପର୍ବତର ଦୃଶ୍ୟ । ଏଠାରେ  ଆରବସାଗର”ରେ ପୁରା “ ବଙ୍ଗୋପସାଗର ' 

ପରି ବଡ଼ ବଡ଼ ଲହଡ଼ି ଆସେନାହିଁ । ସମୁଦ୍ର ଭିତରକୁ ଯିବାକୁ ସ୍ପିର ହେଲା | କିନ୍ତୁ ମୁଁ 
ପ୍ରଥମେ ଯିବାକୁ ମନା କଲି । ଜ୍ବାଇଁ ସେଠାକାର ଓମାନି ଭାଷାରେ ବୋଟ୍‌ ଚାଳକ 
ସାଙ୍ଗରେ କଥା ହେବାପରେ ବୁଢ଼ା ବୋଟ୍‌ମ୍ୟାନ୍‌ ଇସାରା ଦେଲା, କିଛି ଅସୁବିଧା 
ନାହିଁ । ବୋଟ୍‌ ସମୁଦ୍ର ମଧ୍ଯକୁ ଚାଲିଲା । ସେ ଆମକୁ ସମୁଦ୍ରରେ ଅନେକ ଦୂରକୁ 
ନେଇଗଲା | ସମୁଦ୍ରରେ ଶାନ୍ତ ଓ ସ୍ଥିର ନୀଳ ଜଳରାଶି, ତା' ମଧ୍ୟରେ ଗୋଟିଏ 
ବାଦାମୀ ରଙ୍ଗର ବଡ଼ ସୁଡ଼ଙ୍ଗ ଭିତର ଦେଇ ଆମକୁ ଆରପାରିକୁ ନେଇଗଲା । 
ସେଠାରେ ଆମେ ବୁଲିଲୁ । ବସିବା ସମୟରେ ମୋର ମନେ ପଡ଼ିଯାଇଥୁଲା ଦୀର୍ଘଦିନ 
ତଳର ସେହି ଅଭୁଲା ସତି । ବଣାଇଁର ବ୍ରାହ୍ମଣୀ ନଦୀରେ ନାବିକ ଦ୍ଵାରା ଚାଳିତ 
ନୌକା ପୋଲରେ ବସି ଗ୍ରୀଷ୍ଣରତୁରେ ଜ୍ୟୋସ୍କା ବିହାର କରୁଥିବାର ଦୃଶ୍ଯ । ଆଜି 
କିନ୍ତୁ ସେହିପରି ଏ ନୀଳ ଦରିଆରେ ଯନ୍ତ୍ରଚାଳିତ ନୌକାରେ ବସି ଭ୍ରମଣ କରିବା 
ସମୟରେ ଅସ୍ତଗାମୀ ସୂର୍ଯ୍ୟଙ୍କର କିରଣରେ ପାହାଡ଼ ଶିଖରର ଉଭାସିତ ଦୃଶ୍ୟ 
ମନକୁ ତୃପ୍ତ କଲା । ସମୁଦ୍ର ଭିତରେ ନୌକାରେ ଭ୍ରମଣ କରିବା ମୋ ଜୀବନରେ 
ପ୍ରଥମ | ସନ୍ଧ୍ୟା ଆସିଗଲା । ଆମେ ଫେରିବା ସମୟରେ ଦେଖୁଲୁ କୌଣସି ଏକ 
ହିନ୍ଦୀ ଚଳଚ୍ଚିତ୍ର ସୁଟିଂ ହେଉଥିବାର ଦୃଶ୍ୟ । ବସାକୁ ଫେରିବା ବାଟରେ କେତକ 
ମନଲୋଭା ଦୃଶ୍ୟର ଫଟୋ ଉଠାଇଲୁ | 


ଝିଅ ବସାଠାରୁ ପ୍ରାୟ ୧୫ କିଲୋମିଟର ଦୂରତାରେ ଥବା “ କରନିଚ୍‌ ପାକ ' 
ବୁଲିବାକୁ ଗଲୁ । ରାସ୍ତା ସଙ୍କୁଚିତ ଥିବାରୁ ଆମର ଗାଡ଼ି ରଖୁବାକୁ ବହୂତ ଅସୁବିଧା 
ହେଲା । ବିଶେଷକରି ଏଠାରେ ସନ୍ଧ୍ଯା ସମୟରେ ବହୁ ଜନସମାଗମ ହୁଏ । 
ରାସ୍ତାକଡ଼ରେ ଆରବ ସାଗରର କିଛି ଅଶଂ ସହର ମଧ୍ଯକୁ ପଶି ଆସିଥୁବା ପରି ଲାଗେ । 
ରାସ୍ତା ଆଉ ସମୁଦ୍ରର କୂଳେ କୂଳେ ଏକ ବିରାଟ ଗ୍ରାନାଇଟ୍‌ ପଥର ଖଚିତ ସୁନ୍ଦର 
ପ୍ରାଚୀର । ସାଗର ଭିତରେ ଅନେକ ରଙ୍ଗବେରଙ୍ଗର ଜାହାଜ ଲଙ୍ଗର ପକାଇ ରହିଥୁଲା | 
ତାହା ଏକ ପେତାଶ୍ରୟ ପରି ଅନୁଭବ ହେଲା | ଏହି ସ୍ଥାନଟି କିଛି ମାତ୍ରାରେ ବମ୍ବେର 
ମେରାଇନ୍‌ ଡ୍ରାଇଭ୍‌ ଭଳି ଅନୁଭବ କଲି | ଦ୍ଵିତୀୟରେ ସ୍ଥଳପଥରେ ଦୁବାଇ ଯିବାର 
କାର୍ଯ୍ୟକ୍ରମ ଥୁଲା | କିନୁ ଦୁଃଖର କଥା ଆମକୁ ଭିସା ପାଇବାରେ ସମସ୍ୟା ଦେଖାଦେବାରୁ 
ଆମେ ଯାଇପାରିଲୁ ନାହିଁ । ଦୁବାଇ ଯିବାର ଆଶା ଆଶାରେ ହିଁ ରହିଗଲା । 


ରାସ୍ତାକଡ଼ରେ ଥବା ସୁଦୀର୍ଘ ପ୍ରାଚୀରର କଡ଼େ କଡ଼େ ସୁସଜିତ ଲାଇଟ୍‌ପୋଷ୍ଟ 
ରଙ୍ଗବେରଙ୍ଗର ଆଲୋକରେ ଝଲସୁଛି । ନିକଟସ୍ତ ଛୋଟ ଛୋଟ ପାହାଡ଼ ଉପରେ 

ମଧ୍ଯ ସେହିପରି ଲାଇଟ୍‌ପୋଷ୍ଟର ବିଭିନ୍ନ ରଙ୍ଗର ଆଲୋକ ସେଠାକାର ପରିବେଶକୁ 
ଆହୁରି ସୁନ୍ଦର କରିଥାଏ । ସେ ଦୃଶ୍ଯ ଅତ୍ଯନ୍ତ ଆକର୍ଷଣୀୟ ଓ ମନୋମୁଗ୍ଧକର । 
ପେତାଶ୍ରୟର ଗୋଟିଏ ପାର୍ଶ୍ବରେ ସଂକୀର୍ଣ୍ଣ ରାସ୍ତା ଥବାବେଳେ ଅପର ପାର୍ଶ୍ବରେ 
' କରନିଚି ପାର୍କ ' | ତାହା ଏକ ବିରାଟ ସମତଳ ଭୂମିରେ ନିର୍ମାଣ ହୋଇଛି । ବାସ୍ତବରେ 
ଉଦ୍ୟାନଟି ଖୁବ୍‌ ମନୋରମ । ସବୁଜ ଘାସର ଗାଲିଚା ଓ ଦେଶବିଦେଶର ନାନାରଙ୍ଗର 
ଫୁଲ ଓ ତା'ର ସୁଗନ୍ଧମୟତା ବିଶ୍ବର ପ୍ରତ୍ୟେକ ପର୍ଯ୍ୟଟକଙ୍କୁ ଆକର୍ଷିତ କରେ | ତା 
ଛଡ଼ା ନାଲି ନେଳୀ ବିଜୁଳି ବତୀର ଝିଲିମିଲି ଆଲୁଅ ସହ ଜଳ ଉସୂମାନଙ୍କର ସଙ୍ଗୀତ 
ସଭିଙ୍କର ମନମୁଗ୍ଧ କରେ । 


ସନ୍ଧ୍ୟା ସମୟରେ ପାର୍କର ଦୃଶ୍ୟ ଦେଖୁଲେ ମନେହୁଏ ଯେପରି ଆମେ ପରୀ 
ରାଇଜ ଭିତରେ ଅଛୁ । ପିଲାମାନଙ୍କର ମନ ମୋହିବା ପରି ସବୁ ଜିନିଷ ସେଠାରେ 
ଉପଲବ୍ଧ । ତେଣୁ ଏଠାରେ ସନ୍ଧ୍ଯାଠାରୁ ଅନେକ ରାତି ପର୍ଯ୍ୟନ୍ତ ଲୋକମାନେ 
ପିଲାମାନଙ୍କୁ ନେଇ ଆନନ୍ଦରେ ବୁଲୁନ୍ତି । ଆମେ ସେଠାରେ କିଛି ସମୟ ଅତିବାହିତ 
କରି ଫେରିଲୁ । 


“ ସତୀ ବିଚ୍‌' , ଉକ୍ତ ବେଳାଭୂମିଟି ମସ୍କଟ୍‌ ସହରଠାରୁ ୧୦ କି.ମି ଦୂରତାରେ 
ଅବସ୍ଥିତ । ଏହା ଏକ ବିସ୍ତୀର୍ଣ୍ଣ ବେଳାଭୂମି । ଏହାର ସମୀପରେ ଲମ୍ବି ଯାଇଥିବା ଦୀର୍ଘକାୟ 
ପିଚୁ ରାସ୍ତାର ଉଭୟ ପାର୍ଶ୍ବରେ ଧାଡ଼ି ଧାଡ଼ି ହୋଇ ଲଗାହୋଇଥବା ଖଜୁରୀ ବୃକ୍ଷ 
ରାସ୍ତାର ଶୋଭାବର୍ଵନ କରୁଥାଏ | ସମୁଦ୍ରରେ ସେପରି ବଡ଼ ବଡ଼ ଢେଉ ଦେଖାଗଲା 
ନାହିଁ । ରାସ୍ତାର ଗୋଟିଏ ପାଖରେ କେତେଗୁଡ଼ାଏ ଦୋକାନଘର ବ୍ୟତୀତ ଅନ୍ୟକିଛି 
ଦେଖୁବାର ନ ଥଲା | ସେଠାକାର ବେଳାଭୂମିର ସୁନ୍ଦରତାକୁ ଉପଭୋଗ କରିବାକୁ 
ପର୍ଯ୍ୟଟକଙ୍କର ଅଭାବ ଥଲା ପରି ଅନୁଭବ ହେଲା | ଅବଶ୍ୟ ଆମେ ଏଠାକୁ ଦିନ 
ସାଢ଼େ ଗୋଟାଏ ମଧ୍ଯରେ ଯାଇଥିଲୁ । ଏଥିପାଇଁ ବୋଧହୁଏ ଆମେ ଏଠାରେ ନିର୍ଜନତା 
ଅନୁଭବ କରିଥିଲୁ । ‘ମସ୍କଟ୍‌'ରେ ଥିବା ସମୟରେ ଆମ୍ଭେମାନେ ଅନ୍ୟ ଏକ 
ବେଳାଭୂମିକୁ ବୁଲିବାକୁ ଯାଇଥୁଲୁ । ବିଚ୍ର ନାମଟି ମୋର ମନେନାହିଁ। ଚର୍ଚ୍ଚିତ 
ସ୍ଥାନଟିର ଦୂରତା ପ୍ରାୟ ଦୁଇଶହ କିଲୋମିଟର ହେବ । ଯିବା ବାଟରେ ସହରଠାରୁ 
୨୫ କ.ମି ବାଟ ଗଲେ ସେଠାକାର His Majesty sultan quboos Bin 
$6ା0ଙ୍କର ରାଜପ୍ରାସାଦ ମୁଖ୍ୟରାସ୍ତାର ଦକ୍ଷିଣ ପାର୍ଶ୍ବରେ ମାତ୍ର ପାଞ୍ଚଶହ ମିଟର ଦୂରତାରେ 
ଅବସ୍ପିତ । ମୁଖ୍ୟରାସ୍ତାରେ ଏକ ବିରାଟ ଗୋଲେଇ ଦେଖୁବାକୁ ମିଳେ | ଏହି ବୃରାକାର 

୧୫୮ / ଉପନ୍ୟାସ ନୂହେଁ ଜୀବନ ଗାଥା 


ମଧ୍ଯରେ ଏକ ବିରାଟକାୟ ପ୍ରତିମୁ୍ଭି ଦେଖବାକୁ ପାଇଲୁ । ମୂର୍ରି ବିଷୟରେ କିଛି 
ଜାଣିବାର ଉପାୟ ନ ଥିବାରୁ ଭାବିଲି ତାହା କୌଣସି ପୂର୍ବତନ ଶାସକଙ୍କର 
ହୋଇଥାଇପାରେ । ସେହି ବୃତ୍ତାକାରଟି ବିଭିନ୍ନ ପ୍ରକାର ଫୁଲ ଗଛରେ ଅତ୍ୟନ୍ତ ଶୋଭିତ | 
ରାସ୍ତାର ଦୂଇ ପାର୍ଶ୍ବରେ ସେହିପରି ନାନା ଜାତିର ଫୁଲଗଛ ରାସ୍ତାର ଶୋଭାମଣ୍ଡନ 
କରୁଥାଏ | ଏଠାକାର ଦୃଶ୍ୟ ପ୍ରକୃତରେ ବର୍ଣ୍ଣନା କରିବା ମୋ ପକ୍ଷରେ କଷ୍ଟକର | 
ଦୂରରୁ ଦୃଶ୍ୟମାନ ହେଉଥିବା ସେହି ବିଶାଳ ଏଶ୍ବର୍ଯ୍ୟମୟ ରାଜପ୍ରାସାଦର ସୁନ୍ଦରତାକୁ 
କିଛି ସମୟ ପାଇଁ ଉପଭୋଗ କରି ଫେରିଲୁ | 


' ମସ୍କଟ'ର ରାଜପଥ ପ୍ରାୟତଃ ସବୁ ଚାରିଥାକିଆ ଏବଂ ଛଅଥାକିଆ | 
ରାସ୍ତାର ଉଭୟ ପାର୍ଶ୍ବରେ ଧାଡ଼ି ଧାଡ଼ି ଖଜୁରୀ ଗଛ | ପାଖରେ ଅନେକ ପ୍ରକାରର 
ଫୁଲଗଛମାନ ଶୋଭିତ | ରାସ୍ତାକଡ଼ରେ ସବୁ ସି.ସି.ଟି.ଭି କ୍ୟାମେରା ଓ ଅନେକ 
ପେଟ୍ରୋଲ ପମ୍ପ । ନିକଟରେ ବିଶ୍ରାମାଗାର, ରେଷ୍ଟରାଣ୍ଡ୍‌ ଓ ଛୋଟ ବଡ଼ ଦୋକାନ | 
ପ୍ରତ୍ୟେକ “ଫିଲିଂ ଷ୍ଟେଶନ୍‌'ରେ ମହିଳା ଓ ପୁରୁଷମାନଙ୍କ ପାଇଁ ଅଲଗା ଅଲଗା 
ପରିସ୍ରାଗାର ରହିଛି । ଇତିମଧ୍ୟରେ ଆମେ ନିର୍ଦ୍ଦିଷ୍ଟ ସ୍ଥାନରେ ପହଞ୍ଚଲୁ । ଦେଖୁଲୁ ଯେ, 
ବିଚ୍ଟି ସେପରି ଖାସ୍‌ ନ ଥଲା । ସମୁଦ୍ରରେ କିଛି ମାତ୍ରାରେ ଢେଉ ଦେଖବାକୁ 
ମିଳିଲା । କେତେକ ଲୋକ ସମୁଦ୍ରରେ ବୋଟିଂ କରୁଥିବାର ଦେଖୂଲୁ । ପିଲାମାନେ 
ବୋଟିଂ କରିବାକୁ ଚାହୁଁଥିଲେ | କିନ୍ତୁ ମୁଁ ମନା କରିଥିଲି । କିଛି ସମୟ ଏଠାରେ 
କଟାଇବା ପରେ ଆମେମାନେ ବସାକୁ ଫେରିଆସିଲୁ । 


ତା'ପର ଦିନ ଆମେ Wahiba sandseକୁ ବୁଲିବାକୁ ସ୍ଥିର କଲୁ | ସକାଳୁ 
ସକାଳୁ ନିତ୍ୟକର୍ମ ସାରି ବାହାରିଗଲୁ । ଆମେ ଏକ ପ୍ୟାକେଜ୍‌ରେ ଯିବାର ବ୍ୟବସ୍ଥା 
କରିଥିଲୁ । ପ୍ୟାକେଜ୍‌ରେ ଥିଲେ କେବଳ ଆମ ପରିବାର | ସାଙ୍ଗରେ ଯାଇଥିଲେ 
ରହମନ ନାମକ ଜଣେ ଦକ୍ଷ ଓ ଅଭିଜ୍ଞ ଡ୍ରାଇଭର୍‌ | ସେ ଭାରତର ବାସିନ୍ଦା | ଘର 
ତା'ର କେରଳରେ | ଜାତିରେ ଥଲା ସେ ମୁସଲମାନ୍‌ | ରଙ୍ଗରେ କଳା ଓ ଜଣେ 
ସୁସ୍ଥସବଳ ଯୁବକ । ସେ ହିନ୍ଦୀ ଇଂରାଜୀ, ଓମାନୀ ଏବଂ ନିଜର ମାତୃଭାଷା 
ପ୍ରାଞ୍ଜଳ ଭାବରେ କହୁଥିଲା | ସ୍କାନଟି “ ମସ୍କଟ୍‌ ଠାରୁ ୨୫୦ କି.ମି. | ଏହା 
' ମସ୍କଟ୍‌'ର ଏକ ପ୍ରମୁଖ ପର୍ଯ୍ୟଟନ ସ୍ଥାନ | “ଓମାନ” ହେଉଛି ଗଲଫ୍‌ କକଣ୍ତି | 
ଏହା ଉପସାଗରୀୟ ଦେଶମାନଙ୍କ ମଧ୍ଯରେ ଅନ୍ୟତମ । “ଓମାନ୍‌'ର ଅଧୁକାଶଂ 
ସ୍ଥାନ ମରୁଭୂମି । ତେଣୁ ବାଲିରେ ଚାଲିବା ଭଳି ସ୍ଵତନ୍ତ୍ର ଗାଡ଼ି ନେଇଥଲୁ | ବାଲିଗଦା 
ବାଟଦେଇ ଯିବାବେଳ ଡ୍ରାଇଭର୍‌ ହିଁ ରାସ୍ତା ନିର୍ଣ୍ଣୟ କରନ୍ତି | 

ଉପନ୍ୟାସ ନୂହେଁ ଜୀବନ ଗାଥା / ୧୫୯ 


ବାଲି ମଧ୍ୟଦେଇ ଲନ୍ିଥବା ଅଙ୍କାବଙ୍କା ରାସ୍ତାରେ ରହମନ ଗାଡ଼ି ଚଳାଇ 
ଆଗକୁ ଆଗକୁ ବଢୁଥାଏ । ଯେଉଁଆଡ଼କୁ ଚାହିଁଲେ କେବଳ ବାଲିଗଦା ଓ ବାଲିର 
ପାହାଡ଼ ଦେଖାଯାଏ | ଟିକିଏ ଅସାବଧାନତା ରହିଲେ କେତେବେଳେ ଯେ ମୁଣ୍ଡ 
ଗାଡ଼ିର ହୁଡ୍‌ରେ ବାଜି ଫାଟିଯିବାର ଭୟ ଅଛି । ମୋର ଯେହେତୁ “ ପେସ୍ମେକର୍‌' 
ଲାଗିଛି ତେଣୁ ମୋତେ ଭୟ ଲାଗୁଥାଏ । ଏ ବିଷୟରେ ମୁଁ ଆଗରୁ ରହମନକୁ 
ଜଣାଇ ଦେଇଥାଏ । ସେ କିନ୍ତୁ କହୁଥାଏ“ କିଛି ଭୟ କରିବାର ନାହିଁ, ଆପଣ 
ନିର୍ଭୟରେ ବସନ୍ତୁ । ମୁଁ ଆପଣଙ୍କୁ ସୁରକ୍ଷିତ ଭାବରେ ସେଠାରେ ପହଞ୍ଚାଇ ଦେବି । ” 


ମଝିରେ ଦେଖୁଲୁ କିଛି କିଛି ଘର | ତା' ପରେ ଆଉ କିଛି ଦେଖାଗଲା ନାହିଁ | 
ଆମେ ପକାଉଠା ହୋଇ ସେଠାରେ ସନ୍ଧ୍ୟା ପୂର୍ବରୁ ପହଞ୍ଚଗଲୁ | ସ୍ଥାନଟିକୁ ଦେଖୁ ମୁଁ 
ପ୍ରଥମେ ଆଚମ୍ଭିତ ହୋଇଗଲି ! ସ୍ଥାନଟିକୁ କିଏ ସମତଳ କଲାପରି ଲାଗୁଥିଲା | ତା' 
ନିକଟରେ ଅନେକଗୁଡ଼ିଏ ବାଲିର ପାହାଡ଼ । ସ୍ଥାନଟି ସମ୍ପୂର୍ଵ ଲୋକାରଣ୍ୟ ହେଇଥୁଲା | 
ତା'ର ନିମ୍ନଲଭାଗରେ ଥବା ସମତଳ ଅଞ୍ଚଳରେ କିଛି କୋଠାଘର ଦେଖୁଲୁ । ଧାଡ଼ି 
ଧାଡ଼ି ହୋଇ ଏକ ବିରାଟ କଲୋନୀ | ଥାଣ୍ଡା ରଖ୍ନବାକୁ ଖଜୁରୀ ଗଛର ବାହୁଙ୍ଗା ଛାତ 
ଉପରେ ପକାଇଛନ୍ତି । କଲୋନୀଟି କେବଳ ପର୍ଯ୍ୟଟକମାନଙ୍କ ରହିବା ପାଇଁ ନିର୍ମାଣ 
କରାଯାଇଛି । ସେଠାରେ ଗୋଟିଏ ବଡ଼ ରେଷ୍ଟୁରାଣ୍ଟ ଅଛି, ଯାହା ପର୍ଯ୍ୟଟକମାନଙ୍କ 
ଖାଇବା ପିଇବାରେ ସହଯୋଗ କରୁଥଲା । ସେଠାରେ ପ୍ରାୟ ସବୁଦେଶର ଖାଦ୍ଯ 
ମିଳେ | ଆମ ଇଚ୍ଛାନୁସାରେ ଭାରତୀୟ ଖାଦ୍ୟ ଖାଇ ଆମେ 'Whiba sands’ ଏକ 
ତୀଖ ପାହାଡ଼ର ଶିଖରକୁ ଯିବାକୁ ବାହାରିବା ସମୟରେ ମୁଁ ଅମଙ୍ଗ ହେଲି । ସେ 
ପାହାଡ଼ର ଆକାର-ପ୍ରକାର ଦେଖୁ ସମ୍ପୂର୍ଣ ଭୟଭୀତ ହୋଇପଡ଼ିଥଲି | ଏହାର ଗଠନ 
ଅଭୁତ ପ୍ରକାରର । ସେଠାକୁ ଆମ ଆଗରୁ ଯାଇଥିବା ପର୍ଯ୍ୟଟକଙ୍କ ତଳୁ ଥାଇ ଦେଖୁଲେ 
ସେମାନେ ଅତି ଛୋଟ ଛୋଟ ଦେଖାଯାଉଥଲେ । ସେଠାକୁ ଯିବାକୁ ହେଲେ ଏକ 
ପ୍ରକାରର ସ୍ଵତନ୍ତ୍ର ଗାଡ଼ିର ବ୍ଯବସ୍ଥା ରହିଛି । ଯାହା କେବଳ ବାଲିରେ ଅତି ସୁନ୍ଦର 
ଭାବରେ ଚାଲିଯାଇପାରେ | 


ରହମନ ଡାକିଲା ଆଜ୍ଞା ଗାଡ଼ି ତୟାର ! ଆସନ୍ତୁ ଯିବା । ମୁଁ ରୋକ୍‌ଠୋକ୍‌ ମନା 
କଲି | କହିଲି ମୋତେ ଭୟ ଲାଗୁଛି । ରହମନ କହିଲା“ ଅଙ୍କଲ୍‌ ଆସନ୍ତୁ | ଆପଣ 
ମୋ ପାଖରେ ନିର୍ଭୟରେ ବସିନ୍ଧୁ । ଆପଣ ଜାଣିପାରିବେ ନାହିଁ ମୁଁ ଆପଣଙ୍କ ଶିଖରରେ 
ଆଖୁପିଛୁଳାକେ ପହଞ୍ଚାଇ ଦେବି ।” ତା” କଥାରେ ବିଶ୍ଵାସ ହେଲା, ମୁଁ ରହମନ୍‌ 
ପାଖରେ ବସିଲି । ଆମେ ପାହାଡ଼ର ଶିଖରକୁ ଉଠିଲୁ । ମୁଁ ଆଖୁ ବନ୍ଦ କରି ମନେ 

ମନେ ଭଗବାନଙ୍କୁ ସ୍ଵରଣ କରୁଥାଏ । ଅଙ୍କାବଙ୍କା, ପକାଉଠା ହୋଇ ଗାଡ଼ି 
କେତେବେଳେ ପାହାଡ଼ର ଶିଖରରେ ପହଞ୍ଚଗଲା ଜାଣି ହେଲାନାହିଁ । ଆମ ପୂର୍ବରୁ 
ସେଠାରେ ଅନେକ ପର୍ଯ୍ୟଟକ ଥିଲେ | ଜୀବନରେ କେବେ ବି ମୁଁ କଳନା କରି ନ 
ଥିଲି, ଏପରି ଏକ ଅଗମ୍ୟ ସ୍ଥାନକୁ କେବେ ଆସିପାରିବି । ସେ ସମୟଥୁଲା ସୂର୍ଯ୍ୟାସ୍ତର 
ସମୟ | ଅନେକ ଦେଶବିଦେଶରୁ ସେଠାରେ ପର୍ଯ୍ୟଟକମାନେ ଆସି ସେଠାକାର 
ସୂର୍ଯ୍ୟାସ୍ତର ମନୋରମ ଦୃଶ୍ୟକୁ ଉପଭୋଗ କରୁଥିଲେ । ସେ ସମୟର ସୂର୍ଯ୍ୟାସ୍ତର 
ଦୃଶ୍ୟ ବାସ୍ତବରେ ଅବର୍ଣ୍ଣନୀୟ | ସେଠାରେ ସମ୍ପୂର୍ଣ ସୂର୍ଯ୍ୟାସ୍ତ ହେବା ପର୍ଯ୍ୟନ୍ତ ଆମେମାନେ 
ରହି ତା'ର ପ୍ରାକୃତିକ ଦୃଶ୍ୟକୁ ମନଭରି ଉପଭୋଗ କଲୁ | 


ଏଥର ଫେରିବାର ସମୟ | ପ୍ରାୟତଃ ପର୍ଯ୍ୟଟକମାନେ ସେଠାକୁ ସୂର୍ଯ୍ୟାସ୍ତ 
କିମ୍ବା ସୂର୍ଯ୍ୟୋଦୟ ଦେଖୁବାକୁ ଯାଆନ୍ତି । ଫେରିବା ପରେ ଆମ ନାମରେ ବୁକ୍‌ 
ହୋଇଥିବା ସେହି କଲୋନୀର ରୁମକୁ ଗଲୁ | ରୁମ୍ଗୁଡ଼ିକ ବିଶେଷ ବଡ଼ ନ ଥିଲେ ବି 
ରହିବାରେ କିଛି ଅସୁବିଧା ହେଉ ନ ଥଲା । ତିନିଟି ରୁମ୍‌ରୁ ଗୋଟିଏରେ ଦୂଇ ନାତି 
ଓ ମୁଁ ରହିଲୁ । ଖଟ ବଦଳରେ ଗୋଟିଏ ସିମେଣ୍ଟ ପିଣ୍ରି ଥଲା | ଶୋଇବାକୁ ଆବଶକୀୟ 
ବିଛଣା ଥିଲା | ରୁମ୍‌ ଭିତରେ ଗୋଟିଏ ଭଲ ପାଇଖାନା ଥଲା | ଆମେ ଫ୍ରେସ୍‌ ହୋଇ 
ରେଷ୍ଟରାଣ୍ଟ୍‌ରେ ଚା” ଜଳଖୁଆ ଖାଇ ପୁଣି ବୁଲି ବାହାରିଲୁ । 


ପର୍ଯ୍ୟଟକମାନଙ୍କ ମନୋରଞ୍ଜନ କରିବା ପାଇଁ ସେଠିକାର ପାରମ୍ପରିକ ବାଦ୍ୟଯନ୍ତ୍ର 

ଦ୍ଵାରା ସଙ୍ଗୀତ ପରିବେଷଣ କରାଯାଏ । ଏକ ବିରାଟ ସୁନ୍ଦର ସିମେଣ୍ଟ ଚଟାଣ 
ଉପରେ କିଛି କାର୍ପେଟ୍‌ ପଡ଼ିଥାଏ । ଅନେକ ପ୍ରକାରର ଫଳ ଖାଇବା ପାଇଁ 
ରଖାଯାଇଥାଏ | ସେସବୁ ଦର୍ଶକ ବା ଶ୍ରୋତାମାନଙ୍କ ପାଇଁ ଉଦ୍ଦିଷ୍ଟ ଥାଏ | ସଙ୍ଗୀତକୁ 
କିଛି ସମୟ ଶୁଣିଲି । ପରିବେଶ ଖୁବ୍‌ ଆନନ୍ଦଦାୟକ ଥିଲା | ରାତି ଅନେକ ହୋଇଯିବାରୁ 
ରେଖ୍ୁୁରାଣ୍ଟକୁ ଯାଇ ରାତ୍ରି ଭୋଜନ ସାରି ରୁମ୍‌କୁ ଚାଲିଗଲୁ । ଶୋଇବା ସମୟରେ 
ଭାବୁଥାଏ“ ଏ ବିରାଟ ମରୁଭୂମି ଉପରେ ସତରେ କ'ଣ ଏତେ ସୁନ୍ଦର ପରିବେଶ 
ସୃଷ୍ଟି ହୋଇପାରେ ? ” ବାସ୍ତବରେ ଏହାକୁ ତାରିଫ୍‌ କରିବା କଥା | ରାତି ସାରା ସେଠାରେ 
ଗହଳି ଚହଳି ଲାଗି ରହିଥାଏ | କାରଣ ସକାଳର ସୂର୍ଯ୍ୟୋଦୟ ଦେଖୁବାକୁ ପର୍ଯ୍ୟଟକମାନେ 
ପ୍ରସ୍ତୁତ ହେଉଥାଆନ୍ତି । ଆମେ ଆଉ ସକାଳର ସୂର୍ଯ୍ୟୋଦୟ ଦେଖୁବାକୁ ଗଲୁ ନାହିଁ | 
ପିଲାମାନଙ୍କ ପାଇଁ ବାଲିରେ ଖେଳିବାକୁ ଏକ ପ୍ରକାରର ମଟରସାଇକେଲ୍‌ର ବ୍ୟବସ୍ଥା 
କରାଯାଇଥିଲା | ପିଲାମାନେ ଖେଳି ଖୁବ ମଜ଼ା ଉଠାଇଲେ | ଫେରିବା ସମୟ 
ହୋଇଯାଇଥିବାରୁ ରେଖ୍ଭରାଣ୍ଟରେ ମନପସନ୍ଦର ଜଳଖୁଆ ଖାଇ “ ମସ୍କଟ ଫେରିଲୁ | 

ପିଲାବେଳେ ମରୁଭୁମି ବିଷୟରେ ପଢୁଥିଲି । କିନୁ ମରୁଭୂମି କ'ଣ ଓ ସେ 
ସ୍ଥାନ କେମିତି ତାହା ଦେଖ ନ ଥିଲି | ଯାହାହେଉ ଦେଖୁବାର ସୌଭାଗ୍ୟ ମିଳିଲା । 
ସେହି ମରୁଭୂମି ଅଞ୍ଚଳରେ ଭାରତୀୟ ଚଳଚ୍ଚିତ୍ରର ଅନେକ ଫଟୋ ଉତ୍ତୋଳନ ହେବାର 
କଥା ମୁଁ ଶୁଣିଥିଲି । ବାଟରେ ଫେରିବାବେଳେ ରହମନ ଆମକୁ ସେମିତି ଏକ 
ଯାଗାକୁ ନେଇଗଲା | ଦେଖୁଲୁ ସେଠାରେ ଏକ ଛୋଟ ଘର ¦ ସେ ଘର ଉପରେ 
ଖଜୁରୀ ଗଛର ବାହୁଙ୍ଗା ବିଛା ହୋଇଛି । ରହମାନ ଗାଡ଼ି ଅଟକାଇ ସେ ଘର ଭିତରକୁ 
ଗଲା । ଗୋଟିଏ ସ୍ତ୍ରୀ ଲୋକ ଗାଡ଼ି ପାଖକୁ ଆସି ଘରୁ ଆଣିଥିବା ପାନୀୟ ଗ୍ଲାସ୍‌ 
ରହମନକୁ ଦେଲା । ସେ ତାହା ପିଇ ଦେଲା | ସ୍ତ୍ରୀ ଲୋକଟି ଆମକୁ ପିଇବା ପାଇଁ 
ରହମନକୁ ଭସାରା ଦେଲା । କିନ୍ତୁ ରହମନ ମନାକଲା । ରହମନ ତାଙ୍କ ଭାଷାରେ 
ତାକୁ କ”ଣ କହିଲା କେଜାଣି ସେ ସଲାମ୍‌ କରି ଫେରିଗଲା | ଆଶ୍ଚର୍ଯ୍ୟ ଲାଗିଲା । 
ମରୁଭୂମିରେ ଗୋଟିଏ ମାତ୍ର ଘର । ସେ ଚଳୁଛି କିପରି ? ଖାଉଛି କ'ଣ ? ଖାଦ୍ୟ 
ପଦାର୍ଥ ସେ ଯୋଗାଡ଼ କରୁଛି କିପରି ? ପଢ଼ିବା ସମୟରେ “ ବେଦୂଇନ୍‌' ବୋଲି 
ଗୋଟିଏ ଯାଯାବର ଜାତିର ନାମ ଶୁଣିଥିଲି । ଏ କ”ଣ ସେହି ସମ୍ପଦାୟର ? ଏମିତି 
ଅନେକ ପ୍ରଶ୍ନ ମନକୁ ଆସୁଥିଲା | ସେଠାରୁ ଆମେ ଘରକୁ ଫେରିଲୁ । ସମସ୍ତେ ହାଲିଆ 
ହୋଇଯାଇଥିବାରୁ ଘରେ ରୋଷେଇ ନ କରି ଭାରତୀୟ ରେଷ୍ଟରାଣ୍ଟରୁ ରାତ୍ରି ଭୋଜନ 
ମଗାଇ ଖାଇଲୁ । ଏହିପରି ଥଲା ମୋର Whiba sandsର ଅଭୁଲା ଅନୃଭୂତି । 


ଉପସାଗରୀୟ ଦେଶ “ ଗଲଫ୍‌ କଣ୍ତି' ମଧ୍ଯରୁ  ଓମାନ୍‌' ଅନ୍ୟତମ । ଏହାର 
ରାଜଧାନୀ “ ମସ୍କଟ୍‌' | ' ଓମାନ୍‌'ର ଅଧୁକାଶଂ ସ୍କାନ ମରୁଭୂମି | ଏଠାରେ ରାଜତନ୍ତ 
ଶାସନ ଚାଲିଥାଏ | ମୁଁ ସେଠାରେ ଥିବା ସମୟରେ ସେଠାକାର ଶାସକ ଥୁଲେ His 
Majesty sultan quboos Bin seid | ଶୁଣିଲି ସୁଲ୍ତାନଙ୍କ ବୟସ ମାତ୍ର ୪୦ 
ବର୍ଷ । ସେ ଅତ୍ୟନ୍ତ ଶାନ୍ତ ସରଳ, ବିଳାସୀ ଓ ସୁଶାସକ | ତାଙ୍କର ମନ୍ତ୍ରିମଣ୍ଡଳରେ 
ଏବଂ ସରକାରୀ ଦପ୍ତରରେ ଅନେକ ଭାରତୀୟ ସ୍କାନ ପାଇଥିଲେ ! “ଓମାନ୍‌ 'ର 
ସରକାରୀ ଭାଷା “ ଆରବିକ' | ସେଠାରେ ପ୍ରଚଳିତ ମୁଦ୍ରା “ ଓମାନିରିୟଲ' | ମୁଁ 
ଯାଇଥିବା ସମୟରେ ଗୋଟିଏ “ ଓମାନିରିୟଲ”ର ମୁଲ୍ୟ ଭାରତୀୟ ମୁଲ୍ୟରେ ୧୧ ୨ 
ଟଙ୍କା । ଏହାର ମୂଲ୍ଯ ସମୟକ୍ରମେ ପରିବର୍ଭନ ହୁଏ | “ଓମାନ”? ହେଉଛି ତୈଳ 
ଉପ୍ପାଦନକାରୀ ଦେଶମାନଙ୍କ ମଧ୍ଯରେ ଅନ୍ୟତମ | ତୈଳ ବ୍ୟବସାୟ ଉପରେ ଦେଶର 
ଅର୍ଥନୈତିକ ଭାରସାମ୍ୟକୁ ରକ୍ଷା କରାଯାଏ । ତୈଳ ଉତ୍ପାଦନ ହେତୁ ଦେଶ 


ଏ es ~~ 


ଉପସାଗରୀୟ ଦେଶମାନଙ୍କ ମଧ୍ୟରେ ବେଶ୍‌ ଅର୍ଥନୈତିକ ସ୍ଵଚ୍ଳତାରେ ପହଞୱ ପାରିଛି । 

ଓମାନ୍‌'ରେ ମୁଖ୍ୟତଃ “ ଇସ୍ଲାମ ଧର୍ମାବଲମ୍ବଭୀ ଲୋକମାନେ ବସବାସ 
କରନ୍ତି । କିଚୁ ଆଜିକାଲି ସେଠାରେ ପ୍ରାୟ ସବୁ ଦେଶର ଲୋକଙ୍କୁ ଦେଖୁବାକୁ 
ମିଳୁଛି । ବିଶେଷ କରି ସେଠାରେ ଭାରତର ଗୁଜୁରାଟୀ ଲୋକମାନେ ବ୍ଯବସାୟ 
କରିବା ନିମନ୍ତେ ବହୁ ପରିମାଣରେ ବସବାସ କରୁଛନ୍ତି । ସେମାନେ ବହୁ ବଡ଼ ବଡ଼ 
ରେଷ୍ଟୁରାଣ୍ଟ କରି ଭଲ ଅର୍ଥ ଉପାର୍ଜନ କରିପାରୁଛନ୍ତି । 


ଅଟୋ" , “ମଟରସାଇକେଲ୍‌!' କିମ୍ବା “ସାଇକେଲ୍‌ ଟିଏ ଦେଖୁଲି ନାହିଁ । କେବଳ 
ବହୁ ଦାମିକା କାର୍‌ ଦେଖବାକୁ ମିଳିଲା | ସକାଳୁ ସକାଳୁ ଆମ ଦେଶର ଲୋକଙ୍କ ପରି 
ସେମାନେ ପ୍ରାତଃଭ୍ରମଣରେ ବାହାରନ୍ତି । ରାସ୍ତାଗୁଡ଼ିକ ବହୁତ ପରିସ୍କାର । ଆମ ଦେଶ 
ପରି ସେଠାର ରାସ୍ତାରେ ଗୋରୁଗାର କିମ୍ବା କୁକୁର ବୁଲିବା ଦେଖାଗଲା ନାହିଁ । ପରିବେଶ 
ଉପରେ ସେମାନେ ବହୁତ ସଚେତନ । ଶୁଣିବାକୁ ପାଇଲୁ ‘ ମସ୍କଟ୍‌' ପୃଥିବୀର 
ଦ୍ଵିତୀୟ ପରିସ୍କାର ପରିଛନ୍ନ ସହର । ପୂଥବୀର ପ୍ରଥମ ପରିସ୍କାର ସହର ସିଙ୍ଗାପୁର | 


“ ମସକଟ୍‌ ' ସହରର ସବୁ ପ୍ରାନ୍ତରରେ ଭାରତର ଲୋକମାନଙ୍କୁ ଦେଖବାକୁ 
ମିଳେ | ଗୁଜୁରାଟୀ ସମ୍ପଦାୟର ଲୋକମାନେ ବେଶୀ | ଦୁଇ ତିନୋଟି ହିନ୍ଦୁ ମନ୍ଦିର 
ରହିଛି । ମୁଁ ସେଠାକୁ ଝିଅଜ୍ଵାଇଁଙ୍କ ସହିତ ପୂଜା କରିବା ପାଇଁ ଯାଇଥିଲି | ଝିଅର ବସା 
ପାଖରେ ଶିବ ମନ୍ଦରଟିଏ ଅଛି । ସେଠାକୁ ଚାଲି ଚାଲି ଯାଇଥିଲୁ । ଅନ୍ଯ ମନ୍ଦିର 
ଦୂରରେ ଥବାରୁ ଗାଡ଼ିରେ ଯାଇଥିଲୁ । ସରକାରୀ ନିୟମ ଅନୁଯାୟୀ କୌଣସି ହିନ୍ଦୁ 
ମନ୍ଦିରର ଉଚ୍ଚତା ସେଠାର ମସ୍‌ଜିଦଠାରୁ ଯେପରି ଅଧ୍ବକ ନ ହୁଏ ସେଥ୍‌ପ୍ରତି ଖୁବ୍‌ 
ସତର୍କ ରହିବାକୁ ପଡ଼େ । ତେଣୁ ମନ୍ଦିରଗୁଡ଼ିକ ଆମ ଦେଶର ମନ୍ଦିର ପରି ବେଶୀ ବଡ଼ 
ନୁହେଁ । ସେହି ମନ୍ଦିରଗୁଡ଼ିକର ପରିଚାଳନା ଓ ପୂଜାପାଠ ଖୁବ୍‌ ଭଲ | ସେମାନେ 
ବହୁତ ଶୃଙ୍ଖଳିତ ! 


ଜ୍ବାଇଁଙ୍କ ସାଙ୍ଗରେ ମୁଁ ଦୁଇ ତିନିଥର ପରିବା ଆଣିବାକୁ ଯାଇଥୁଲି । ସେଠାରେ 
ପରିବା, ମାଛ ଓ ମାଂସ ଆମ ଦେଶ ପରି ରାସ୍ତାକଡ଼ରେ ବିକ୍ରି ହୁଏନାହିଁ । ଗୋଟିଏ 
ଶୀତତାପ ନିୟନ୍ତ୍ରିତ କୋଠରୀରେ ମିଳେ | ସେଠିକାର ପରିବା ବଜାର ଦେଖୁଲି କିନୁ 
ଆମ ଦେଶର ତାଜା ପନିପରିବା ଭଳି ଦେଖୁବାକୁ ମିଳିଲା ନାହିଁ । ସେପରି ମୋତେ 
ଥରେ ପିଲାମାନେ ସପିଂମଲ୍‌କୁ ବୁଲାଇ ନେଇଗଲେ | ମୁଁ ସେମାନଙ୍କ ସହିତ କେତୋଟି 
ସ୍ଥାନକୁ ଯାଇଥ୍‌ଲି । କିନ୍ତୁ ମୁଁ ଯାହା ଦେଖୁଲି, ଆମ ଦେଶର ମଲ୍ଠାରୁ ସେ ବହୁଗୁଣରେ 
ଉନ୍ନତ | ମଲ୍‌ ଭିତରଟି ଖୁବ୍‌ ପରିସ୍କାର । କାଉଣ୍ଟରରେ ଓମାନୀର ସୁନ୍ଦରୀ ମହିଳାମାନେ 

ନିଜ ପାରମ୍ପରିକ ବେଶପୋଷାକରେ ଥଅଆନ୍ତି । ଗ୍ରାହକମାନଙ୍କୁ ଖୁବ୍‌ ମାର୍ଜିତ ବ୍ୟବହାର 
କରନ୍ତି । ସେମାନେ ନିଜ ମାତ୍ସଭାଷା ଉପରେ ଅଧୂବକ ଗୁରୁତ୍ବାରୋପ କରନ୍ତି । କିନ୍ତୁ 
ଆବଶ୍ୟକ ସ୍ଥଳେ ଇଂରାଜୀ ଓ ହିନ୍ଦୀ କହୁଥିବାର ଦେଖୁ ମୁଁ ଅତ୍ୟନ୍ତ ବିସ୍ଳୟ ହେଲି । 
ମଲ୍‌ ଭିତରେ ଅତି ସୁନ୍ଦର ଆଧୁନିକ ଶୌଚାଳୟ ଅଛି । ମୋର ଯେହେତୁ କମ୍‌ 
ସମୟ ମଧ୍ଯରେ ପରିସ୍ରା ହୁଏ ତେଣୁ ମୁଁ ଯେଉଁ ସ୍ଥାନକୁ ଯାଏ ପ୍ରଥମେ ମୁଁ ପରିସ୍ରାଗାର 
ଖୋଜିଥାଏ ଓ ତା” ପାଖାପାଖୁ ଥାଏ | ତେଣୁ ସେଠାରେ ମୁଁ ଏପରି ବ୍ୟବସ୍ଥା ଦେଖୁ 
ବହୁତ ଖୁସି ହେଲି | 


ପୁଅର ଜଣେ ସ୍ଭୁଲ ସାଙ୍ଗର ବଡ଼ଭାଇ ମାଇନିଂ ଇଞ୍ଜିନିୟରିଂ ପାଶ୍‌ କରି 
 ଓମାନ୍‌'ରେ ଚାକିରି କରୁଥାଆନ୍ତି | ଜ୍ଵାଇଁଙ୍କର ତାଙ୍କ ସହିତ ଭଲ ସମ୍ପର୍କ ଥଲା | 
ଆମେ ଆସିଥବାର ଖବର ପାଇବା ପରେ ସେ ଆମକୁ ତାଙ୍କ ଘରକୁ ରାତ୍ରି ଭୋଜନ 
କରିବାକୁ ନିମନ୍ତ୍ରଣ କରିଥିଲେ | ଆମେ ତାଙ୍କ ଘରକୁ ଯାଇଥିଲୁ । ପହଞ୍ଚବା ପରେ ମୁଁ 
ଦେଖୁଲି ତାଙ୍କୁ ମିଳିଥିବା ବଙ୍ଗଳାଟି ଖୁବ୍‌ ସୁନ୍ଦର | ଅତ୍ୟନ୍ତ ସୁସଜିତ ହୋଇଛି | ତାହା 
ଏପରି ମନ ମୁଗ୍ଧକର ଯେ, ଘରଟି ଦେଖୁଲେ ଲାଗୁଛି କୌଣସି ଏକ ପ୍ରାସାଦ ଭଳି । 
ଆମ ଦେଶର କୌଣସି ଆଇ.ଏ.ଏସ୍‌. କିମ୍ବା ମନ୍ତ୍ରୀଙ୍କ ବଙ୍ଗଳା ମଧ୍ୟ ସେପରି ନୁହେଁ ! 
ଅନେକ ଦିନର ବ୍ୟବଧାନ ପରେ ତାଙ୍କୁ ଗୋଟିଏ ଓଡ଼ିଆ ପରିବାର ମିଳିଥିବାରୁ 
ତାଙ୍କର ଖୁସି ଯେ, କହିଲେ ନ ସରେ | ସେମାନେ ଆମ ସହିତ ଅନେକ ସମୟ 
ଧରି ଓଡ଼ିଆରେ କଥାବାର୍ଭା ହେଲେ । ଖାଇସାରି ସେମାନଙ୍କ ସହିତ ଆଉ କିଛି 
ସମୟ କଟାଇ ଫେରିଲୁ । 


ଝିଅ ରହୁଥିବା କଲୋନୀରେ ଧାଡ଼ି ଧାଡ଼ି ହୋଇ ଆଠୋଟି ଲେଖାଏଁ ଡୂପ୍ଲେକ୍ 
ଘର | କଲୋନୀରେ ମୋଟ ୧ ୬ଟି ଘର | ପାହାଡ଼ର ପାଦଦେଶରେ ୧ ୬ଟି କାର୍‌ 
ପାର୍କିଂ ସ୍କାନ । କଲୋନୀରେ ୧୫ଟି ପରିବାର ଭାରତୀୟ । ତେଣୁ ପର୍ବପର୍ବାଣୀ 
ସମୟରେ ମିଳିମିଶି ପର୍ବଗୁଡ଼ିକୁ ପାଳନ କରନ୍ତି । ମୁଁ ଥବା ସମୟରେ ବଡ଼ଦିନ ପର୍ବ 
ପଡ଼ିଥିଲା । ଆମେ ସମସ୍ତେ ସେହି ପର୍ବକୁ ଖୁବ୍‌ ଆଡ଼ମ୍ବରରେ ପାଳନ କଲୁ ଓ ଆୟୋଜନ 


କରାଯାଇଥବା ଭୋଜିରେ ଯୋଗ ଦେଲୁ ! 


ଝିଅ ଘରେ ଆମେ ଗୋଟିଏ ଦୁର୍ଘଟଣାର ସମ୍ମୁଖୀନ ହେଲୁ । ଦିନେ ମୋ 
ପୁଅର ପୁଅ ଓ ଝିଅର ପୁଅକୁ ସେମାନଙ୍କର ମା'ମାନେ ତଳ ଘରେ ଗପସପ ହେଉଥିବା 
ସମୟରେ ଡାକିବାରୁ ମୋର ଦୁଇଜଣ ନାତି ଦୌଡ଼ାଦୌଡ଼ି ହୋଇ ଉପରୁ ତଳକୁ 

ସମୟରେ ମୋ ପୁଅର ପୁଅଟିର ଶିଡ଼ିରେ ଗୋଡ଼ ଖସିଯିବାରୁ ସେ ପଡ଼ିଗଲା । 
” ମୁଣ୍ଡରେ ଗଭୀର ଆଘାତ ଲାଗିଲା । ବହୁତ ରକ୍ତସ୍ରାବ ହେଲା । ଜ୍ବାଇଁ ତାକୁ 
ର ନେଇ ସିଟି ସ୍କାନ୍‌ କରିବାରୁ ଜଣାଗଲା ସେପରି କିଛି ବିପଦ ନାହିଁ । 
ପିଲାଟି ଠିକ୍‌ ଅଛି | ଏହି ଘଟଣା ଘଟିବା ସମୟରେ ମୋ ମନରେ ଗଭୀର ଆଘାତ 
ଲାଗିଲା । ମୁଁ ସେତେବେଳେ ଡରି ଯାଇଥିଲି । କାରଣ ଆମର ପୂର୍ବରୁ କୌଣସି 
ଜନ୍ମଦିନ ଉତ୍ସବରେ ଦୁର୍ଘଟଣା ଘଟିଥିବାରୁ ସେବେଠାରୁ ଆଉ କାହାର ଜନ୍ମଦିନ 
ପାଳନ କରାଯାଉ ନ ଥିବାର ମୁଁ ମୋ ପିଲାଦିନରୁ ଦେଖୁଆସିଛି । କିନ୍ଧୁ ଆଜିର 
ଆଧୁନିକ ପିଲାମାନେ ଏ ସବୁକୁ ଅନ୍ଧବିଶ୍ଵାସ କହି ମାନନ୍ତି ନାହିଁ । ସେହି କାରଣରୁ 
ମୋ ପୁଅର ପୁଅ କନ୍ଧ ତାରିଖ ଯଦିଓ ଜୁନ୍‌ ୧୫ରେ ପଡ଼େ, କିନୁ ଆମେ ଜାନୁଆରୀ 
୧ ତାରିଖ ନୂଆ ବର୍ଷରେ ପାଳନ କରୁ | ନିର୍ଦ୍ଦିଷ୍ଟ ତାରିଖରେ ନ କରି ଏପରି କରିବା 
ଦ୍ଵାରା କିଛି ଅସୁବିଧା ହୁଏନାହିଁ ବୋଲି କୂହାଯାଉଥିବାରୁ ଆମେ ଏହାକୁ ଗ୍ରହଣ 
କରିନେଇଥିଲୁ | ତେଣୁ ନାତିର ଜନ୍ଦିନଟି ୨୦୦ ୭ ମସିହାର ଜାନୁଆରୀ ୧ ତାରିଖ 
ଦିନ ଆଡ଼ମ୍ବରରେ ସେହି କଲୋନୀର ସମସ୍ତ ପିଲାମାନଙ୍କ ସହିତ ପାଳନ କଲୁ | 


ସେଠାରେ ରହିବାର ସମୟ ସରିଆସିଲା । ଫେରିଯିବାକୁ ଆମେ ପ୍ରସ୍ତୁତ 
ହେଲୁ | ରାତି ଭୋଜନ ଶୀଘ୍ର ସାରିଦେଇ ଆମେ ଝିଅ ଜ୍ବାଇଁଙ୍କ ସହିତ ତା ୭.୧. 
୨୦ ୦୭ ରିଖରେ ˆ ମସ୍କଟ୍‌' ବିମାନ ବନ୍ଦରକୁ ଆସିଲୁ । ଆମକୁ ଛାଡ଼ି ଝିଅ ଜ୍ବାଇଁ ଓ 
ନାତି ମନଦୁଃଖରେ ଫେରିଲେ | 


ଆମକୁ ବିମାନ ବନ୍ଦରରେ କିଛି ସମୟ ଅପେକ୍ଷା କରିବାକୁ ପଡ଼ିଲା | ମୁଁ ଓ 
ନାତି ବୁଲାବୁଲି କରୁଥିବା ସମୟରେ ଗୋଟିଏ ଦୋକାନରେ । ଡବ ଡବ୍ଲୁ ବେଲ ଦେଖୁଲି । 
ନାତି ସେ ଖେଳ ଦେଖବାକୁ ବହୁତ ଭଲପାଏ । ତା” ପାଇଁ ସେଇଟି କିଣିବାକୁ ମୁଁ ସେ 
ଦୋକାନରେ ବସିଥିବା ତରୁଣୀଙ୍କୁ ଇଂରାଜୀରେ ପଚାରିଲି ବେଲ୍ବର ଦାମ୍‌ କେତେ ? 
ସେ କିନ୍ତୁ ମୋତେ ହିନ୍ଦୀରେ ଉତ୍ତର ଦେଲା | ମୁଁ ଆଶ୍ଚର୍ଯ୍ୟ ହେଲି । ଆମେ ଭାରତୀୟ 
ବୋଲି ସେ କିପରି ଜାଣିଲା ? ଏ କଥାଟି ମୋତେ ଅଧ୍ବକ ଆଶ୍ଚର୍ଯ୍ୟ କଲା | ମୁଁ ଭାବିଲି 
ବୋଧହୁଏ ଭାରତୀୟ ମୁସଲମାନ ମହିଳା ହୋଇଥୂବେ ? ସେ ମୋତେ 
“ ଓମାନିରିୟଲ”ରେ କହିଲା“ ସାତଶହ ଟଙ୍କା ।” ମୁଁ ତାକୁ ଏକ ହଜାର ଟଙ୍କିଆ 
ନୋଟ୍‌ଟିଏ ବଢ଼ାଇଲି । ସେ ମୋତେ ତିନିଶହ ଟଙ୍କା ଫେରସ୍ତ କଲା | ଫ୍ଲାଇଟ୍‌ 
ଟାଇମ୍‌ ହୋଇଯାଇଥିଲା | ଆମେ “ଓମାନ୍‌'କୁ ବିଦାୟ ଜଣାଇ ବିମାନରେ ପ୍ରବେଶ 
କଲୁ ଓ କଲିକତା ‘ ସୁଭାଷ ଚନ୍ଦ୍ର ଆନ୍ତର୍ଜାତିକ ବିମାନ ବନ୍ଦର”ରେ ରାତି ପ୍ରାୟ ସାଢ଼େ 

ତିନିଟା ସମୟରେ ପହଞ୍ଚଲୁ । ତା'ପର ଦିନ ଟ୍ରେନ୍‌ ଯୋଗେ ଭୁବନେଶ୍ବର ଫେରିଲୁ । 
ଏହା ହି ଥଲା ମୋ ଜୀବନର ପ୍ରଥମ “ଓମାନ୍‌' ସହରକୁ ବୁଲିଯିବାର କଥା । 


ଆମ ଘରେ କାମ କରୁଥିବା ପିଲା ପବିତ୍ରର ବାହାଘର ପରେ ତା” ବୋହୂକୁ 
ମୁଁ ଓ ପୁଅ ତା ୧୫.୭. ୨ ୦୦୭ ରିଖରେ ଦେଖୁବାକୁ ତା” ଗାଁ ଅସ୍ତରଙ୍ଗ ଯାଇଥିଲୁ | 
ବୋହୂର ମୁହଁ ଚାହାଣୀ ଭାବରେ ଶାଢ଼ି, ସୁନାମୁଦି, ସୁନା କାନଫୁଲ ଓ ରୂପାର ପାଉଁଜି 
ଦେଇଥିଲୁ । କାରଣ ବିୟୋଗ ପୂବରୁ ଟୁକୂନା କହିଯାଇଥିଲେ ପବିତ୍ର ବିବାହ କଲେ 
ତା ସ୍ତୀକୁ ଏସବୁ ଦେବାକୁ । 


ମୋ ଭଉଣୀର ବିୟୋଗ ପରେ ଭିଣୋଇଁଙ୍କର ସ୍ଵାସ୍ଥ୍ୟ ଦିନକୁ ଦିନ ବିଗିଡ଼ିବାରେ 
ଲାଗିଲା | ସେଥିପାଇଁ ସେ ଅନେକ ଦିନ ଧରି “ କର କିନିକ'ରେ ଚିକିସିତ ହେଉଥିଲେ ! 
କିନ୍ଧୁ ତାଙ୍କ ସ୍ଵାସ୍ଥ୍ୟରେ ବିଶେଷ କିଛି ଉନ୍ନତି ହେଲାନାହିଁ । ଶେଷରେ ତାଙ୍କର ତା 
୧ ୯.୯. ୨୦୦୭ ରିଖରେ ଦେହାନ୍ତ ହୋଇଗଲା | ଏହା ମୋ ଜୀବନରେ ଆଣିଦେଲା 
ଆଉ ଏକ ଦୁଃଖଦ ଘଟଣା | 


କିଛିଦିନ ପରେ “ଗୋଆ!” ବୁଲିଯିବାର ସ୍ପିର ହେଲା । ପୁଅ ବୋହୂ, ନାତି 
ଏବଂ ମୁଁ ତା ୨୨.୧ ୨.୨୦୦୭ ରିଖରେ “ବମ୍ବେ” ବାହାରି କୁହୁ ସ୍ଥିତ ଏକ 
ହୋଟେଲରେ ରହି ତା” ପରଦିନ କିଙ୍ଗଫିସର ଫ୍ଲାଇଟ୍‌ରେ ‘ ଗୋଆ ଡାବୋଲିନ୍‌ 
ବିମାନ ବନ୍ଦର”ରେ ପହଞ୍ଚଲୁ । ସେଠାରୁ ଗୋଆର ରାଜଧାନୀ “ ପାନାଜୀ” ୩୦ 
କି.ମି | “ ପାନାଜୀ' ରେ ହୋଟେଲ ସବୁ ବୁକ୍‌ ହୋଇଯାଇଥିବାରୁ ଆମେ ସେଠାରୁ 
୧୫ କି.ମି ଦୂରତାରେ ଥବା “ କାଲାନ୍‌୍ଗୁଟେ” ବିଚ୍‌ ନିକଟରେ “ ହୋଟେଲ ହଲିଡେ 
ରିସଟ'ରେ ରହିଲୁ । ଖ୍ରୀଷ୍ଟ ମାସ ହୋଇଥିବାରୁ ସବୁ ହୋଟେଲ ବୁକ୍‌ ହୋଇଯାଇଥିଲା | 
ଖୁଆପିଆ କରି ଆମେ “ କାଲାନଗୁଟେ ସମୁଦ୍ର ବେଳାଭୂମିକୁ ବୁଲି ବାହାରିଲୁ । ସ୍ଥାନଟି 
ଖୁବ୍‌ ଲୋକାରଣ୍ୟ ହୋଇଥିଲା । ପର୍ଯ୍ୟଟକମାନେ ଗଭୀର ସମୁଦ୍ର ଭିତରେ ବୋଟିଂ 
କରିବା ସହିତ ବିସ୍ତୀର୍ଣ୍ ସମୁଦ୍ର ବୋଳାଭୂମିର ପଶ୍ଚିମ ଦିଗରେ ଅସ୍ତଗାମୀ ସୂର୍ଯ୍ୟଙ୍କ 
ଦୃଶ୍ୟରେ ମୁଗ୍ଧ ହୋଇଯାଉଥଲେ । ସେପରି ଦୃଶ୍ୟର ବର୍ଣ୍ଣନା କରିବା ସମ୍ଭବ ନୁହେଁ 
ବେଳାଭୂମି” କୁ ଲାଗି ଆହୁରି ଅନେକଗୁଡ଼ିଏ ' ବେଳାଭୂମି” ଥିବାରୁ ' କାଲାନ୍‌ଗୁଟେ 
ବେଳାଭୂମି" କୁ  ସୃର୍ଣାର ବେଳାଭୂମିର ରାଣୀ” ବୋଲି କହନ୍ତି । ଦିନରାତି ଦେଶବିଦେଶରୁ 
ପର୍ଯ୍ୟଟକମାନେ ଭ୍ରମଣ କରିବାର ଦେଖୁବାକୁ ପାଇଲୁ । ବିଦେଶୀ ପର୍ଯ୍ୟଟକମାନେ 
ସ୍ବାମା ସ୍ତ୍ରୀ ଉଭୟେ ସମୁଦ୍ର ଭିତରେ ଘଣ୍ଟା ଘଣ୍ଟା ଧରି ପାଣିରେ ପହଁରୁଥିବାର ଦେଖୁଲୁ । 

ଲାଗିଲା ଯେପରି ଆମେ ନଇ୍ତ କିମ୍ବା ପୋଖରୀରେ ଗାଧୋଉଛୁ ବା ପହଁରୁଛୁ । 
ସେଠାର ସମୁଦ୍ରରେ ଉତ୍ତାଳ ତରଙ୍ଗ ନ ଥିବାରୁ ସେମାନଙ୍କୁ ସେଠାରେ କିଛି ଭୟ 
ଲାଗୁ ନ ଥଲା । ସେମାନେ ସମୁଦ୍ରରେ ଗାଧୋଉଥ୍‌ବା ସମୟରେ ତାଙ୍କର 
ବେଶପୋଷାକ କାହିଁକି କେଜାଣି ମୋତେ ପସନ୍ଦ ହେଲାନାହିଁ । ଅନେକ କିନ୍ତୁ ସେ 
ଦୃଶ୍ୟକୁ ଦେଖୁବାକୁ ପସନ୍ଦ କରୁଥିଲେ | ସେଠାରେ କିଛି ସମୟ ବିତାଇ କିଛି ସୃତି 
ଓ ଅନୁଭୂତିକୁ ନେଇ ହୋଟେଲକୁ ଫେରିଲି | 


ତା ୨୪.୧ ୨.୨୦୦୭ ରିଖରେ ଆମେ ସେଠାରୁ ୬୦ କି.ମି ଦୂରତାରେ 
ଥିବା ବନ୍ୟପ୍ରାଣୀଙ୍କ ଆଶ୍ରୟସ୍ପଳ ଓ “ ବଟାନିକାଲ୍‌ ଗାଡେନ୍‌” ଦେଖୁ ବାହାରିଲୁ ! କିଛି 
ବାଟ ଯିବାପରେ ଡ୍ରାଇଭର୍‌ ଆମକୁ ଏକ ଘଞ୍ଚଜଙ୍ଗଲ ଓ ଦୁର୍ଟମ ଗିରି ପଥଦେଇ 
* ବଟାନିକାଲ୍‌ ଗୀଡେନ୍‌'କୁ ନେଇଗଲା ! ଗାଡ଼ିରୁ ଓହ୍ଲାଇ କିଛିବାଟ ଚାଲିବା ପରେ 
ଏକ ପାହାଡ଼ିଆ ନାଳ ଦେଖୁଲୁ | ନାଳିରେ ପାଣି ଥିଲା କିନୁ ବିଶେଷ ସ୍ରୋତ ନ ଥିଲା । 
ନାଳ ଉପରେ ଗୋଟିଏ କାଠର ପୋଲ, ପୋଲ ପାର୍‌ ହେବାପରେ ସେଠାକାର କିଛି 
କର୍ମଚାରୀ ସେମାନଙ୍କର ପରମ୍ପରା ଅନୁସାରେ ପ୍ରତ୍ୟେକ ପର୍ଯ୍ୟଟକଙ୍କୁ ସୁବାସିତ ଫୁଲମାଳ 
ପିନ୍ଧାଇ ସ୍ବାଗତ କରି ପାଛୋଟି ନେଲେ । ନାଳ କୂଳରେ ଅତିଥିମାନଙ୍କ ପାଇଁ ଏକ 
ଖୋଲା ରେଷୁରାଣ୍ଟର ବ୍ୟବସ୍ଥା ଥଲା | ସେଠାକାର ନିୟମ ଅନୁସାରେ ପର୍ଯ୍ୟଟକମାନେ 
ଜଣଙ୍କ ପିଛା ଦୁଇଶହ ଟଙ୍କା ନେଇ ସେଠାରେ ଗଛିତ ଥବା ଭିନ୍ନ ଭିନ୍ନ ପ୍ରକାରର 
ସ୍ବାଦିଷ୍ଟ ଫଳ ଓ ଚା, କଫି ସହିତ ନିଜ ନିଜ ପସନ୍ଦର ଖାଦ୍ୟ ଖାଇପାରୁଥଲେ | 
ସେଠାରେ ସବୁ ନିରାମିଷ ଖାଦ୍ଯ ଖାଇବାକୁ ପଡ଼ିଥାଏ । ପାଖରେ ବହିଯାଉଥିବା 
ନାଳରେ ରଙ୍ଗବେରଙ୍ଗର ଛୋଟ ବଡ଼ ମାଛ ଖେଳୁଥିବାର ଦୃଶ୍ୟ ଦେଖୁବାକୁ ଭାରି 
ଭଲ ଲାଗୁଥାଏ | ବିସୂଟ, ପାଉଁରୁଟି ମାଛ ଖେଳୁଥିବା ପାଣିରେ ପକାଇଲେ ସେମାନେ 
ତାହା ଖାଇବା ଲୋଭରେ କୂଳକୁ ଚାଲିଆସୁଥିଲେ ! ଯାହାକୁ ଦେଖୁବାକୁ ଅତ୍ଯନ୍ତ 
ଆନନ୍ଦଦାୟକ | ସେ ଦୃଶ୍ୟକୁ ଛୋଟ ପିଲାମାନେ ଦେଖୁ ଖୁବ୍‌ ଆନନ୍ଦ ପାଇଲେ । 
ଆମକୁ ସେଠାକାର ଗାଇଡ୍‌ ବଗିଚା ଭିତରକୁ ନେଇ କେତେଗୁଡ଼ିଏ ଗଛକୁ ଦେଖାଇ 
ତାହାର ଥିଷଧୀୟ ଗୁଣ ବିଷୟରେ ବର୍ଣ୍ଣନା କରିଥିଲେ | ନାନା ପ୍ରକାରର ଉପାଦେୟ 
ଓ ଉଷଧୂୟ ବୃକ୍ଷ ସବୁ ଅନେକ ଥିବାରୁ ଓ ବଗିଚାଟି ବହୁତ ବଡ଼ ହୋଇଥିବାରୁ 
ସବୁଗୁଡ଼ିକୁ ବୁଲି ଦେଖୁବା ସମ୍ଭବ ହେଲାନାହିଁ । ବଗିଚାରୁ ଫେରି ଆମେ ରେଷୁରାଣ୍ଟରେ 
ଖାଇ ବିଶ୍ରାମ ନେଲୁ । ଖାଦ୍ୟ ଖାଇଲୁ ସତ, କିନ୍ତୁ ସେମାନେ ପ୍ରବଳ ଜନଗହଳି 
ମଧ୍ଯରେ ଏପରି ସ୍ଵାଦିଷ୍ଟ ଖାଦ୍ୟ ପ୍ରସ୍ତୁତ କରି ଶୃଙ୍ଖଳିତ ଭାବେ ପରିବେଷଣ କରିଥିଲେ 

ଯେ ସେ କଥାର ଉପମା ଦେବା ସମ୍ଭବ ନୂହେଁ। ସେଠାକାର ଶାନ୍ତ ପରିବେଶ ଓ 
ସ୍ଵାଦିଷ୍ଟ ଖାଦ୍ୟ ସାଙ୍ଗକୁ ଲୋକମାନଙ୍କର ସୁନ୍ଦର ବ୍ଯବହାର ପର୍ଯ୍ୟଟକଙ୍କୁ ଚାପମୁକ୍ତ 
କରିବାରେ ସହାୟକ ହେଉଥୂବ ବୋଲି ମୋର ହୃଦ୍‌ବୋଧ ହେଲା | ସମୟ ଅଭାବରୁ 
ଆମର ପୂର୍ବ ଯୋଜନାରେ ସାମାନ୍ୟ ପରିବର୍ଭନ କରି ଆମେ ଫେରିଆସିଲୁ । ଫେରିବା 
ସମୟରେ ଡ୍ରାଇଭର ଆମକୁ ଗୋଟିଏ ଜରାଜୀର୍ଣ ଅବସ୍ଥାରେ ପଡ଼ିରହିଥିବା କୋଠରୀକୁ 
ଦେଖାଇ କହିଲା ଏହା ' ଲତାମଙ୍ଗେସ୍କର”ଙ୍କ ପୈତୃକ ସ୍ଥାନ । ସେଠାରୁ ଅନ୍ୟ ଏକ 
ଦୂର୍ଗକୁ ନେଇ କହିଲା ଏହା “ ଆଖୁଆଡ଼ା ଦୁର୍ଗ” । ଦୁର୍ଗର ସମ୍ମୁଖରେ ଏକ ଗଡ଼ଖାଇ 
ରହିଛି ଓ ତା ' ଉପରକୁ ଏକ ସୁଉଚ୍ଚ ପ୍ରାଚୀର ରହିଛି । ଦୁର୍ଗର ପ୍ରବେଶଦ୍ଵାରରେ ଏକ 
ପୋଲ ଓ ସେହି ପୋଲକୁ ଅତିକ୍ରମ କରିବା ପରେ ଏକ ବିରାଟ ଲୁହା ଗେଟ୍‌ | ତା 
ଦୁଇପାର୍ଶ୍ବରେ ଦୁଇଟି ବିରାଟ ବିରାଟ କମାଣ । ଯାହାକି ଦର୍ଶାଉଥଲା ସେ ସମୟରେ 
ପ୍ରତିରକ୍ଷା କରିବାର ଦକ୍ଷତା ସମ୍ପର୍କରେ । ଗେଟ୍‌ର ଦୁଇପାର୍ଶ୍ଵରେ ଦୁଇଜଣ ବନ୍ଧୁକଧାରୀ 
ଦରୱାନ | ସେଠାରେ ଟିକଟ୍‌ କାଟି ଭିତରକୁ ପ୍ରବେଶ କଲୁ । ଦେଖଲୁ ଛୋଟ ବଡ଼ 
ହୋଇ ଅନେକଗୁଡ଼ିଏ କୋଠରୀ । ଉପଯୁକ୍ତ ସଂରକ୍ଷଣ ଅଭାବରୁ ତାହା ନଷ୍ଟ ହେବା 
ଅବସ୍ଥାକୁ ଆସିଯାଇଥୁଲା । ଦୁର୍ଗ ମଧ୍ୟରେ ଅନେକ ପର୍ଯ୍ୟଟକ । ଦୁର୍ଗର ଉପରେ 
ଠିଆହେଲେ ଆରବ ସାଗରର ସୁନ୍ଦର ବେଳାଭୂମି ଦେଖୁହୁଏ । ସେଠାରେ ଅତୀତର 
ଶାସକମାନଙ୍କର ଯୁଦ୍ଧାସ୍ତ୍ର ଅର୍ବଭଗ୍ଧ ଅବସ୍ଥାରେ ସଜିତହୋଇ ରଖାଯାଇଛି । ଗାଇଡ୍‌ର 
ସମୟ ହୋଇଯାଇଥବାରୁ ଆମେ ଫେରିଲୁ । ଫେରିବା ବାଟରେ ପଇଡ଼ପାଣି ପିଇ 
ଅଲ୍ପ ସମୟ ବିଶ୍ରାମ କରି “ ପାନାଜୀ” ଫେରିଲୁ ।  ପାନାଜୀ' ନିକଟରେ ଥବା ' ମିରାମାର 
ଓ ଗୋଡେନ୍‌ ପ୍ଲାମ୍ଟନ୍‌ଗୋଭେଡ୍‌ ବିଚ୍‌” ଦେଖୁଲୁ । 


ତା” ପରଦିନ ବଡ଼ଦିନ ପଡ଼ିଥିଲା | ' ପାନାଜୀ” ଠାରୁ ୧୦ କି.ମି ଦୂରତାରେ 
ଥିବା ' ପୁରୁଣା ଗୋଆ” ବୁଲିବାକୁ ଯାଇଥିଲୁ | ଇତିହାସ ପୃଷ୍ଠା ଲେଉଟାଇଲେ ଯାହା 
ଜଣାପଡ଼େ“ ୧ ୪ ୪୮ ମସିହାରେ ସୁଦୂର ପୂର୍ଭଗୀଜର ' ଭାସକୋଡ଼ାଗାମା' ନାମରେ 
ଜଣେ ନାବିକ ସମୁଦ୍ର ପଥରେ ଆସି ଭାରତକୁ ଆବିଷ୍କାର କରିଥିଲେ । କାଳକ୍ରମେ 
ସେମାନେ ଗୋଆକୁ ତାଙ୍କ ଅଧୀନକୁ ନେଇ ରାଜଧାନୀ କରିଥୁଲେ । ତାଙ୍କ ଶାସନ 
କାଳରେ ସେମାନେ ସେଠାରେ ଅନେକଗୁଡ଼ିଏ ଚର୍ଚ୍ଚ (ଗୀର୍ଜା) ଓ ଦୁର୍ଗ ସ୍ଥାପନ 
କରିଥିଲେ । ସେଠାକାର ଆଦିମ ଆଦିବାସୀମାନଙ୍କ ସରଳତାର ସୁଯୋଗ ନେଇ 
ସେମାନଙ୍କୁ ' ଖ୍ରୀଷ୍ଟ ' ଧର୍ମରେ ଦୀକ୍ଷିତ କଲେ ଏବଂ ସେମାନଙ୍କ ନିମନ୍ତେ ଅନେକଗୁଡ଼ିଏ 
ଛୋଟ ବଡ଼ ' ଗୀର୍ଜା' ସ୍ଥାପନ କଲେ | ସେହି ˆ ଗୀର୍ଜା' ମାନଙ୍କ ମଧ୍ଯରୁ ଆମେ ଗୋଟିଏ 

ବଡ଼ “ ଗାର୍ଜା' ଦେଖୁବାର ସୁଯୋଗ ପାଇଲୁ । ଏକ ବିରାଟ ସମତଳ ଅଞ୍ଚଳରେ 
' ଗୀର୍ଜା'ଟି ନିର୍ମାଣ କରାଯାଇଛି | ତାହା ବହୁ ପୁରାତନ ହୋଇଥିଲେ ବି ତାହାର 
ଗଠନଶୈଳୀ ବହୁତ ଆକର୍ଷଣୀୟ । ଏହାକୁ ' ରୋମାନ୍‌ କାଥୋଲିକ୍‌' ତୀର୍ଥଯାତ୍ରୀଙ୍କ 
ଏକ ପର୍ଯ୍ୟଟନସ୍ଥଳୀ ବୋଲି କୁହନ୍ତି, ଯେଉଁଠାରେ ସର୍ବସାଧାରଣଙ୍କ ଦର୍ଶନାର୍ଥେ କାଚରେ 
ନିର୍ମିତ ଏକ କଫିନ୍‌ରେ ସେଣ୍ଟ୍‌ ଫ୍ରାନ୍‌ସିସ୍‌ ଜାଭିୟର ' ଙ୍କର ମରଶରୀର ଅକ୍ଷତ ଅବସ୍ଥାରେ 
ରଖାଯାଇଥବାର ବିଶ୍ବାସ ପର୍ଯ୍ୟଟକମାନଙ୍କ ମନରେ ଜନ୍ମାଇ ଦିଆଯାଇଥିଲା | ସ୍ଥାନଟି 
ଅତୀବ ପରିଷ୍କାର ପରିଛନ୍ନ । ସେଠାରୁ ଫେରି ବାଟରେ ଅନେକ କୀର୍ରିରାଜି ଦେଖୁଲୁ 
ଆମ ଦେଶର ୨୯ଟି ରାଜ୍ୟମାନଙ୍କ ମଧ୍ୟରେ “ ଗୋଆ” ହେଉଛି ସବୁଠାରୁ ଛୋଟ 
ରାଜ୍ୟ | କିନୁ ଏହି ରାଜ୍ୟର ସାକ୍ଷରତା ଆମ ରାଜ୍ୟଠାରୁ ଅନେକ ଗୁଣରେ ବଡ଼ । 
“ ଗୋଆ” ଛୋଟ ରାଜ୍ୟ ହୋଇଥିଲେ ବି ଭାରତର ଏହା ଏକ ପ୍ରମୁଖ ଓ ବିଶିଷ୍ଠ 
ପର୍ଯ୍ୟଟନ ସ୍ଥଳୀ ହୋଇଥିବାରୁ ଏହି ରାଜ୍ୟ ଦେଶର ସବୁଠାରୁ ଅଧକ ରାଜସ୍ଵ ସଂଗ୍ରହ 
କରିପାରୁଛି । ବିଶେଷକରି ଏହି ରାଜ୍ୟଟି କେବଳ ପର୍ଯ୍ୟଟନ କ୍ଷେତ୍ରରୁ ସିଂହ ଭାଗ 
ରାଜସ୍ଵ ଆୟ କରିବାରେ ସମର୍ଥ ହୋଇପାରୁଛି । କେତେକ ସ୍କାନ ବୁଲି ଦେଖୁବା 
ପରେ ହୋଟେଲକୁ ଫେରିଆସିଲୁ । 


ସେଦିନ ରାତିରେ ଆମେ ହୋଟେଲରେ ରହିଲୁ । ଯେହେତୁ ସେଦିନ ବଡ଼ଦିନ 
ଥିଲା ତେଣୁ ସେଠାରେ ସମସ୍ତ ହୋଟେଲ ଓ ସହରର ବିଭିନ୍ନ ସ୍ଥାନ ନାନା ରଙ୍ଗର 
ଆଲୋକମାଳାରେ ସୁସଜିତ କରାଯାଇଥିଲା । ଏହି ବଡ଼ଦିନ ପର୍ବ ପାଳନ କରିବା 
ପାଇଁ ସବୁଠାରେ ପ୍ରାୟ ନାନା ଉସ୍ସବର ଆୟୋଜନ କରାଯାଇଥିଲା | ଆମେ ଯେଉଁ 
ହୋଟେଲରେ ଥିଲୁ ସେଠାରେ ବି ସେପରି ମହାଆଡ଼ମ୍ବରରେ ବଡ଼ଦିନ ଉସ୍ବବଟିକୁ 
ପାଳନ କରିବା ନିମନ୍ତେ ନାନା ପ୍ରକାରର ବ୍ୟବସ୍ଥା କରାଯାଇଥିଲା | ଆମେ ସେଥିରେ 
ଯୋଗଦେଲୁ ଓ ତା'ର ଆନନ୍ଦକୁ ମନଭରି ଉପଭୋଗ କଲୁ | ଅନେକ ରାତି ପର୍ଯ୍ୟନ୍ତ 
ନାଚଗୀତର ଆସର ଚାଲିଥଲା । ଆମେ କିନ୍ତୁ ମଝିରେ ସେଠାରୁ ବାହାରିଆସି 
ରେଷ୍ଟରାଣ୍ଟରେ ଭୋଜନ କରୁଥିବା ସମୟରେ ଦୁଇଜଣ ବାଲେଶ୍ଵର ଅଞ୍ଚଳର ପିଲା 
ସେଠାରେ କାମ କରୁଥିବାର ଜାଣିବାକୁ ପାଇଲୁ । ଆମେ ଓଡ଼ିଶାରୁ ଆସିଥିବାର ଜାଣି 
ସେମାନେ ବହୁତ ଖୁସି ହୋଇଯାଇଥିଲେ | କଥା ପ୍ରସଙ୍ଗରେ ସେମାନେ ଆମଠାରୁ 
ଜାଣିବାକୁ ପାଇଲେ ଆମର ଗୋଆ ବୁଲିବା ସରିଗଲାଣି, ଆସନ୍ତା କାଲି ଓଡ଼ିଶା 
ଫେରିଯାଉଛୁ । ସେମାନେ ଆମକୁ ପଚାରିଥିଲେ ଆମେ କ”ଣ ସବୁ ବୁଲି ଦେଖୁଲୁ | 
ଆମେ ବୁଲିଥବା ସ୍ଥାନ ସେମାନଙ୍କୁ କହିଲୁ । କିନ୍ତୁ ସେମାନେ ଦୁଃଖପ୍ରକାଶ କରି 

ଉପନ୍ୟାସ ନୂହେଁ ଜୀବନ ଗାଥା / ୧ ୬୯ 


କହିଲେ “ ଆପଣ ' ଗୋଆ!” ଆସି ତିନିଦିନ ରହିଲେ, ହେଲେ ˆ ଦୁଧସାଗର 
ଜଳପ୍ରପାତ” ବୁଲି ଦେଖୁଲେ ନାହିଁ ୨” ସେ ବିଷୟରେ ସେମାନଙ୍କୁ ପଚାରିବାରୁ 
କହିଲେ“ ତାହା ' ପାନାଜୀ' ଠାରୁ ମାତ ୬୦ କି.ମି ଦୂରତା | ତାହାରି ଉପରେ ହିଁ 
ବେଶ୍‌ ଅନଧପମ ଭାବରେ ଏହି ପୋଲ ନିର୍ମାଣ କରାଯାଇଛି । “ଗୋଆ'ର ଏହା 
ହେଉଛି ସର୍ବବୃହତ୍ତମ ରେଳ ଯୋଗାଯୋଗ ସେତୁ ¦ ' ଦୁଧସାଗର” ହେଉଛି ଭାରତର 
ଦ୍ଵିତୀୟ ବୃହତ୍ତମ ଜଳପ୍ରପାତ । ” ପିଲା ଦୃୟଙ୍କଠାରୁ * ଦୁଧସାଗର” ବିଷୟରେ ଶୁଣିବା 
ପରେ ମନଦୁଃଖ ହେଲା | ଭାବିଲି ଆମର ଅଜ୍ଞତା କାରଣରୁ ଆମେ ଏପରି ସୁନ୍ଦର 
ଦର୍ଶନୀୟ ସ୍ଥାନ ଦେଖୁବାରୁ ବଞ୍ଚତ ହେଲୁ | ବଡ଼ଦିନଟିକୁ ଏ ବର୍ଷ ଆମେ “ଗୋଆରେ 
କଟାଇଥବାବେଳେ ଆମେ “ ମସ୍କଟ୍‌'ରେ ଝିଅ ଘରେ ଥିବାବେଳେ ମଧ୍ଯ ବଡ଼ଦିନଟିକୁ 
ଗତବର୍ଷ ସେଠାରେ ପାଳନ କରିଥିଲୁ | “ ଗୋଆ'ରୁ ଆମେ ତା ୨୬.୧୨. ୨୦୦୭ 
ରିଖରେ “ କିଙ୍ଗଫିସର” ବିମାନରେ ବମ୍ବେ ଫେରିଲୁ | 


* ବମ୍ବେ ଜୁହୁ'ରେ ହୋଟେଲ୍‌ରେ ରହି ଅନେକ ପର୍ଯ୍ୟଟନ ସ୍ଥଳୀ ଦେଖୁଲୁ । ମୁଁ 
ପଢ଼ିବା ସମୟରେ “ବମ୍ବେ” ଦେଖୁବାର ସୁଯୋଗ ପାଇଥିଲି । “କମଳା ନେହରୁ 
ପାର୍କ ' ହେଉ କି ' ହୋଟେଲ ତାଜ୍‌!’ କିମ୍ବା “ ମାଲବାର ହିଲ୍‌ , ମୁଁ ୧୯୬୦ ମସିହାରେ 
ଯାହା ଦେଖୁଲି ସେଥିରେ ଅନେକ ପରିବର୍ଭନ ହୋଇଛି | କିନ୍ଧୁ ପରେ ଆମେ ସେଠାରେ 
ସିବିବିନାୟକ ଙ୍କୁ ଦର୍ଶନ କରିବାର ସୁଯୋଗକୁ ହାତଛଡ଼ା କରି ନ ଥିଲୁ ! ଏହା 
ହେଉଛି “ ବମ୍ବେ ' ବାସୀଙ୍କର ଆରାଧ୍ୟ ଦେବତା, ଯେଉଁଠାରେ ଆମ ‘ପୁରୀ 
ଶ୍ରୀଜଗନ୍ନାଥଙ୍କ । ପରି ପ୍ରତ୍ୟେକ ସମୟରେ ଭକ୍ତମାନଙ୍କର ପ୍ରବଳ ଗହଳି ଚହଳି 
ଲାଗିରହିଥାଏ ¦ ସୌଭାଗ୍ୟବଶତଃ ଆମେ ଠାକୁରଙ୍କୁ ଅତି ନିକଟରୁ ଦର୍ଶନ କରିବାର 
ସୁଯୋଗ ପାଇଲୁ । ତା'ପରେ ଆମେ ˆ ହାଜୀ ଅଲ” ଯାଇଥିଲୁ | ଏହା ସମୁଦ୍ର କୂଳରୁ 
ପାଞ୍ଚଶହ ମିଟର ଦୂରତାରେ ଆରବସାଗରେ ମଧ୍ଯରେ ରହିଛି । ଏହା 
ମୁସଲମାନମାନଙ୍କର ମସ୍‌ଜିଦ ହୋଇଥିଲେ ମଧ୍ଯ ଏଠାକୁ ସବୁ ଧର୍ମର ଲୋକେ 
ଯାଇପାରୁଥିଲେ | ସେ ସ୍ଥାନକୁ ଏକ ପୋଲ ମାଧ୍ୟମରେ ଯିବାକୁ ପଡ଼େ । ସେଠାରେ 
ସମୁଦ୍ରର ଗଭୀରତା ବେଶୀ ନୁହେଁ | ସମୁଦ୍ର କୂଳଗୁଡ଼ିକ ଅପରିଷ୍କାର ଓ ଦୁର୍ଗନ୍ଧମୟ । 
ଦର୍ଶକମାନଙ୍କର ସୁବିଧା ଅସୁବିଧା ଓ ଶୃଙ୍ଖଳା ପାଇଁ ଏକ ପୋଲିସ୍‌ ଫାଣ୍ଡିର ବ୍ୟବସ୍ଥା 
କରାଯାଇଛି | ସେ ସ୍ଥାନଟିକୁ ଆମେ ବୁଲିସାରି ଫେରିଆସିଲୁ । ପିଲାମାନେ ସେହି 
ସ୍ଥାନଟିରେ ବୁଲିବାବେଳେ ବହୁତ ଖୁସି ହେଉଥିଲେ | କାରଣ ତାହା ସମୁଦ୍ର ଭିତରେ 
ଥିଲା | ଭାରତର ଅତି ଲୋକପ୍ରିୟ ଚଳଚ୍ଚିତ୍ର ଅଭିନେତା ' ଅମିତାଭ ବଚନ ”'ଙ୍କ ବଙ୍ଗଳା 

୧୭୦ / ଉପନ୍ୟାସ ନୁହେଁ ଜୀବନ ଗାଥା 


ଦେଇ ଆମେ ଏକ ଚଲାବାଟେ ଵୁହି ସ୍ଥିତ ସମୁଦ୍ର ବେଳାଭୂମି ଦେଖୁବାକୁ ଗଲୁ ! ଏହା 
ଅତ୍ୟନ୍ତ ସୁନ୍ଦର ଓ ସୁଦୀର୍ଘ ବେଳାଭୂମି ! ସନ୍ଧ୍ୟା ସମୟରେ ଏହି ସ୍ଥାନଟି ଲୋକାରଣ୍ୟ 
ହୋଇଯାଏ | “ବମ୍ବେ” ଭଳି ଅତି ବ୍ୟସ୍ତବହୁଳ ଜୀବନଯାପନ କରୁଥିବା ଲୋକେ 
କାମ ଶେଷ କରି ଅପରାହ୍ୃରେ ଏଠାରେ ରୁଣ୍ଡ ହୋଇଥାଆନ୍ତି । ସେମାନେ ତାଙ୍କ 
ପିଲାଛୁଆଙ୍କୁ ସାଙ୍ଗରେ ଆଣି, ପ୍ରାକୃତିକ ଦୃଶ୍ୟର ଆନନ୍ଦ ନେଇ ସାରାଦିନର ଜଞ୍ଜାଳରେ 
କ୍ଲାନ୍ତ ହୋଇପଡ଼ିବାର ଥକା ମେଣ୍ଟାନ୍ତି । ଯେହେତୁ ଆମ ଓଡ଼ିଶାର ସମୁଦ୍ର ପରି ଏଠାରେ 
ବଡ଼ ବଡ଼ ଢେଉ ନାହିଁ ତେଣୁ ଅନେକ ଲୋକ ସମୁଦ୍ର ଗଭୀରକୁ ପ୍ରବେଶ କରି ମଜା 
ନିଅନ୍ତି । ବେଳାଭୂମି ନିକଟରେ କେତେଗୁଡ଼ିଏ ଫାଷ୍ଟଫୁଡ୍‌ ଦୋକାନ । ସେଠାରେ 
ପଡ଼ିଥିବା ଚୌକିରେ ବସି ଆମେ ଫାଷ୍ଟଫୁଡ୍‌ ଖାଉଥିବା ସମୟରେ ପଶ୍ଚିମ ଦିଗରେ 
ଅସ୍ତଗାମୀ ସୂର୍ଯ୍ୟଙ୍କର ଦୃଶ୍ୟ ଦେଖୁ ' ମସ୍କଟ୍‌'ର “ ୱାହିବା ସେଣ୍ଡସ୍‌'ର ସୂର୍ଯ୍ୟାସ୍ତ କଥାକୁ 
ମନେପକାଇ ତା”ର ସୃତିଚାରଣ କରୁଥଲି | ଏହି ସମୟରେ ଆକାଶରେ କେତେଗୁଡ଼ିଏ 
ଉଡ଼ାଯାହାଜ ଉଡ଼ୁଥିବାର ଦେଖୁ ସେଗୁଡ଼ିକୁ ନାତି ଗଣୁଥାଏ । ସେତେବେଳକୁ ଅନ୍ଧାର 
ହୋଇଯାଇଥ୍‌ବାରୁ ଆମେ ସେହି ଚଲାବାଟରେ ହୋଟେଲକୁ ଫେରିଆସିଲୁ। ତା 
୨୮. ୧ ୨. ୨୦୦୭ ରିଖରେ ବିମାନ ଯୋଗେ ଭୁବନେଶ୍ବର ଫେରିଆସିଲୁ | 


a ~~ ~~ 


‘ ବମ୍ଦେ'ରୁ ଫେରିବାର କିଛିଦିନ ପରେ ବଡ଼ଝିଅ ରୀନାର ଶାଶୁଙ୍କର ତା 
୧୧. ୨.୨୦୦୮ ରିଖରେ ଦେହାନ୍ତ ହୋଇଗଲା | ସେହିବର୍ଷ ମୋତେ ସିଙ୍ଗାପୁର 
ବୁଲିବାକୁ ଯିବାକୁ ପୁଅ ବୋହୂ ପ୍ରସ୍ତାବ ଦେଲେ | କିନ୍ତୁ ମୋର କେତେକ ଅସୁବିଧା 
କାରଣରୁ ସିଙ୍ଗାପୁର ଯାଇପାରିଲି ନାହିଁ । ତେଣୁ ବାଧହୋଇ ପୁଅ ବୋହୂ ଓ ନାତି ତା 
୭.୫. ୨ ୦ ୦୮ ରିଖରେ ସିଙ୍ଗାପୁର” , ‘ମାଲେସିଆ ଜେଟିଂ ' ବୁଲିସାରି ତା ୧୬.୫. 
୨୦ ୦୮ ରିଖରେ ଭୁବନେଶ୍ବର ଫେରିଆସିଲେ | 


୧୯ ୯୮-୯୯ ମସିହାରେ ପୁରୀର ସିପସରୁବାଲିଠାରେ ପୁଅ ଏକ “ ସ୍ୟାଣ୍ତି 
ହଟ୍‌” ନାମରେ ପ୍ରୋଜେକ୍ଟ ଆରମ୍ଭ କରି ମୋର ଜଣେ ପୁତୁରା ଜ୍ୟୋତି ପ୍ରକାଶକୁ 
ଦାୟିତ୍ଵ ଦେଇଥିଲା | ତା ୯.୭.୨୦ ୦୮ ରିଖରେ ତାହା ପ୍ରତିଷ୍ଠା କରାଯାଇଥିଲା | 
ସେଦିନ ଆମର ସମସ୍ତ ପରିବାର ଲୋକ ଓ ଝିଅ ଜ୍ବାଇଁ, ନାତି ନାତୁଣୀମାନେ 
ଉପସ୍ଥିତ ଥଲେ । 

ହୃଦରୋଗରେ ପୀଡ଼ିତ 


ପୁରୀ ଘର ପ୍ରତିଷ୍ଠା ହେବାର କିଛିଦିନ ପରେ ତା ୧୩.୭. ୨୦୦୮ ରିଖରେ 
ମୋର ଦେହ ବିଶେଷ ଖରାପ ହେଲା | ସେଦିନ ପୁଅ ବୋହୂଙ୍କର କିଛି କାମ ଥିବାରୁ 
ସେମାନେ ଘଣ୍ଟାକ ପରେ ଫେରିବାକୁ କହି ଚାଲିଗଲେ । ସେ ସମୟକୁ ମୁଁ ଓ ନାତି 
ବ୍ୟତୀତ ଆଉ କେହି ଘରେ ନ ଥିଲେ | ହଠାତ୍‌ ମୁଁ ଛାତିରେ ଭୀଷଣ ଯନ୍ତ୍ରଣା ଅନୁଭବ 
କଲି | ବହୁତ କଷ୍ଟ ଲାଗୁଥାଏ | ପୁଅ ବୋହୂଙ୍କର ଫେରିବାର ବିଳମ୍ବ ଦେଖୁ ବାଧ୍ୟହୋଇ 
ପୁଅକୁ ସମସ୍ତ କଥା ଫୋନ୍‌ରେ କହିବାରୁ ସେମାନେ ତୁରନ୍ତ ଘରକୁ ଫେରିଆସି 
ମୋତେ “କଳିଙ୍ଗ ହସ୍‌ ପିଟାଲ”କୁ ନେବା ବାଟରେ ଶହୀଦ୍‌ନଗର “ କେୟାର୍‌ 
ହସ୍ପିଟାଲରେ ଡାକ୍ତର ପି.କେ. ପ୍ରଧାନଙ୍କୁ ଦେଖା କରିବାକୁ ନେଇଗଲେ | କିନ୍ତୁ 
ଦୁର୍ଭାଗ୍ୟର କଥା ସେଦିନ ଗୁରୁବାର ଥିବାରୁ ସେ ପୁରୀ କ୍ଳିନିକ୍‌ରେ ଥିଲେ । 


ସେଦିନ ରାତି ୧୧ଟାରେ କଳିଙ୍ଗ ହସ୍‌ପିଟାଲରେ ଆମେ ଦେଖା କରିବାରୁ 
ଡାକ୍ତର ପ୍ରଶାନ୍ତ କୂମାର ସାହୁ ପରୀକ୍ଷା କରି କେତେକ ଓଷଧ ଦେଇ ଆସନ୍ତା କାଲି 
ଅନ୍ୟ ସମସ୍ତ ପରୀକ୍ଷା କରାଇନେବାକୁ କହିଲେ | ପରଦିନ ଦେଖା କରିବାରୁ ଡାକ୍ତର 
କହିଲେ ଗୋଟିଏ “ କରୋନାରୀ ଏଞ୍ଜିଓଗ୍ରାମ” ପରୀକ୍ଷା ହେବ | ସେ ପରୀକ୍ଷାଟି କ'ଣ 
ଓ କାହିଁକି କରାଯାଏ ବୋଲି ପଚାରିବାରୁ ସେ ଗୋଟିଏ ଫଟୋଚିତ୍ର ଦେଖାଇ ମୋତେ 
ବୁଝାଇ ଦେଇଥିଲେ | ଏହା ଏକ ଅତ୍ୟାଧୁନିକ ଓ ଅଭିନବ ଶଲ୍ୟଚିକିସ୍ସା । ଏହି ଚିକିସ୍ସା 
ଦ୍ଵାରା ହୃତ୍ପିଣ୍ଡକୁ ରକ୍ତସଞ୍ଚାଳନ ବଢ଼ାଇ ଦିଆଯାଇପାରୁଛି । ଯେଉଁମାନଙ୍କର ହୃତ୍‌ପିଣ୍ଡରେ 
ରକ୍ତ ସଞ୍ଚାଳନ ଠିକ୍‌ରେ ହେଉନାହିଁ ବା ଧମନୀ ସଙ୍କୋଚିତ ହୋଇ ରକ୍ତ ଜମାଟ 
ବାନ୍ଧୁଛି ଓ ଏହାଦ୍ଵାରା ଛାତିରେ ବେଦନା ହେଉଛି, ସେମାନଙ୍କର ଏହି ପରୀକ୍ଷା 

କରାଯାଏ ! ଏହି ପରୀକ୍ଷାକୁ ହୃତପିଣ୍ଡ ଓ ଧମନୀର ଫଟୋ ପରୀକ୍ଷା ବୋଲି କୁହାଯାଉଛି । 
ଏହାଦ୍ଵାରା ହୃତ୍‌ପିଣ୍ଡ ଧମନୀର ସିନେମା ଫଟୋ ନିଆଯାଇ ପରୀକ୍ଷା କରାଯାଏ । 
ପୁଅ-ବୋହୂ ଡାକ୍ତର ସାହୁଙ୍କଠାରୁ ଏ କଥା ଶୁଣି ' ଏଞ୍ଜିଓଗ୍ରାମ” କରିବାକୁ ସ୍ଥିର କଲେ 
ଏବଂ ତା ୧୯.୭.୨ ୦୦୮ ରିଖରେ ଉକ୍ତ ପରୀକ୍ଷା କରାଯିବାର ସ୍ଥିର ହେଲା । 
ନିର୍ବାରିତ ଦିନରେ କଳିଙ୍ଗ ହସ୍‌ପିଟାଲରେ ଡ. ସାହୁଙ୍କ ଦ୍ଵାରା ' ଏଞ୍ଜିଓଗ୍ରାମ” କରାଗଲା | 
ସେଥୁପାଇଁ ମୋତେ ଗୋଟିଏ ଦିନ ସେଠାରେ ରହିବାକୁ ପଡ଼ିଲା । ଏହି ପରୀକ୍ଷା 
ହେବାପରେ ଜଣାପଡ଼ିଲା ଯେମୋ ହୃତ୍ପିଣ୍ଡ ଧମନୀରେ ତିନୋଟି ସ୍ଥାନ ସଙ୍କୋଚିତ 
ହୋଇଯାଇଛି । ଯାହାଦ୍ଵାରା କି ରକ୍ତପ୍ରବାହ ବାଧାପ୍ରାପ୍ତ ହେଉଛି । ତାହା ବଢ଼ିବଢ଼ି 
୮ ୦ ରୁ ୯୯ ପ୍ରତିଶତ ହୋଇଯାଇଛି | ଏଥରୁ ରକ୍ଷା ପାଇବାକୁ ହେଲେ ଏହାର ଦୁଇଟି 
ଉପାୟ ରହିଛି । ପ୍ରଥମଟି ହେଉଛି ସଙ୍କୀର୍ଵତା ହୋଇଥବା ସେହି ସଙ୍କୋଚିତ ସ୍ଥାନକୁ 
ଡେଇଁ ମହାଧମନୀରୁ ଅନ୍ୟ ଧମନୀ ଦ୍ଵାରା ହୃତ୍ପିଣ୍ଡକୁ ରକ୍ତ ଯୋଗାଇ ଦିଆଯାଇଥାଏ | 
ଏହି ରକ୍ତନଳୀକୁ ଗୋଟିଏ ବକ୍ଷ ଧମନୀରୁ କିମ୍ଭା ଗୋଡ଼ରୁ ଗୋଟିଏ ରକ୍ତପ୍ରବାହୀ 
ଶିରାକୁ କାଟି ସେଠାରେ ଲଗାଇ ଦିଆଯାଏ ! ଏହି ରକ୍ତନଳୀ ସାହାଯ୍ୟରେ ମହାଧମନୀ 
ବନ୍ଦ ହୋଇଯାଉଥିବା ହୃତ୍‌ପିଣ୍ଡ ଧମନୀରୁ ଦୂର ଅଶଂକୁ ସେଠାରେ ସଂଯୋଗ କରାଯାଏ । 
ଫଳରେ ମହାଧମନୀରୁ ନୂଆ ରକ୍ତନଳୀ ହୃତ୍‌ପିଣ୍ଡ ମାସଂପେଶୀକୁ ବିନା ବାଧାରେ 
ରକ୍ତ ପ୍ରବାହିତ ହୋଇଥାଏ । ଏହି ପ୍ରକାର ଅସ୍ତ୍ରୋପଚାରକୁ “ ବାଇପାସ୍‌ ସର୍ଜରୀ” ବା 
“ ଓପନହାର୍ଟ ସର୍ଜରୀ” ବୋଲି କୁହାଯାଏ | ଦ୍ଵିତୀୟଟି ହେଲା ବିନା ଅସ୍ତ୍ରୋପଚାରରେ 
' ହତପିଣ୍ଡ ଧମନୀର କଠିନତା” ରୋଗକୁ ଚିକିସ୍ବା କରାଯାଇପାରୁଛି । ଏହାକୁ “ ବାଲୋନ୍‌ 
ଅଞ୍ଚିପ୍ଲାଷ୍ଟି” ଅଥବା ବେଲୁନ୍‌ ଦ୍ଵାରା ଧମନୀର ମରାମତି ଚିକିସ୍ପା ବୋଲି କୁହାଯାଏ । 
ଏହି ପ୍ରକାରର ଚିକିସ୍ବା ଦ୍ଵାରା ରୋଗୀ ପ୍ରାଥମିକ ସ୍ତରରେ ଉପଶମ ପାଇପାରେ, କିନୁ 
କିଛି ଲୋକଙ୍କର ପୁଣି ପୂର୍ବ ଅବସ୍ାକୁ ତାହା ଫେରିଆସିଯାଉଥବାରୁ ଏହା ଉପରେ 
ବେଶୀ ଭରସା କରାଯାଇପାରେ ନାହିଁ । ଏ କଥାକୁ ରୋଗୀମାନେ ଜାଣିବା ଜରୁରୀ | 


ଏହା ଭିତରେ ପୁଅ ତା'ର ସାଙ୍ଗ ଡାକ୍ତର ରଜତ ମହାନ୍ତିଙ୍କୁ ଏ ବିଷୟରେ 
ପଚାରିବାରୁ ସେ କହିଲେ“ ସବୁଠାରୁ ଭଲ ହେବ ବମ୍ବେ ' ଆସିଆନା ହାର୍ଟ 
ଇନଷ୍ଟିଚ୍ୟୁଟ ' କୁ ନେଇ ଯାଆନୁ | ସେଠାରେ ଯାଜପୁର ଜିଲ୍ଲାର ଜଣେ ବିଶିଷ୍ଟ ହୃଦ୍‌ରୋଗ 
ବିଶେଷଜ୍ଞ ଡାକ୍ତର ରମାକାନ୍ତ ପଣ୍ଡା ଅଛନ୍ତି । ତାଙ୍କର ପରାମର୍ଶ କରିବା ଅତ୍ଯନ୍ତ 
ଜରୁରୀ | ଡାକ୍ତର ପଣ୍ଡାଙ୍କ ସହିତ ପୁଅ ଯୋଗାଯୋଗ କରିବାରୁ ସେ ସମୟ 
ଦେଇପାରିବେ ନାହିଁ ବୋଲି କହିଲେ । ପୁଅ ସେହି କାରଣରୁ ହାଇଦ୍ରାବାଦର ' କେୟାର 


Digitized by srujanika@gmail.com 


ଉପନ୍ୟାସ ନୂହେଁ ଜୀବନ ଗାଥା / ୧୭୩ 


ହସ୍ପିଟାଲ” ଡାକ୍ତରଙ୍କ ସହିତ ଯୋଗାଯୋଗ କରୁଥଲା । ମୋର କିନ୍ତୁ “ କଳିଙ୍ଗ 
ହସ୍ପିଟାଲରେ ଇଚ୍ଛା ଥଲା | କିନ୍ତୁ ପୁଅ ମନା କରିବାରୁ ସମସ୍ତଙ୍କର ମତ ନେଇ 
ହାଇଦ୍ରାବାଦରେ ମୋର ଅପରେସନ୍‌ କରିବାର ହେଲା | ଡାକ୍ତର ପ୍ରଶାନ୍ତ କୂମାର 
ସାହୁଙ୍କଠାରୁ ସମସ୍ତ କଥା ଶୁଣିବା ପରେ ପୁଅ ଅପରେସନ୍‌ କରିବା ପାଇଁ ବ୍ଯସ୍ତ 
ହୋଇପଡ଼ିଥିଲା | ତେଣୁ ତା ୧ ୦.୮. ୨୦ ୦୮ ରିଖରେ ଭୁବନେଶ୍ବର ବିମାନ ବନ୍ଦରରୁ 
ବାହାରି ହାଇଦ୍ରାବାଦ “ ରାଜୀବ ଗାନ୍ଧୀ ବିମାନ ବନ୍ଦରରେ ପହଞ୍ଚଲୁ । ଭୁବନେଶ୍ବରରୁ 
ଆମେ ବାହାରିବା ସମୟରେ ମୋର କେତେକ ବନ୍ଧୁ ମୋତେ ଦେଖାକରି ମୋର 
ଆରୋଗ୍ୟ କାମନା କଲେ | ଆମେ ବିଦାୟ ନେବା ସମୟରେ ମୋର ବନ୍ଧୁମାନେ 
କାନ୍ଦି ପକାଇଥୁଲେ ! ଦୁଃଖର କଥା ସେହି ବନ୍ଧୁମାନଙ୍କ ମଧ୍ୟରୁ ମୋର ଜଣେ ବନ୍ଧୁ 
ପ୍ରହଲ୍ଲାଦ ପାତ୍ରଙ୍କର ଦେହାନ୍ତ ହୋଇଗଲାଣି | ବିମାନ ବନ୍ଦରରୁ ' କେୟାର ହସ୍ପିଟାଲ ' 
ପ୍ରାୟ ୪୦ କି.ମି. ରାସ୍ତା । ଆମେ ହାଇଦ୍ରାବାଦର Exhibition Road ନାମପଲ୍ଲା 
ସ୍ପିତ ' କେୟାର ହସ୍ପିଟାଲ ”ର ପାଖାପାଖୁ ' ରାଜ୍‌ ଇଣ୍ଟରନେସନାଲ୍‌' ନାମକ ଏକ 
ହୋଟେଲରେ ପହଞ୍ ମଧ୍ୟାହ୍ନ ଭୋଜନ ସାରି କେୟାର ହସ୍‌ପିଟାଲକୁ ଗଲୁ | 


ସେଠାରେ ପହଞ୍ଚବା ପରେ ଆମେ ସେଠାକାର ମୁଖ୍ୟ ହୃଦ୍‌ରୋଗ ବିଶେଷଜ୍ଞ 
ଡାକ୍ତର ଡି.କେ. କୁମାରଙ୍କୁ ସାକ୍ଷାତ କରି ମୋର ସମସ୍ତ ପରୀକ୍ଷା କରାଯାଇଥିବା 
ରିପୋର୍ଟ ଓ ' ଏଞ୍ଜିଓଗ୍ରାମ' ହୋଇଥିବା ସି.ଡି, ଦେଖାଇଲୁ । ରିପୋର୍ଟ ଦେଖୁସାରିବା 
ପରେ ସେ ମୋତେ କେତେଗୁଡ଼ିଏ ପ୍ରଶ୍ନ ପଚାରିଲେ । ମୁଁ ତାଙ୍କର ପଶ୍ମର ଉତ୍ତର 
ଦେବାପରେ ଡାକ୍ତର ଏନ୍‌.ଭି.ଏନ୍‌. ବର୍ମା ହୃଦ୍‌ରୋଗ ଶଲ୍ୟ ବିଶେଷଜ୍ଞଙ୍କ ନିକଟକୁ 
ପଠାଇଲେ । ଆମେ ଡାକ୍ତର ବର୍ମାଙ୍କୁ ଦେଖାକରି ସମସ୍ତ କାଗଜପତ୍ର ଦେଲୁ । ସେ 
ସମସ୍ତ ରିପୋର୍ଟ ଦେଖୁସାରିବା ପରେ କହିଲେ“ ତୁରନ୍ତ ଅପରେସନ୍‌ ହେବା 
ଦରକାର | ” ଏହା ପୂର୍ବରୁ କଳିଙ୍ଗ ହସ୍ପିଟାଲର ଡାକ୍ତର ପ୍ରଶାନ୍ତ କୁମାର ସାହୁ ଯାହା 
କହିଥିଲେ ସେ ମଧ୍ଯ ସେହି ଏକା କଥା କହିଲେ । କଥା ପ୍ରସଙ୍ଗରେ ସେ ମୋର ସମସ୍ତ 
ବାଇଓଡାଟା ନେଇଥୁଲେ | ମୋତେ କ୍ୟାବିନ୍‌ ମିଳିବାରୁ ତା ୧ ୨.୮. ୨୦୦୮ ରିଖରେ 
ମୁଁ ହୋଟେଲରୁ ଆସି ଅପରାହ୍ବ ଚାରିଟା ତିରିଶ ମିନିଟ୍‌ରେ ଆଡ୍‌ମିଶନ ହେଲି । 
କ୍ୟାବିନ୍‌ରେ ରହିବା ସମୟରେ ଡାକ୍ତରମାନେ ନାନା ପରୀକ୍ଷା କରୁଥାଆନ୍ତି | କେଉଁଦିନ 
ଅପରେସନ୍‌ କରାଯିବ ଡାକ୍ତରମାନେ ମୋର ମତ ଚାହିଁବାରୁ, ମୁଁ ତାଙ୍କୁ ତା ୧୫. ୮. 
୨୦୦୮ ରିଖରେ କରିବାକୁ କହିଲି | ଯାହାହେଉ ମୋ କଥାକୁ ସେମାନେ ଗ୍ରହଣ 


Kd 


କଲେ | ଏହି ତାରିଖକୁ ମୁଁ ବାଛିବାର ମୁଖ୍ୟ କାରଣଟି ହେଲା, ଏହି ଦିନଟି ମୋ 

ସାନଝିଅ ସ୍ଵାଧୀନାର ଜନ୍ମଦିନ ଥଲା | ସେ ଦିନଟି ମୋ ପାଇଁ ଶୁଭଦିନ ଭାବି କହିଥୁଲି । 
ସେତେବେଳକୁ ବଡ଼ଜ୍ବାଇଁ ଶ୍ରୀ ବିଭୂତି ପଟ୍ଟନାୟକ ଓ ମଝିଆ ଜ୍ବାଇଁ ଶ୍ରୀ ସଞ୍ଜୀବ 
କୁମାର ମହାନ୍ତି ହାଇଦ୍ରାବାଦ ଆସିସାରିଥାନ୍ତି । ସାନଜ୍ଵାଇଁ ଶ୍ରୀ ନଳିନୀ କାନ୍ତ କାନୁନ୍‌ଗୋ 
ସୁଦୂର “ ମସ୍କଟ୍‌ 'ରୁ ଅପରେସନ୍‌ ଦିନରେ ଆସି ପହଞ୍ଚଗଲେ | ଅପରେସନ୍‌ ସମୟ 
ଯେତିକି ପାଖେଇ ଆସୁଥାଏ ମୋ ହାର୍ଟବିଟ୍‌ ସେତିକି ବଢ଼ିବଢ଼ି ଚାଲୁଥାଏ | ମନଟା ବି 
ସେତିକି ଅସ୍ତିର ହୋଇପଡୁଥାଏ । ନିକଟ ଅତୀତରେ ପିଲାମାନେ ସେମାନଙ୍କର 
ମା'କୁ ହରାଇଥିବାବେଳେ ଆଉ ବାପଛେଉଶ୍ଡ ହୋଇଯିବେ ନାହିଁ ତ ? ଏପରି ଅଶୁଭ 
କଥା ଭାବି ମୋ ମନରେ ଭୟ ସୃଷ୍ଟି ହେଉଥାଏ | ଭାବୁଥାଏ ଯଦି ଏପରି ଅଚିହ୍ଵା 
ସ୍ଥାନରେ ମୋର କିଛି ହୋଇଯାଏ ତେବେ ମୋର ପିଲାମାନେ ବଡ଼ ଅସୁବିଧା ଭୋଗ 
କରିବେ । ଏପରି ଭାବନାଗୁଡ଼ିକ ମନ ଭିତରକୁ ଆସିବାରୁ ମନ ଭାରି ବିଚଳିତ 
ହେଉଥାଏ । ଏମିତି ଏକ ଦୋଛକିରେ ପଡ଼ି ଶେଷରେ ମୁଁ ସ୍ପିରକଲି ଯେ ନା ଆଉ 
ପଛକଥା କିଛି ନ ଭାବି ମନରେ ସାହସର ସହିତ ଅପରେସନ୍‌ ନିମନ୍ତେ ପ୍ରସ୍ତୁତ 
ହେବି । କଥାରେ ଅଛି “ ଦୁଃଶ୍ଢିନ୍ତାକୁ ତ୍ୟାଗ କରି ଆଗକୁ ଚାହିଁବା ଉଚିତ |” 


ଅପରେସନ୍‌ ହେବା ଦିନ ଡାକ୍ତର ସମସ୍ତ କାଗଜପତ୍ର ପ୍ରସ୍ତୁତ କରିସାରି ଗୋଟିଏ 
ବଣ୍ଡ ପେପରରେ ମୋଠାରୁ ଦସ୍ତଖତ ନେଇଗଲେ | ସହଯୋଗୀ କର୍ମଚାରୀମାନେ 
ଆସି ମୋତେ ହୁଇଲ୍‌ ଚେୟାରରେ ଗୋଟିଏ ବଡ଼ ହଲ୍‌କୁ ନେଲେ | ମୋ ପୂର୍ବରୁ 
ସେଠାରେ ୬/୭ ଜଣ ରୋଗୀ ବେଡ୍‌ରେ ଥଲେ | ମୋ ସମୟ ହେବାରୁ ମୋତେ 
* ଅପରେସନ୍‌ ଥିଏଟର କୁ ନେଇଗଲେ | ମୁଁ ମା” ତାରିଣୀଙ୍କୁ ସ୍ଵରଣ କରି ବେଡକୁ 
ଗଲି । ତା” ପରର ଘଟଣା କିଛି କହିପାରିବି ନାହିଁ । ତା'ପରେ ମୁଁ ଶୁଣିବାକୁ 
ପାଇଲି ସକାଳ ୯ ଟାଠାରୁ ସନ୍ଧ୍ୟା ପାଞ୍ଚଟା ପର୍ଯ୍ୟନ୍ତ ଅପରେସନ୍‌ ଥିଏଟରରେ 
ଥିଲି । ସେଠାରୁ ମୋତେ ସେଣ୍ଟାଲ୍‌ ଆଇ.ସି.ୟୁ.ରେ ରଖୁଲେ | ଅପରେସନ୍‌ ଭଲରେ 
ଭଲରେ ହୋଇଗଲା ବୋଲି ଡାକ୍ତର ବର୍ମା ମୋ ପୁଅକୁ ଫୋନ କରି କହିଦେଲେ | 
ଆଇ. ସି.ୟୁ. ବାହାରେ ଶୁଭ ଖବର ପାଇବାକୁ ମୋ ପୁଅ ଓ ତିନିଜ୍ାଇଁ ଚାତକ ପରି 
ଚାହିଁ ରହିଥିଲେ | ଅପରେସନ୍‌ ଭଲରେ ହୋଇଗଲା ବୋଲି ପୁଅ ଭୁବନେଶ୍ବର 
ଫୋନ୍‌ କରି ପିଲାମାନଙ୍କୁ ଜଣାଇଦେଲା | 


ମଝିଆଜ୍ଵାଇଁ ଓ ସାନଜ୍ଵାଇଁ ଡାକ୍ତର ବର୍ମାଙ୍କ ସହିତ ସବୁ ସମୟରେ ସମ୍ପର୍କ 
ରଖୁଥିଲେ ! ରାତିରେ ମୋଇ ଚେତା ଫେରିଲା |! ଦେଖୁଲି ମୋ ବେଡ୍‌ ପଛରେ 

ଉପନ୍ୟାସ ମୁହେଁ ଜୀବନ ଗାଥା / ୧୭ ୫ 


କେତେକ ଯନ୍ତ୍ର ରଖାଯାଇଛି | ସେଠାରେ ଦୂଇ ଚାରିଜଣ ଡାକ୍ତର ଉପସ୍ପିତ ରହି ସେହି 
ଯନ୍ତ୍ରକୁ ଦେଖୁଛନ୍ତି । ଅନୁମାନ କଲି ସେମାନେ ସବୂ ଅପରେସନ୍‌ ହେଉଥିବା ସମୟରେ 
ଉପସ୍ପିତ ଥବା ଡାକ୍ତର । ମୋର ଚେତା ଫେରୁଥାଏ ପୁଣି ଚାଲି ଯାଉଥାଏ । ମୁଣ୍ଡ 
ମୋର ଘୁରିବୁଲୁଥାଏ । ମୋତେ ବହୁତ କଷ୍ଠ ହେଉଥାଏ | ବାମ ଗୋଡ଼ରେ ଗୋଟିଏ 
ବଡ଼ ବ୍ୟାଣ୍ଡକ୍‌, ଛାତିରେ ମଧ୍ଯ ସେହିପରି ବ୍ୟାଣ୍ଡେଜ୍‌ । ସେଥୁରେ ପୁଣି ମୋ ଡାହାଣ 
ପାଖରେ ଗୋଟିଏ ପ୍ଲାଷ୍ଟିକ୍‌ ବ୍ୟାଗ୍‌ ଝୁଲୁଛି । କଡ଼ ଲେଉଟାଇବାକୁ ମନା । ଯନ୍ତ୍ରଣାରେ 
ମୁଁ କେବଳ ଛଟପଟ ହେଉଥାଏ । ଶୋଷ ଲାଗିଲେ ପାଣି ଦେବାକୁ ମନା । ସିଷ୍ଟରମାନେ 
ପାଣି ବଦଳରେ ତୁଳା ଓଦାକରି ଓଠକୁ ପୋଛି ଦେଉଥାଆନ୍ତି । ଅପରେସନ୍‌ ଭଲରେ 
ହୋଇଯିବାରୁ ବଡ଼ଜ୍ଵାଇଁ ଓ ସାନଜ୍ବାଇଁ ୧ ୬.୮. ୨୦୦୮ ରିଖରେ ଫେରିଗଲେ | 


ପୁଅ ଓ ମଝିଆଜ୍ଵାଇଁ ମୋ ପାଖରେ ରହିଲେ । ଆଇ.ସି.ୟୁ.ରେ ଥିବାବେଳେ 
ମଝିରେ ମଝିରେ ବାବୁନି ମୋତେ ଦେଖା କରିବାକୁ ଆସୁଥାନ୍ତି । ପୁଅକୁ ଡାକ୍ତରଖାନା 
ଆସିବାକୁ ଭାରି ଭୟ | ଆଇ.ସି.ୟୁ.ରୁ ଆସିବାର ତିନିଦିନ ପରେ ବାବୁନି ଭୁବନେଶ୍ବର 
ଫେରିଗଲେ | ପାଖରେ ପୁଅ ଏକୁଟିଆ । ଏପାଖ ସେପାଖ ହୋଇ ହାଲିଆ ହୋଇ 
ପଡୁଥାଏ | ପିଲାଟା ଏକୁଟିଆ ଏତେଗୁଡ଼ାଏ କାମ କରୁଛି ଦେଖ ମୋତେ ଭାରି କଷ୍ଟ 
ଲାଗୁଥାଏ । କ”ଣ ବା କରିବ ? ତାକୁ ହିଁ ତ କରିବାକୁ ପଡ଼ିବ | ଆଇ.ସି.ୟୁ.,ରେ ଥିବା 
ସମୟରେ ଡାକ୍ତରମାନେ ଉପଯୁକ୍ତ ଯତ୍ନ ନେବା ସହିତ ମୋର ଯାହା ଯାହା ପରୀକ୍ଷା 
କରିବା ଦରକାର ପଡୁଥାଏ ତାହା ସବୁ ସେମାନେ କରେଇ ନେଉଥାନ୍ତି । ୧୬ 
ତାରିଖ ଦିନ ମୋତେ ଶୋଷ ଲାଗିବାରୁ, ପାଖରେ ଥବା ସିଷ୍ଟରଙ୍କୁ ପାଣି ପିଇବାକୁ 
ମାଗିବାରୁ ସେ ଗୋଟିଏ ବଡ଼ ପାଣି ବୋତଲ ଆଣି ସେଥ୍ବରୁ ଅଳ୍ପ ପାଣି ପିଇବାକୁ 
ଦେଇ ସେହି ବୋତଲଟିକୁ ମୋ ପାଖରେ ଛାଡ଼ି ଚାଲିଗଲେ । 


ପାଣି ପିଇ ସାରିବା ପରେ କାହିଁକି କେଜାଣି ମୋତେ ଅଲଗା ଅଲଗା ଲାଗିଲା | 
ପିଇବାର କିଛି ସମୟ ପରେ ମୋ ମୁଣ୍ଡ ବୁଲାଇବାକୁ ଲାଗିଲା । ସେତିକିବେଳେ 
ପାଖରେ ଥବା ଅନ୍ୟ ସିଷ୍ଟରମାନେ ପାଣି ଦେଇଥିବା ସିଷ୍ଟରକୁ କ”ଣଗୁଡ଼ାଏ ଇଆଡ଼ୁ 
ସିଆଡୁ କହିଲେ ।! ମୋର କିନ୍ତୁ ସେସବୁ କଥାଗୁଡ଼ାକ କିଛି ପରେ ମନେପଡୁ ନ ଥୁଲା । 
ମୋର ଏପରି ଅବସ୍ଥା ଦେଖୁ ପାଖରେ ଥବା ରୋଗୀମାନେ ବିରକ୍ତ ହେବାରୁ ବାଧ୍ଯ 
ହୋଇ ଡାକ୍ତଙ୍କ କାନକୁ କଥାଟା ଚାଲିଗଲା । ସେ ସମୟରେ ବାବୁନି ଭୁବନେଶ୍ବର 
ଫେରି ନ ଥଲେ । ବାବୁନି ଏସବୁ ଖବର ପାଇ ଡାକ୍ତର ବର୍ମାଙ୍କ ସହିତ ପରାମର୍ଶ 


Digitized by srujanika@gmail.com 


୧୭ ୬ / ଉପନ୍ୟାସ ନୁହେଁ ଜୀବନ ଗାଥା 


କଲେ । ତା'ପରେ କଥାଟା ଶାନ୍ତ ପଡ଼ିଲା । ପରେ ଶୁଣିଲି ଯେଉଁ ପାଣି ମୋତେ 
ସିଷ୍ଟର ପିଇବାକୁ ଦେଇଥୁଲେ ତାହା କେବଳ ଡିୟୁଟି କରୁଥିବା ଡାକ୍ତରମାନଙ୍କ ପାଇଁ 
ଉଦ୍ଦିଷ୍ଟ । ତାହା ରୋଗୀ ପିଇବା ପାଣି ନୁହେଁ । ପରେ ବାବୁନି ସେ ପାଣି ମିଳୁଥିବା 
ଦୋକାନର ଠିକଣା ନେଇ ଚାରୋଟି ପାଣି ବୋତଲ କିଣି ଡାକ୍ତରମାନଙ୍କୁ ଦେଇଥିଲେ | 
ପରେ ଜଣାଗଲା ସେ ପାଣି ବୋତଲରେ ଏକ ପ୍ରକାରର ନିଶା ଓଷଧ ମିଶିଥାଏ । 


ମୁଁ ଆଇ.ସି.ୟୁ.ରେ ଥିବା ସମୟରେ ଡାକ୍ତର ମୋ ପାଇଁ ଏକ ସ୍ଵତନ୍ତ୍ର କ୍ୟାବିନ୍‌ର 
ବ୍ୟବସ୍ଥା କଲେ | ମୋତେ ସେଠାକୁ ନେବାପରେ ସିଷ୍ଟରଙ୍କ କହିବା ଅନୁସାରେ ପୁଅ 
ଦୋକାନରୁ ଏକ ଧଳାଲୁଗା ଓ ଲୁଙ୍ଗ କିଣିଆଣି ମୋ ଉପରେ ଧଳା ଲୁଗାଟିକୁ 
ଘୋଡ଼ାଇ ଦେବାରୁ ସିଷ୍ଟର ସଙ୍ଗେ ସଙ୍ଗେ ସେଇଟିକୁ କାଢ଼ିଦେଇ କହିଲେ ଧଳା ନୁହେଁ 
ଅନ୍ୟ ରଙ୍ଗର ଆଣନ୍ତୁ । ପୁଅ ପୁଣି ବଜାରକୁ ଯାଇ ଅନ୍ଯ ଏକ ରଙ୍ଗର ଲୁଗା ଆଣି 
ମୋତେ ଘୋଡ଼ାଇ ଦେଲା | ବଡ଼ ଦୁଃଖର କଥା ଯେ କ୍ୟାବିନ୍‌କୁ ନେବାପରେ ମୋ 
ଦେହ ବହୁତ ଖରାପ ହେବାକୁ ଲାଗିବାରୁ ମୋତେ ପୁଣି ଆଇ.ସି.ଯୁ.କୁ ନିଆଗଲା | 
ସେ ସମୟକୁ ଆମ ଡ୍ରାଇଭର୍‌ ପ୍ରକାଶ ବେହେରା ଭୁବନେଶ୍ବରରୁ ଆସି ସେଠାରେ 
ପହଞ୍ଚ ଯାଇଥିଲା | ମୋ ପାଖରେ ରହିବାକୁ ତାକୁ ଡକା ଯାଇଥଲା | ଆଇ.ସି.ୟୁ.ରେ 
ପୁଣି ମୋତେ ଅକ୍ତିକେନ୍‌ ଓ ନାନା ପ୍ରକାରର ପରୀକ୍ଷା କରାଗଲା | ୧୯ ତାରିଖଠାରୁ 
ପୁଣି ୨୧ ତାରିଖ ପର୍ଯ୍ୟନ୍ତ ମୋତେ ସେଠାରେ ରଖାଗଲା |! ଦେହ ଟିକେ ଭଲ 
ହେବାରୁ ପୁଣି କ୍ୟାବିନ୍‌କୁ ନେଇ ଆସିଲେ | ମୁଁ ୧୩୫/ଏଓ କ୍ୟାବିନ୍‌ରେ ରହୁଥୁଲି | 
ଏହାରି ଭିତରେ ପୁଅ ଭୁବନେଶ୍ବରରୁ ବୋହୂ ସୋନିକୁ ଓ କଟକରୁ ବଡ଼ଝିଅ ରୀନାକୁ 
ଡକାଇଲା | ମଝିଆଁ ଝିଅ ଲୀନା ତା'ର ଦୁଇ ଝିଅଙ୍କ ସାଙ୍ଗରେ ନାତି ସହିତ ଆମ 
ଘରେ ରହିଲା | ବୋହୂ ଓ ଝିଅ ଆସି ପହଞ୍ଚବା ପରେ ପୁଅର ଜରୁରୀ କାମ ଥିବାରୁ 
ସେ ଭୁବନେଶ୍ବର ଫେରିଗଲା | ପ୍ରକାଶ ପାଇଁ ହୋଟେଲ୍‌ରେ ଏକ ରୁମ୍‌ର ବ୍ୟବସ୍ଥା 
କରାଗଲା । ପୁଣି ମୋ ଦେହ ଖରାପ ହେବାରୁ ମୋତେ ୨୩ ତାରିଖରେ 
ଆଇ.ସି.ୟୁ.କୁ ନିଆଯାଇ ୨୬ ତାରିଖରେ କ୍ୟାବିନ୍‌କୁ ଆଣିଲେ । ଏହିପରି ମୁଁ 
ଏଠାକୁ ସେଠାକୁ ଯିବାଆସିବା କରିବା ଦ୍ଵାରା ମୋ ଦେହ ଦୁର୍ବଳ ହେଲା | ବହୁଦିନ 
ଡାକ୍ତରଖାନାରେ ରହିବା ଦ୍ଵାରା ମୁଁ କିଛି ଖାଦ୍ୟ ଖାଇପାରୁ ନ ଥିଲି । ସେଠାକାର 
ଖାଦ୍ୟ ମୋତେ ଖାଇବାକୁ ଭଲ ନ ଲାଗିବାରୁ ପୁଅ ଭୁବନେଶ୍ବର ଫେରିବା ପୂର୍ବରୁ 
ଡାକ୍ତର ବର୍ମାଙ୍କ ସହିତ କଥାବାର୍ରା କରି ଆମ ଡ୍ରାଇଭର ଦ୍ଵାରା ଖାଦ୍ୟ ପ୍ରସ୍ତୁତ କରି 
ଦେବାକୁ ବ୍ୟବସ୍ଥା କଲା । 

ଉପନ୍ୟାସ ନୂହେଁ ଜୀବନ ଗାଥା / ୧୭୭ 


ପ୍ରକାଶ ତା' ରୁମ୍‌ରେ ମୋ ପାଇଁ ନରମ ଉଷୁନା ଭାତ, ଡାଲି ଓ ଆଳୁ 
ବାଇଗଣ ଚଟଣୀ କରି ଆଣିବାରୁ ମୁଁ ତାହା ଖାଇପାରୁଥଲି | ପାଖରେ ଥବା ସିଷ୍ଟରମାନେ 
ମୋର ଉପଯୁକ୍ତ ଯତ୍ନ ନେଉଥିଲେ ବି ମୋ ଝିଅ ବୋହୂ ସମ୍ପୂର୍ଣ୍ଣ ସେବାଯତ୍ନ କରୁଥିଲେ । 
ସିଷ୍ଟରମାନଙ୍କର ଜିଷଧ ଦେବାରେ ଟିକିଏ ବିଳମ୍ବ ହେଲେ ବୋହୂ ଯାଇ ଡିୟୁଟି 
ରୁମ୍‌ରୁ ସେମାନଙ୍କୁ ଡାକି ଆଣୁଥିଲେ । ଏପରିକି ଡାକ୍ତରଙ୍କୁ ଡାକି ମୋ ସ୍ଵାସ୍ଥ୍ୟ 
ପରୀକ୍ଷା କରାଇ ନିଅନ୍ତି । ମୋ ଗୋଡ଼, ଛାତିରେ ବ୍ୟଯାଣ୍ଡେଜ୍‌ ହୋଇଥିବାରୁ ଓ 
ପେଟରେ ଗୋଟିଏ ଟିଉବ୍‌ ଲାଗିଥିବାରୁ ମୁଁ ସାମାନ୍ୟ ଟିକିଏ ବି ହଲ୍ଚଲ୍‌ ହୋଇପାରୁ 
ନ ଥାଏ । ତେଣୁ ମୋତେ କଷ୍ଠ ହେଉଥାଏ । ସେହିପରି ପ୍ରକାଶ ମଧ୍ୟ ମୋ 
ସେବାଯତ୍ନରେ କୌଣସି ଅବହେଳା କରିନାହିଁ । ଦେହ ଟିକେ ଭଲ ହୋଇଆସିବାରୁ 
ଡାକ୍ତରଙ୍କ ପରାମର୍ଶ କ୍ରମେ ପ୍ରକାଶ ମୋତେ ଧରି ଆସ୍ତେ ଆସ୍ତେ ବାରଣ୍ଡାରେ 
ଚଲାଇଲା | ଡାକ୍ତରଖାନାରେ ଥିବା ସମୟରେ ଫିଜିଓଥେରାପି ଓ ଯୋଗ ଇତ୍ୟାଦି 
କରିବାକୁ ପଡ଼େ | 


~~ 


ଝିଅ ଓ ବୋହୂ ମୋ ପାଖରେ ଥିବା ସମୟରେ ଡାକ୍ତରଖାନା ପାଖରେ ଥିବା 
ଶିବ ମନ୍ଦିରକୁ ଯାଇ ସେଠାରେ ମୋର ଆରୋଗ୍ୟ କାମନା କରି ପାଦୂକ ଆଣି 
ମୋତେ ଦିଅନ୍ତି । ଏହା ଥିଲା ସେମାନଙ୍କର ନିତିଦିନିଆ କାମ । ପ୍ରକୃତରେ ଝିଅ 
ବୋହୂ ଏବଂ ପ୍ରକାଶ ଏପରିକି ମୋ ପୁଅ, ବହୁତ ସେବା କରିଛନ୍ତି । ସୋନିର 
ସାହସିକତା, ଉପସ୍ଥିତ ବୁଵି ସର୍ବୋପରି ରୋଗୀର ପରିଚର୍ଯ୍ୟାକୁ ବିଚାରକୁ ନେଇ ସେ 
ଯେପରି କାଇଦା କଟକଣାରେ କାମ କରେ ତାହା ଦେଖୁ ମୁଁ ଭାବେ, ବୋଧେ ସେ 
ପୂର୍ବଜନ୍ନରେ କୌଣସି ଡାକ୍ତର ଅଥବା ସେବିକା ଥିଲା । ପ୍ରକୃତରେ ସେମାନେ ସେଠାରେ 
ଅନେକ ତ୍ୟାଗ କରି ସେବାଶୁସ୍ରଶା କରୁଥିବାରୁ ମୁଁ ସେମାନଙ୍କୁ ମୋର ଆନ୍ତରିକ 
କୃତଜ୍ଞତା ଜଣାଉଛି | 


୨୦୦୮ ମସିହା ସେପ୍ଟେମ୍ବର ମାସ ୧ ତାରିଖରେ ମୋ ପୁଅ ଓ ନାତି 
ଭୁବନେଶ୍ବରରୁ ଆସି ଆମ ପାଖରେ ପହଞ୍ଚଲା । ମୋତେ ତା” ପରଦିନ ଡାକ୍ତରଖାନାରୁ 
ଜିସ୍ଚାଳି କରିବାର କଥା ! କିଚୁ ସେଠାରେ ମୋତେ ଆଉ ଦୁଇଦିନ ଅଧୁକା ରଖୁଦେଲେ । 
ଶେଷରେ ମୋର ଡାକ୍ତରଖାନାରୁ ୪ ତାରିଖରେ ଡିସ୍‌ଚାର୍ଜ ହେବାର ପ୍ରିର ହେଲା । 
ସେହି ଅନୁସାରେ ଡାକ୍ତରଖାନାରୁ ଆମ୍ବୁଲାନ୍ସରେ ଯିବାର ବ୍ୟବସ୍ଥା ହେଲା ! ସେଠାରୁ 
ବିଦାୟ ନେବା ସମୟରେ ଡାକ୍ତର ଏନ୍‌.ଭି.ଏନ୍‌. ବର୍ମା କାଡିଓଥେରାପିକ୍‌ ସର୍ଚଚନ୍‌ 

ଡାକ୍ତର ବି.ଏଚ୍‌. ରାଓ, ଡାକ୍ତର ଡି.ଏନ୍‌. କୁମାର ମୁଖ୍ୟ ହୃଦ୍‌ରୋଗ ବିଶେଷଜ୍ଞ 
ଉପସ୍ପିତ ଥିଲେ । ଫେରିବା ସମୟରେ ଡାକ୍ତର ବର୍ମା ମୋତେ କେତେକ ବାରଣ ଓ 
କଟକଣାରେ ରହିବାକୁ ଉପଦେଶ ଦେଇଥ୍‌ଲେ | ଡାକ୍ତରଖାନାର ସମସ୍ତ ପ୍ରାପ୍ୟ ପଇଠ 
କରିବା ପରେ ଆମେ ୪ ତାରିଖ ଦିନ ୧ଟା ସମୟରେ ବିମାନବନ୍ଦରକୁ ଆସିଲୁ । 
ସେଠାରେ ମୋ ପାଇଁ ହୁଇଲ୍‌ ଚେୟାର୍‌ର ବ୍ୟବସ୍ଥା କରାଯାଇଥିଲା | ହାଇଦ୍ରାବାଦରେ 
ମୋର ଦୀର୍ଘ ୨୪ ଦିନର ରହଣୀ ମଧ୍ୟରେ ମୋତେ ଯେ କେତେ କଷ୍ଟ ଓ ଯନ୍ତ୍ରଣା 
ଭୋଗିବାକୁ ପଡ଼ିଛି ସେକଥା କେବଳ ଅନୁଭବୀ ହିଁ ବୁଝିପାରିବ । ମୁଁ ତ ଯାହା 
ଦୁଃଖକଷ୍ଠ ଭୋଗିଲି କିନ୍ତୁ ମୋର ପ୍ରିୟଜନମାନଙ୍କୁ ମୋ ଯୋଗୁଁ ନାନା ପ୍ରକାରର 
ମାନସିକ ଦୂଃଶ୍ଚିନ୍ତାରେ ପକାଇ କଷ୍ଟ ଦେଇଥିବାରୁ ସେମାନଙ୍କଠାରୁ କ୍ଷମା ମାଗି ନେଉଛି । 
ଏହି ଅବସରରେ ମୁଁ ଭଗବାନଙ୍କୁ ପ୍ରାର୍ଥନା କରୁଛି କି ହେ ଠାକୁରେ ମୋ ପରି ଅନ୍ୟ 
କେହି ଏହି ରୋଗରେ ଆକ୍ରାନ୍ତ ନ ହୁଅନ୍ତୁ । 


ଆମେ ପାଞ୍ଚଜଣ ପୁଅ, ବୋହୂ, ଝିଅ, ମୁଁ ଏବଂ ମୋ ନାତି ଫ୍ଲାଇଟ୍‌ରେ 
ଭୁବନେଶ୍ବର ଫେରିଲୁ । ପ୍ରକାଶ ଟ୍ରେନ୍‌ରେ ଫେରିଲା | ଭୁବନେଶ୍ବରରେ ପହଞ୍ଚଲାବେଳକୁ 
ପ୍ରବଳ ବର୍ଷା ହେଉଥଲା | ବିମାନବନ୍ଦରରେ ମୋର ଝିଅ, ଜ୍ବାଇଁ, ନାତି, ନାତୁଣୀ 
ସମେତ ଶୁଭେଛୁମାନେ ପାଛୋଟି ନେବାକୁ ଆସିଥିଲେ । ଘର ଭିତରକୁ ଯିବା ପୂର୍ବରୁ 
ପ୍ରଥମେ ଘର ପାଖରେ ଥବା ମା” ତାରିଣୀଙ୍କୁ ମୁଣ୍ଡିଆ ମାରି ଘରକୁ ପ୍ରବେଶ କଲି | 
ମନେ ମନେ କହୁଥିଲି“ ରଖେ ହରି ତ ମାରେ କିଏ ? ” କେୟାର ହସ୍ପିଟାଲରୁ 
ଫେରିବା ପରେ ଡାକ୍ତରଙ୍କ ପରାମର୍ଶ ଅନୁସାରେ ପୁଅ ମୋର ଫିଜିଓଥେରାପି, ଇନସୁଲିନ 
ଓ ଯୋଗ ପାଇଁ ବ୍ୟବସ୍ଥା କରିଦେଲା | ଭୁବନେଶ୍ବର କେୟାର ହସ୍ପିଟାଲର ଡାକ୍ରର 
କୃଷ୍ଣଚନ୍ଦ୍ର ମିଶ୍ର ହୃଦ୍‌ରୋଗ ବିଶେଷଜ୍ଞ ଚିକିସ୍ସାରେ ଆଜି ପର୍ଯ୍ୟନ୍ତ ଅଛି । 


ମୁଁ ଧାରାବାହିକ ଭାବରେ ଭୁବନେଶ୍ବର କେୟାର ହସ୍‌ପିଟାଲରେ ସ୍ଵାସ୍ଥ୍ୟ ପରୀକ୍ଷା 
କରାଉଥୁଲି ଓ ପିଲାମାନେ ମୋ ସ୍ଵାସ୍ଥ୍ୟର ଉପଯୁକ୍ତ ଯତ୍ନ ନେଉଥବାରୁ ମୋ ଦେହ 
ଠିକ୍‌ ହୋଇଗଲା । 


ଏହାରି ଭିତରେ ମୋ ବାମ ଆଖରେ ମୋତିଆ ବିନ୍ଦୁ ହେବାରୁ, ଭୁବନେଶ୍ବର 
ସି.ଆର୍‌.ପି. ଛକରେ ଥବା “ ମିଲେନିୟମ୍‌ ଆଇ ହସ୍ପିଟାଲ”ରେ ମୋ ଆଖୁର 
କ୍ୟାଟେରେଡ୍‌ ଅପରେସନ ଡାକ୍ତର ଏସ୍‌.ପି. ପଟ୍ଟନାୟକଙ୍କ ତରତ୍ତ୍ରାବଧାନରେ ତା 
୧୩.୦ ୨. ୨୦ ୦୯ ରିଖରେ କରାଗଲା | 

ତା ୨.୫. ୨୦ ୦୯ ରିଖରେ ପୁଅ, ବୋହୂ, ନାତି ଏବଂ ପୁଅର ସାଙ୍ଗମାନେ 
' ଦାରଜିଲିଂ” ବୁଲିବାକୁ ଯାଇଥିଲେ | ସେମାନେ ସେଠାରେ ବହୁ ସ୍ଥାନ ବୁଲି ଦେଖୁବା 
ସହିତ ସେଠାକାର “' କରୋନେଶନ୍‌ ବ୍ରିଜ୍‌ ଦେଖୁବାକୁ ଯାଇଥିଲେ । ଶୁଣିଥିଲି ରାଜା 
ଷଷ୍ଠ ଜର୍ଚ୍ଚ ଓ ରାଣୀ ଏଲିଜାବେଥଙଙ୍କର ରାଜ୍ୟାଭିଷେକ ବା “ କରୋନେଶନ୍‌'କୁ ସବୃଦିନ 
ପାଇଁ ମନେରଖୁବା ଉଦ୍ଦେଶ୍ୟରେ ଏହି ସେତୂର ନିର୍ମାଣ କରାଯାଇ ଏହାର ନାମକରଣ 
କରାଯାଇଥୁଲା ' କରୋନେଶନ୍‌ ବ୍ରିଜ୍‌ ବା ‘ରାଜ୍ୟାଭିଷେକ ସେତୁ ' । ଏକ ବିଶାଳ 
ଧନୁ ଉପରେ ଠିଆ ହୋଇଛି ଏହି ସେତୁ । ପଶ୍ଚିମବଙ୍ଗର ତିସ୍ତା ନଦୀ ଉପରେ ନିର୍ମାଣ 
ହୋଇଥିବା ଏହି ବ୍ରିଜ୍‌ ଦାର୍ଜିଲିଂ ଏବଂ ଜଲପାଇଗୁଡ଼ିର ଲୋକମାନଙ୍କ ପାଇଁ ଏହା 
ଆଶୀର୍ବାଦ ହୋଇଯାଇଛି । କାରଣ ଏହି ପୋଲ ହି ସେମାନଙ୍କର ଏକମାତ୍ର 
ସଂଯୋଗର ମାଧ୍ଯମ । ଯଦିଓ ସେହି ବ୍ରିଜ୍‌ଟିକୁ ମୁଁ ଦେଖୂନାହିଁ ତଥାପି ତା' ଉପରେ 
ଯେଉଁ ତଥ୍ୟ ସଂଗ୍ରହ କରିଛି ତା'ରି ଆଧାରରେ ଏ କଥାଟି ଏଠାରେ ଲେଖ୍ରବାକୁ 
ଉଚିତ୍‌ ମନେକଲି | ପିଲାମାନେ ବଡ଼ ଖୁସିରେ ସେହି ସ୍ଥାନଗୁଡ଼ିକ ବୁଲାବୁଲି କରି 
ତା ୧୧.୫, ୨୦୦୯ ରିଖରେ ଭୁବନେଶ୍ବର ଫେରିଆସିଲେ । ବଡ଼ ଦୁଃଖର କଥା 
ତା ୨୩.୬. ୨୦୦୯ ରିଖରେ ମୋ ବାପା ଦାଦାଙ୍କ ପିଢ଼ିର ଶେଷ ସଦସ୍ୟା 
ଝାଟୁଆ ବୋଉ ଖୁଡ଼ୀଙ୍କର ଦେହାନ୍ତ ହୋଇଗଲା | ଏହିଠାରେ ଆମ ମହାନ୍ତି ସାହିର 
ଗୋଟିଏ ପିଢ଼ିର ଅବସାନ ଘଟିଲା । 

୧୯ ୫୯ ମସିହାର ଘଟଣା | ସେ ସମୟରେ ମୁଁ କଟକ ଇଞ୍ଜିନିୟରିଂ ସ୍କୁଲ୍‌ର 
ଦ୍ଵିତୀୟ ବର୍ଷର ଛାତ୍ର । ହଠାତ୍‌ ଦିନେ ମୋ ମଉସା ଶ୍ରୀଯୁକ୍ତ ରାଧା ମୋହନ ମହାନ୍ତି, 
କଟକ ଶିଖରପୁର ବାସଭବନକୁ ଡକାଇ କହିଲେ“ ମୋ ଦେଢ଼ଶାଶୁଙ୍କ ଦେହ ବହୁତ 
ଖରାପ | ଶଳା ଦିବ୍ୟସିଂହ ଦାସ ମଧ୍ଯ ଅସୁସ୍ଥ । ତେଣୁ ସେଠାକୁ ଯିବା ଅବସ୍ଥାରେ ସେ 
ନାହାନ୍ତି । ମୁଁ ବାଧ୍ଛହୋଇ ତୋତେ ପଠାଇବାକୁ ମନସ୍ଥ କଲି | ତୁ ଯାଇ ତାଙ୍କୁ 
ସାଙ୍ଗରେ ନେଇଆସିବୁ । ଏମିତି ପରିସ୍ଥିତିରେ ମୁଁ ତାଙ୍କୁ ମନା କରିବାକୁ ଉଚିତ୍‌ 
ମନେକଲି ନାହିଁ । ମୋତେ କିଛି ଟଙ୍କା ଆଉ ଠିକଣା ଦେଇ ପଠାଇଦେଲେ | ଠିକଣାଟି 


ଗଜପତି ଜିଲ୍ଲାର ଗୁମା ବୃକ୍‌ର ଲିଙ୍ଗା ନାମକ ଏକ ସ୍ଥାନର ଥିଲା । 


କଥା ଦେଇଦେଲି ସତ ! କଣ କରିବି ? ନୂଆ ରାଇଜ ! ପୂର୍ବରୁ ମୁଁ କେବେ 
ସେ ସ୍ଥାନକୁ ଯାଇନାହିଁ । କିଛି ସମୟ ଚିନ୍ତା କରି ସ୍ପିର କଲି ମୁଁ ଖୋର୍ଷାରୋଡ୍‌ ଯାଇ 
ରେଳବାଇରେ ଟି.ଟି.ଆଇ. ଭାବେ କାମ କରୁଥିବା ଗାଁର ଜଣେ ସାଙ୍ଗର ଦାଦା 
ବାମଦେବ ସ୍ବାଇଁଙ୍କ ପୁଅ ସୁଶାନ୍ତ କୁମାର ସ୍ବାଇଁଙ୍କୁ ସାଙ୍ଗରେ ନେବି | ମୁଁ ଖୋର୍ଧା ରୋଡ୍‌ 
ଷ୍ଟେସନରେ ପହଞ୍ଚ ବାମଦେବ ମଉସାଙ୍କୁ ସମସ୍ତ କଥା କହିବାରୁ ସୁଶାନ୍ତକୁ ମୋ 
ସାଙ୍ଗରେ ଛାଡ଼ିବା ପାଇଁ ସେ ରାଜିହେଲେ | ସୁଶାନ୍ତ ଖୋର୍ଵାରୋଡ୍‌ ଷ୍ଟେସନରେ 
ଗୋଟିଏ ଫାଷ୍ଟକ୍କାସ୍‌ କମ୍ପାର୍ଟମେଣ୍ଟରେ ବସାଇବା ସମୟରେ ମୁଁ ତାକୁ ପଇସା ଦେଇ 
କହିଲି“ ଯା ଟିକେଟ୍‌ ନେଇଆ ।” ମୋର ଇଚ୍ଛା ନ ଥଲା ସେ କମ୍ପାର୍ଟମେଣ୍ଟରେ 
ଯିବାକୁ ! କାରଣ ସେଥୁରେ ଅଧ୍ବକ ପଇସା ପଡ଼େ, କ'ଣ କରିବି ତାକୁ କିଛି କହିଲି 
ନାହିଁ । କାଳେ ସେ ମନଦୁଃଖ କରିବ । ସେ ନ ଗଲାରୁ ପୁଣି ତାକୁ ପଚାରିଲି 
“ ହଇରେ ଗଲୁନି ଟିକେଟ କରିଆଣିବାକୁ ? ” ସେ କହିଲା“ ଦରକାର ନାହିଁ, ତୁମେ 

ଚୁପ୍ଚାପ୍‌ ବସ | ” ମୋତେ ବଡ଼ ଭୟ ଲାଗୁଥାଏ ¦ ଭାବୁ ଭାବୁ ଟି.ଟି.ଆଇ ଆସିଗଲେ | 
ଆମକୁ ଦେଖୁ ସେମାନେ ଟିକେଟ୍‌ ମାଗିବାରୁ ମୁଁ ଘାବରେଇ ଗଲି । କିନ୍ଧୁ ସୁଶାନ୍ତ ତା” 
ବାପାଙ୍କର ପରିଚୟ ଦେବାରୁ ସେ ସେଠାରୁ ଚାଲିଗଲେ । ଟି.ଟି.ଆଇଙ୍କ ଉପର 
ଅଫିସ୍‌ର ଟି.ଟି.ଆଇ. | ସେ ସମୟରେ ସୁଶାନ୍ତ ବାପାଙ୍କର ବିଶେଷ ସୁନାମ ଥୁଲା | 
ଏ ସବୁ କାରବାର ଦେଖୁ ମୁଁ ବଡ଼ ଭୟଭୀତ ହୋଇପଡ଼ିଥଲି । ସୁଶାନ୍ତକୁ କହିଥିଲି 
“ ଦେଖ ! ଏ ସବୁ ଭଲକଥା ନୁହେଁ । ଆମର କ'ଣ ଦରକାର ଥୁଲା ଏ କମ୍ପାର୍ଟମେଣ୍ଟରେ 
ଆସିବା । ମୋ ପାଖରେ ତ ପଇସା ଥୁଲା, ଆମେ ସାଧାରଣ ବଗିରେ 
ଆସିପାରିଥାଆନ୍ତେ |” ସେ ମୋ କଥାକୁ ଶୁଣି ନ ଶୁଣିବା ପରି ଚୂପ୍‌ ରହିଲା ! ଚିନ୍ତା 
କଲି ସୁଶାନ୍ତକୁ ସାଙ୍ଗରେ ଆଣିବା କ”ଣ ଭୁଲ୍‌ ହେଲା ? 


ମୋ ବଡ଼ଭାଇ ଜଗତ୍‌ସିଂହପୁର ଥାନାରେ ଥିବା ସମୟରେ ମୁଁ କଟକରେ 
ପଢୁଥିଲି । ସେ ସମୟରେ ମନିବାବୃଙ୍କର “ ଦିଆସିଲ୍‌ ଖୋଳ ' ବସ୍‌ କଟକରୁ ଚାଲୁଥାଏ | 
ମୋର କଟକ ଆସିବା ଦିନ ମୁଁ ବସ୍‌ରେ ଚଢ଼ିଲାବେଳକୁ କଣ୍ଡକ୍ତର ମୋତେ ଫ୍ରଞଣ୍ଚ 
ସିଟ୍‌ରେ ବସାଇ ଦିଅନ୍ତି । ପଇସା ଦେଲେ ନିଅନ୍ତି ନାହିଁ । କୁହନ୍ତି ଥାନାବାବୁ ଟିକେଟ୍‌ 
କରିଦେଇଛନ୍ତି । ମୁଁ ତା' କଥାକୁ ବିଶ୍ଵାସ କରିଯାଏ । କିନ୍ୁ ବସ୍‌ ଚେକିଂ ହେବା 
ସମୟରେ କଣ୍ଡକ୍ସଟର୍‌ ଚେକିଂ ଅଫିସରଙ୍କୁ କହିଦିଅନ୍ତି ଆଗ ସିଟ୍‌ରେ (ଥାନା ବାବୁ) 
ଅଚ୍ୟୁତବାବୁଙ୍କ ସାନଭାଇ ବସିଛନ୍ତି । ଏହା ଦେଖୁ ମୁଁ ବହୁତ ଲଜିତ ହେଉଥିଲି କିନ୍ତୁ 
ଏ ବିଷୟରେ ଭାଇଙ୍କୁ କିଛି କହିପାରୁ ନ ଥିଲି | 


ଖୋର୍ବଵ। ଷ୍ଟେସନରୁ ଆମେ ପଲାସା ଷ୍ଟେସନରେ ପହଞ୍ଚଲୁ । ସେଠାରୁ ବସ୍‌ରେ 
ଗଲୁ ପାରଳାଖେମୁଣ୍ଡି । ମୋର ଜଣେ ହାଇସ୍କୁଲ ସାଙ୍ଗ କଣିଆ ଗ୍ରାମର ଶଚ୍ଚିଦାନନ୍ଦ 
କାନୁନ୍‌ଗୋ ପାରଳାଖେମୁଣ୍ଡି କଲେଜରେ ଆଇ.ଏସ୍‌ସି ପଢୁଥିଲା । ସେଦିନ ରାତିରେ 
ତା' ହଷ୍ଟେଲରେ ରହି ତା” ପରଦିନ “ଗୁମା'କୁ କିଛି ବାଟ ବସରେ ଯିବାପରେ 
ସେଠାରୁ “ ଗୁମା' ଯାଇଥିବା କେତେକ ଆଦିବାସୀ ଲୋକ ଆମକୁ ପାହାଡ଼ ରପର 
ବାଟେ ଏକ ପଥୁରିଆ ଚଲା ରାସ୍ତାରେ ˆ ଗୁମା ବୃକ୍‌ ' କାର୍ଯ୍ୟାଳୟ ବାଟେ ' ଲିଙ୍ଗା'ରେ 
ପହଞ୍ଚାଇ ଦେଲେ | ଆମକୁ ଦେଖୁ ମାଉସୀ କହିଲେ“ ହଇରେ ତୁମେମାନେ କ'ଣ 
ଏଠି ? ” କହିଲି ମାଉସୀ ତୁମର ଦେହ ଖରାପ ଥିଲା ତ ତେଣୁ ତୁମକୁ ଦେଖୁବାକୁ 
ଆଉ ସାଙ୍ଗରେ ନେଇଯିବାକୁ ମଉସା ଆମକୁ ପଠାଇଛନ୍ତି । ମୁଁ ତାଙ୍କୁ ଦେଖୁ ଯାହା 
ଅନୁମାନ କରିପାରୁଥିଲି ତାଙ୍କର ଦେହ ପ୍ରାୟ ଭଲ ହୋଇଯାଇଛି | ମୁଁ ତାଙ୍କ ପାଖକୁ 

ଆସିବାର କାରଣ କହିଲି । ଗୁମା” ଓ “ ଲିଙ୍ଗା? ସବୁ ହେଉଛି ଆଦିବାସୀ ଅଞ୍ଚଳ । 
ପାହାଡ଼, ପର୍ବତ ଓ ଘଞ୍ଚଜଙ୍ଗଲଘେରା ଦୁର୍ଗମ ଅଞ୍ଚଳ | ସେଠାରେ କନ୍ଧ ଓ ହୋ” 
ସମ୍ପଦାୟର ଲୋକମାନେ ରୁହନ୍ତି । “ ଲିଙ୍ଗା। ଗୋଟିଏ ଛୋଟ ଆଦିଦାସୀ ପଡ଼ା । 
ନିକଟରେ ଛୋଟ ନଦୀ ବହିଯାଉଥାଏ । କାଁ ଭୀ ଗୋଟିଏ ଦୁଇଟି କୁଡ଼ିଆ ଦେଖୁବାକୁ 
ମିଳେ । ଲୋକସଂଖ୍ୟା ଖୁବ୍‌ କମ୍‌ | ସେଠାରେ କେତେଗୁଡ଼ିଏ କଦଳୀ ଗଛ ଦେଖୁଲି । 
ଗଛରେ କଦଳୀଗୁଡ଼ିକ ପାଚିଲା ଅବସ୍ଥାରେ ଥିଲେ ବି ତାକୁ କେହି ତୋଳୁ ନାହାନ୍ତି | 
ସେଠାକାର ଆଦିବାସୀ ଲୋକମାନେ ବହୁତ ସରଳ ପ୍ରକୃତିର | ଆମକୁ ଦେଖୁ ସେମାନେ 
ବଦୁତ ଖୁଟିହେଲେ । ଜଙ୍ଗଲୀ ଫଳମୂଳ ଆଣି ଖାଇବାକୁ ଦେଲେ । ପୁରୁଷମାନେ 
ଗୋଟିଏ କଉପୁନୀ ମାରି କାନ୍ଧରେ ଗୋଟିଏ ଟାଙ୍ଗିଆ ଧରି ଜଙ୍ଗଲ ମଧ୍ଯକୁ ଯାଇ 
ଫଳମୂଳ ସଂଗ୍ରହ କରନ୍ତି ¦ ସ୍ତ୍ରୀ ଲୋକମାନେ ଛାତିରେ ଓ ଅଣ୍ଟା ତଳକୁ କଳାରଙ୍ଗର 
କପଡ଼ା ପିନ୍ଧି ଥାଆନ୍ତି । ମହିଳାମାନେ ସେମାନଙ୍କ ପାରମ୍ପରିକ ଗହଣା ସହିତ ଗୁଡ଼ାଏ 
ରଙ୍ଗବେରଙ୍ଗର ମାଳି ବେକରେ ପକାଇଥାଅନ୍ତି । ମାଉସୀଙ୍କ ସେମାନେ ବହୁତ ସ୍ବେହ 
ଓ ସମ୍ମାନ କରିବା ସହିତ ତାଙ୍କ ସାହାଯ୍ୟ କରୁଥିବାର ଦେଖୁଲି । ଆମେ ସେଦିନ 
ରାତିରେ ରହି ତା” ପରଦିନ ମାଉସୀଙ୍କୁ ସାଙ୍ଗରେ ଧରି ଆସିବାକୁ କହିବାରୁ ମାଉସୀ 
କହିଲେ“ ଦେହ ଭଲ ହେଲାଣି ଆଉ କାହିଁକି ଯିବି ୨?” ପୁଣି ଆମକୁ ଆଉ ଦିନେ 
ଦୂଇଦିନ ରହିବାକୁ କହୁଥିଲେ | କିନୁ ମୋର ପାଠପଢ଼ା ଅଛି କହିବାରୁ ଆଉ ବାଧ୍ଯ 
କଲେନାହିଁ । ଫେରିବା ସମୟରେ ମାଉସୀ ଆମ ସହିତ “ ଗୁମା ବୃକ” ଆସି ବିଡ଼ିଓଙ୍କୁ 
ସାକ୍ଷାତ କରି ପାରଳାଖେମୁଣ୍ଡି ପର୍ଯ୍ୟନ୍ତ ଆସିଥିଲେ | ସେ “ଗୁମା ବୁକରେ କାମ 
କରୁଥିଲେ । ଏପରି ଏକ ପାହାଡ଼, ପର୍ବତ ଘନଜଙ୍ଗଲର ଦୁର୍ଗମ ଅଞ୍ଚଳରେ ଆଦିବାସୀଙ୍କ 
ମେଳରେ କିପରି କାମ କରୁଥିଲେ ସେକଥା ମୋତେ ଅସମ୍ଭବ ଲାଗୁଥିଲା | ମାଉସୀ 
ଆମକୁ ପାରଳାଖେମୁଣ୍ଡିରେ ଛାଡ଼ି ଫେରିଗଲେ | 


ପାରଳାଖେମୁଶ୍ଡିରୁ ଆସି ‘ ପଲାମା” ରେଳଷ୍ଷେସନ୍‌ରେ ପହଞ୍ଚଲୁ । ଟ୍ରେନ୍‌ରେ 
ଫେରିବା ବାଟରେ ଗଞ୍ଜାମ ଜିଲ୍ଲାର ରମ୍ଭା! ନାମକ ଏକ ସ୍ଥାନରେ ଚିଲିକାର ପ୍ରାକୃତିକ 
ସୌନ୍ଦର୍ଯ୍ୟକୁ ଦେଖୁଲି ।  ରମ୍ଭା' ଚିଲିକା କୂଳରେ ଅବସ୍ଥିତ ଓ ଗଞ୍ଜାମ ଜିଲ୍ଲାର ପ୍ରସିଦ୍ଧ 
ପର୍ବତ | “ ରମ୍ଭା” ପର୍ବତ ଅନୁସାରେ ସ୍ଥାନଟିର ନାମ “ ରମ୍ଭା! ହୋଇଛି ବୋଲି ଭାବିଲି ! 
ଏଠାରୁ ଚିଲିକା ଦେଖୁଲେ ତାର ପ୍ରାକୃତିକ ଦୃଶ୍ୟ ଗୋଟିଏ ତୈଳଚିତ୍ର ଭଳି ପ୍ରତୀୟମାନ 
ହୁଏ । ଚିଲିକାର ନୀଳ ଜଳରାଶି ଉପରେ ସୂର୍ଯ୍ୟଙ୍କର କିରଣ “ ରମ୍ଭା ପର୍ବତ” ଶିଖରରେ 
ପଡ଼ି ଏକ ସୁନ୍ଦର ମନୋରନ୍‌ ଦୃଶ୍ୟ ସୃଷ୍ଟି କରିଥାଏ | ସେହି ଦୃଶ୍ୟକୁ ଦେଖୁ ମୋର 

ମନେପଡ଼ିଗଲା ଉକ୍ଳମଣି ଗୋପବନ୍ଧୁ ଦାସଙ୍କ ରଚିତ “ ଅବକାଶ ଚିନ୍ତା'ରେ “ ରେଳ 
ଉପରେ ଚିଲିକା ଦର୍ଶନ” କବିତାର କିଛି ଫ୍ରି । 

“ ରହ ରହ କ୍ଷଶେ ବାଷ୍ପିୟ ଶକଟ 

ଦେଖୁବି ଚିଲିକା ଟାରୁ ଚିତ୍ରପଟ 

ଚିତ୍ର ମଣେ ଯେଣୁ ନାହିଁ ଅନୁଭବ 

ବାସ୍ତବ ବିଶ୍ନେ କି ଏ ଛବି ସମ୍ଭବ । ” 


ପ୍ରକୃତରେ କବିମାନେ ସୌନ୍ଦର୍ଯ୍ୟ ପ୍ରିୟ । ଯେତେବେଳେ ଜଣେ ସୌନ୍ଦର୍ଯ୍ୟର 
ପୂଜାରୀ ଚିରନ୍ତନ ସୌନ୍ଦର୍ଯ୍ୟଠାରୁ ଦୂରେଇଯାଏ ସେତେବେଳେ ତା” ମନର ଅବସ୍ତା 
କ'ଣ ଥାଏ, ତାହା ଗୋପବନ୍ଧୁ ତାଙ୍କର ସେହି କବିତା ମାଧ୍ୟମରେ ଆମକୁ ସୂଚାଇ 
ଦିଅନ୍ତି । ' ଖୋର୍ବାରୋଡ୍‌'ରେ ସୁଶାନ୍ତ ରହିଗଲା କିନ୍ତୁ ମୁଁ କଟକ ଫେରି ମଉସାଙ୍କୁ 
ସମସ୍ତ କଥା କହିବାରୁ ମଉସା ଟିକେ ଆଶ୍ବସ୍ତ ହେଲେ । 


ମୋ ବଡ଼ଭାଇ ଇଂ ଦୁର୍ଯ୍ୟୋଧନ ଦାସଙ୍କ ପରିବାର ସହିତ ମୁଁ ମୋ ପରିବାରକୁ 
ସାଙ୍ଗରେ ନେଇ ୧୯୯୬ ମସିହାରେ ନାରାୟଣୀ ଏବଂ କାଳିଜାଇ ଠାକୁରାଣୀଙ୍କ 
ଦର୍ଶନରେ ଯାଇଥିଲୁ । ମୁଁ ଭୁବନେଶ୍ବରରେ ଚାକିରି କରୁଥିଲି । ଆମର ବିଚାର ଥୁଲା 
ଆମେ କାଳିଜାଇ ଦର୍ଶନ କରି ନାରାୟଣୀଙ୍କ ପାଖରେ ବଣଭୋଜି କରି ଫେରିବାକୁ । 
ନିଦ୍ଧାରିତ ତାରିଖ ଓ ସମୟରେ ଆମେ ଭୁବନେଶ୍ବରଠାରୁ ପ୍ରାୟ ଏକଶହ କିଲୋମିଟର 
ଦୂରତାରେ ଥିବା ବାଲୁଗାଁରେ ୫ ନମ୍ବର ଜାତୀୟ ରାଜପଥ ଦେଇ ପହଞ୍ଚଲୁ | ବାଲୁଗାଁ 
ହେଉଛି ଚିଲିକାର ମାଛ, କଙ୍କଡ଼ା ଚିଙ୍ଗୁଡ଼ି ଓ ଶୁଖୁଆ ବ୍ଯବସାୟର ପେଣ୍ଡସ୍ତଳୀ । 
ସେଠାରେ ଆମେ ନାରାୟଣୀଙ୍କ ପାଖକୁ ଗଲୁ । ନାରାୟଣୀ ଗଞ୍ଜାମ ଜିଲ୍ଲାର 
ବ୍ରହ୍ମପୁରଠାରୁ ପ୍ରାୟ ୮୦ କି.ମି. ଦୂରତାରେ ପାହାଡ଼, ପର୍ବତଘେରା ଘନଜଙ୍ଗଲ 
ମଧ୍ଯରେ । ସେଠାକାର ପ୍ରାକୃତିକ ସୌନ୍ଦର୍ଯ୍ୟ ଅତ୍ୟନ୍ତ ମନୋମୁଗ୍ଧକର । ଏହି କାରଣରୁ 
ନାରାୟଣୀଙ୍କୁ ଦର୍ଶନ କରିବାକୁ ଓ ତା'ର ପ୍ରାକୃତିକ ଦୃଶ୍ୟ ଦେଖୁବାକୁ ଓଡ଼ିଶାରୁ ଓ 
ଓଡ଼ିଶା ବାହାରୁ ଅନେକ ପର୍ଯ୍ୟଟକମାନେ ଆସନ୍ତି । ପାହାଡ଼ର ଶିଖରରୁ ଏକ ସୁନ୍ଦର 
ଝରଣା କୁଳୁକୁଳୁ ଗୀତ ଗାଇ ଗାଇ ପାହାଡ଼ର ନିମ୍ନଭାଗକୁ ବୋହି ଆସୁଥିବାର ଦୃଶ୍ୟ 
ସବୂରି ମନକୁ ଆଛ୍ଥାଦିତ କରେ | ପାହାଡ଼ର ଝରଣା ପାଖରେ ଆମେ ଆମର ଏକ 
ସ୍ଥାନ ନିରୂପଣ କରି ବଣଭୋଜିର ଆୟୋଜନ କଲୁ । ଝରଣାରେ ଗାଧୋଇ 
ନାରାୟଣୀଙ୍କୁ ଦର୍ଶନ କରି ବାଲୁଗାଁ  ବଡ଼କୂଳ'ରେ ଆସି ପହଞ୍ଚଲୁ । ବଡ଼କୂଳ ସ୍ଥାନଟି 

ଚିଲିକା କୂଳରେ ଅବସ୍ଥିତ । ଏହା ଏକ ପର୍ଯ୍ୟଟନସ୍ପଳୀ । ଏଠାରେ ବହୁ ପର୍ଯ୍ୟଟକ 
ସମାଙ୍ଗମ ହେଉଥିବାରୁ ରାଜ୍ୟ ସରକାରଙ୍କ ତରଫରୁ ପଯ୍ଯଟକମାନଙ୍କ ନିମନ୍ତେ 
ରହିବା ଓ ଖାଇବା ପାଇଁ ସୁନ୍ଦର ବ୍ୟବସ୍ଥା କରାଯାଇଛି | 


ଏସିଆ ମହାଦେଶରେ ଚିଲିକା ପ୍ରାକୃତିକ ହ୍ରଦମାନଙ୍କ ମଧ୍ଯରେ ସର୍ବ ବୃହତମ । 
ତା'ର କ୍ଷେତ୍ରଫଳ ବର୍ଷାରତୁରେ ୧,୧୦୦, ବର୍ଗ କି.ମି. ହେଉଥିବା ବେଳେ 
ଗ୍ରୀଷ୍ମରତୁରେ ଏହା ଅଧା ହୋଇଯାଏ | ଚିଲିକାର ଚିଙ୍ଗୁଡ଼ି, କଙ୍କଡ଼ା ଓ ମାଛ ଖାଇବାକୁ 
ଭାରି ସୁଆଦ | ବଡ଼କୂଳ ଖେର୍ଵା ଜିଲ୍ଲାରେ ଅବସ୍ପିତ । ତା'ର ବେଳାଭୂମି କିଛି ଦୂରପର୍ଯ୍ୟନ୍ତ 
ସନ୍ତସନ୍ତିଆ । କୂଳରୁ ଆମେ କିଛି ବାଟ ପଥର ବନ୍ଧରେ ଚାଲିଚାଲି ପାୱଁାର ବୋଟ୍‌ 
ଥବା ସ୍କାନକୁ ଗଲୁ । ସେଠାରେ ଅନେଳ ଯନ୍ତ୍ରଚାଳିତ ବୋଟ୍‌ ପର୍ଯ୍ୟଟକମାନଙ୍କ 
ନିମନ୍ତେ ଅପେକ୍ଷା କରି ରହିଥାଆନ୍ତି । ସେହିଠାରୁ ଚିଲିକା ହୃରଦର ରମଣୀୟ ଦୃଶ୍ୟ 
ଅତ୍ୟନ୍ତ ମନଲୋଭା ! ଚିଲିକାର ନୀଳ ଜଳରାଶି ସହିତ ମାମୁ-ଭଣକଜା ପାହାଡ଼ ଓ 
ଜଟିଆ ଭାଲେରୀ ଚଢ଼େଇହଗା ପାହାଡ଼ ଓ କାଳିଜାଇ ଠାକୁରାଣୀଙ୍କ ପୀଠ | ପୀଠରେ 
ସୁନ୍ଦର ଜଙ୍ଗଲ | ତା” ସାଙ୍ଗକୁ ଚିଲିକାର ନୀଳ ଜଳରାଶିରେ ନାନା ରଙ୍ଗର 
ଚଢ଼େଇମାନେ ଖେଳୁଥିବାର ଦୃଶ୍ୟ ଦେଖୁ ମୋତେ ଲାଗିଲା ଯେପରି ମୁଁ କେଉଁ 
ସ୍ଵପ୍ନ ରାଇଜରେ ଘୁରିବୁଲୁଛି । ଏହିସବୁ ପ୍ରାକୃତିକ ସୌନ୍ଦର୍ଯ୍ୟରେ ଆମ୍ହରା ହୋଇ 
ମୋ ମନଭିତରକୁ ପଶି ଆସିଲା କବିବର ରାଧାନାଥ ରାୟଙ୍କ ରଚିତ ଚିଲିକା 
କାବ୍ୟର କବିତାଟି 


“ଏତେ ଛବି ଯେଣୁ ଏକା ଧାରେ ଠୁଳ 
ଛବିଳ ଉକ୍ଵଳେ ତୋ ଛବି ଅତୁଳ । ” 


ସେହିପରି ଉକ୍ଵଳମଣି ଗୋପବନ୍ଧୁ ଦାସଙ୍କ ଭାଷାରେ କହିଲେ 


“ ଚିତ୍ର ମଣେ ଯେଣୁ ନାହିଁ ଅନ୍ଧରବ, 
ବାସ୍ତବେ ବିଶ୍ନେ ଳି ଏ ଛବି ପମ୍ମଭବ । 
ବାସ୍ତବରେ କବିଙ୍କ ଦୃଷ୍କିଭଙ୍ଗା ଓ ସାଧାରଣ ଜନତା ଦୃଷ୍ଟିଭଙ୍ଗୀରେ ଅନେଳ 
ତଫାତ୍‌ ରହଛ । କବମାନେ ହେଉଛନ୍ତି ଶୌନ୍ଦରଯ୍ଯ ପ୍ରିନ । କବି ତାଙ୍କ ଦୃଵିରେ 
ସୌନ୍ଦର୍ଯ୍ୟକୁ ଦେଖୁ ଯାହା ଅନୁଭବ କରନ୍ତି ତାହା ସାଧାରଣ ମଣିଷ କରିବା ସମ୍ଭବ 
ନୁହେଁ । ଜନି ଯାହା ଅନୁଭବ କରନ୍ତି ତାକୁ ଲେଖନ ମୁନରେ ଏପରି ଭାବେ ପକାଶ 

କରନ୍ତି ଯେ, ସାଧାରଣ ମଣିଷଟି, ସେହି କାଳଜୟୀ ରଚନାକୁ ପଢ଼ିବା ସମୟରେ 
ବାସ୍ତବତା ଭିତରକୁ ଆପେ ଆପେ ଟାଣି ହୋଇଯାଏ ଏବଂ ଏପରି ଅନୁଭବ କରେ 
ଯେପରି ସେ ସେହି ସୌନ୍ଦର୍ଯ୍ୟ ମଧ୍ଯରେ ପ୍ରବେଶ କରିସାରିଛି । ଧନ୍ୟ ଧନ୍ୟ ସେମାନେ, 
ଯେଉଁମାନେ ଏପରି ଚିରନ୍ତନ ସାହିତ୍ୟ ରଚନା କରିଯାଇଛନ୍ତି । ଏମିତି ଭାବୁଥବାବେଳେ, 
ଆମ ନୌକାଟି ଚିଲିକାର ଦିଗନ୍ତ ବିସ୍ତାରୀ ତରଙ୍ଗାୟିତ ଜଳଢ଼ଳ ଜଳରାଶି ମଧ୍ୟଦେଇ 
କାଳିଜାଇ ଠାକୁରାଣୀଙ୍କ ଆଡ଼କୁ ଘର୍ଘର୍‌ ଶବ୍ଦକରି ଆଗେଇ ଚାଲୁଥାଏ । ନୌକାରେ 
ବସି ଯାଉଥବା ସମୟରେ ଚିଲିକାର ପ୍ରାବଲ୍ୟତାକୁ ଦେଖୁ ମୁଁ ଅତ୍ଯନ୍ତ ଭୟଭୀତ 
ହୋଇ ପଡୁଥଲି । ଠିକ୍‌ ସେହି ସମୟରେ ମୋର କାଳିଜାଇଙ୍କର କିମ୍ବଦନ୍ତୀ ମନେ 
ପଡ଼ିଯାଇଥଲା । ଯେତେବେଳେ ଜଣେ ବୁଢ଼ା ବାପ ତା'ର ନବବିବାହିତା ଝିଅକୁ 
ନୌକାରେ ବସାଇ ତା” ଶାଶୁଘରକୁ ନେଇ ଯାଉଥଲା ଠିକ୍‌ ସେତିକିବେଳେ ଜଟିଆ 
ଭାଲେରୀ ପାହାଡ଼ ନିକଟରେ ଏକ ଭୟଙ୍କର ଝଡ଼ ଉଠିଲା । ଝଡ଼ ବତାସରେ ନୌକାଟି 
ଚିଲିକାର ଗଣ୍ଡ ଦେଶରେ ବୃଡ଼ିଗଲା | ସେହି କଥାକୁ ଅନୁଭବ କରି ପଣ୍ତିତ ଗୋଦାବରୀଶ 
ମିଶ୍ର ତାଙ୍କ କବିତାରେ ଲେଖୁଛନ୍ତି 


“ ଭଲକରି ନାଆ ବୁହାରେ ନାଉରୀ 
ଝିଅକୁ ମାଡୁଛି ଡ଼ର 
ଗଡ଼େ ଗଡ଼ ଲୋକ ଚାହିଁ ବସିଥବେ 
ଝିଅ ଯିବ ଶାଶୁଘର । 
ସୂର୍ଯ୍ୟ ବୁଡ଼ିଗଲେ ନିଃଶବ୍ଦ ଯେବେ 
ହୁଏ ସବୂ ସଞ୍ଜବେଳେ, 
ଏକା ହୋଇ ଜାଇ ଲୋକେ କୁହନ୍ତିଲୋ 
ବ୍ଲୁ ଯେ ଥାଏ ପାହାଡ଼େ । ” 


ଏହି ଦୁର୍ଘଟଣା ପରେ ଚିଲିକାରେ ଡଙ୍ଗା ବାହୁଥିବା ନାବିକମାନେ କୁହନ୍ତି ସଞ୍ଜ 
ହୋଇଗଲେ କାଳିଜାଇ ପାହାଡ଼ରେ କୌଣସି ଏକ ଅତୃପ୍ତ ଆମ୍ଲା କ୍ରନ୍ଦନ କରିବାର 
ଶୁଣାଯାଏ । ଲୋକମାନେ ଏପରି କରୁଣ କ୍ରନ୍ଦନ ଶୁଣିବା ପରେ ପାରିକୁଦ ରାଜାଙ୍କୁ 
ଜଣାଇବା ପରେ, ରାଜା ମନ୍ଦିରଟିଏ ତୋଳି କାଳିଜାଇ ନାମରେ ଗୋଟିଏ ମୂରି 
ସ୍ଥାପନା କରି ପୂଜାପାଠର ବନ୍ଦୋବସ୍ତ କଲେ ଓ ସେହି ପାହାଡ଼ର ନାମ କାଳିଜାଇ 
ପାହାଡ଼ ଭାବେ ନୀମିତ କଲେ | ତା'ପରେ ଆଉ ସେ କରୁଣ କ୍ରନ୍ଦନ ଶୁଣାଗଲା 

ନାହିଁ । ପ୍ରକୃତରେ ସେ ସ୍ଥାନକୁ ଯେଉଁ ପର୍ଯ୍ୟଟକମାନେ ଯାଉଥାନ୍ତି ସେମାନଙ୍କୁ 
ବିପଦ ଆପଦରୁ ମା” କାଳିଜାଇ ରକ୍ଷା କରନ୍ତି ବୋଲି ଗୋଟିଏ ବିଶ୍ଵାସ ରହିଛି । 
ସେତେବେଳକୁ ଆମର ନୌକା କାଳିଜାଇ ପାହାଡ଼ ନିକଟରେ ପହଞ୍ଚ ଯାଇଥିଲା | 
ସେଠାରେ ପହଞ୍ଚବା ପରେ ମା'ଙ୍କୁ ଦର୍ଶନ କରି ଭୋଗ ଲଗାଇ ଫେରିଲୁ | ମା' 
ଆମଙ୍କୁ ତାଙ୍କ ଦର୍ଶନ କରାଇବାକୁ ଭଲରେ ଭଲରେ ନେଇ ଫେରାଇ ଆଣିଥିବାରୁ 
ମା'ଙ୍କୁ ମୁଁ ଅନେକ ପ୍ରଣତି ଜଣାଇଲି । ଫେରିବା ସମୟରେ ମା! କାଳିଜାଇଙ୍କୁ 
ସ୍ଵରଣ କରୁଥାଏ ଓ କବିଙ୍କର ସେହି କାଳିଜାଇ କବିତାର ପଂକ୍ତିଟିଏ ମନେ ପକାଇ 
ଗୁଣୁଗୁଣୁଜଁଥାଏ— 
“ କାଳିଜାଇ ବଡ଼ ପ୍ରତ୍ୟକ୍ଷ ଦେବତା 
କୋଟି କୋଟି ଦଣ୍ଡବତ, 
ପାହାଡ଼ର ନାଁ ରାଇଜେ ଖ୍ୟାତିଲୋ 
କାଳିଜାଇ ପରବତ । ” 


ନୌକା ବଡ଼କୂଳ ଘାଟରେ ପହଞ୍ଚଲା । ବଡ଼କୂଳଠାରୁ ଆମେ ନାରାୟଣୀଙ୍କ 
ନିକଟକୁ ଫେରିଆସିଲୁ । କାରଣ ସେଠାରେ ଆମର ବଣଭୋଜି ପ୍ରସ୍ତୁତ ହୋଇ 
ରହିଥଲା । ଭୋଜି ଖାଇ, ବାଲୁଗାଁରୁ ୧୦ କି.ମି. ଦୂରତାରେ ଥିବା ବାଣପୁରରେ 
ମା' ଭଗବତୀ ଓ ଦକ୍ଷପ୍ରଜାପତିଙ୍କ ମନ୍ଦିର ଦର୍ଶନ କରି ଭୁବନେଶ୍ବର ଫେରିଲୁ । 


ଦୀର୍ଘ ୧୩ ବର୍ଷ ପରେ ତା ୨୯.୯. ୨୦୦୯ ରିଖରେ ମୁଁ ପିଲାମାନଙ୍କ 
ସହିତ ପୁରୀ ସାତପଡ଼ାର ନୀଳାମ୍ବୁ ଚିଲିକା ଦର୍ଶନ କରିବାର ସୁଯୋଗ ପାଇଲି । 
ଭୁବନେଶ୍ବରଠାରୁ ସାତପଡ଼ାର ଦୂରତା ଏକଶହ କି.ମି. | ସାତପଡ଼ା ଯିବା ବାଟରେ 
ମୁଖ୍ୟ ରାସ୍ତାର ବାମପଟରେ ବାଲିହରଚଣ୍ଡୀ ଠାକୁରାଣୀଙ୍କ ପୀଠ । ତାହା ଏକ 
ସୁନ୍ଦର କାରୁକାର୍ଯ୍ୟ ପୂର୍ଣ ମନ୍ଦିର । ମନ୍ଦିରଟି ଏକ ବାଲିସ୍ତୁପ ଉପରେ ଠିଆହୋଇଛି । 
ବଣଭୋଜି କରିବା ପାଇଁ ଜାଗାଟି ଅତ୍ଯନ୍ତ ଉପଯୋଗୀ ହୋଇଥିବାରୁ ସେଠାରେ 
ନବବର୍ଷ ପୂର୍ବରୁ ଗହଳି ଚହଳି ଲାଗିଥାଏ । ଏହି ସ୍ଥାନଟି ଯେହେତୁ ଗୋଟିଏ 
ଦର୍ଶନୀୟ ସ୍ଥାନ ତେଣୁ ସେଠାକୁ ଦେଶବିଦେଶରୁ ବହୁ ପର୍ଯ୍ୟଟକମାନେ ଦର୍ଶନ 
ନିମନ୍ତେ ଆସନ୍ତି । ସେହି ମନ୍ଦିରରେ ପୂଜା ପାଉଥିବା “ମା” ବାଲିହରଚଡ୍ତି ଙ୍କ 
ପାଖରେ ଆମିଷ ଭୋଗ ଲାଗିବାର ବ୍ୟବସ୍ଥା ଥବାରୁ ଭୋଜି କରିବାକୁ ଏହି ସ୍ଥାନଟିକୁ 
ଭକ୍ତମାନେ ବେଶୀ ଗୁରୁତ୍ଵ ଦେଇଥାନ୍ତି । ନିକଟରେ ତା'ର ପୁଣ୍ଯତୋୟା ଭାର୍ଗବୀ 

ନଦୀ ପ୍ରବାହିତ ହେଉଛି । ଜନଶ୍ରତି ଅନୁସାରେ ଭୃଗୁମୁନୀ ଏହି ନଦୀ କୂଳରେ ବସି 
ତପସ୍ୟା କରିଥିବାରୁ ଏହି ନଦୀର ନାମ ଭାର୍ଗବୀ ରଖାଯାଇଛି । ଏଠାରେ ସ୍କାନ 
କଲେ ସ୍ଵଗପ୍ରାପ୍ତି ହୋଇଥାଏ ବୋଲି ଲୋକମାନଙ୍କର ବିଶ୍ଵାସ ରହିଛି । 


ସେଠାରୁ କିଛିଦୂର ଯିବା ପରେ ବ୍ରହ୍ମଗିରି ପଡ଼େ । ବ୍ରହ୍ମଗିରି ଅଲାରନାଥଙ୍କ 
ପାଇଁ ପ୍ରସିଦ୍ଧ । ସ୍ଵାନପୂର୍ଣ୍ତମା ପରେ ତିନିଠାକୁରଙ୍କୁ ଜ୍ଵର ହୁଏ ତେଣୁ ସେମାନେ ଅନବସର 
ଘରେ ରହିଥାନ୍ତି, କାରଣ ସେଠାରେ ତାଙ୍କ ଜ୍ଵରର ଉପଚାର କରାଯାଏ । ସେହି 
ସମୟରେ ଅଲାରନାଥଙ୍କୁ ତିନି ଠାକୁରଙ୍କ ନୀତିରେ ପୂଜା କରାଯାଏ | ବଡ଼ଦେଉଳର 
ରୀତିନୀତି ଅନୁସାରେ ସମସ୍ତ କାର୍ଯ୍ୟ ଅଲାରନାଥଙ୍କ ପାଖରେ ହୋଇଥାଏ । ତେଣୁ 
ସେହି ସମୟରେ ଜଗନ୍ନାଥଙ୍କୁ ଭକ୍ତମାନେ ସେଠାରେ ବହୁଳ ଭାବରେ ଦର୍ଶନ କରିବା 
ପାଇଁ ଭିଡ଼ ଜମାନ୍ତି | ମୁଖ୍ୟତଃ ଅଲଣା କ୍ଷୀରି ଅଲାରନାଥଙ୍କର ପ୍ରିୟ ଭୋଗ ହୋଇଥିବାରୁ 
ଅଲଣା କ୍ଷୀରି ମୁଖ୍ୟ ଭୋଗ ଭାବରେ ବଢ଼ାହୁଏ | ଏହାଛଡ଼ା ଶ୍ରୀମନ୍ଦିରରେ ଯେପରି 
ନାନା ନୈବେଦ୍ୟଯରେ ପ୍ରଭୁଙ୍କୁ ଉପଚାର କରାଯାଏ ସେପରି ସେଠାରେ କରାଯାଇଥାଏ । 
ଜନଶ୍ରତି ରହିଛି ଯେ, ଅଣବସର ସମୟରେ ଅଲାରନାଥଙ୍କ ଦର୍ଶନ କଲେ ପ୍ରଭୁ 
ଜଗନ୍ନାଥଙ୍କ ଦର୍ଶନ ସେଠାରେ ମିଳିଥାଏ | ସେହି କାରରରୁ ଶ୍ରୀଚୈତନ୍ୟ ଏଠାକୁ ଆସି 
ଅଲାରନାଥଙ୍କୁ ଦର୍ଶନ କରିଥିଲେ ¦ ଶ୍ରୀଚୈତନ୍ୟ ମହାପ୍ରଭୁ ଅଲାରନାଥ ଆସିଥୁବା 
ସମୟରେ ତାଙ୍କ ପାଦଚିହ୍ନ ଗୋଟିଏ ପଥର ଉପରେ ରହିଥୁବାର ଦେଖୁବାକୁ ମିଳେ । 


ଏହା ଭିତରେ ଆମର ଗାଡ଼ି ସାତପଡ଼ାରେ ପହଞ୍ ସାରିଥିଲା | ଏହି ସ୍ଥାନଟି 
ଓଡ଼ିଶାର ଗୋଟିଏ ବିଶିଷ୍ଟ ପର୍ଯ୍ୟଟନ ସ୍ଥାନ । ଚିଲିକାର ମନୋମୁଗ୍ଧକର ସୌନ୍ଦର୍ଯ୍ୟକୁ 
ଉପଭୋଗ କରିବାକୁ ଓ ଡଲଫିନ୍‌ମାନଙ୍କର କୌତୂହଳପୂର୍ଣଣ ଖେଳ ଦେଖୁବାକୁ ଏଠାକୁ 
ଅନେକ ପର୍ଯ୍ୟଟକ ବୁଲିବାକୁ ଆସିଥାନ୍ତି ¦ ପର୍ଯ୍ୟଟକମାନଙ୍କର ସୁବିଧା ଦୃଷ୍ଟିରୁ ଏଠାରେ 
ଗୋଟିଏ ସୁନ୍ଦର ପାନ୍ସଶାଳା ରହିଛି । ଆମେ ସେଠାରେ ପହଞ୍ଚବା ପରେ ପ୍ରଥମେ 
ପାନ୍ସଶାଳାକୁ ଯାଇ ଫ୍ରେସ୍‌ ହୋଇ ଓ.ଟି.ଡି.ସି. ପକ୍ଷରୁ ଚିଲିକା ଭରମଣ ନିମନ୍ତେ ମଟର 
ଲଞ୍ଚର ବ୍ୟବସ୍କା କରାଯାଇଥିବା କାଉଣ୍ଟରରୁ ଟିକେଟ୍‌ ଆଣି ମଟର ଲଞ୍ଚ୍‌ ପାର୍କିଂ ସ୍ଥାନକୁ 
ଗଲୁ । ଆମେ ଲଞ୍ଚରେ ବସିଲୁ । ଘରଘର ଶବ୍ଦ କରି ଲଞ୍ଟି ଚାଲିଲା ଚିଲିକା ଭିତରକୁ | 
ଚିଲିକାର ସ୍ଵଚ୍ଥ ନୀଳ ଜଳରାଶିର ସୌନ୍ଦର୍ଯ୍ୟ ଦେଖୁ ମୁଁ ବିଭୋର ହୋଇପଡ଼ିଲି । ମୁଁ 
ଲଞ୍ଚ୍‌ ଚାଳକ ପାଖରେ ବସିଥାଏ । ସେ ମଝିରେ ମଝିରେ ଚିଳିକାର ନାନାକଥା 
ମୋତେ ବୁଝାଇ କହୁଥାଏ | ପୁଣି କ”ଣ ଭାବିଲା କେଜାଣି ମୋତେ କାହିଁକି ପଚାରିଲା 

“ ଆଜ୍ଞା! ଆପଣ କ'ଣ କେବେ ଚିଲିକା ବୁଲିବାକୁ ଆସି ନ ଥିଲେ ? ” ମୁଁ ଉତ୍ତର 
ଦେଲି, “ ହଁ । ମୁଁ ଆଗରୁ ବାଲୁଗାଁ ବଡ଼କୂଳର ଚିଲିକା ବୁଲିବାର ସୁଯୋଗ ପାଇଛି । 
କିନ୍ଧୁ ଆଜି ପ୍ରଥମଥର ପାଇଁ ସାତପଡ଼ାର ଚିଲିକା ବୁଲିବାକୁ ଆସିଛି ।” ଚିଲିକାରେ 
ଭ୍ରମଣ କରୁଥିବା ସମୟରେ ମୋର ବିଗତ ଦିନର କଥା ମନେ ପଡ଼ିଯାଉଥାଏ । 
ବଣାଇଁର ବ୍ରାହ୍ମଣୀ ନଦୀରେ ପାର ହେବା ସମୟରେ ଡଙ୍ଗା ବୁଡ଼ିଯିବା, ପ୍ରବଳ ବର୍ଷା 
ଦିନରେ ନଦୀ ଦୁଇକୂଳ ଖାଇ ପ୍ରଚଣ୍ଡ ସ୍ରୋତରେ ଲୋକଙ୍କୁ ଆତଙ୍କତ କରୁଥିବା 
ସମୟରେ ବି ମୁଁ ବ୍ରାହ୍ମଣୀ ନଦୀକୁ ପାରି ହୋଇଛି । ସେତେବେଳେ ମୁଁ ଦେଖୁଛି 
ପୁରିଲା ନଦୀରେ ନାବିକମାନେ କିପରି ଜୀବନକୁ ପାଣିଛଡ଼ାଇ ନୌକା ଚାଳନା 
କରନ୍ତି । ସେକଥା ମନେପଡ଼ି ମନରେ ବାରମ୍ବାର ଛନକା ପଶୁଥାଏ । ବାସ୍ତବିକ ସେ 
ସମୟର କଥା ମନେ ପଡ଼ିଗଲେ ଦେହ ରୋମାଞ୍ଚତ ହୋଇଯାଉଥାଏ | 


ମନରେ ଅହେତୁକ ଭୟ ଆସୁଥିଲେ ମଧ୍ଯ ଚିଲିକାର ଗର୍ଭ ଭିତରକୁ ଆମେ 
ଯେତିକି ପ୍ରବେଶ କରୁଥିଲୁ ତା'ର ସୌନ୍ଦର୍ଯ୍ୟରେ ମୁଁ ସେତିକି ହଜି ହଜି ଯାଉଥୁଲି ! 
ଚିଲିକାର ଗର୍ଭକୁ ପ୍ରବେଶ କଲାବେଳେ ଯେକୌଣସି ଲୋକ ସେ ମନମୁଗ୍ଧକର ଦୃଶ୍ୟ 
ଦେଖୁ ଭାବବିହ୍ଳ ହୋଇଯିବା ସ୍ଵାଭାବିକ । ଆଉ ମୁଁ ବା ସେଥୁରୁ ବାଦ୍‌ ପଡ଼ନ୍ତି କେମିତି ? 


ନାଉରିଆ ଉତ୍ତର ଦେଲା-“ ଆଜ୍ଞା ! ଚିଲିକା ହେଉଛି ଆମର ମା! | ଚିଲିକାରୁ 
ମାଛ, କଙ୍କଡ଼ା ଧରି ଆମେ ଆମର ପରିବାର ପେଷ୍ୁ । କିଏ ନୌକା ଚଲାଇ ତ କିଏ 
ପର୍ଯ୍ୟଟକମାନଙ୍କୁ ଚିଲିକାର ଇତିବୃତ୍ତି କହି ଅର୍ଥ ଉପାର୍ଜନ କରନ୍ତି । ଆଉ ମୁଁ ଏଇ 
ନୌକା ଚଳାଇ ପର୍ଯ୍ୟଟକମାନଙ୍କୁ ଚିଲିକା ଭିତରେ ଓ ଚିଲିକାର ଆରପାରିରେ ଯେଉଁ 
ଦର୍ଶନୀୟ ସ୍ଥାନ ରହିଛି, ତାହା ସେମାନଙ୍କୁ ବୁଲାଇବା ଦ୍ଵାରା ମୋର ମଧ୍ଯ ସେ ସ୍ମାନମାନଙ୍କ 
ସମ୍ପର୍କରେ ଅନେକ ଧାରଣା ହୋଇଗଲାଣି । କେବଳ ନୌକା ଚଳାଇ ଯେ ଆମେ 
ଅର୍ଥ ଉପାର୍ଜନ କରୁ ସେକଥା ନୁହେଁ ଆଜ୍ଞା! ମୁଁ ପର୍ଯ୍ୟଟକମାନଙ୍କ ନୂଆ ନୂଆ ସ୍ଥାନ 
ଭ୍ରମଣ କରାଇ ଭଲରେ ଭଲରେ ନୌକାକୁ କୂଳରେ ପହଞ୍ଚାଇ ଦେବା ଦ୍ଵାରା ସେମାନେ 
ମୋ ଉପରେ ଖୁସିହୋଇ ମୋତେ ପୁରସ୍କାର ଭାବେ କିଛି ଅର୍ଥ ଦିଅନ୍ତି ।” 


ପଚାରିଲି ଚିଲିକା ଭିତରେ କ”ଣ ସବୁ ଦେଖୁବା ଭଳି ଅଛି ? ସେ ଉତ୍ତର 
ଦେଲା“ ଚିଲିକା ମଧ୍ୟରେ ଅନେକ ଛୋଟବଡ଼ ପାହାଡ଼ ରହିଛି । ସେମାନଙ୍କ ମଧ୍ଯରେ 
କାଳିଜାଇ ପାହାଡ଼, ଚଢ଼େଇଗୁହା, ଚିଲିକା ମଧ୍ଯରେ ରହିଛି । ଚିଲିକାରେ ନାନା 


ପ୍ରକାରର ଦେଶବିଦେଶର ପକ୍ଷୀଙ୍କ ସମାବେଶ ହୁଏ | ସେମାନଙ୍କ ମଳତ୍ୟାଗ ଦ୍ଵାରା 

ଏହି ପର୍ବତ ଧବଳ ବର୍ଣ୍ଣ ଧାରଣ କରିଛି । ସେହିପରି “ କାଙ୍କଣ ଶିଖରୀ” ଚିଲିକା ମଧ୍ଯସ୍ଥ 
ଏକ ପର୍ବତ | ଏହି ପର୍ବତର ବିଶେଷତ୍ଵ ହେଲା ସେଠାରୁ ବହୁ ପରିମାଣରେ କାଙ୍କଣ 
ଫଳ ମିଳିଥାଏ | ପୁରୀ ଅଞ୍ଚଳରେ ଗଛର ପ୍ରଥମ ଫଳ ଜଗନ୍ନାଙ୍କ ମନ୍ଦିରକୁ ପଠାଯିବାର 
ପରମ୍ପରା ଥିବାରୁ କାଙ୍କଣ ଶିଖରୀର ପ୍ରଥମ ଫଳକୁ ନାବିକମାନେ ନିଜ ନିଜ ନୌକାରେ 
ସେଠାରୁ ସଂଗ୍ରହ କରି ଜଗନ୍ନାଥଙ୍କ ରୋଷେଇ ଘରକୁ ପଠାଇଥାନ୍ତି । ଏହି ପରମ୍ପରା 
ଓଡ଼ିଶାର ପୁରପଲ୍ଲୀରେ ଥିବାର ଦେଖାଯାଏ । ମୁଁ ପିଲାବେଳେ ଏହି ପ୍ରକାରର ପ୍ରଥାର 
ପ୍ରଚଳନ ହେବାର ଦେଖୁଛି | ଏପରି ପର୍ବ ପଶ୍ଚିମ ଓଡ଼ିଶାରେ ଥିବାର ପ୍ରମାଣ ହେଉଛି 
ଆମ ନୂଆଖାଇ ପର୍ବ । କାରଣ ଫସଲର ପ୍ରଥମ ଅମଳକୁ ସେମାନେ ଖୁରୀ, ପିଠା ଓ 
ନାନା ପ୍ରକାରର ସ୍ଵାଦିଷ୍ଟ ବ୍ୟଞ୍ଜନ ପ୍ରସ୍ତୁତ କରି ପ୍ରଥମେ ମା” ସମଲେଶ୍ବରୀଙ୍କ ସମର୍ପଣ 
କରନ୍ତି । ” ମୁଁ ଯେବେ ପ୍ରଥମ କରି ସମ୍ବଲପୁରରେ ଚାକିରି କରୁଥିଲି ସେବେ ତାହା 
ଦେଖଛି । ଏହି ପର୍ବଟିକୁ ସେମାନେ ମହା ଆଡ଼ମ୍ବରରେ ପାଳନ କରନ୍ତି । 


ଚିଲିକାରେ ଥିବା ଅନେକ ଦ୍ଵୀପପୁଞ୍ଜ ମଧ୍ୟରେ ନଳବଣ ସବୁଠାରୁ ବଡ଼ ଦ୍ଵୀପ । 
ବିଶେଷକରି ଶୀତରତୁରେ ସେହି ସ୍ଥାନର ମହନ୍ତ ବହୁ ପରିମାଣରେ ବଢ଼ିଯାଇଥାଏ । 
ଏହାର ମୁଖ୍ୟ କାରଣ ହେଲା, ଦେଶବିଦେଶରୁ ଏପରିକି, ସୁଦୂର ସାଇବେରିଆରୁ ଲକ୍ଷ 
ଲକ୍ଷ ନାନା ପ୍ରକାର ଜାତିର ଓ ରଙ୍ଗର ଭ୍ରମଣକାରୀ ଜଳଚର ପକ୍ଷୀମାନଙ୍କର ନଳବଣରେ 
ଏକ ବିରାଟ ପକ୍ଷୀ ସମାବେଶ ଦେଖୁବାକୁ ମିଳେ । ମୋର ବିଶ୍ଵାସ ଭାରତ 
ଉପମହାଦେଶରେ ଏପରି ଅଗଣିତ ଜଳଚର ପକ୍ଷୀମାନଙ୍କର ଏକ ସମାବେଶ ଭାରତର 
ଅନ୍ୟ କୌଣସି ରାଜ୍ୟରେ ଦେଖୁବାକୁ ପାଇବେ ନାହିଁ । ସେହିସବୁ ଦୃଷ୍ଟିରୁ 
ପର୍ଯ୍ୟଟକମାନଙ୍କୁ ସେହି ସ୍ଥାନଟି ବିଶେଷ ଆକର୍ଷିତ କରେ । ଏହା ମଧ୍ୟ ଏକ ବଣଭୋଜି 
କରିବାର ସ୍ଥାନ । ନଳବଣ ସାତପଡ଼ାଠାରୁ ନୌକାରେ ଅଢ଼େଇ ଘଣ୍ଟାର ବାଟ । 


ସେହିପରି ଚିଲିକାରେ ରାଜହଂସ ନାମରେ ଏକ ସୁନ୍ଦର ଦୀପ ଦେଖୁବାକୁ 
ମିଳେ | ତାହା ସାତପଡ଼ାଠାରୁ ନୌକାରେ ଗଲେ ଦେଢ଼ରଣ୍ଟା ସମୟ ଲାଗେ | ସେଠାରେ 
ଫରେଷ୍ଟ ବିଭାଗ ପକ୍ଷରୁ ଏକ ସୁନ୍ଦର ବଙ୍ଗଳା ସହିତ ପର୍ଯ୍ୟଟକମାନଙ୍କୁ ରହିବା ପାଇଁ 
ସୁନ୍ଦର ସୁନ୍ଦର ଅତିଥ ଭବନ ନିର୍ମାଣ କରାଯାଇଛି । ଯାହାଦ୍ଵାରା ପର୍ଯ୍ୟଟକମାନେ 
ସେଠାରେ ଆନନ୍ଦରେ ରାତ୍ରିଯାପନ କରନ୍ତି । ପାଖରେ ବିସ୍ତୃତ ସ୍ଵର୍ଣାଭ ବେଳାଭୂମି । 
ସେଠାରେ ସକାଳର ସୂର୍ଯ୍ୟଦଵୟ ଏବଂ ସନ୍ଧ୍ୟା ସମୟର ଅସ୍ତଗାମୀ ସୂର୍ଯ୍ୟଙ୍କର ଅପୂର୍ବ 
ଶୋଭା ଉପଭୋଗ କରିବାକୁ ମିଳେ । ତାହା ଏକ ଝାଉଁବଣ । ସେଠାରେ ବହୁ 
ପରିମାଣରେ ସମତଳ ଶୁଷ୍କ ଭୂମି ଥବାରୁ ଓ ସେଠାରେ ପ୍ରଚୁର ପରିମାଣରେ ଘାସ 

ଥିବାରୁ ହରିଣ ଓ ହରିଣୀମାନେ ସୁରକ୍ଷିତ ଭାବେ ବିଚରଣ କରନ୍ତି | ଏହାକୁ ଦେଖୁ 
ପର୍ଯ୍ୟଟକମାନେ ଖୁବ୍‌ ଆନନ୍ଦିତ ହୋଇଥାଆନ୍ତି । ଆମେ ଯେଉଁ ଡଙ୍ଗାରେ ଚିଲିକା 
ଦର୍ଶନରେ ନେଇଥିଲୁ ତା'ର ଚାଳକର ନାମ ଥଲା ଭରତ | ଭରତ ଡଙ୍ଗା ଚଳାଉଥାଏ 
ଓ ଆମକୁ ଚିଲିକାର ନୂଆ ନୂଆ କଥା କହି କହି ଭିତରକୁ ପ୍ରବେଶ କରାଉଥାଏ | ମୁଁ 
ତା” କଥା ଶୁଣୁଥାଏ ଓ ନୌକା ଚିଲିକାର ନୀଳ ଜଳରାଶିରେ ପାଣିକୁ କାଟି କାଟି ଆଗକୁ 
ବଢ଼ିବାର ଦୃଶ୍ୟ ଓ ଚିଲିକାର ସୌନ୍ଦର୍ଯ୍ୟକୁ ଦେଖୁ ମୁଗ୍ଧ ହେଉଥାଏ । ନୌକାରେ ଯିବା 
ସମୟରେ ଚିଲିକା ଭିତରେ ସେଠାକାର ମସ୍ବଜୀବୀମାନେ ମାଛ ଧରିବା ପାଇଁ ଅନେକ 
ଜାଲ ଘେରାଇ ଥିବାର ଦେଖୁଲି | ଯାହାଦୃରା କି ଚିଲିକାର ସୌନ୍ଦର୍ଯ୍ୟକୁ ନଷ୍ଟ କରିବା 
ସହିତ ନୌକା ଚାଳନାରେ ବାଧା ସୃଷ୍ଟି ହେଉଛି | ଏହି ଘେରିକୁ ଆମ ରାଜ୍ୟ ସରକାର 
ଉଚ୍ଛେଦ କରିବାକୁ ଚେଷ୍ଟା କରୁଥିଲେ ମଧ୍ୟ ଏଥିରେ ସଫଳତା ପାଇପାରି ନାହାନ୍ତି । 


ଘେରି ବିଷୟରେ ପଚାରିବାରୁ ଉତ୍ତର ଦେଲା“ ଆଜ୍ଞା ! ଚିଲିକାରେ ଆମେ 
ମସ୍ଵଜୀବୀମାନେ ଏପରି ଘେରିକରି ମାଛ କଙ୍କଡ଼ା ଧରି ପେଟ ପେଷୁ । ଯଦି ସରକାର 
ଏହାକୁ ଉଚ୍ଛେଦ କରିଦେବେ ତେବେ ଆମେ ଚଳିବୁ କିପରି ? ଏଠାରେ ନାନା 
ପ୍ରକାରର ଘାତପ୍ରତିଘାତକୁ ସାମ୍ବା କରି ଆମେମାନେ ବଞ୍ଚଛୁ । ବେଳେବେଳେ ଚିଲିକା 
ଗର୍ଭରେ ଆମେ ନୌକା ଚାଳନା କରିବା ସମୟରେ ଶାଙ୍କଚ ନାମକ ଏକ ଭୟଙ୍କର 
ସାମୁଦ୍ରିକ ଜୀବ ନୌକା ସାମ୍ବାକୁ ଆସି ଆମମାନଙ୍କ ମନରେ ଭୟ ସୃଷ୍ଟି କରାଏ । 
ଏଠାରେ ମଗରମାଛ ମଧ୍ୟ ଦେଖୁବାକୁ ମିଳେ ।” ଏହା ବ୍ଯତୀତ ବଡ଼ ଖୁସିର କଥା 
ହେଉଛି ଯେ, ବର୍ଷସାରା ଡଲଫିନ୍‌ମାନଙ୍କ କୌତୂହଳପୂର୍ଣ ଖେଳ ଦେଖୁବାକୁ ମିଳେ | 
ଡଲ୍‌ଫିନ୍‌ମାନେ ଯେତେବେଳେ ପାଣିରୁ ଉପରକୁ ଡେଇଁ ତାଙ୍କର କୌତୂକିଆ ଖେଳ 
ଦେଖାନ୍ତି ତାହା ଦେଖୁ ପର୍ଯ୍ୟଟକମାନେ ଆନନ୍ଦିତ ହୁଅନ୍ତି । ପିଲାମାନେ ଚିଲିକାକୁ 
ଡଲ୍‌ଫିନ୍‌ମାନଙ୍କର ଖେଳ ଦେଖବାକୁ ପରିବାର ସହିତ ଆସନ୍ତି । ସେମାନେ ଏହା 
ଦେଖୁ ବହୁତ ଖୁସି ହୁଅନ୍ତି । ଆମେ କିନ୍ତୁ ଚିଲିକାରେ ଯିବା ସମୟରେ କୌଣସି 
ଡଲ୍‌ଫିନ୍‌ ଦେଖୁବାକୁ ପାଇ ନ ଥିଲୁ । କିନ୍ତୁ ଚିଲିକାର ନୀଳ ଜଳରାଶିରେ ନାନା 
ଜାତିର ମାଛ ଭାସୁଥିବାର ଦେଖୁଲୁ । ସେହି ମାଛମାନଙ୍କୁ ଖାଇବାକୁ ଆକାଶ ମାର୍ଗରେ 
ମାଛରଙ୍କା ପକ୍ଷୀ ସମେତ ନାନା ରଙ୍ଗବେରଙ୍ଗର ପକ୍ଷୀମାନେ ମାଛମାନଙ୍କୁ ଲକ୍ଷ୍ଯ 
କରି ଝାମ୍ପ ମାରିବାର ଦୃଶ୍ୟ ବହୁତ ରୋମାଞ୍ଚକର ମନେହେଲା | ଏହା ଚିଲିକାର 
ସୌନ୍ଦର୍ଯ୍ୟକୁ ଆହୁରି ଅଧକ ସୁନ୍ଦରତା କରିବାରେ ସହାୟକ ହେଉଛି । 

ଚିଲିକାର ତୀରେ ତୀରେ ତାରା, ମା' ଭଗବତୀ, ହରଚଣ୍ଡୀ ପ୍ରଭୁତି ଦେବୀମାନେ 
ଅଧଷ୍ଠାନ କରିଥିବାବେଳେ ଚିଲିକା ମଧ୍ଯରେ ମା” କାଳିଜାଇ ଠାକୁରାଣୀ ରହିଛନ୍ତି । 
ଏହାବ୍ୟତୀତ ନାନା ପୁଣ୍ୟ ସ୍ଥାନର ଜଳ ଚିଲିକାକୁ ପ୍ରବେଶ କରୁଥିବାରୁ ଏହି ଜଳ 
ଅତ୍ୟନ୍ତ ପବିତ୍ର ହୋଇଥାଏ | ଏହି କାରଣରୁ କବି ତାଙ୍କ ଚିଲିକା କାବ୍ୟଂରେ ଲେଖଛନ୍ତି 


“ ପବିତ୍ର ସୁନ୍ଦର ସୁନ୍ଦର ପାବନ, ତୋ” ଠାରେ ହୋଇଛି ଏହା ସଂଗଠନ । ” 


ନାବିକ ଡଙ୍ଗା ବାହିଁ ବାହି ଆଗକୁ ଆଗକୁ ବଢୁଥାଏ । ଚିଲିକାର ଦିଗନ୍ତ 
ବିସ୍ତାରୀ ଉତ୍ତାଳ ତରଙ୍ଗାୟିତ ନୀଳ ଜଳରାଶି, ତୀରରେ ସବୁଜ ବନାନୀ, ସୁନୀଳ 
ଆକାଶରେ ଘୁରିବୁଲୁଥିବା ରଙ୍ଗବେରଙ୍ଗର ପକ୍ଷୀ ସମୁହଙ୍କର ଦୃଶ୍ୟକୁ ଅପଲକ ଦୃଷ୍ଟିରେ 
ଚାହିଁ ରହିଥିବା ସମୟରେ ହଠାତ୍‌ ନାଉରୀଆ ଡାକିବାରୁ ମୁଁ ମୋ ଭାବନା ରାଇଜରୁ 
ଫେରି ଦେଖଲାବେଳକୁ ଆମ ଡଙ୍ଗା ଆସି କୂଳରେ ପହଞ୍ଚ ସାରିଛି । ତରତର ହୋଇ 
ଡଙ୍ଗାରୁ ଓହ୍ଲାଇ ପଡ଼ିଲି । ଆମେ ଡଙ୍ଗାରୁ ଯେଉଁ ସ୍ଥାନରେ ଓହ୍ଲାଇଲୁ ସେଠାରୁ ମାତ୍ର 
ଅଛ କିଛି ଦୂରରେ ଚିଲିକା ବଙ୍ଗୋପସାଗରରେ ମିଶିଥ୍‌ବାର ଦେଖୁବାକୁ ପାଇଲୁ । 
ସେହି ସ୍ଥାନକୁ ମିଳନ ସ୍ଥଳୀ ବୋଲି କୁହନ୍ତି । ସେହିଠାରେ ହିଁ ପ୍ରତିଦିନ ଜଳ ଅଦଳ 
ବଦଳ ହୋଇଥାଏ । ତାହା ଏକ ବିପଦପୂର୍ଣ୍ଣ ସ୍ଥାନ। ଆମେ ଯେଉଁଠାରେ ଡଙ୍ଗାରୁ 
ଓହ୍ଲାଇଲୁ ସେଠାରୁ ସମୁଦ୍ର ପରିଷ୍କାର ଭାବେ ଦେଖାଯାଏ ଓ ତା'ର ଗର୍ଜନ ସ୍ପଷ୍ଟ ଭାବେ 
ମଧ୍ଯ ଶୁଣାଯାଏ । ଚିଲିକା ତୀରରେ ଆମେ କେତେଗୁଡ଼ିଏ ଦୋକାନ ଦେଖୁଲୁ । 
ସେଗୁଡ଼ିକ କେବଳ ଚା” ଜଳଖ୍ଆ ଓ ପାନ ସିଗାରେଟ୍‌ ବିକ୍ରୀ ହେଉଥିବା ଦେକାନ । 
ସେହି ଦୋକାନ ମଧ୍ୟରେ ଆଉ କେତେଗୁଡ଼ିଏ, ଦୋକାନ ଥଲା ଯାହା ମାଛଭଜା 
ଦୋକାନ | ଏହି ଦୋକାନଗୁଡ଼ିକ ପର୍ଯ୍ୟଟକମାନଙ୍କୁ ବିଶେଷ ଭାବେ ଆକର୍ଷିତ କରେ । 
ଚିଳିକାରେ ସଦ୍ୟ ଧରା ହେଉଥିବା ମାଛମାନଙ୍କୁ ନେଇ ଦୋକାନୀମାନେ ତାକୁ ଭାଜି 
ପର୍ଯ୍ୟଟକମାନଙ୍କୁ ଖାଇବାକୁ ଦିଅନ୍ତି । ଆମେ ଯାହା ଦେଖୁଲୁ ସେହି ଦୋକାନମାନଙ୍କରେ 
ବେଶ୍‌ ଗହଳି ଲାଗିରହିଥାଏ | ଚିଙ୍ଗୁଡ଼ି ଭଜା ଖାଇବାକୁ ଭାରି ସୁଆଦିଆ ଲାଗେ । ପୁରୀ 
ବେଳାଭୂମିରେ ଯେପରି ଫେରିବାଲାଙ୍କୁ ଦେଖବାକୁ ମିଳେ ସେପରି ଏଠାରେ ମଧ୍ଯ 
ଦେଖାଗଲା | ଧୀବରମାନେ ଚିଲିକାରୁ ଶାମୁକା ସଂଗ୍ରହ କରି ତା” ଭିତରୁ ଟିକ୍ମିକ୍‌ 
ପଦାର୍ଥ ବାହାର କରି ମୋତି ଭାବରେ ପର୍ଯ୍ୟଟକଙ୍କୁ ବିକ୍ରୀ କରୁଥବାର ଦେଖାଗଲା । 
ସେହିପରି ଦୁଇଟି ରଙ୍ଗର ପଦାର୍ଥକୁ ମୋତି ବିଶ୍ବାସରେ ଦୁଇଶହ ଟଙ୍କା ଦେଇ ମୋ 
ବୋହୂ କିଣିଆଣିଥିଲା | 

୧୯ ୨ / ଉପନ୍ୟାସ ନୂହେଁ ଜୀବନ ଗାଥା 


ସେଠାରେ ଆମେ ମାତ୍ର ୨୦ ମିନିଟ୍‌ ବିଶ୍ରାମ କରି ସାତପଡ଼ା ଅଭିମୁଖେ 
ବାହାରିଲୁ । ଫେରିବା ସମୟରେ ବର୍ଷା-ପବନ ଆରମ୍ଭ ହେଲା | ମୁଁ ଡରି ଯାଇଥୁଲି | 
ବର୍ଷା ପବନ କିଛି ସମୟ ପରେ ଛାଡ଼ିଯାଇଥିଲା | ଆମେ ଫେରିବା ସମୟରେ ଦୂଇ 
ତିନି ଜାଗାରେ ଡଲଫିନ୍‌ ଦେଖୁବାକୁ ପାଇଲୁ । ବାସ୍ତବରେ ସେମାନେ ଅତି ସୁନ୍ଦର 
ଭାବରେ ପାଣିରୁ ଉପରକୁ ଡେଇଁବାର ଦୃଶ୍ୟ ଦେଖୁ ମୁଁ ରୋମାଞ୍ଚତ ହୋଇଗଲି । 
ଚିଲିକାରେ ଫେରିବା ସମୟରେ ତା'ର ଅତୀବ ସୌନ୍ଦର୍ଯ୍ୟଭରା ଦୃଶ୍ୟକୁ ଦେଖୁ ମନ 
ତଲ୍ଲାନ ଓ ତନ୍ମୟ ହୋଇଯାଉଥାଏ | ବାସ୍ତବରେ କବିବର ରାଧାନାଥ ରାୟଙ୍କ ଦୃଷ୍ଟିରେ 
ଚିଲିକା ହେଉଛି ଏକ ମନୋରମ ଓ ଚିରନ୍ତନ ସୌନ୍ଦର୍ଯ୍ୟର ଗନ୍ତାଘର ! ତେଣୁ ସେ 
ତାଙ୍କର “ ଚିଲିକା କାବ୍ୟ”ରେ ଚିଲିକାର ସୌନ୍ଦର୍ଯ୍ୟ ବର୍ଣନା କରିବାକୁ ଯାଇ କୁହନ୍ତି 


“ ଭକୁଳ କମଳା ବିଳାସ ଦୀର୍ଘିକା 

ମରାଳ ମାଳିନୀ ନୀଳାମ୍ବୁ ଚିଲିକା 
ଉତ୍କଳର ତୁହି ଚାରୁ ଅଳଙ୍କାର 

ଉକ୍ଳ ଭୁବନେ ଶୋଭାର ଭଵଶର ! ” 


ବାସ୍ତବରେ କବିବର ରାଧାନାଥ ରାୟ “ˆ ଚିଲିକା କାବ୍ୟ”ରେ ଚିଲିକାର ଯେଉଁ 
ସୌନ୍ଦର୍ଯ୍ୟ ବର୍ଣନା କରିଛନ୍ତି ତାହା ମୁଁ ମୋ ସ୍ଵଚକ୍ଷୁରେ ଦେଖୁ ଅଭିଭୂତ ହୋଇଗଲି । 
ମୁଁ ଚିଲିକାର ଅନୁପମ ସୌନ୍ଦର୍ଯ୍ୟକୁ କବିବର ରାଧାନାଥଙ୍କ ରଚନା ସହିତ ତୁଳନା 
କରି ତା'ର ଆନନ୍ଦରେ ମଗ୍ଧ ଥିବା ସମୟରେ ଆମର ଡଙ୍ଗାଟି କେତେବେଳେ ଆସି 
କୂଳରେ ପହଞ୍ଚ ଗଲାଣି ତାହା ମୁଁ ଜାଣି ପାରି ନ ଥଲି । ଡଙ୍ଗାରୁ ଓହ୍ଲାଇ ମୁଁ ଚିଲିକାର 
ସେହି ଅପୂର୍ବ ସୌନ୍ଦର୍ଯ୍ୟକୁ ପ୍ରଣାମ ଜଣାଇ ରାଧାନାଥଙ୍କ କବିତାରୁ ଆଉ ଗୋଟିଏ 
ପଦକୁ ମନେ ପକାଇଲି 


“ ମାଗୁଛି ଚିଲିକା ମେଲାଣି ତୋ” ଠାରେ 
ବାହୁଡ଼ିବି ଏବେ ଦାରୁଣ ସଂସାରେ । ” 


ଚିଳିକା କୂଳରୁ ଆମେ ବିଦାୟ ନେଇ ବଙ୍ଗଳାକୁ ଫେରିଲୁ । ସେଠାରୁ କାମ 
ସାରି ଭୁବନେଶ୍ବର ଫେରି ଆସିଲୁ । 

ରାମୋଜୀ ଫିଲ୍ମ ସିଟି 


ତା ୧୦.୧୧.୨୦୦୯ ରିଖରେ ମୋର ଜଣେ ଦାଦାପୁଅ ସାନଭାଇ 
ପ୍ରଭାତ କୁମାର ଦାସଙ୍କର ହଠାତ୍‌ ଦେହାନ୍ତ ହୋଇଗଲା । ଏହି ଘଟଣା ମୋତେ 
ଆଉ ଟିକେ ଦୁର୍ବଳ କରିଦେଲା। ତଥାପି ମନବଳ ନେଇ ମୁଁ ଆଗକୁ ଆଗକୁ 
ବଢ଼ିଲି । ଯେତେ ବାଧାବିଘ୍ନ ଆସିଲେ ମଧ୍ଯ ସବୁକୁ ନିୟତିର ଖେଳ ଭାବି 
ପରମେଶ୍ବରଙ୍କୁ ସମସ୍ତ ଦୁଃଖସୁ ଖକୁ ସମର୍ପଣ କରି ମୋ ଗନ୍ତବ୍ୟ ପଥରେ 
ଆଗେଇଯିବାକୁ ଆପ୍ରାଣ ଚେଷ୍ଟା କରିଛି । 


ହାଇଦ୍ରାବାଦରେ ହୃଦ୍‌ରୋଗର ଚିକିସ୍ବା ହୋଇଆସିବା ସମୟରେ ଡାକ୍ତର 
ବର୍ମା କହିଥିଲେ ପ୍ରତ୍ୟେକ ମାସରେ ସେଠାକୁ ଯାଇ ସ୍ଵାସ୍ଥ୍ୟପରୀକ୍ଷା କରାଇନେବାକୁ | 
ଏତେ ଦୂରକୁ ବାରମ୍ବାର ଆସିହେବ ନାହିଁ ବୋଲି ମୁଁ କହିଥୁଲି | ଭୁବନେଶ୍ବର କେୟାର 
ହସ୍ପିଟାଲରେ ପରୀକ୍ଷା କରାଇପାରିବି ବୋଲି କହିଥିଲି । ସେ ମୋ କଥାରେ ରାଜିହୋଇ 
କହିଲେ ଅନ୍ତତଃ ଛ ' ମାସରେ ଥରେ ଆସି ପରୀକ୍ଷା କରାଇବାକୁ | ମୁଁ ଆଉ ଡାକ୍ତରଙ୍କ 
ଜଥାକୁ ନା କରିପାରିଲି ନାହିଁ | ଫେରିବା ପରେ ଭୁବନେଶ୍ବର କେୟାର ହସ୍‌ପିଟାଲରେ 
ନିୟମିତ ପରୀକ୍ଷା କରାଉଥିଲି । କିଚୁୁ ମୋର କେତେକ ଅସୁବିଧା କାରଣରୁ ଆଉ 
ହାଇଦ୍ରାବାଦ ଡାକ୍ତର ବର୍ମାଙ୍କ କଥାକୁ ରକ୍ଷା କରିପାରି ନ ଥିଲି | ଠିକ୍‌ ସମୟରେ ମୁଁ 
ସେଠାକୁ ଯାଇପାରି ନ ଥିବାରୁ ପିଲାମାନଙ୍କ ସହିତ ତା ୨ ୨.୧ ୨.୨୦ ୦୯ ରିଖରେ 
ହାଇଦ୍ରାବାଦ ଯାଇ କେୟାର ହସ୍‌ପିଟାଲରେ ଡାକ୍ତର ବର୍ମାଙ୍କୁ ସାକ୍ଷାତ କରିଥିଲି । 
ମୋର ସ୍ବାସ୍ଥ୍ୟ ପରୀକ୍ଷା କରି ଡାକ୍ତର ବର୍ମା କହିଲେ ସ୍ଵାସ୍ଥ୍ୟ ସମ୍ପୂର୍ଣ ଠିକ୍‌ ଅଛି ! ଛାତିରେ 
ଯେଉଁ ସ୍ଥାନରେ ଅପରେସନ ହୋଇଛି ସେଠାରେ ଦରଜ ଓ ଫୁଲା ଥିବା କଥା 

୧୯ ୪ / ଉପନ୍ୟାସ ନୁହେଁ ଜୀବନ ଗାଥା 


କହିବାରୁ ଲୋସନଟିଏ ଦେଇ କହିଲେ ଏଇଟା ନିୟମିତ ବ୍ୟବହାର କଲେ କମିଯିବ । 
କିତୁୁ ସେ ଲୋସନ୍‌ର ଉପକାରିତା ଆଜିପର୍ଯ୍ୟନ୍ତ ପାଇପାରିଲି ନାହି । 


ଡାକ୍ତରଖାନା କାମ ସରିବା ପରେ ରାମୋଜୀ ଫିଲ୍ମ ସିଟି ବୁଲି ବାହାରିଲୁ । 
ବଡ଼ଝିଅର ବଡ଼ଝିଅ ମୋ ନାତୁଣୀ  ଆର୍ଯ୍ୟା' ସେତେବେଳେ ଏମ୍‌.ବି.ଏ. ପାଶ୍‌ କରି 
ହାଇଦ୍ରାବାଦରେ ଏଚ୍‌.ଡି.ଏଫ୍‌. ସି. ବ୍ୟାଙ୍କରେ ସହକାରୀ ମ୍ୟାନେଜର ଭାବରେ ଚାକିରି 
କରୁଥଲା | ତାକୁ ବୁଲିବାକୁ ସାଙ୍ଗରେ ନେଇଯାଇଥଲୁ | ହାଇଦ୍ରାବାଦଠାରୁ ରାମୋଜୀ 
ଫିଲ୍ମ ସିଟି ପ୍ରାୟ ୨୫ କି.ମି. ଦୂରତାରେ ଏକ ସୁନ୍ଦର ପାହାଡ଼ ପର୍ବତ ଘେରା 
ପ୍ରାକୃତିକ ସୌନ୍ଦର୍ଯ୍ୟ ଅଞ୍ଚଳରେ ରହିଛି । ସେ ସ୍ଥାନଟିକୁ ଦେଖୁଲେ ମନ ଗୋଟିଏ 
ପରୀ ରାଇଜରେ ଘୁରିବୂଲୁଥିବାର ଅନୁଭବ ହୁଏ । ସେଠାରେ ଅନେକ ଆଧୁନିକ 
କୋଠାବାଡ଼ି, ରାସ୍ତାଘାଟ, ପାର୍କ ଓ କୃତ୍ରିମ ଝରଣା ନିର୍ମାଣ କରାଯାଇଛି | ପ୍ରକୃତରେ 
ସେଠାରେ ଯେଉଁ ହାତଗଢ଼ା ସବୁଜ ଉଦ୍ୟାନଟି ପ୍ରସ୍ତୁତ କରାଯାଇଛି ତାର ରୂପ, ରଙ୍ଗ 
ଓ ଗୁଣ ବର୍ଣ୍ଣନା କରିବା ସମ୍ଭବ ନୁହେଁ । ବଗିଚାରେ ନାନା ଦେଶବିଦେଶର ସୁନ୍ଦର 
ସୁନ୍ଦର ଫୁଲଗଛ ଲଗାଯାଇଛି । ତା' ମଧ୍ଯରେ ଠାଏ ଠାଏ ଥୁବା ଜଳଉସ୍ଵରୁ ଅତି 
ସୁନ୍ଦର ସଙ୍ଗୀତ ଶୁଣିବାକୁ ମିଳୁଛି । ଯାହାକୁ ଦେଖଲେ ଓ ଶୁଣିଲେ ଭ୍ରମଣକାରୀମାନେ 
ଅତ୍ୟନ୍ତ ଆନନ୍ଦିତ ହୁଅନ୍ତି । ଏଠାରେ ଜାତୀୟ ଓ ଆଞ୍ଚଳିକ ଭାଷାରେ ଫିଲ୍ମ ନିର୍ମାଣ 
କରାଯାଏ । ଆମେ ସେଠାରେ ଥବା ସମୟରେ ଗୋଟିଏ ତେଲୁଗୁ ଫିଲ୍ମ ସୁଟିଂ 
ହେଉଥିବାର ଦେଖବାକୁ ପାଇଲୁ । 


ସିଟିଟିର ଆୟତନ ଦୃଷ୍ଟିରୁ ପାଦରେ ଚାଲି ଚାଲି ବୁଲିବା ସମ୍ଭବ ନ ଥିଲା | 
ତେଣୁ ପର୍ଯ୍ୟଟକମାନଙ୍କ ବୁଲିବା ପାଇଁ ବସ୍‌ର ବ୍ୟବସ୍ଥା କରାଯାଇଛି | ପର୍ଯ୍ୟଟକମାନେ 
ସେଠାରେ ଖାଇବା ପାଇଁ ଖୁବ ଭଲ ଭୋଜନାଳୟର ବନ୍ଦୋବସ୍ତ କରାଯାଇଛି । 
ବାସ୍ତବରେ ସେ ସ୍ଥାନଟି ଏପରି ଭାବେ ନିର୍ମାଣ କରାଯାଇଛି, ଯାହାକୁ ଜୀବନରେ 
ଥରେ ବି ପିଲାମାନଙ୍କୁ ନେଇଁ ବୁଲିଆସିବାର କଥା | ସେଠାରୁ ଆମେ ହାଇଦ୍ରାବାଦ 
ଫେରିବା ପରେ ଚାରମିନାର୍‌ ଗେଟ, ହୁସେନ୍‌ ସାଗର ଲେକ, ଗୋଲକୁଣ୍ଡା ଦୁର୍ଗ ବୁଲି 
ତା ୨୬.୧ ୨. ୨୦୦୯ ରିଖରେ ଭୁବନେଶ୍ବର ଫେରିଆସିଲୁ 


ଭୁବନେଶ୍ବରରେ ବି ଲଡର୍ସ୍ମାନଙ୍କର “ କ୍ରେଡାର୍‌' ନାମକ ଏକ ସଙ୍ଗଠନ 
ରହିଛି । ସେହି ସଙ୍ଗଠନର କେତେକ ସଭ୍ୟଙ୍କ ପରିବାର ମିଳିତ ଭାବେ ଦୂବାଇ 
ବଲି ଯିବାକୁ ସ୍ତିର ହେଲା । ମୋ ପୁଅ ସେହି ସଙ୍ଗଠନର ଜଣେ ସକ୍ରିୟ ସଭ୍ଯ 

ହୋଇଥିବାରୁ ସେ ତା” ପିଲାମାନଙ୍କୁ ନେଇ ଦୂବାଇ ବୁଲିବାକୁ ଯାଇଥିଲା । ୨୦ 
ଜାନୁଆରୀ ୨୦ ୧ ୦ରେ ସେମାନେ ଦୁବାଇ ଯାଇ ୨୬ ଜାନୁଆରୀ ୨୦୧ ୦ରେ 
ଭୁବନେଶ୍ବର ଫେରିଆସିଲେ । 


ତା ୧୬.୫. ୨୦୧୦ ରିଖରେ ଆର୍ଯ୍ୟା ପଟ୍ଟନାୟକ (ମାମୁନି)ର (ମୋ 
ବଢ଼ଝିଅର ବଡ଼ଝିଅ) ଜଗତ୍ସିଂହପୁର ନିବାସୀ ଶ୍ରୀ ଦୀପକ କାନୂନ୍‌ଗୋଙ୍କ ସହିତ 
ଭୁବନେଶ୍ବରରେ ବାହାଘର ହୋଇଥଲା । ବାହାଘରଟି ଏତେ ସୁନ୍ଦର ଭାବେ 
କରାଯାଇଥିଲା ତାହା ଯେକେହି ଦେଖୁଲେ ନିଶ୍ଚତ ଗୋଟିଏ ଉତ୍ତମ ବାହାଘର ବୋଲି 
କହିବାକୁ ପଛାଇବେ ନାହିଁ । ସେହି ବାହାଘର ମୋତେ ସବୁଠାରୁ ବହୁତ ଆନନ୍ଦିତ 
କରିଥିଲା । ମାମୁନି ବାହା ହେବା ସମୟରେ ମୁଁ ଯେତିକି ଖୁସି ହେଉଥୁଲି ତା'ର 
ବିଦାୟ ମୋତେ ସେତିକି ଦୂଃଖୁ କରିଦେଇଥିଲା | 


© 

ମା” ତାରିଣୀ ମନ୍ଦିର 


ଭୁବନେଶ୍ବରର କଳନା ଅଞ୍ଚଳରେ କଟକ ଓ ପୁରୀ ରାସ୍ତାର ଅନତୀ ଦୂରରେ 
ଶବର ସାହି ବୋଲି ଗୋଟିଏ ବସ୍ତି କାହିଁ କେବେଠାରୁ ରହିଆସିଛି । ସେହି ବସ୍ତିରେ 
କେବଳ ଶବର ସମ୍ପ୍ରଦାୟର ଲୋକମାନେ ବସବାସ କରୁଥିଲେ । ୧୯୭୪ 
ମସିହାବେଳକୁ ସେଠାରେ କାଁ ଭା କେତୋଟି ଅଣଆଦିବାସୀ ଘର ଥିଲା | ତାକୁ ଲାଗି 
ମ୍ୟୁନିସ୍‌ପାଲଟି୍‌ର ଏଲ୍‌.ପି. ସ୍କୁଲ୍‌ ଓ କଂସେଇଖାନା ଏବଂ ଗୋଟିଏ ବଡ଼ ପଡ଼ିଆ 
ଥିଲା | ସେଠାକାର ପରିବେଶ ସେତେ ସ୍ଵାସ୍ଥ୍ୟକର ନ ଥଲା । ସମୟକ୍ରମେ ସେ 
ସ୍ଥାନରେ କେତେକ ଲୋକ ଜାଗା କିଣି ଘର କରିବାକୁ ଲାଗିଲେ । ମୁଁ ସେଠାରେ 
କିଣିଥିବା ଜାଗାରେ ୧୯୮ ୦-୮୩ ମସିହାରେ ଘର ତିଆରି କଲି | କାଳକ୍ରମେ ସେ 
ସ୍ଥାନର ମହତ୍ତ୍ବ ବଢ଼ିଲା । ସେଠାରୁ ମାତ୍ର ୫୦୦ ମିଟର ଦୂରତାରେ ଚିନ୍ତାମଣିଶ୍ବଵର 
ମହାଦେବଙ୍କ ମନ୍ଦିର ରହିଛି । ଏହା ଏକ ବହୁ ପୁରାତନ ମନ୍ଦିର | 


ଚିନ୍ତାମଣିଶ୍ଵର ମନ୍ଦିରକୁ ବର୍ଷାଦିନେ ଯିବା ସମ୍ଭବ ହୋଇପାରୁ ନ ଥୁଲା। 
କାରଣ ବର୍ଷାଦିନରେ ଯିବାବାଟରେ ପ୍ରବଳ ପାଣି ଜମି ରହିବାରୁ ଭକ୍ତମାନେ ବହୁ 
ଅସୁବିଧାରେ ପଡୁଥିଲେ | ତେଣୁ ଭକ୍ତଙ୍କ ସୁବିଧା ନିମନ୍ତେ ବଡ଼ଗଡ଼ ନିବାସୀ ଶ୍ରୀଯୁକ୍ତ 
ପ୍ରକାଶ ଚନ୍ଦ୍ର ପାଟଟସାହାଣୀଙ୍କ ପୂଷ୍ଠପୋଷକତାରେ କଳ୍ପନା ଫ୍ଲାଟ୍‌ ଅଞ୍ଚଳରେ ଏକ 
ଶିବ ମନ୍ଦିର ନିର୍ମାଣ କରାଯାଇ ପୁରୀ ଗଜପତି ମହାରାଜା ଦିବ୍ୟସିଂହ ଦେବଙ୍କ 
ପବିତ୍ର କରକମଳରେ ତା ୨୯.୨.୨ ୦୦୧ ରିଖ ସରସ୍ଵତୀ ପୂଜା ଦିନରେ 
ଉଦ୍ଘାଟିତ ହୋଇଥଲା । ଏହି ମନ୍ଦିରଟି ଶ୍ରୀଶ୍ରୀ ଆଖଣ୍ଡଳେଶ୍ବର ମନ୍ଦିର ନାମରେ 
ନାମିତ ହେଲା | ସେହି ମନ୍ଦିର ନିକଟରେ ଜଗନ୍ନାଥ ମନ୍ଦିର, ଲକ୍ଷ୍ମୀ ମନ୍ଦିର, ବିମଳା 

ମନ୍ଦିର ସହ ହନୁମାନଙ୍କ ମନ୍ଦିର ବି ପ୍ରତିଷ୍ଠା ହେଲା। ଏହିସବୁ ମନ୍ଦିର ପ୍ରତିଷ୍ଠା 
ହେବାପରେ ୨୦୦୩ ମସିହା ଦୋଳପୂର୍ଣ୍ଣିମା ଦିନରେ ସ୍ଥାନୀୟ ବାସିନ୍ଦା ଶ୍ରୀଯୁକ୍ତ 


ଗିରିଧାରୀ ମିଶ୍ରଙ୍କ ଉଦ୍ୟମରେ ଓ ସ୍ଥାନୀୟ ଅଧ୍ବବାସୀଙ୍କ ସହଯୋଗରେ ରାଧାକୃଷ୍ଣଙ୍କ 
ମନ୍ଦିର ପ୍ରତିଷ୍ଠା କରାଗଲା । 


ସ୍ଥାନୀୟ ଅଧ୍ବବାସୀମାନଙ୍କଠାରୁ ଶୁଣିବାକୁ ମିଳେ ଯେ, ପ୍ରାୟ ୪୦ ବର୍ଷ ପୂର୍ବେ 
ନିକଟସ୍ଥ ବଡ଼ଗଡ଼ ଗ୍ରାମ ନିକଟରେ ଥବା ମାଙ୍କଡ଼ା ପଥର ଖାଦାନରୁ ପଥର କଟାଯାଇ 
ଶଗଡ଼ରେ ବୁହାହୋଇ ଲୋକମାନଙ୍କର ଘର କାମରେ ଲାଗୁଥିଲା | ସେ ସମୟରେ 
କୌଣସି ଜଣେ ଭଦ୍ରଲୋକଙ୍କର ଏକ ଗୋଲାକାର ଖୁମ୍ବ ଦରକାର ଥିବାରୁ, ସେହି 
ବଡ଼ଗଡ଼ ପଥର ଖାଦାନରୁ କଟାହୋଇ ଶଗଡ଼ ଗାଡ଼ିରେ ବୃହାହୋଇ ଅଣାଯାଉଥିବା 
ସମୟରେ ତାହା ଅବକାରୀ କାର୍ଯ୍ୟାଳୟଠାରେ ଶଗଡ଼ରୁ ଖସିପଡ଼ି ଭାରି ଦୁଇଖଣ୍ଡ 
ହୋଇଗଲା | ତାହା ଆଉ ବ୍ୟବହାର ହୋଇପାରିବ ନାହିଁ ଭାବି ଶଗଡ଼ିଆ ସେଠାରେ 
ତାହାକୁ ଛାଡ଼ିଦେଇ ଚାଲିଯାଇଥିଲା । ସମୟକ୍ରମେ ସେ ଗୋଲାକାର ପଥର ଖଣ୍ଡଟି 
ଆସି ମୋ ଘର ପାଖରେ ଥବା ଶ୍ରୀ ରାମଚନ୍ଦ୍ର ଜେନାଙ୍କ ଘରର ସାମ୍ପାରେ ' ଥବା 
ରାସ୍ତାକଡ଼ର ଅମରିବୁଦା ମୂଳରେ ପଡ଼ିଥିବାର ମୁଁ ଲକ୍ଷ୍ୟ କରିଛି । ସେ ପଥର ଖଣ୍ଡକ 
କିଏ କେମିତି ରାମବାବୁଙ୍କ ଘର ପାଖକୁ ଆଣିଲା ତାହା କେହି କହିପାରୁନାହାନ୍ତି । 
ପଥର ଖଣ୍ଡଟି ସେଠାରେ କିଛିଦିନ ପଡ଼ିରହିବା ପରେ ରାମବାବୁ ତାକୁ ନେଇ ନିକଟସ୍ଥ 
ଅଶ୍ଵଙ୍ତ ଗଛ ମୂଳରେ ସ୍ଥାପନା କରି ସେଥ୍‌ରେ ଫୁଲ-ସିନ୍ଦୁର ଲଗାଇ ଦେଇଥଲେ ବୋଲି 
ସେ କୁହନ୍ତି । ମହିଳାମାନେ ପ୍ରତି ଶନିବାର ଦିନ ଅଶ୍ଵଙ୍ତ ଗଛ ପୂଜା କରିବାକୁ ଆସନ୍ତି | 
ସେଠାରେ ଏପରି ଏକ ସିନ୍ଦୁରଲଗା ପଥର ଦେଖୁ ସେମାନେ ଧୂପ, ଦୀପ, ଫୁଲ ଓ 
ଚନ୍ଦନ ଦେଇ ପୂଜା କରିବାକୁ ଲାଗିଲେ | କିଛିଦିନ ପରେ ବେଣୁଧର ଭୁୟାଁ ନାମକ 
ଜଣେ ପାଇପି ମିସ୍ତ୍ରୀ ପ୍ରଥମେ ଏକ ପଥର ନିର୍ମିତ ମୁଖା ଆଣି ତାକୁ ମା” ତାରିଣୀ 
ବୋଲି କହି ତାଙ୍କ ଘର ନିକଟସ୍ପ ଶ୍ରୀଶ୍ରୀ ଆଖଣ୍ଡଳେଶ୍ବର ମନ୍ଦିରରେ ସ୍ଥାପନ କରିବାକୁ 
ଚାହିଁଥିଲେ । କିନୁ ଶ୍ରୀଯୁକ୍ତ ପ୍ରକାଶ ପାଟ୍ଟସାହାଣୀ ଅନୁମତି ନ ଦେବାରୁ ସେ ସେହି 
ପଥର ନିର୍ମିତ ମୁଖାଟିକୁ ଆଣି ଗଛମୂଳରେ ଥବା ସେହି ଗୋଲାକାର ପଥରରେ 
ପିନ୍ଧାଇ ଦେଲେ ଓ ତା'ର ତିନିପାଖରେ ତାରବାଡ଼ ଘେରାଇ ସାମ୍ବାପଟରେ ଟିଣ 
କବାଟ ଲଗାଇ ଦେଇଥିଲେ | ସେହିଦିନଠାରୁ ତାକୁ ମା' ତାରିଣୀ ଭାବେ ଲୋକେ 
ପୂଜା କରିଚାଲିଲେ । ପରେ ଏଠିକାର ବାସିନ୍ଦା ଇଂ ଶ୍ରୀଯୁକ୍ତ ଶ୍ୟାମସୁନ୍ଦର ଚୌଧୁରୀଙ୍କ 

୧୯୮ / ଉପନ୍ୟାସ ନୁହେଁ ଜୀବନ ଗାଥା 


ପୁଅ ଠାକୁରାଣୀଙ୍କୁ ଖରା ଓ ବର୍ଷାରୁ ମୁକ୍ତ କରିବାକୁ ଓ ଭକ୍ତମାନେ ସେଠାରେ ଟିକେ 
ଶାନ୍ତିରେ ବସି ପୂଜାପାଠ କରିବା ଉଦେଶ୍ୟରେ ଆଜବେଷ୍ଟସ୍‌ ଛାତ ଆଉ ଚଟାଣକୁ 
ଟାଇଲ୍‌ ପକାଇଦେଲେ | ଏହା ହିଁ ଥିଲା ମା” ତାରିଣୀ ଠାକୁରାଣୀଙ୍କ ବିଷୟରେ ମୁଁ 
ଶୁଣିଥିବା କଥା | ଶ୍ରୀ ଭୂର୍ୟୀ ମା'ଙ୍କର ପୂଜା କରିବା ନିମନ୍ତେ ଏକ ବ୍ରାହ୍ମଣର ବ୍ୟବସ୍ଥା 
କରିଦେଇଥିଲେ । ମୋ ପଡ଼ୋଶୀ କୃଷ୍ଣଚନ୍ଦ୍ର ମହାପାତ୍ରଙ୍କ ମଝିଆଁ ବୋହୂ ଶ୍ରୀମତୀ 
ଗାୟତ୍ରୀ ମହାପାତ୍ର ଠାକୁରାଣୀଙ୍କର ଭୋଗରାଗ ଦାୟିତ୍ଵରେ ରହିଲେ । 


ଅଗଷ୍ଟ ୨୦ ୦୮ ମସିହାରେ ହାଇଦ୍ରାବାଦରେ ମୁଁ ଚିକିସ୍ପିତ ହେଉଥିବା ସମୟରେ 
ମନେ ମନେ ଭାବିଥଲି କି ମୁଁ ସୁସ୍ଥ ହୋଇ ଘରକୁ ଫେରିବା ପରେ ମା! ତାରିଣୀଙ୍କ 
ସମ୍ମୁଖସ୍ପ ଖାଲି ସ୍ଥାନରେ ଭକ୍ତଙ୍କ ସୁବିଧା ପାଇଁ ଏକ ସିମେଣ୍ଟ ଚଟାଣ କରିଦେବି | ତା 
୦ ୪.୦ ୯. ୨ ୦ ୦୮ ରିଖରେ ଫେରିବା ପରେ, ପୁଅକୁ କହି ତା'ର ସାଙ୍ଗ ଶ୍ରୀ ରଜତ 
ମହାନ୍ତି କଣ୍୍ରାକ୍ରଙ୍କ ଦ୍ଵାରା ଉକ୍ତ ସ୍ଥାନଟିକୁ ସିମେଣ୍ଟ ଚଟାଣ କରାଇଥଲି । କାମ 
ଚାଲିଥିବା ସମୟରେ ମୁଁ ପ୍ରାୟତଃ ସେଠାରେ ଉପସ୍ଥିତ ରହୁଥିଲି । ସେ ସମୟରେ 
ମା'ଙ୍କ ଦର୍ଶନ ନିମନ୍ତେ ଅନେକ ଲୋକ ଆସୁଥିଲେ | କୃଷ୍ଣବାବୁଙ୍କ ବୋହୂ ଗାୟତ୍ରୀ 
ମହାପାତ୍ର ଯେହେତୁ ମା'ଙ୍କର ଉପଚାର ଦାୟିତ୍ବରେ ଥିଲେ ସେ ବି ପ୍ରତ୍ୟେହ ସେଠାକୁ 
ଆସି ମା'ଙ୍କର ଦର୍ଶନ କରି ଫେରୁଥିଲେ | ଦିନେ କଥା ପ୍ରସଙ୍ଗରେ ଗାୟତ୍ରୀ ମୋତେ 
କହିଥିଲେ“ ମଉସା! ମା'ଙ୍କ ନିମନ୍ତେ ଗୋଟିଏ ସ୍ଥାୟୀ ମନ୍ଦିର ନିର୍ମାଣ କଲେ 
କିପରି ହୁଅନ୍ତା ? ” ତାଙ୍କ ପ୍ରସ୍ତାବଟି ମୋ ମନକୁ ଛୁଇଁଲା ସତ, କିନୁ ଭାବିଲି ମନ୍ଦିରଟିଏ 
ନିର୍ମାଣ କରିବା କେତେ କଷ୍ଟକର କଥା ଆଉ ଅନେକ ଅର୍ଥର ଆବଶ୍ୟକତା ରହିଛି । 
ଏତେଗୁଡ଼ାଏ ଅର୍ଥ ଆସିବ କୁଆଡୁ ? ପ୍ରକାଶବାବୁଙ୍କର ବଡ଼ ବଡ଼ ପଇସାବାଲା ଲୋକ 
ଚିହ୍ନାପରିଚୟ ଥିବାରୁ ସେ ସିନା ଗୋଟେ ମନ୍ଦିର ଗଢ଼ିବାରେ ସମର୍ଥ ହେଲେ, କିନୁ 
ଆମେ କିପରି କରିବା ? ମୁଁ ଦେଖୁଛି ନିକଟରେ ନିର୍ମାଣ କରାଯାଇଥିବା ରାଧାକୃଷ୍ଣ 
ମନ୍ଦିର ପାଇଁ ସେମାନେ କିପରି ହନ୍ତସନ୍ତ ହୋଇଛନ୍ତି । ମୋ ଦୃଷ୍ଟିକୁ ସେପରି କେହି 
ବଦାନ୍ୟ ବ୍ୟକ୍ତି ଆସିନାହାନ୍ତି ଯେ, ଯେଉଁମାନେ ଏହି ମନ୍ଦିରକୁ ନିଜର ଭାବି ଆର୍ଥକ 
ସହାୟତା କରିବେ ଓ ଆମେ ମା'ଙ୍କ ନିମନ୍ତେ ଗୋଟିଏ ସ୍ଥାୟୀ ମନ୍ଦିର କରିବାରେ 
ସଫଳ ହେବା । ମୋ” ଠାରୁ ଏପରି କଥାଶୁଣି, ଗାୟତ୍ରୀ କହିଲେ ଆଜ୍ଞା ! ମୁଁ ମନ୍ଦିର 
ନିର୍ମାଣ ପାଇଁ କିଛି ଅର୍ଥ ସଂଗ୍ରହ କରିଛି । କିନ୍ତୁ ତାହା ଯଥେଷ୍ଟ ହେବନାହିଁ । ତେଣୁ ମୁଁ 
ଭାବୁଛି ଆମେ ଏଠିକାର ବୁଦିଜୀବୀ ଏବଂ କିଛି ଯୁବକମାନଙ୍କୁ ଏକାଠି ବସାଇ ଏହା 

ଉପନ୍ୟାସ ନୁହେଁ ଜୀବନ ଗାଥା / ୧୯୯ 


ଉପରେ ଆଲୋଚନା କଲେ ଭଲ ହୁଅନ୍ତା ? ଆଉ ମୁଁ କ'ଣ ଭାବୁଥିଲି କି ମଉସା ! 
ବାପିବାବୁ ( ଆଶିଷ ଦାସ)ଙ୍କ ସହିତ ଏ ବିଷୟରେ କଥା ହେଲେ କିପରି ହୁଅନ୍ତା ? 
ସେ ତ ଏଠିକାର ଜଣେ ଯୁବ ବିଲ୍ଡର | ସେ ଯେଉଁଠାରେ ତାଙ୍କର ପ୍ରୋଜେକ୍ଟ 
କରୁଛନ୍ତି ସେଠାରେ କେତେଗୁଡ଼ିଏ ମନ୍ଦିର କରିଥିବାର ମୁଁ ଶୁଣିଛି ।” ପ୍ରସ୍ତାବଟି 
ମନ୍ଦ ନୁହେଁ କହି ବାପିବାବୁଙ୍କୁ ଦେଖା କରିବାକୁ ଗାୟତ୍ରୀଙ୍କୁ ପରାମର୍ଶ ଦେଲି । 
ଦିନେ ଗାୟତ୍ରୀ ବାପିବାବୁଙ୍କ ସାକ୍ଷାତ କରି ଏ ବିଷୟରେ ଆଲୋଚନା କଲେ । 
ସମୟ ସୁବିଧା ଦେଖୁ ସେ ଏ ବିଷୟରେ ଚିନ୍ତାକରି କହିବେ ବୋଲି ଗାୟତ୍ରୀଙ୍କ 
ଆଶ୍ଵାସନା ଦେଇଥୁଲେ । 


କଥାବାର୍ଭାର ବହୁ ପୂର୍ବରୁ ଏଠିକାର କେତେକ ଲୋକଙ୍କୁ ନେଇ “ ମା' ତାରିଣୀ 
ଉନ୍ନୟନ ସମିତି” ଗଠନ କରାଯାଇଥିଲା । ସେଥରେ ଶବର ସାହିର ଶ୍ରୀ ଫକୀର 
ଚରଣ ନାୟକ ସଭାପତି, ଶ୍ରୀ ରାମଚନ୍ଦ୍ର ଜେନା ସମ୍ପାଦକ ଏବଂ ଶ୍ରୀମତୀ ଗାୟତ୍ରୀ 
ମହାପାତ୍ର କୋଷାଧ୍ଯକ୍ଷ ଥଲେ । ମନ୍ଦିର ନିର୍ମାଣ ପାଣ୍ଠି ସଂଗ୍ରହ କରାଯିବା ଉଦ୍ଦେଶ୍ୟରେ 
ରସିଦ୍‌ ବହି ଛପା ହୋଇ ସମିତିର ସଭ୍ୟମାନଙ୍କୁ ବାଣ୍ଡି ଦିଆଗଲା | କିନ୍ଧୁ ବଡ଼ ଦୁଃଖର 
କଥା ଯେ, ଅର୍ଥ ସଂଗ୍ରହ କରିବାକୁ ରସିଦ୍‌ ବହି ନେଇଥିବା କୌଣସି ସଭ୍ୟ ଅର୍ଥ ପୈଠ 
କଲେନାହିଁ । ଏପରିକି ସେମାନେ ନେଇଥିବା ବହି ମଧ୍ୟ ଫେରସ୍ତ କଲେନାହିଁ । ଏହି 
କାରଣରୁ ସମିତିଟି ଏକପ୍ରକାର ସ୍ଥାଣୁ ହୋଇଗଲା । ଏପରି ବିଶୃଙ୍ଖଳା ହେବାରୁ, 
ଗାୟତ୍ରୀ ମୋତେ ଏ ବିଷୟରେ ଜଣାଇ ଏହି ଅନୁଷ୍ଠାନଟି କିପରି ପୁନରାୟ ସଚଳ 
ହୋଇପାରିବ ତା'ର ବ୍ୟବସ୍ଥା କରିବା ପାଇଁ ଅନୁରୋଧ କଲେ । ମୁଁ ତାଙ୍କୁ ସେତେବେଳେ 
କହିଥୁଲି-“ ତୁମେ ବାପିବାବୁଙ୍କୁ ପୁଣିଥରେ ସାକ୍ଷାତକରି ଏ ବିଷୟରେ ପରାମର୍ଶ 
ନିଅ । ” ବାସ୍ତବରେ ସେ ତାଙ୍କୁ ସାକ୍ଷାତ କରିବା ପରେ ବାପିବାବୁ ଗାୟତ୍ରୀଙ୍କୁ ଏକ 
ସକାରାମ୍ବକ ଉତ୍ତର ଦେଇଥିଲେ | 


ଗାୟତ୍ରୀଙ୍କ କଥା ମନେରଖଥଲେ ବାପିବାବୂ । ଦିନେ ସେଠିକାର ବାସିନ୍ଦାମାନଙ୍କୁ 
ଏକାଠି କରି ତା ୧ ୪.୦ ୨. ୨ ୦ ୧୦ ରିଖରେ ଏକ ସଭା ଡକାଇଲେ | ସେମାନଙ୍କ 
ସହିତ ମନ୍ଦିର ନିର୍ମାଣ ବିଷୟରେ ପୁଙ୍ଖାନୂପୁଝ ଆଲୋଚନା କଲେ । ଏହି ସଭାରେ 
ନିଷ୍ପରି ହେଲା, ଯେଉଁମାନେ ମହ୍ଦିର ନିର୍ମାଣରେ ଆର୍ଥକ ସହାୟତା କରିବାକୁ ଚାହାନ୍ତି 
ସେମାନେ ମନ୍ଦିର ଟ୍ରଷ୍ଠ ବୋର୍ଡର ସଭ୍ୟ ରହିବେ ଓ ମାସିକ ୧୦୦ ଟଙ୍କା ହିସାବରେ 
ସଭ୍ୟ ଚାନ୍ଦା ଦେବେ | ଏହାର ତତ୍ତ୍ରାବଧାରକ ଭାବେ ରହିବେ ବାପିବାବୁ । ଏଥରେ 

ସଭାପତି, ସମ୍ପାଦକ ରହିବେ ନାହିଁ । ଗାୟତ୍ରୀ ମହାପାତ୍ର ପୂର୍ବପରି କୋଷାଧକ୍ଷ ରହି 
କାର୍ଯ୍ୟ କରିବେ | ମନ୍ଦିର ନିର୍ମାଣର ପ୍ଲାନ୍‌ କରିବାର ଦାୟିତ୍ଵ ନେଲେ ବାପିବାବୁ । ପୁଣି 
ନୂତନ ରସିଦ୍‌ ବହି ଛପାଯାଇ ସଭ୍ୟମାନଙ୍କୁ ଚାନ୍ଦା ସଂଗ୍ରହ ନିମନ୍ତେ ବାଣ୍ଟି ଦିଆଗଲା | 


ଦିନେ ବାପି ମନ୍ଦିର ନିର୍ମାଣର ପ୍ଲାନ୍‌ ନେଇ ଗୋଟିଏ ଏଷ୍ଟିମେଟ୍‌ ବାହାର 
କରିବାକୁ କହିଥିଲେ | ମୁଁ ସେହି ପ୍ଲାନ୍‌କୁ ଦେଖ ତା'ର ଆକଳନ କରି କହିଥିଲି ଏହା 
ପ୍ରାୟ ୩, ୫ ୦, ୦ ୦୦ ଟଙ୍କା ହେବ | ଏତିକି ଟଙ୍କା ଖର୍ଚ୍ଚ କରାଗଲେ ମନ୍ଦିରଟି ଆମେ 
ଯେଉଁ ହିସାବରେ ଇଛା କରିଛେ ନିର୍ମାଣ କରିବାର ପାଇଁ ତାହା ସେପରି ହୋଇପାରିବ । 


ତା ୦୭.୦ ୬. ୨ ୦ ୧୦ ରିଖରେ ସଭ୍ୟମାନଙ୍କୁ ନେଇ ଏକ ସଭା କରାଗଲା | 
ସେହି ସଭାରେ ମନ୍ଦିରର ପ୍ଲାନ୍‌ ଓ ତା'ର ଖର୍ଚ୍ଚ ଆକଳନର ହିସାବ ଉପସ୍ଥାପନା 
କରାଗଲା ¦ ମନ୍ଦିରର ଭୂମିପୂଜା ତା ୧୩.୦ ୭. ୨ ୦୧ ୦ ରିଖରେ ଶ୍ରୀଗୁଣ୍ଡିଚା ଦିନ 
ହେବାକୁ ସ୍ଥିର କରାଗଲା | ମନ୍ଦିର ନିର୍ମାଣ ଦାୟିତ୍ଵ ପରିଡ଼ାବାବୁ ବୋଲି ଜଣେ ଯୁବ 
ଇଞ୍ଜିନିୟରଙ୍କ ହାତରେ ନ୍ଯସ୍ତ କରାଗଲା | 


ପୂର୍ବ ନିର୍ବାରିତ ତାରିଖ ଅନୁସାରେ ଶ୍ରୀଗୁଣ୍ଡିଚା ଦିନରେ ମନ୍ଦିରର ଭୂମିପୂଜା ଓ 
ଲେଆଉଟ୍‌ କାମ ଆରମ୍ଭ ହୋଇଗଲା | ମନ୍ଦିର କାମ ଆରମ୍ଭ ହେବା ସମୟରେ 
ସ୍ଥାନୀୟ ବାସିନ୍ଦା ଶ୍ରୀ ଗିରିଧାରୀ ମିଶ୍ର ଓ ତାଙ୍କ ପୁଅ “ ଚଗଲା” ସେଠାରେ ପହଞ୍‌ ଦାବି 
କଲେ ଯେ, ତାରଣୀ ମନ୍ଦିର ରାଧାକୃଷ୍ଣ ମନ୍ଦିର ସୀମା ଭିତରକୁ ମାଡ଼ିଆସିଛି । ସେମାନେ 
ଏହି ଘଟଣାକୁ ନେଇ ଏପରି ଅପ୍ରୀତିକର ପରିସ୍ପିତି ସୃଷ୍ଟି କଲେ ଯେ, ଆମେ ସେମାନଙ୍କୁ 
ଯେତେ ବୂଝାଇଲେ ବି ସେମାନେ ବୁଝିଲେ ନାହିଁ । ଶେଷରେ ଶବର ସାହିର ଶ୍ରୀ 
ଫକୀର ଚରଣ ନାୟକ୍ର ଓ ତାଙ୍କର ସାଥିମାନେ ସେଠାରେ ପହଞ୍ଚବା ପରେ ସବୁ 
ଠିକ୍ଠାକ୍‌ ହୋଇଯାଇଥୁଲା । ମନ୍ଦିରଟି ଅଶ୍ଵସ୍ତ ଗଛ ମୂଳରେ ହୋଇଥବାରୁ ମନ୍ଦିର 
ନିର୍ମାଣରେ ବାଧା ସୃଷ୍ଟି କରିବାର ଆଶଙ୍କା କରି ଗଛରୁ କିଛି ମୋଟାମୋଟା ତାଳକୁ 
କାଟି ଦେବାକୁ ନିଷ୍ଠରି ହେଲା। ଗଛରୁ ଡାଳଗୁଡ଼ିକ କାଟିବା ସମୟରେ ମନ୍ଦିରର 
ଜଣେ ସଦସ୍ୟ ଶ୍ରୀ ରାମଚନ୍ଦ୍ର ଜେନା ଗଛର ଡାଳ କୌଣସି ମତେ କଟାଇ ଦେବେନାହିଁ 
ବୋଲି କହିଲେ । ଗଛଟିକୁ ସେ ଲଗାଇଛନ୍ତି, ସେଥିରୁ ଡାଳ କାଟିଲେ ତାଙ୍କର 
ଗୋଟିଏ ବାହା କାଟିଲା ପରି ତାଙ୍କୁ ଲାଗିବ ବୋଲି ମଧ୍ଯ କହିଲେ । କିନ୍ତୁ ତାଙ୍କର 
ଏପରି ଅଭିଯୋଗ ଯୋଗୁଁ ମଧ୍ଯ ମନ୍ଦିର କାର୍ଯ୍ୟରେ ବାଧା ଭପୁଜୁଥିବାରୁ ଶବର ସାହିର 
କିଛି ଯୁବକମାନେ ଆସି ଏଥରେ ହସ୍ତକ୍ଷପ କରିବାରୁ ଏହାର ସମାଧାନ ହେଲା ଓ 

ପରେ ଗଛର ଡାଳ କଟାଗଲା | ତଥାପି ଆହୁରି କେତେକ ଡାଳ କଟାଯାଇପାରି ନ 
ଥିବାରୁ ଏବେ ବି ସେହି ଡାଳଗୁଡ଼ିକ ଏପରି ଭାବେ ମାଡ଼ିଆସୁଛି ଯେ, ତାହା ନିଶ୍ଚିତ 
ମନ୍ଦିରକୁ ବିପଦଆଡ଼କୁ ଟାଣିନେବାର ଆଶଙ୍କା ସୃଷ୍ଟି କଲାଣି । 


ବାପିବାବୁ ମନ୍ଦିର ନିର୍ମାଣର ସମସ୍ତ ଦାୟିତ୍ଵ ନେଇ ଇଟା, ବାଲି, ସିମେଣ୍ଟ, 
ଲୁହାଛଡ଼ ସମେତ ଅନ୍ୟାନ୍ୟ ସମସ୍ତ ପଦାର୍ଥ ଆଗତୁରା ପହଞ୍ଚାଇ ଦେଇଥିଲେ | ତା 
୦ ୯.୦ ୧. ୨ ୦ ୧୧ ରିଖରେ ମନ୍ଦିର କମିଟିର ମିଟିଂ ହେଉଥିବା ସମୟରେ ସ୍ଥାନୀୟ 
କର୍ପୋରେଟର ଶ୍ରୀଯୁକ୍ତ ଅମରେଶ ଜେନା ` (ବାଇଁଆ ଜେନା) ସେଠାରେ ଉପସ୍ଥିତ 
ରହି ମନ୍ଦିରକୁ ଦରକାର ପଡ଼ୁଥିବା ସମସ୍ତ ଳୁହା ଗ୍ରୀଲ୍‌ ଯୋଗାଇଦେବାକୁ ପ୍ରତିଶ୍ରୁତି 
ଦେବା ସହ ମନ୍ଦିରର ଚଟାଣକୁ ଟାଇଲ୍‌ ବିଛାଇଦେବାକୁ ମଧ୍ଯ କହିଥିଲେ । ଏପରିକି 
ଶ୍ରୀଯୁକ୍ତ ଜେନା ତୁରନ୍ତ ଏହି କାମ ଆରମ୍ଭ କରିବା ଉଦ୍ଦେଶ୍ୟରେ ଜଣେ ମିସ୍ତ୍ରୀ ପଠାଇ 
ତା'ର ମାପଚୂପ କରାଇ ନେଇଥିଲେ । କିନ୍ତୁ ବଡ଼ ଦୁଃଖର କଥା ସେ ତାଙ୍କ କଥା 
ରଖୁପାରିଲେ ନାହିଁ । କିନଧୁ ମା ତାରିଣୀଙ୍କର ଜଣେ ଭକ୍ତ ଶ୍ରୀଯୁକ୍ତ ତୁଷାରକାନ୍ତ ଜେନା 
ଦିନେ ମନ୍ଦିରକୁ ଆସି ଗ୍ରୀଲ ବାବଦକୁ ୨୫,୦୦୦ ଟଙ୍କା ଦାନ କରିଥିଲେ | ସେହି 
ସଭାରେ ଶ୍ରୀମତୀ ଗାୟତ୍ରୀ ମହାପାତ୍ର କୋଷାଧକ୍ଷ ଉପସ୍ଥିତ ଥିଲେ ! ତାଙ୍କ ସମୟରେ 
ଆଦାୟ ହୋଇଥବା ପ୍ରାୟ ୩୨, ୫୦୦ ଟଙ୍କା ଓ ଅର୍ଥ ଆଦାୟ ରେଜିଷ୍ଟାରକୁ 
ସଭାରେ ରଖଦେଇ ତାଙ୍କ ଦାୟିତ୍ବରୁ ସେ ଅବ୍ୟାହତି ନେବାକୁ ଇଛା ପ୍ରକାଶ କରିବାରୁ 
ସଭ୍ୟମାନଙ୍କ ଅନୁରୋଧ କ୍ରମେ ମୋତେ ସେ ଦାୟିତ୍ବଟିକୁ ନେବାକୁ ପଡ଼ିଲା । 
ସେହିଦିନଠାରୁ ମନ୍ଦିରର ସମସ୍ତ ଆୟବ୍ୟୟର ହିସାବ ମୋତେ ରଖୁବାକୁ ପଡୁଛି । 


ମନ୍ଦିରର ମୁଖଶାଳାଟି ଛୋଟ ହୋଇଥୂଲେ ବି ଦେଖୁବାକୁ ଅତ୍ଯନ୍ତ ସୁନ୍ଦର | 
ମୁଖଶାଳାର କ୍ଷେତ୍ରଫଳ ମାତ୍ର ୬୦ ବର୍ଗଫୁଟ୍‌ । ମା” ତାରିଣୀ ବସିବା ସ୍ଥାନଟି ହେଉଛି 
ମାତ୍ର ୨୮ ୦ ବର୍ଗଫୁଟ୍‌ | ମୁଖଶାଳାର ସମ୍ମୁଖ ଓ ତା”ର ଦୁଇପାର୍ଶ୍ଵର ନକ୍ଵା ଦେଖୁବାକୁ 
ଅତ୍ୟନ୍ତ ମନମୁଗ୍ଧକର | ଏହାର ପୂଷ୍ଠଭାଗ ପ୍ଲେନ୍‌, ଅର୍ଥାତ୍‌ ଏଥିରେ କିଛି କାରୁକାର୍ଯ୍ୟ 
କରାଯାଇନାହିଁ | ସେଥୁରେ ପୁରାତନ ମନ୍ଦିର ପରି ବିଶେଷ କିଛି କାରୁକାର୍ଯ୍ୟ ଦେଖୁବାକୁ 
ମିଳେନାହିଁ । ମନ୍ଦିରଟି ଛୋଟ ହେଲେ ମଧ୍ଯ ଏହାର ନିର୍ମାଣ ଶୈଳୀର ସ୍ଵତନ୍ତ୍ରତା 
ଥିବାପରି ମନେହୁଏ | ଏହାର ସମ୍ମୁଖ ଓ ଦୁଇପାର୍ଶ୍ଚ ଦେଖବାକୁ ଯେପରି ସୁନ୍ଦର ଭିତର 
ଦେଖୁବାକୁ ମଧ୍ଯ ସେପରି ସୁନ୍ଦର । ମନ୍ଦିରର ଚଟାଣ ମୁଲ୍ୟବାନ ଗ୍ରାନାଇଟ୍‌ ପଥରରେ 
ପ୍ରସ୍ତୁତ କରାଯାଇଥିବାରୁ ଏହା ଖୁବ୍‌ ସୁନ୍ଦର ଦେଖାଯାଉଛି । 

ମନ୍ଦିର ସମ୍ପୂର୍ଣ ନିର୍ମାଣ ହେବାପରେ ଠାକୁରାଣୀଙ୍କୁ ତାଙ୍କର ଅସ୍ଥାୟୀ ସ୍ଥାନରୁ 
ଅଣାଯାଇ ପୂର୍ବ ନିର୍ବାରିତ କାର୍ଯ୍ୟସୂଚୀ ଅନୁସାରେ ଘଣ୍ଟ, ଘଣ୍ଟା, କାହାଳୀ, ହରିବୋଲ 
ଓ ହୁଳହୂଳୀ ଧ୍ବନିରେ ତା ୧୪.୪.୨ ୦୧୧ ରିଖ ଗୁରୁବାର ମହାବିଷୁବ ସଂକ୍ରାନ୍ତି 
(ପଣା ସଂକ୍ରାନ୍ତି) ଦିନରେ ବିଧ୍ବବିଧାନ ଅନୁସାରେ ହୋମ ଯଜ୍ଞ କରି ନୂତନ ମନ୍ଦିର 
ପ୍ରତିଷ୍ଠା କରାଗଲା | ଉକ୍ତ ଦିନ ଠାକୁରାଣୀଙ୍କ ପ୍ରିୟ ପଣା ଭୋଗ ଭକ୍ତ ତଥା ଉପସ୍ଥିତ 
ଅତିଥମାନଙ୍କ ମଧ୍ଯରେ ବଣ୍ଟନ କରାଯାଇଥିଲା । ମନ୍ଦିର କମିଟିର ଆର୍ଥକ ପରିସ୍ଥିତିକୁ 
ଦୃଷ୍ଟିରେ ରଖୁ ସମସ୍ତଙ୍କ ନିମନ୍ତେ ଅନ୍ଧପ୍ରସାଦର ବ୍ଯବସ୍ଥା ମଧ୍ଯ କରାଯାଇଥିଲା | 


ପରବର୍ରୀ ସମୟରେ ମନ୍ଦିରର ପଛପାଖରେ ପୂଜକମାନେ ରହିବା ନିମନ୍ତେ 
ଏକ ସୁନ୍ଦର ଘର ନିର୍ମାଣ କରାଯାଇଛି । ମୋ ଜାଣତରେ ବର୍ଭମାନ ସୁଧା ମନ୍ଦିର 
ପରିଚାଳନାରେ କୌଣସି ଅସୁବିଧା ହୋଇନାହି । 


© 

ଶିରିଡ଼ି ସାଇ ବାବାଙ୍କ ଦର୍ଶନ 


ହାଇଦ୍ରାବାଦରେ ଚିକିସ୍ବା ହେଉଥିବା ସମୟରେ, ବୋହୂ ସୋନି, ବଡ଼ଖଝିଅ 
ରୀନା ଓ ଡ୍ରାଇଭର୍‌ ପ୍ରକାଶ ରହୁଥିଲେ | ପୁଅ ବାପି ଡାକ୍ତରଖାନାରେ ମୋ ଚିକିସ୍ାର 
ସମସ୍ତ ବ୍ୟବସ୍ଥା କରି ଜରୁରୀ କାମରେ କିଛିଦିନ ପାଇଁ ଭୁବନେଶ୍ବର ଯାଇଥିଲା । 
ଦିନେ ବୋହୂ ଓ ଝିଅ କହିଲେ“ ବାପା! ତୁମେ ସମ୍ପର୍ଵ ଭଲହୋଇ ଭୁବନେଶ୍ବର 
ଫେରିବା ପରେ ଆମକୁ ଶିରିଡ଼ି ସାଇବାବାଙ୍କୁ ଦର୍ଶନ କରାଇ ନେଇଯିବ ବୋଲି 
ଆମେ ବାବାଙ୍କୁ ପ୍ରାର୍ଥନା କରିଛୁ । ମୁଁ ସେଦିନ ସେମାନଙ୍କ କଥାରେ ଆନନ୍ଦରେ ହଁ 
କରିଥିଲି ! ହାଇଦ୍ରାବାଦରୁ ଚିକିସ୍ସପା ହୋଇ ଫେରିବାର କିଛିଦିନ ବିତିଗଲା । ଦିନେ 
ମୋ ଦୂଇଝିଅ ଆସିଥିଲେ । ଶିରିଡ଼ି ସାଇବାବାଙ୍କ କଥା ଉଠିଲା ! ମୋର ମନେପଡ଼ିଗଲା 
ଯେ ମୁଁ କଥା ଦେଇଥିଲି ପିଲାମାନଙ୍କୁ ବାବାଙ୍କ ଦର୍ଶନ କରାଇବାକୁ । ତେଣୁ 


* ଲୋକାମାନ୍ୟ ତିଲକ୍‌ ଏକ୍ସପ୍ରେସ୍‌ ରେ ଶିରିଡ଼ି ଯିବାକୁ ସେଦିନ ସ୍ଥିର ହେଲା | 


ତା ୬.୯. ୨୦୧୦ ରିଖ ସୋମବାର ଦିନ ଆମେ ଭୁବନେଶ୍ବର ରେଳ 
ଷ୍ଷେସନରେ ପହଞ୍ଚ ଶୁଣିଲୁ ଗାଡ଼ି ତା'ର ନିବ୍ଧାରିତ ସମୟରେ ନ ପହଞ୍ଜ ବିଳମ୍ବରେ 
ଆସିବ | ସେଠାରେ ଅନେକ ସମୟ ଅପେକ୍ଷା କରିବା ପରେ ସକାଳ ୧୧ଟା ୧୫ 
ମିନିଟ୍‌ରେ ଟ୍ରେନ୍‌ ପହଞ୍ଚଲା | ଆମେ ନିଜ ନିଜ ସିଟରେ ବସିଲୁ । ଟ୍ରେନ୍‌ ଆଗକୁ 
ଆଗକୁ ଚାଲିଲା | ଟ୍ରେନ୍‌ରେ ଯାତ୍ରା କରିବା ସମୟରେ ମୋର ଅନୁଭବ ହେଲା, 
ବାସ୍ତବରେ ପ୍ଲେନ୍‌ କିମ୍ବା କାରରେ ଯାତ୍ରା କରିବାର ଅନୁଭବ ଅପେକ୍ଷା ଟ୍ରେନ୍‌ରେ 
ଯାତ୍ରା କରିବାର ଅନୁଭବ ଅଲଗା । କାରଣ ଏଥରେ ମଜା ମଜିଲିସ୍‌ କରିବା ଓ 
ଚଲାବୂଲା କରି ଯାତ୍ରା କରିବା ଖୁବ୍‌ ଆନନ୍ଦଦାୟକ ¦ ଯିବା ସମୟରେ ଆମେ ତାସ୍‌ ଓ 

ଲୁଡୁ ଖେଳି ସମୟ କଟାଉଥିଲୁ । ଘର ତିଆରି ସୁଖୁଲା ଖାଦ୍ୟ ସାଙ୍ଗରେ ନେଇଥ୍‌ଲୁ | 
ଭୋକ ଲାଗିଲେ ସାଙ୍ଗରେ ନେଇଥିବା ଖାଦ୍ୟରୁ ମଝିରେ ମଝିରେ କିଛି ଖାଇ ଆରାମରେ 
ଯାତ୍ରା କରୁଥିଲୁ । ମୋ ସାଥ୍‌ରେ ଥଲେ ବୋହୂ, ଦୂଇଝିଅ ଆଉ ଡ୍ରାଇଭର୍‌ ପ୍ରକାଶ | 


ତା ୭.୯. ୨ ୦୧ ୦ ରିଖ ମଙ୍ଗଳବାର ଦିନ ଆମେ ମନମତ ରେଳଷ୍ଟେସନରେ 
୨.୩୦ ମିନିଟରେ ପହଞ୍ଚଲୁ । ସେଠାରୁ ଟ୍ୟାକ୍ତିରେ ଶିରିଡ଼ି ଯାତ୍ରା କଲୁ । ମନମତରୁ 
ଶିରିଡ଼ି ପ୍ରାୟ ୬୫ କି.ମି.ର ରାସ୍ତା । କିନ୍ଧୁ ଆଜିକାଲି ସିଧାସଳଖ ଶିରିଡ଼ିକୁ ଟ୍ରେନ୍‌ 
ଯୋଗାଯୋଗ ହୋଇଗଲାଣି । ଆମେ ଶିରିଡ଼ିରେ ପହଞ୍ଚବାବେଳକୁ ସେଠାରେ ବର୍ଷା 
ହେଉଥାଏ । ଆମେ ମନ୍ଦିର ନିକଟରେ ଏକ ହୋଟେଲରେ ରହିଲୁ । ହୋଟେଲରେ 
ନିତ୍ୟକର୍ମ ସାରି ବାବାଙ୍କ ଦର୍ଶନରେ ବାହାରିଲୁ । ମନ୍ଦିରର ମୁଖ୍ୟ ଫାଟକ ପାଖରେ 
ପହଞ୍ଚ ଦେଖୁଲୁ ଭକ୍ତଙ୍କର ପ୍ରବଳ ଭିଡ଼ । ମୁଁ ଭାବିଲି, ଏଠି ଯେପରି ଭିଡ଼ ହୋଇଛି 
ମୋ ଭାଗ୍ୟରେ ବାବାଙ୍କ ଦର୍ଶନ ହୋଇପାରିବ କି ନା ସନ୍ଦେହ | କାରଣ ଏତେ ଭିଡ଼ 
ଭିତରେ ମୋ ପରି ଜଣେ ବୟସ୍କ ପୁଣି ରୋଗୀଣା ଲୋକ ବାବାଙ୍କ ଦର୍ଶନ କରିବାକୁ 
ଯିବ ବା କେମିତି ? କିନୁ ଆମେ ଭୁବନେଶ୍ବର ଛାଡ଼ିବା ପୂର୍ବରୁ କିପରି ସୁବିଧାରେ 
ଦର୍ଶନ ହୋଇପାରିବ ସେ ବ୍ୟବସ୍ଥା ହୋଇଥବା କଥା ମୁଁ ଜାଣି ନ ଥଲି । ସେଠାରେ 
ଭିଡ଼ ଥିବାରୁ ମନ୍ଦିରର ପଛଗେଟ୍‌ ବାଟେ ବେଢ଼ା ଭିତରକୁ ପ୍ରବେଶ କଲୁ । ବେଢ଼ା 
ଭିତରେ ପହଞ୍ଚବା ପରେ ସେଠାରେ ଜଣେ ଭାଇନା ଆମକୁ ପଚାରିଲେ“ ଆପଣ 
ଭୁବନେଶ୍ବରରୁ ଆସିଛନ୍ତି କି ?” ପଚରା ପଚରି ସରିବା ପରେ ଜଣାଗଲା, ଆମେ 
ଯେଉଁ ଭାଇନାଙ୍କ ସହ ବାବାଙ୍କ ଦର୍ଶନ ସୁବିଧାରେ କରିବା ନିମନ୍ତେ କଥା ହେଉଥୁଲୁ 
ସେ ହେଉଛନ୍ତି ସେହି ଭାଇନା । ଯାହାହେଉ ଭାଇନା ଆମ ପାଞ୍ଚଜଣଙ୍କୁ ସାଙ୍ଗରେ 
ନେଇ ମନ୍ଦିର ପାଖରେ ଗୋଟିଏ ଜାଗାରେ ବସାଇଦେଇ ପୁଣି କିଛି ସମୟ ପରେ 
ଆମକୁ ମନ୍ଦିର ଭିତରେ ଗୋଟିଏ କୋଠରୀକୁ ନେଇ ବସାଇଦେଲେ | ପୂର୍ବରୁ ସେଠାରେ 
ଆଉ ଦୂଇ ତିନିଜଣ ବସିଥିଲେ | ସେଠାରେ କେତେଗୁଡ଼ିଏ ଚେୟାର ପଡ଼ିଥିଲା | ବଡ଼ 
ଆଶ୍ଚର୍ଯ୍ୟର କଥା ରୁମ୍‌ ଖୋଲିବା ମାତ୍ରେ ଅଛ୍ଦୂରରୁ ବାବାଙ୍କ ଦର୍ଶନ ନିର୍ବିଘ୍ନରେ 
ହୋଇଗଲା | ଭାଇନା ଆମକୁ ଗୋଟିଏ ଗୋଟିଏ ଲାଲ୍‌ ଗୋଲାପ ଫୁଲଦେଇ ବାବାଙ୍କ 
ନିକଟକୁ ନେଇଗଲେ । ବାବାଙ୍କ ପାଦତଳେ ଫୁଲକୁ ଅର୍ପଣ କଲୁ ଓ ଚରଣ ସ୍ପର୍ଶ 
କରିବାର ସୁଯୋଗ ଲାଭକଲୁ | ମୁଁ ଯେତେବେଳେ ବାବାଙ୍କ ପାଦରେ ଫୁଲ ଅର୍ପଣ 
କଲି ଓ ତାଙ୍କ ଚରଣ ସ୍ପର୍ଶ କଲି ଠିକ୍‌ ସେତିକିବେଳେ ମୋ ଦେହରେ ଏକ ଶ୍ରିହରଣ 
ସୃଷ୍ଟି ହେଲା ଓ ଏଶ୍ଵରୀୟ ଶକ୍ତି ସଞ୍ଚାର ହେବାର ଅନୁଭବ ହେଲା | ବାବାଙ୍କ ପାଦତଳେ 

ଉପନ୍ୟାସ ନୁହେଁ ଜୀବନ ଗାଥା / ୨୦୫ 


ମୋର ସମସ୍ତ ଦୁଃଖକୁ ସମର୍ପଣ କରି ଆଶୀର୍ବାଦ ଭିକ୍ଷା କଲି ¦ ବାବାଙ୍କୁ ନିକଟରେ 
ପାଇ ତାଙ୍କ ପଦାରବିନ୍ଦରେ ନିଜକୁ ସମର୍ପଣ କରି ପ୍ରଣାମ କରିବାର ସୁଯୋଗ ପାଇପାରି 
ଥିବାରୁ ନିଜକୁ ଭାଗ୍ୟବାନ ବୋଲି ମନେକଳଲି | 


ବାବାଙ୍କ ମୁଖମଣ୍ଡଳରୁ ଏକ ଦିବ୍ୟଜ୍ୟୋତି ବାହାରି ସେଠାରେ ଥବା ଭକ୍ତମାନଙ୍କୁ 
ଆକର୍ଷିତ କରୁଥିଲା | ବାବାଙ୍କର ସେହି ଶାନ୍ତ ଓ କାନ୍ତ ମୁଖମଣ୍ଡଳକୁ ଦେଖୁ ଭକ୍ତମାନେ 
ପ୍ରଲୁନ୍ତ ହୋଇଯାଉଥଲେ । ତାଙ୍କର ସମ୍ପୂର୍ଣ ଅବୟବଟି ସୁନାରେ ନିର୍ମିତ ବୋଲି 
ଭାଇନାଙ୍କଠାରୁ ଶୁଣିଲି । ବାବାଙ୍କ ମୁଖ୍ୟ ମନ୍ଦିରଟି ମଧ୍ଯ ସୁବର୍ଣ୍ଠରେ ତିଆରି ହୋଇଛି । 
ଏହାଛଡ଼ା ବେଢ଼ା ଭିତରେ ଥିବା ଅନ୍ଯ ଛୋଟ ଛୋଟ ମନ୍ଦିରରେ ପୂଜା ପାଉଥିବା 
ଠାକୁରମାନେ ମଧ୍ଯ ସୁବର୍ଣ୍ଠରେ ନିର୍ମିତ ଓ ମନ୍ଦିରଗୁଡ଼ିକ ମଧ୍ଯ ସୁନାରେ ତିଆରି ହୋଇଥୁବା 
ଶୁଣିଲି । ସମୟ ହୋଇଗଲା, ଆସନ୍ତୁ ଯିବା ବୋଲି ଭାଇନା କହିଲେ । ବାସ୍ତବରେ 
ସେ ସ୍ଥାନ ଓ ବାବାଙ୍କୁ ଛାଡ଼ି ଆସିବାକୁ ମୋର ମୋଟେ ଇଚ୍ଛା ହେଉ ନ ଥାଏ। 
ସେଠାରୁ ଫେରି ଠାକୁର ବେଢ଼ାରେ ପ୍ରବେଶ କଲୁ । ବେଢ଼ାରେ ଅନେକ ଠାକୁରଙ୍କୁ 
ଦର୍ଶନ କଲୁ । ବୁଲିବା ସମୟରେ ଗୋଟିଏ ନିମ୍ବ ବୃକ୍ଷ ଦେଖୁବାକୁ ପାଇଲୁ । ଶୁଣିଲି 
ସେହି ବୃକ୍ଷରୁ ବେଳେବେଳେ ଧଳାପତ୍ର ଝଡ଼ିଥାଏ । ଯଦି କୌଣସି ଭକ୍ତ ସେହି 
ପତ୍ରଟିକୁ ପାଏ ତେବେ ତା”ର ସମସ୍ତ କାମନା ପୂର୍ଣ ହୋଇଥାଏ । ଏହି ପତ୍ର ପାଇବା 
ଇଛାରେ ମୋ ବଡ଼ଝିଅ ରୀନା ଗଛ ଚାରିପାଖରେ ବୁଲି ଗୋଟିଏ ବି ପତ୍ର ପାଇଲା 
ନାହିଁ । ସୌଭାଗ୍ୟବଶତଃ ଜଣେ ବାବା ସେଠାରେ ବୁଲୁଥିଲେ | ସେ ପତୃରୁ ଗୋଟିଏ 
ପାଇଲେ | ଝି ଅର ପତ୍ର ପାଇବାର ଉକ୍୍‌ଣ୍ଡା ଦେଖୁ ତାକୁ ପାଖକୁ ଡାକି ସେ ପାଇଥିବା 
ପତ୍ରଟି ତା” ହାତକୁ ବଢ଼ାଇଦେଇ କଲ୍ୟାଣ କରି ଚାଲିଗଲେ | ଆମେ ସମସ୍ତେ ସେ 
ପତ୍ରଟିକୁ ବାଣ୍ଡି କୂଣ୍ଟି ପ୍ରସାଦ ଭାବରେ ସେବନ କଲୁ ¦ ଠାକୁରଙ୍କ ବେଢ଼ାରେ ବୁଲାବୁଲି 
କରୁ କରୁ ସନ୍ଧ୍ୟା ହୋଇଯାଇଥିଲା | ସନ୍ଧ୍ଯା ଆରତୀ ଦେଖବାକୁ ମୋର ଆଗ୍ରହ 
ଥୁଲେ ବି ମୁଁ ସେ ସୈୌଭାଗ୍ୟରୁ ବଞ୍ଚତ ହେଲି | ବୋହୂ ଓ ଦୁଇଝିଅ ସେ ସୁଯୋଗ 
ପାଇ ଆନନ୍ଦିତ ହେଲେ । ଦର୍ଶନ ପରେ ସେମାନେ ବିଭୂତି ଓ ଭୋଗନେଇ 
ହୋଟେଲକୁ ଫେରିଲେ | 


ଓଡ଼ିଶାରେ ସାଇବାବାଙ୍କର ଅନେକ ମନ୍ଦିର ହୋଇଗଲାଣି । ଭୁବନେଶ୍ବର 
ଟଙ୍କପାଣି ରୋଡ଼ରେ ଏକ ମନ୍ଦିର ନିର୍ମାଣ ହୋଇଛି । ବାବାଙ୍କର ପରମଭକ୍ତ ଗୁରୁଜୀ 
ଚନ୍ଦ୍ରଭାନୁ ଶତପଥୀ ଏହି ମନ୍ଦିର ନିର୍ମାଣ କରିବାରେ ପୂର୍ଣ୍ଣ ସହଯୋଗ କରିଛନ୍ତି । 

୨ ୦୬ / ଉପନ୍ୟାସ ନୂହେଁ ଜୀବନ ଗାଥା 


ବାବାଙ୍କର ପ୍ରଚାର କରୁଛନ୍ତି | ' ଗୁରୁଭାଗବତ ' ଲେଖୁ ବାବାଙ୍କ ଜୀବନଚରିତ ସମ୍ପର୍କରେ 
ଭକ୍ତମାନଙ୍କୁ ସଚେତନ କରିଛନ୍ତି । ଏବେ ଓଡ଼ିଶାରେ ବାବାଙ୍କର ଅନେକ ମନ୍ଦିର 
ଗଢ଼ିଉଠିଛି ଓ ସାଇ ଭକ୍ତଙ୍କ ସଂଖ୍ୟା ବଢ଼ିଚାଲିଛି | 


ତା ୮.୯. ୨୦ ୧୦ ରିଖ ବୁଧବାର ସକାଳ ଆଠଟାରେ ଆମେ ଶନି ମନ୍ଦିର 
ଦର୍ଶନ କରିବାକୁ ବାହାରିଲୁ । ଯିବା ବାଟରେ ପୂର୍ବରୁ ସାଇବାବା ରହୁଥିବା ସ୍ଥାନକୁ 
ଦର୍ଶନ କଲୁ । ସେଠାରେ ଥିବା ଅନ୍ୟ ମନ୍ଦିର ସବୁକୁ ବୁଲି ଦେଖୁବା ପରେ ଆମେ 
ସେଠାରୁ ସିଧା ଶନି ମନ୍ଦିର ବାହାରିଲୁ । ସେଠାରେ ପହଞ୍ଚ ଦେଖୁଲୁ କିଛି ଲୋକ 
ଗେରୁଆ ବସ୍ତ ପରିଧାନ କରି ହାତରେ ପୂଜାସାମଗ୍ରୀ ସହିତ ରାଶିତେଲ ଧରି ଧାଡ଼ିବାନ୍ଧି 
ଚାଲିଛନ୍ତି । ସେମାନଙ୍କ ପଚାରି ବୃଝିଲି, ସେମାନେ ଶନିଦେବଙ୍କ ଦର୍ଶନରେ ଯାଉଛନ୍ତି । 
ତାଙ୍କୁ ଦେଖ ମୋର ମନହେଲା ମୁଁ ବି ସେମାନଙ୍କ ସହିତ ଶନିଦେବଙ୍କ ଦର୍ଶନ 
କରିବାକୁ ଯିବି । ପିଲାମାନେ ବାରଣ କରୁଥିଲେ, କିନ୍ତୁ ମୁଁ ଦର୍ଶନ କରିବାକୁ ପ୍ରସ୍ତୁତ 
ହେଲି | ସେ ସମୟରେ ଝିପି ଝିପି ବର୍ଷା ହେଉଥାଏ | ପାଖ ଦୋକାନକୁ ଗଲି | ସେ 
ମୋତେ କଣ କ'ଣ କରିବାକୁ ପଡ଼ିବ ତା'ର ସମସ୍ତ କଥା ବୁଝାଇଲେ | ଦୋକାନୀଙ୍କୁ 
କହିଲି ମୁଁ ଦର୍ଶନ କରିବି । ସେ ମୋତେ ଗୋଟେ ନାଲିଆ ଗାମୁଛା ଦେଇ କହିଲେ 
“ ଆଜ୍ଞା ! ଆପଣ ଏଇ ଗାମୁଛା ନେଇ ପାଖରେ ଥିବା ସମୁହ ଗାଧୁଆ ଘରେ ଗାଧୋଇ 
ଆସନ୍ତୁ । ” ତାଙ୍କ କଥାନୁସାରେ ମୁଁ ସେ ଗାଧୁଆ ଘରକୁ ଗଲି | ସେଠାରେ ଦେଖୁଲି 
ଗୋଟିଏ ଛାତ ଘରେ ପ୍ରାୟ ପଚିଶ କିମ୍ବା ତିରିଶଟି ପାଣିପାଇପ୍‌ ଲାଗିଛି । ଏକ 
ସଙ୍ଗରେ ଅନେକ ଲୋକ ଦର୍ଶନକୁ ଯିବାପାଇଁ ତରବରରେ ଗାଧୋଉଛନ୍ତି | ପୁରୁଷ ଓ 
ମହିଳାଙ୍କ ନିମନ୍ତେ ଅଲଗା ଅଲଗା ବ୍ୟବସ୍ଥା । ପାଇଖାନା ବି ଅଲଗା ଥୁଲା | ଖୁବ୍‌ 
ସୁନ୍ଦର ବ୍ୟବସ୍ଥା ରହିଛି | ଶାନ୍ତିଶୃଙ୍ଖଳାର ସହ ସବ୍ୂକଥା ସମାପନ ହୋଇଯାଉଥାଏ | 
ଶୁଣିବାକୁ ପାଇଲି ଶନିଦେବଙ୍କ କୂପାରୁ ପ୍ରାୟ ପାଞଚ କିଲୋମିଟର ବ୍ୟାସାର୍ଵରେ କାହାରି 
ଘରେ କବାଟ କି ଝରକା .ନାହିଁ । ସେହି ଗାଧୁଆ ଘରେ ନିର୍ମାଣ କରାଯାଇଥିବା 
ପାଇଖାନାରେ ମଧ୍ଯ କବାଟ ନ ଥୁଲା | ଏ ଅଞ୍ଚଳରେ ଚୋରି କି ଡକାୟତ ହୁଏନାହିଁ | 
ଶୁଣିଛି କେନ୍ଦ୍ରାପଡ଼ା ଜିଲ୍ଲାର ଗୋଟିଏ ଗାଁରେ କବାଟ କିମ୍ବା ଝରକା ନାହିଁ । 


ମୁଁ ବି ସେଠାରେ ଗାଧୁଆ ସାରି ଫେରିଲି । ଦୋକାନୀଠାରୁ ଫୁଲ ଓ ପୂଜାସାମଗ୍ରୀ 
ସହିତ ରାଶିତେଲ ଧରି ଖାଲିପାଦରେ ଚାଲି ଚାଲି ପ୍ରାୟ ଦୁଇଶହ ମିଟର ରାସ୍ତା ମନ୍ଦିର 
ପର୍ଯ୍ୟନ୍ତ ଗଲି । ଭକ୍ତମାନେ ତେଲ ଧରି ଚାଲି ଚାଲି ଯାଉଥିବା ସମୟରେ ସେମାନଙ୍କ 

ଉପନ୍ୟାସ ନୁହେଁ ଜୀବନ ଗାଥା / ୨୦୭ 


ହାତରୁ ତେଲ ଢାଳିହୋଇ ରାସ୍ତାରେ ପଡ଼ି ରାସ୍ତାଟି ଖସଡ଼ା ହୋଇଯାଇଥାଏ । ସେ 
ରାସ୍ତାରେ ଚାଲିବାବେଳେ ସାବଧାନତାର ସହ ନ ଚାଲିଲେ ଗୋଡ଼ଖସି ପଡ଼ିଯିବାର 
ସମ୍ଭାବନା ବେଶୀ | ହାତରେ ଭୋଗଡ଼ାଲା ଧରି ଖସଡ଼ା ରାସ୍ତାରେ ଚାଲୁ ଚାଲୁ କାଳେ 
କେଉଁଠାରେ ମୁଁ ପଡ଼ିଯିବି ତେଣୁ ପ୍ରକାଶ ମୋ ପଛେ ପଛେ ଆସୁଥାଏ । ବଡ଼ 
ଆଶ୍ଚର୍ଯ୍ୟର କଥା ଏତେବଡ଼ ଖସଡ଼ା ରାସ୍ତାରେ ମୁଁ କିପରି ଏତେ ଦୃତଗତିରେ ଚାଲି 
ସେଠାରେ ପହଞ୍ଚଗଲି ମୁଁ ନିଜେ ବି ଜାଣେନାହିଁ । ଚାଲିବା ସମୟରେ ମୋ ଦେହରେ 
ଏକପ୍ରକାରର ଶକ୍ତି ଆସିଯାଉଥବାର ମୁଁ ଅନୁଭବ କଲି | ମୋ ପିଲାମାନେ ଓ ପ୍ରକାଶ 
ମୁଁ ଏପରି ଚାଲିବାର ଦେଖୁ ଆଶ୍ଚର୍ଯ୍ୟ ହୋଇଯାଉଥୁଲେ | ଶେଷରେ ମୁଁ ଶନିଦେବଙ୍କ 
ନିକଟକୁ ଯିବା ପୂର୍ବରୁ ମୋତେ କେତେକ କାଇଦାକଟକଣା ବିଷୟରେ କୁହାଗଲା । 
ମୋ ପୂର୍ବରୁ ସେଠାରେ ଅନେକ ଭକ୍ତ ଧାଡ଼ିରେ ଛିଡ଼ା ହୋଇଥିଲେ । ମୋ ସମୟ 
ଆସିବାବେଳକୁ ସେ ସ୍ଥାନଟି ରାଶିତେଲରେ ଜୁଡ଼ୁବୁଡ଼ୁ । ଟିକିଏ ଅସାବଧାନତା ହେଲେ 
ପଡ଼ିଯାଇ ହାତଗୋଡ଼ ଭାଙ୍ଗି ଯିବାର ଭୟ ଥାଏ | ମୁଁ ଠାକୁରଙ୍କ ପାଖରେ ପହଞ୍ଚଗଲି । 
ଖୋଲା ଜାଗାରେ ଶନିଙ୍କର ଏକ ପ୍ରାକୃତିକ ପଥରଖଣ୍ଡ | ତାହା ଏକ ଉଚ୍ଚ ପିଣ୍ଡିରେ 
ଅଧ୍ଷ୍ଠିତ |! ଚାରିପାଖରେ ଷ୍ଟିଲ୍‌ ପାଇପ୍‌ର ବାଡ଼ | ମୁଁ ଶନିଦେବଙ୍କ ପାଖକୁ ଯାଇ ତାଙ୍କ 
ଉପରେ ରାଶିତେଲ ଘସିଦେଇ ତାଙ୍କୁ ଆନନ୍ଦରେ କୁଣ୍ଢାଇ ପକାଇଲି | ସର୍ବାଙ୍ଗ ମୋର 
ରୋମାଞ୍ଚତ ହୋଇଗଲା | ପିଲାମାନେ ମୋର ଫଟୋ ଉଠାଉଥଲେ । ଠାକୁରଙ୍କ 
ନିକଟକୁ ସେବେ କେବଳ ପୁରୁଷମାନଙ୍କୁ ଛଡ଼ା ଯାଉଥିଲା | ସ୍ତ୍ରୀ ଲୋକମାନଙ୍କୁ 
ସେଠାକୁ ଯିବାର ଅନୁମତି ନ ଥିଲା । ଠାକୁରଙ୍କ ପାଖରେ ରହିବା ଖାଇବାର ବ୍ୟବସ୍ତା 
ଥିଲା । ସ୍ଵଜ୍ଥ ମୂଲ୍ୟରେ ମନ୍ଦିର ତରଫରୁ ଭକ୍ତମାନଙ୍କ ନିମନ୍ତେ ପ୍ରସାଦ ସେବନର 
ବ୍ୟବସ୍ଥା କରାଯାଇଥିଲା । ଏ ପ୍ରକାରର ବ୍ଯବସ୍ଥା ଶିରିଡ଼ି ସାଇବାବାଙ୍କ ନିକଟରେ 
ଥିବାର ମଧ୍ଯ ଦେଖୁଲୁ । ଦର୍ଶନ ଶେଷକରି ଆମେ ଶିରିଡ଼ି ଫେରିଆସିଲୁ । ସେଦିନ 
ରାତି ଆଠଟା ସମୟକୁ ମନମତରୁ ବମ୍ବେ ଯିବାକୁ ଟିକେଟ୍‌ ହୋଇଥିଲା । ସେହି 
ଅନୁସାରେ ଟ୍ୟାକ୍ତିକୁ ମଧ୍ୟ କୁହାସରିଥଲା | କିନ୍ତୁ ହୋଟେଲରୁ ଫୋନ୍‌କରି ବୁଝିଲୁ, 
ଆମ ଟ୍ରେନ୍‌ ଆଠଘଣ୍ଟା ବିଳମ୍ବରେ ଚାଲୁଛି । ତେଣୁ ଆମେ ଆମର ଟିକେଟ ବାତିଲ 
କରି ବସରେ ଶିରିଡ଼ିରୁ ବମ୍ବେ ଯିବାର ସ୍ପିର କଲୁ । ହୋଟେଲକୁ କହି ଆମପାଇଁ 
ପାଞ୍ଚଟି ଟିକେଟ୍‌ ସ୍ଲିପିଙ୍ଗ୍‌ରେ କଲୁ । ତାହା ମଧ୍ଯ ଆମକୁ ବହୁ କଷ୍ଟରେ ମିଳିଲା । 
ବାଟରେ ବସ ପାସେଞ୍ଜର ଉଠାଇ ଗାଡ଼ିଟିକୁ ପୁରା ଭିଡ଼ କରିଦେଲା । ଏପରିକି 


ବସରେ ଚଳାଚଳ କରିବାକୁ ବହୁତ ଅସୁବିଧା ହେଲା । ବାଟରେ ପ୍ରବଳ ବର୍ଷା 

ହେଲା | ମନରେ ଭୟ ଆସୁଥାଏ | ଆଖୁକୁ ନିଦ ଆସୁ ନ ଥାଏ | ତା ୯.୯.୨ ୦୧୦ 
ରିଖ ସକାଳ ୬ଟାରେ ବସ ବମ୍ବେର ଦାଦର ବୋଲି ଗୋଟିଏ ଜାଗାରେ ପହଞ୍ଚଗଲୀ । 
ସେତେବେଳକୁ ଆମର ଟ୍ୟାକ୍ତି ମଧ୍ୟ ସେଠାରେ ପହ୍‌ ସାରିଥିଲା | ମୁଁ ପାଠପଢୁଥିବା 
ସମୟରେ ବମ୍ବେର ସେହି ଦାଦରକୁ ଆସିଥିବା ଦିନ ବିଚ୍‌ ରାସ୍ତାରେ ସର୍ବସାଧାରଣଙ୍କ 
ଉପସ୍ପିତିରେ ଏକ ଭୟାନକ ଘଟଣା ଘଟିଥିଲା | ଦୀର୍ଘଦିନର ବ୍ୟବଧାନ ପରେ ପୁଣି 
ସେହି ସ୍ଥାନକୁ ଆସିଥିବାରୁ ମୋର ସେଠିକାର କିଛି ସ୍ଵୃତି ଅନୁଭୁତି ମନେ ପଡ଼ିଥିଲା । 
ପୂର୍ବରୁ ବମ୍ବେର ଜୁହୁ ବୋଲି ଗୋଟିଏ ସ୍ଥାନରେ ଥବା ଭିଷ୍ଟିଂ ନାମରେ ଏକ 
ହୋଟେଲରେ ଆମର ରହିବାର ସମସ୍ତ ବ୍ୟବସ୍ଥା ପୁଅ କରିଥିଲା । ଆମେ ହୋଟେଲକୁ 
ଯାଇ ନିତ୍ୟକର୍ମ ଶେଷକରି ନିକଟରେ ଥବା ଇସ୍ପକନ୍‌ ମନ୍ଦିରକୁ ଯାଇ ଦର୍ଶନ କରି 
ଫେରିଲୁ । ଭୁବନେଶ୍ବରରେ ଏହିପରି ଏକ ସୁନ୍ଦର ମନ୍ଦିର ରହିଥିବାବେଳେ ଆମ 
ଜଗତ୍ସିଂ ହପୁରର ଅଳୋବୋଳ ନିକଟରେ ଗଦେଇଗିରିରେ ମଧ୍ଯ ଏକ ଇସ୍କନ୍‌ ମନ୍ଦିର 
ରହିଛି । ମୁଁ ଏହି ସଂସ୍ଥାର ଜଣେ ଆଜୀବନ ସଦସ୍ୟ ଭାବରେ ୧୯୯୯ ମସିହାରୁ 
ରହିଆସୁଛି । ସେଠାରୁ ଫେରି ଆମେ ମୁମ୍ବାଇର ପ୍ରଭାଦେବୀଠାରେ ଅବସ୍ଥିତ ଶ୍ରୀ 
ସିଵିବିନାୟକ ଗଣପତି ମନ୍ଦିର ଦର୍ଶନ କରିବାକୁ ବାହାରିଲୁ । ଏହା ପୂର୍ବରୁ ମୁଁ ପୁଅ, 

ବୋହୂ ଓ ନାତି ସହିତ ଆସି ୨ ୦୦୭ ମସିହା ଡିସେମ୍ବର ମାସରେ ସିଵିବିନାୟକଙ୍କର 
ଦର୍ଶନ କରିବାର ସୁଯୋଗ ପାଇଥିଲି । ଏଥର ମଧ୍ଯ ଝିଅ, ବୋହୂ ଓ ପ୍ରକାଶ ସହିତ 
ପୁଣିଥରେ ସେହି ଠାକୁରଙ୍କର ଦର୍ଶନ କରିବାର ସୁଯୋଗ ପାଇଲି । ଦେଶର ବିଭିନ୍ନ 
ପ୍ରାନ୍ତରୁ ବମ୍ବେକୁ ଆସୁଥିବା ଲୋକ ନିଶ୍ଚିତ ସିଵ୍ଧିବିନାୟକଙ୍କର ଦର୍ଶନ କରିବାକୁ ଯାଆନ୍ତି । 
ବମ୍ବେର ପର୍ବପର୍ବାଣୀମାନଙ୍କ ମଧ୍ୟରେ ଗଣେଷ ପୂଜା ମହାଆଡ଼ମ୍ବରରେ ପାଳିତ 
ହୋଇଥାଏ । ସେଠାରୁ ଫେରି ଆମେ ° ହାଜିଅଲ୍ଲୀ” ଯାଇଥିଲୁ । ଝିଅ, ବୋହୂ ଓ 
ପ୍ରକାଶ ଦର୍ଶନ କରିବାକୁ ଗଲେ | ପୂର୍ବପରି ଏଥର ବି ମୁଁ ହାଜିଅଲ୍ଲୀ ଦର୍ଶନ କରିବାରୁ 
ବଞ୍ଚତ ହେଲି । ପିଲାମାନେ ଦର୍ଶନ କରି ଫେରିବା ପରେ ଆମେ ବମ୍ବେର ମୁଖ୍ୟ 
ପର୍ଯ୍ୟଟନସ୍ଥଳୀ ଦେଖୁବାକୁ ଗଲୁ । ସେଠାରେ “ଗେଟ୍‌ ଅଫ୍‌ ଇଶ୍ରିଅଁ, ଯାହାକି 
ଆରବ ସାଗର କୂଳରେ ଅବସ୍ପିତ। ଆରବ ସାଗର ତୀରେ ତୀରେ ” ମେରାଇନ୍‌ 
ଡ଼ାଇଭ୍‌ର ଅନତି ଦୂରରେ ଭାରତର ସବୁଠାରୁ ବିଳାସପୂର୍ଣ୍ଣ ତାରକା ହୋଟେଲ “ ତାଜ୍‌ 
ହୋଟେଲ୍‌” ରହିଛି । ସେହି ଆରବସାଗର କୂଳରେ ଥବା ମେରାଇନ୍‌ ଡ୍ରାଇଭ୍‌ ଓ 
* ଗେଟୱୱ ଅଫ୍‌ ଇଖ଼ିଆ' ପାଖରେ ସବୁବେଳେ ଲୋକମାନଙ୍କ ଭିଡ଼ ଜମେ | ବମ୍ବେର 
କମଳା ନେହରୁ ପାର୍କ  , ' ମାଲବାର ହିଲ୍‌ ' , ' ମହାଲକ୍ଷ୍ମୀ ମନ୍ଦିର” ସହିତ  ବାନ୍ଦ୍ରା ଓଲି 

ସି ଲିଙ୍କ ' ଦେଖୁଲୁ । ଏହି ବାନ୍ଦ୍ରା ଓଲି ସି ଲିଙ୍କକୁ ରାଜୀବ ଗାନ୍ଧୀ ସେତୁ ବୋଲି 
କୁହାଯାଏ | ତାହା ହେଉଛି ଆଠଳେନ୍‌ ବିଶିଷ୍ଟ ବ୍ରିଜ୍‌, ଯାହାକୁ ହାରି କେବୂଲ୍‌ ଜରିଆରେ 
ନିର୍ମାଣ କରାଯାଇଛି । ଏହାକୁ ବାନ୍ଦ୍ରା ଏବଂ ଓଲିଁର ସଂଯୋଗ ବୋଲି କୁହାଯାଏ | ଏହି 
ଚମକ୍ରାର ସ୍ଥାପତ୍ୟଟି ବମ୍ବେ ପାଇଁ ଆଶୀର୍ବାଦ | କାରଣ ଏହା ଦୂଇ ସ୍ଥାନକୁ ଯିବାପାଇଁ 
ଏକ ତୃତୀୟାଶଂ ସମୟ ହ୍ରାସ କରିଥାଏ । ଶୋହଳ ମିଲିୟନ ବିନିଯୋଗରେ ଏହି 
ସେତୁର ନିର୍ମାଣ କରାଯାଇଛି | ବ୍ରିଜଟିକୁ ୨୦୦୯ ଓ ୨ ୦ ୧୦ ମସିହାରେ ସାଧାରଣ 
ଲୋକଙ୍କ ନିମନ୍ତେ ଉତ୍ସର୍ଗ କରାଯାଇଛି । ସେତୁଟିକୁ ଭାରତର ସର୍ବବୃହତ ସି ଲିଙ୍କ 
ବୋଲି କୁହାଯାଏ । ସେହି ସେତୁଟିକୁ ଦେଖୁ ମୁଁ ଆଶ୍ଚର୍ଯ୍ୟ ଚକିତ ହୋଇଯାଇଥିଲି ଓ 
ଡ୍ରାଇଭରକୁ କହି ସେଠାରେ କିଛି ସମୟ ପାଇଁ ରହି ତା'ର ନିର୍ମାଣଶୈଳୀ ଦେଖ 
ଭାବବିହ୍ଳ ହୋଇପଡ଼ିଥଲି | ଏହା ଦେଖୁବା ପୂର୍ବରୁ ମୁଁ କଲିକତାର ହାୱଡ଼ା ସେତୁ ଓ 
ବିଦ୍ୟାସାଗର ସେତୁକୁ ଦେଖୁଥିଲି ! ହାୱଡ଼ା ବ୍ରିଜ୍‌ ବିଶ୍ଵର ଏକ ବିସ୍ଲୟ ବୋଲି କୁହାଯାଏ | 
କାରଣ ସେହି ସେତୁର ମଝିରେ ଗୋଟିଏ ବି ଖମ୍ଭ ନାହିଁ । ଇଂରାଜୀରେ ତାହାକୁ 
' କ୍ୟାଣ୍ଟିଲିଭର” ବୋଲି କୁହାଯାଏ | କାରଣ ତାହା ଗୋଟିଏ ପାଖରୁ ବାହାରି ଅନ୍ୟ 
ଏକ ପାଖରେ ଶେଷ ହୋଇଛି | କେହି କେହି ତାକୁ ଝୁଲାପୋଲ ବୋଲି କୁହନ୍ତି | 
ତାହା ହୁଗୁଳି ନଦୀ ଉପରେ ନିର୍ମାଣ ହୋଇଛି | ସେହି ସେତୁଟି ହୁଗୁଳି ଓ କଲିକତାକୁ 
ସଂଯୋଗ କରୁଛି । ତାହା ହେଉଛି ବିଶ୍ଵର ଷଷ୍ଠ ଦୀର୍ଘତମ ସେତୁ । ମୁଁ ପଢ଼ିବାବେଳେ 
କଲିକତାର ସେହି ଝୁଲାପୋଲ ବିଷୟରେ ପଢୁଥଲି । କିନ୍ଧୁ ୧୯୯୮ ମସିହା 
ଅକ୍ଟୋବର ମାସରେ କଲିକତା ଯାଇଥିବା ସମୟରେ ହାୱଡ଼ା ସେତୁ ଓ ବିଦ୍ୟାସାଗର 
ସେତୁକୁ ମଧ୍ଯ ଦେଖୁବାକୁ ପାଇଥୁଲି | ଉକ୍ତ ସେତୁଟି ମଧ୍ଯ ହାରି କେବୁଲ୍‌ ଜରିଆରେ 
ନିର୍ମାଣ କରାଯାଇଛି । 


ରାଜୀବ ଗାନ୍ଧୀ ସେତୁ ଉପରେ କିଛିସମୟ କଟାଇ ଫେରିବା ବାଟରେ 
ଡ୍ରାଇଭର ଆମ ପିଲାମାନଙ୍କୁ କେତେକ ଚିତ୍ର ତାରକାମାନଙ୍କର ଘର ଦେଖାଇଦେଲେ । 
ବୁଲାବୁଲି କରି ଆମେ ଫେରିଆସିଲୁ । ସନ୍ଧ୍ୟା ସମୟକୁ ପିଲାମାନେ ଜୁହୁ ବେଳାଭୂମି 
ବୂଲିବାକୁ ବାହାରିଲେ | ଏହି ବେଳାଭୂମିଟି ପ୍ରାୟତଃ ସବୁ ସମୟରେ ଗହଳି ହୋଇଥାଏ | 
ପରଦିନ ତା ୧ ୧.୯. ୨୦୧୦ ରିଖରେ ଗଣେଷ ପୂଜା ଦିନ ପ୍ରାୟ ଗୋଟାଏ 
ସମୟରେ ବମ୍ବେରୁ ଫ୍ଲାଇଟ୍‌ରେ ଭୁବନେଶ୍ବର ଫେରିଆସିଲୁ । 

ବ୍ୟାଙ୍କକ୍‌ରେ ପାଞ୍ଚଦିନ 


ଶିରିଡ଼ିରୁ ଫେରିବା ପରେ ପୁଅ ମୋତେ କହିଲା ବ୍ୟାଙ୍କକ ବୁଲିଯିବା ପାଇଁ । 
ମୁଁ ହଠାତ୍‌ କିଛ କହିପାରିଲି ନାହିଁ । ଟିକେ ଭାବିକି କହିବି ବୋଲି କହିଥଲି । ପୂର୍ବରୁ 
ମୁଁ ସିଙ୍ଗାପୁର ଯାଇପାରିବି ନାହି କହି ତା' ମନରେ ଆଘାତ ଦେଇଥିବା କଥା ଅନୁଭବ 


କରିଥିଲି ! ପୁଣି ତା” ସାଙ୍ଗରେ ବ୍ୟାଙ୍କକ ଯିବିନି କହିଲେ କଥାଟା ଭଲ ହେବନାହିଁ 
ଭାବି ତାକୁ ମୋର ସ୍ଥମ୍ମତି ଜଣାଇଲି । 


ବିଶ୍ଵାଳବାବୁ ବୋଲି ପୁଅର ଜଣେ ସାଙ୍ଗର ପରିବାର ଆମ ସହିତ ବ୍ୟାଙ୍କକ 
ଯିବାର ସ୍ପିର ହେଲା | ବିଶ୍ଵାଳବାବୁଙ୍କ ସ୍ତ, ତାଙ୍କ ମଧ୍ୟମା କନ୍ୟା “ ରୋଜୀ” ଏବଂ ପୁଅ 
' ପିଣୁ' ଆମ ସହିତ ସାମିଲ ହେଲେ | ଆମେ ତା ୧୮. ୧ ୦. ୨ ୦ ୧୦ ରିଖ ସୋମବାର 
ଦିନ ଭୁବନେଶ୍ବର ବିମାନ ବନ୍ଦରରୁ ବାହାରି ହାଇଦ୍ରାବାଦ ରାଜୀବ ଗାନ୍ଧୀ ଆନ୍ତର୍ଜାତୀୟ 
ବିମାନ ବନ୍ଦରରେ ଦିନ ପ୍ରାୟ ୧୨ଟା ସମୟରେ ପହଞ୍ଚଲୁ । ମୁଁ ଏଠାକୁ ପୂର୍ବରୁ 
ଚାରିଥର ଆସିବାର ସୁଯୋଗ ପାଇଛି । 


ବ୍ୟାଙ୍କକ ଯିବାର ଫ୍ଲାଇଟ୍‌ ଯେହେତୁ ରାତି ୧ ୨ଟା ସମୟକୁ ଥଲା ତେଣୁ 
ହାଇଦ୍ରାବାଦର ନାମପଲ୍ଲୀ ସ୍ପିତ ‘ରାଜ ଇଣ୍ଟର୍‌ନାସନାଲ୍‌' ନାମକ ଏକ ଷ୍ଟାର 
ହୋଟେଲରେ ପହଞ୍ୱ ମଧ୍ୟାହ୍ନ ଭୋଜନ କଲୁ । ୨୦୦୮ ମସିହାରେ ମୋର ହାର୍ଟ 
ଅପରେସନ କରିବାକୁ ଓ ପରେ ୨ ୦୦୯ରେ ହାର୍ଟ ଚେକିଂ କରିବାକୁ ଆସିଥିବା 
ସମୟରେ ମୁଁ ଏହି ହୋଟେଲରେ ରହିଥଲି । ଦିନସାରା ହୋଟେଲରେ ବିଶ୍ରାମ 
କରି ରାତ୍ରି ଭୋଜନ ସାରି ପୁନରାୟ ବିମାନ ବନ୍ଦରକୁ ଆସିଲୁ । ସେଠାରୁ ରାତି 
ତିନିଟା ସମୟରେ ଆମେ ଥାଇଲାଣ୍ଡର ' ଥାଇ ଏୟାର ଓୱେଜ ରେ ବ୍ୟାଙ୍କକ ଅଭିମୁଖେ 

ଉପନ୍ୟାସ ନୁହେଁ ଜୀବନ ଗାଥା / ୨୧୧ 


ଯାତ୍ରାକରି ସକାଳୁ ସେଠାକାର “ ଶୁଭଲକ୍ଷ୍ମୀ ଟରମିନାଲ୍‌ 'ରେ ପହଞ୍ଚଲୁ । ସେତେବେଳକୁ 
ପୂର୍ବରୁ ବୁକିଂ ହୋଇଥିବା ଗାଡ଼ି ଆମ୍ଭମାନଙ୍କୁ ବ୍ୟାଙ୍କକର ' ଅମରୀ” ନାମକ ଏକ 
ଷ୍ଟାର ହୋଟେଲକୁ ନେଇଗଲା । ସେଠାରେ ଆମର ନିତ୍ଯକର୍ମ ଶେଷକରି 
ବ୍ରେକ୍‌ଫାଷ୍ଟ କରିବାକୁ ଯିବା ସମୟରେ ଡାଇନିଂ ହଲରୁ ଏକ ପ୍ରକାରର ଗନ୍ଧ 
ବାହାରୁଥିବାର ଅନୁଭବ କଲି | ତେଣୁ ମୁଁ ଓ ବିଶ୍ଵାଳବାବୁଙ୍କ ସ୍ତ୍ରୀ ଅନ୍ୟକିଛି ନ 
ଖାଇ କେବଳ କିଛି ଫଳ ଖାଇ ଫେରିଥିଲୁ | ତା' ପରେ କେତେକ ପର୍ଯ୍ୟଟନସ୍ପଳୀ 
ଦେଖବାକୁ ବାହାରିଲୁ । 


ଆମ ଟୁରିଷ୍ଟ ଗାଡ଼ିରେ ' ପମି' ନାମକ ଏକ ତିରିଶ ବର୍ଷୀୟ ଥାଇ ତରୁଣୀ 
ଗାଇଡ୍‌ ଥିଲେ | ସେ ଭାରି. ଭଦ୍ର ଓ ନମ୍ର ସ୍ଵଭାବର ଓ ଅତ୍ୟାଧୁନିକ ମହିଳା । ସେ ହିନ୍ଦୀ 
ଇଂରାଜୀ ବୁଝୁଥିଲେ ଓ କହୁଥିଲେ |! ୧୯ ତାରିଖ ମଙ୍ଗଳବାର ଦିନ ପ୍ରଥମେ ଭଗବାନ 
ବୁଦ୍ଧଙ୍କ ଦର୍ଶନ କରାଇବାକୁ ନେଇଗଲେ | ସେ ସ୍ଥାନଟି ଅତ୍ୟନ୍ତ ମନୋରମ, ଶାନ୍ତ ଓ 
ସୁନ୍ଦର ଥଲା | ମନ୍ଦିରଟି ସେତେବେଶୀ ବଡ଼ ନ ହେଲେ ମଧ୍ଯ ତାହା ଖୁବ୍‌ ଆକର୍ଷଣୀୟ 
ଥିଲା । ସେହି ମନ୍ଦିରରେ ଭଗବାନ ବୁଦ୍ଧଙ୍କର ସୁନାରେ ତିଆରି ଏକ ସୁନ୍ଦର ମୂର୍ରି 
ପ୍ରତିଷ୍ଠା କରାଯାଇଛି । ତାହା ଦେଖୁବା ପରେ ମୁଁ ଅଭିଭୂତ ହୋଇପଡ଼ିଲି | ଧ୍ୟାନରତ 
ମୁର୍ଭିକୁ ଯେକେହି ଦେଖୁଲେ ତା'ର ସମସ୍ତ ଦୁଃଖ ଭୁଲି ବୁଦ୍ଧଙ୍କ ତର୍ଵକୁ ନିକଆଡ଼କୁ 
ଟାଣି ନେଇପାରିବ । ସେହି ସୁନାର ମୂଭିଟିର ଓଜନ ପ୍ରାୟ ୫୫୦ କିଲୋଗ୍ରାମ୍‌ 
ବୋଲି ପୂଜକଙ୍କ ପଚାରି ବୁଝିଲି । ତାଙ୍କ ମୁଖମଣ୍ଡଳରୁ ଏକ ଅଲୌକିକ ଆଭା 
ପ୍ରକାଶିତ ହେଉଥିବାର ମୁଁ ଅନୁଭବ କଲି । ମନ୍ଦିରର ବାହାର ଓ ଭିତର ସୁବର୍ଣ୍ଣ 
ଖଚିତ ବୋଲି ସେମାନେ ଆମକୁ ସୂଚନା ଦେଲେ | ଏହାଛଡ଼ା ମନ୍ଦିର ବେଢ଼ାରେ 
ଥିବା ସମସ୍ତ ମୂର୍ରଭି ମଧ୍ଯ ସୁବର୍ଣ୍ଣରେ ନିର୍ମିତ । ମନ୍ଦିରରେ କିଛି ସମୟ ବସି ତା'ର 
କାରୁକାର୍ଯ୍ୟ ଉପଭୋଗ କଲି | 


ଦର୍ଶନ କରିସାରିବା ପରେ ଆମର ଗାଇଡ୍‌ ପମି ଆମକୁ ସେଠାରୁ ଆଉ ଏକ 
ବୁଦ୍ଧ ମନ୍ଦିରକୁ ନେଇଗଲେ । ଏହି ମନ୍ଦିରଟି ପୂର୍ବ ମନ୍ଦିରଠାରୁ ଅଛକିଛି ବଡ଼ 
ହେବାପରି ଅନୁଭବ ହେଲା | ମନ୍ଦିର ବେଢ଼ାରେ ଏକ ବଡ଼ ହଲ୍‌ ଥିଲା, ଯେଉଁଠାରେ 
ଭଗବାନ ବୁଦ୍ଧଙ୍କର ଏକ ମୂରି ଶୟନ ଅବସ୍ଥାରେ ଡାହାଣ ପାପୁଲିରେ ମୁଣ୍ଡ ରଖୁ 
କହୁଣୀରେ ଭରାଦେଇ ଅର୍ବ ନିଦ୍ରିତ ଅବସ୍ଥାରେ ଥିବାର ଦେଖୁଲୁ । ମୂର୍ଭିଟିର ସମ୍ପୂର୍ଣ 
ଅବୟବ ସୁବର୍ଣ୍ଣ ଖଚିତ ଥଲା ! ବେଢ଼ା ବାହାରେ କିମ୍ବା ଭିତରେ କୌଣସି ପୁସ୍ତକ 

—~ 


ଭଣ୍ଡାର ଦେଖୁବାକୁ ପାଇଲି ନାହିଁ । ଭାବିଥିଲି ମନ୍ଦିର ବିଷୟରେ ଜାଣିବା ପାଇଁ କିଛି 
ପୁସ୍ତକ ମିଳିଗଲେ ମୋ ମନରେ ହେଉଥିବା ଜିଜ୍ଞାସା ପୂର୍ଣ୍ଣ ହେବ । କିନଧୁ ସେପରି 
କିଛି ହେଲାନାହିଁ । ସେମାନେ ମନ୍ଦିର ବିଷୟରେ ଯାହା କହିଲେ ତାଙ୍କରି କଥାକୁ 
ବିଶ୍ଵାସ କରି ଫେରିଲି । 

ଗାଇଡ୍‌ ଆମକୁ ଏକ ହୀରା ଗ୍ୟାଲେରୀକୁ ବୁଲାଇବାକୁ ନେଲେ | ଗ୍ୟାଲେରୀଟି 
ଏକ ବିରାଟ ଜାଗାରେ ନିର୍ମିତ ହୋଇଛି । ସେଠିକାର ଆଦବ କାଇଦା ଦେଖୁ ମୋତେ 
ଖୁସି ଲାଗିଲା । ପ୍ରତ୍ୟେକ ସ୍ଥାନରେ ଥାଇ ଷୋଡ଼ଶୀମାନେ ଗ୍ରାହକମାନଙ୍କୁ ସ୍ବାଗତ 
ଜଣାଉଥାନ୍ତି । ଗ୍ୟାଲେରୀ ଭିତରକୁ ଯିବା ପୂର୍ବରୁ ପ୍ରଥମେ ଏକ ଓ୍ୟାର୍କସପ୍‌କୁ ଗଲୁ | 
ହୀରାର ପ୍ରାରମ୍ଭିକ ଅବସ୍ଥାରୁ ଯେଉଁ ସ୍ତର ଦେଇ ମୂଲ୍ୟବାନ ଗହଣା ତିଆରି ହୋଇପାରୁଛି 
ସେ ସ୍ଥାନ ସେଠିକାର ଜଣେ ଉପଦେଷ୍ଟା ଆମକୁ ବୁଲାଇ ଦେଖାଇଲେ | ପରେ ଆମେ 
ହୀରା ଗ୍ୟାଲେରୀକୁ ଗଲୁ । ତାହା ଦେଖୁ ମୁଁ ଅଭିଭୂତ ହୋଇଗଲି | ଏହା ପୂର୍ବରୁ ମୁଁ 
କେବେ ଏତେବଡ଼ ହୀରା ଗ୍ୟାଲେରୀ ଦେଖୁ ନ ଥୁଲି । ଏଡ଼େ ସୁନ୍ଦର ସୁନ୍ଦର ହୀରାର 
ଗହଣା ଦେଖ ମହିଳାମାନେ ଆକୃଷ୍ଟ ହେବା ସ୍ଵାଭାବିକ । କାରଣ ସାଧାରଣତଃ 
ମହିଳାମାନଙ୍କର ଗହଣା ପ୍ରତି ଦୁର୍ବଳତା ଥାଏ | ପୁଣି ହୀରାର ଗହଣା ପ୍ରତି ବେଶୀ | 
ତେଣୁ ପିଲାମାନେ ଗହଣା କିଣିବାରେ ବ୍ୟସ୍ତ ରହିଲେ | ମୁଁ ପୁରା ଗ୍ୟାଲେରୀଟିକୁ ବୁଲି 
ଦେଖୁଲି । ଥକିଯିବାରୁ ମୁଁ ଏକ ସୋଫା ଉପରେ ବସିଲି । ମୋ ପୂର୍ବରୁ ସେଠାରେ 
ପମି ବସିଥିବାର ଦେଖୁଲି । ପିଲାମାନେ ବୁଲିବାଲି ନିଜ ପସନ୍ଦର ଗହଣା ଦେଖୁବାରେ 
ବ୍ୟସ୍ତ ଥଲେ | ମହିଳାମାନେ ଶାଢ଼ି ହେଉ କି ଗହଣା ଦୋକାନ, ସେଠାରୁ ସହଜରେ 
ବାହାରି ପାରନ୍ତି ନାହିଁ । ସେଠାରେ ଅବଶ୍ୟ ସେପରି ହି ହେଲା । ସେ ସମୟକୁ ଦିନ 
୨ଟା ୩୦ ମିନିଟ୍‌ ହୋଇସାରିଥାଏ । କ”ଣ କରିବି, ଭୋକ ହେଲାଣି | ଶେଷରେ 
ବାଧ୍ୟହୋଇ ସେମାନଙ୍କ ପାଖକୁ ଯାଇ ମନେ ପକାଇଦେଲି, ଖାଇବା ସମୟ 
ହୋଇଗଲାଣି । ଶୀଘ୍ର କାମ ଶେଷ କର | ଗହଣା କିଣାକିଣି ସାରିବାରୁ ଆମେ ହୋଟେଲ 
' ଅମରୀ' କୁ ଫେରିଆସିଲୁ । ' ଅମରୀ” ହୋଟେଲ ପାଖରେ ' ସାଲିମାର” ନାମକ ଏକ 
ଭାରତୀୟ ରେଷୁରାଣ୍ଟ । ସେଠାରେ ଭାରତୀୟ ଖାଦ୍ଯ ପ୍ରସ୍ତୁତ କରାଯାଏ । ତାହା 
ବିଶେଷ ବଡ଼ ନ ଥୁଲା | ସେଠାରେ ମହିଳାମାନେ ଖାଦ୍ୟ ପ୍ରସ୍ତୁତ କରିବା ସହ ଖାଦ୍ୟ 
ପରିବେଷଣ କରୁଥିଲେ | ଏପରି ଏକ ରେଷ୍ଟୁରାଣ୍ଟ ମୁଁ କଲିକତାରେ ଦେଖୁଥଲି, 
ଯେଉଁଠାରେ କି କେବଳ ମହିଳାମାନେ ସେହି ରେଷ୍ଟରାଣ୍ଟକୁ ସମ୍ପୂର୍ଣ ପରିଚାଳନା 


Digitized by srujanika@gmail.com 


ଉପନ୍ୟାସ ନୁହେଁ ଜୀବନ ଗାଥା / ୨୧୩ 


କରୁଥିଲେ | ସାଲିମାର ରେଷ୍ଟୁରାଣ୍ଟର କର୍ମଚାରୀମାନେ ହିନ୍ଦୀରେ କଥାବାର୍ଭା କରୁଥିଲେ । 
ସେଇଥପାଇଁ ବୋଧେ ସେମାନେ ଆମ ମନପସନ୍ଦର ଖାଦ୍ୟ ପ୍ରସ୍ତୁତ କରିପାରୁଥିଲେ | 
ବାସ୍ତବରେ ଆମ ମନପସନ୍ଦର ଖାଦ୍ୟ ମିଲୁଥଲା ଓ ତାହା ସ୍ଵାଦିଷ୍ଟ ମଧ୍ୟ ହେଉଥିଲା ! 
ଏହା ସହିତ ସେମାନଙ୍କର ବ୍ୟବହାର ମଧ୍ଯ ଆମକୁ ଖୁବ୍‌ ଭଲ ଲାଗୁଥଲା । ଆମେ 
ସେଠାରେ ଯେତିକି ଦିନ ରହିଲୁ କେବଳ ସେହି ରେଷୁରାଣ୍ଟରେ ହିଁ ଖାଇବା ପିଇବା 
କରୁଥିଲୁ | ମାତ୍ର ଥରେ କିମ୍ବା ଦୁଇଥର ଆମେ ବାହାରେ ଖାଇଥୁଲୁ । ଖାଇସାରିବା 
ପରେ ହୋଟେଲ୍‌କୁ ଫେରିଆସିଲୁ | 


ସନ୍ଧ୍ୟା ୫ଟାକୁ ଏକ ସାଂସ୍କୃତିକ କାର୍ଯ୍ୟକ୍ରମ ଦେଖବାର ଥଲା । ହୋଟେଲରୁ 
ବାହାରକୁ ବାହାରି ଦେଖଲୁ ଆମର ଗାଡ଼ି ଆସି ନ ଥୁଲା । ଶୁଣିବାକୁ ପାଇଲୁ ରାସ୍ତା 
ଭିଡ଼ ଥିବାରୁ ବାଟରେ ଗାଡ଼ିସବୂ ଅଟକି ରହିଛି । ତେଣୁ କିଛିବାଟ ଚାଲି ଚାଲି ଗାଡ଼ି 
ଅଟକିଥବା ସ୍ଥାନକୁ ଯିବାକୁ ପଡ଼ିଲା । ଫୁଟପାଥ୍‌ରେ ସ୍ଥାନେ ସ୍ଥାନେ ଡ୍ରେନ୍‌ ଉପରେ 
ପଡ଼ିଥିବା ସ୍ଲାବ୍‌ ଭାଙ୍ଗି ଯାଇଥିବାରୁ ମୋତେ ଟିକେ ଚାଲିବାରେ ଅସୁବିଧା ହେଉଥଲା | 
ଆମର କାର୍ଯ୍ୟକ୍ରମ ଦେଖ୍ବାର ସମୟ ପାଖେଇ ଆସୁଥବାରୁ ଆମକୁ ଶୀଘ୍ର ଶୀଘ୍ର 
ଚାଲିବାକୁ ପଡୁଥାଏ । ମୁଁ ଧୀରେ ଚାଲୁଥିବାରୁ ବିଶ୍ଵାଳବାବୁଙ୍କ ଝିଅ ଓ ବୋହୂ ମୋ 
ଦୁଇବାହୁକୁ ଧରି ଚାଲିବାରେ ସହାୟତା କରିବାରୁ ମୁଁ ଆଉଟିକେ ଯୋରରେ ଟାଲିଲି । 
ବାସ୍ତବରେ ସେମାନଙ୍କ ସହାୟତା ଯୋଗୁଁ ଆମେ ସେଦିନ ଠିକ୍‌ ସମୟରେ ସେ 
ପ୍ରୋଗ୍ରାମ୍‌ ଦେଖ୍ଵବାର ସୁଯୋଗ ପାଇଥିବାରୁ ବୋହୂ ଓ ବିଶ୍ଵାଳବାବୁଙ୍କର ଝିଅଙ୍କୁ 
ଅଶେଷ ଅଶେଷ ଧନ୍ୟବାଦ ଜଣାଉଛି । ସୋ ହେଉଥିବା ସ୍ଥାନରେ ପହଞ୍ଚବା ପରେ 
ଦେଖୁଲି ସେ ସ୍ଥାନଟି ଅତ୍ୟନ୍ତ ସୁନ୍ଦର | ପ୍ରବେଶ ଓ ପ୍ରସ୍ଥାନ ଦ୍ବାରରେ ସୁନ୍ଦର ସୁନ୍ଦର 
ଥାଇ ତରୁଣୀମାନେ ସ୍ଵାଗତ ଓ ବିଦାୟ ସମ୍ବର୍ବନା ଜଣାଇବାରେ ମୋଟେ ଅବହେଳା 
କରୁ ନ ଥିଲେ । ଆମେ ଦର୍ଶକ ମଞ୍ଚରେ ବସିଲୁ । ମଞ୍ଚଟି ଆକାରରେ ବହୁତ ବଡ଼ 
ଥିଲା । ଆମ ରବୀନ୍ଦ୍ର ମଣ୍ଡପ ତୁଳନାରେ ସେ ମଣ୍ଡପଟି ଯଥେଷ୍ଟ ବଡ଼ । ସେଠାରେ 
ଅନୁଷ୍ଠିତ ହେଉଥିବା ସାଂସ୍କୃତିକ କାର୍ଯ୍ୟକ୍ରମ ଭାରତୀୟ କାର୍ଯ୍ୟକ୍ରମ ସହିତ ସାମଞ୍ଜସ୍ୟ 
ଥିଲା ପରି ମନେହେଲା । ଯେପରି ଆମ ଇନ୍ଦ୍ରସଭା, ହାତୀମାନଙ୍କ ଗହଣରେ ମା' 
ମହାଲକ୍ଷ୍ମୀଙ୍କର ଆର୍ବିଭାବ ହୋଇଯାଉଥିବାର ଦୃଶ୍ଯ । ଗାଁର ଚାଳଘର, କ୍ଷେତରେ 
ଚଷାଭାଇ କାମ କରୁଥିବାର ଦୃଶ୍ୟ । ଏପରିକି ବର୍ଷା, ପବନ, ଘଡ଼ଘଡ଼ିର ଦେହଥରା 
ଗର୍ଚ୍ଚନ ସହିତ ଆହୃରି ଅନେକ ବିସ୍କୟକର ଦୃଶ୍ୟକୁ ଦେଖୁ ମୁଁ ଭୁଲିଯାଇଥୁଲି ଯେ, ମୁଁ 

ବ୍ୟାଙ୍କକରେ ଅଛି ବୋଲି । କଳାକାରମାନେ ସେମାନଙ୍କର ପାରମ୍ପରିକ କଳାକୁ ମଞ୍ଚରେ 
ପ୍ରଦର୍ଶନ କରି ଦର୍ଶକମାନଙ୍କର ମନ କିଣି ନେଉଥିଲେ | ମଞ୍ଚରେ ଯେଉଁ ଆଲୋକର 
ବ୍ୟବସ୍ଥା କରାଯାଇଥିଲା ତାହା ଅତ୍ୟନ୍ତ ମନମୁଗ୍ଧକର-| ଆମେମାନେ ଯେଉଁ ସ୍ଥାନରେ 
ବସିଥିଲୁ ତା” ସମ୍ମୁଖରେ ଗୋଟିଏ କୃତ୍ରିମ ଝରଣା କରାଯାଇଥିଲା | ଯାହାକୁ ଦେଖୁଲେ 
ଜଣାଯାଉଥିଲା, ଏହା ଏକ ପ୍ରାକୃତିକ ଝରଣାଠାରୁ କିଛି କମ୍‌ ନୁହେଁ । ବିଶେଷ 
ଭାବରେ ଆଶ୍ଚର୍ଯ୍ୟ ଲାଗିଲା ଯେ, ଯେତେବେଳେ ଜଣେ ଷୋଡ଼ଶୀ ହଠାତ୍‌ ମୋ 
ପାଖକୁ ଆସି ମୋ ହାତରେ ଏକ ଦୀପ ଧରାଇଦେଇ ସେହି ଜଳଧାରରେ ଭସାଇ 
ଦେବାକୁ ଅନୁରୋଧ କରିଥିଲେ | କେବଳ ମୋତେ ଏକା ନୁହେଁ ସେ ଗ୍ୟାଲେରୀରେ 
ବସିଥିବା ଅନେକ ଦର୍ଶକମାନଙ୍କ ହାତରେ ଦୀପ ଧରାଇ ସେହିପରି ଅନୁରୋଧ 
କରିଥିଲେ ! ମୁଁ ତାଙ୍କ ଅନୁରୋଧ ରକ୍ଷାକରି ଦୀପଟିକୁ ସେହି ଝରଣାରେ ଭସାଇ 
ଦେଇଥୁଲି | ଏହି ସାଂସ୍କୃତିକ କାର୍ଯ୍ୟକ୍ରମଟି ପ୍ରାୟ ଦୁଇଘଣ୍ଟାର ଥଲା । ସେହି 
କାର୍ଯ୍ୟକ୍ରମଟି ବହୁତ ହୃଦୟସ୍ପର୍ଶୀ ଥଲା । ସେଠିକାର କାର୍ଯ୍ୟକ୍ରମ ଶେଷ ହେବାରୁ 
ଆମେ ବାହାରକୁ ଆସିବା ପରେ ଥାଇ ତରୁଣୀମାନଙ୍କ ସହିତ ଫଟୋ ଉଠାଇଲୁ | 
ତା'ପରେ ସେଠାରୁ ଫେରି ସାଲିମାର ରେଷ୍ୁରାଣ୍ଟରେ ରାତ୍ରି ଭୋଜନ ସାରି 
ହୋଟେଲକୁ ଫେରିଲୁ | 


ତା' ପରଦିନ “ ଓାଲୃ ପାର୍କ ' ବୁଲି ବାହାରିଲୁ । ତାହା ଏକ ବିସ୍ତୃତ ପାର୍କ | ପମି 
ପ୍ରଥମେ ଆମକୁ ମାଙ୍କଡ଼ ଥିବା ପାର୍କକୁ ନେଇଗଲେ | ସେଠାରେ ନାନା ଜାତିର ଓ 
ନାନା ରଙ୍ଗର ଛୋଟ ବଡ଼ ମାଙ୍କଡ଼ ଦେଖୁଲୁ । ସେ ମାଙ୍କଡ଼ମାନେ କେବଳ ତାଙ୍କ 
ଦେଶର ନୁହନ୍ତି । ସେମାନେ ନାନା ଦେଶରୁ ସଂଗ୍ରହ କରି ଆଗନ୍ତୁକମାନଙ୍କୁ ଖୁସିକରାଇବା 
ପାଇଁ ଏହା କରିଛନ୍ତି । ମାଙ୍କଡ଼ମାନେ ଗଛରୁ ଗଛକୁ ଡେଇଁ ଖେଳିବାର ଦୃଶ୍ୟ ଦେଖୁ 
ପିଲାମାନେ ବହୁତ ଖୁସି ହୋଇଗଲେ । ତାଙ୍କୁ ପର୍ଯ୍ୟଟକମାନେ ନାନା ଫଳମୂଳ 
ଖାଇବାକୁ ଦେଇ ସେମାନଙ୍କ ସହିତ ଖୁସି ହେଉଥାନ୍ତି । ବିଶେଷକରି ସେହି 
ମାଙ୍କଡ଼ମାନଙ୍କୁ ଦେଖୁବା ପାଇଁ ପିଲାମାନଙ୍କ ଗହଳି ଦେଖୁବାକୁ ମିଳିଲା । ପିଲାମାନେ 
ସେମାନଙ୍କ ସହିତ ବହୁତ ଆନନ୍ଦରେ ଓ ନିର୍ଭୟରେ ଖେଳୁଥିବାର ଦେଖୁଲୁ । ତା'ପରେ 
ଯେଉଁଠାରେ ପକ୍ଷୀମାନେ ଥିଲେ ସେ ସ୍ଥାନକୁ ଗଲୁ । ସେଠାରେ ପହଞ୍ଚ ଦେଖୁଲୁ 
ବହୁତ ରଙ୍ଗର ଓ ନାନା ପ୍ରକାର ଆଉ ବିଭିନ୍ନ ଦେଶର ପକ୍ଷୀ | ରଙ୍ଗବେରଙ୍ଗର 
ପକ୍ଷୀମାନଙ୍କୁ ଦେଖୁ ପିଲାମାନ ଖୁବ ଖୁସିହେଲେ । ଆଉ ସେମାନଙ୍କର କାକଳୀ 

ପରିବେଶକୁ ଏପରି କରିଦେଇଥଲା ଯେ, ସେଠାରୁ ଛାଡ଼ିଯିବାକୁ ମନ ହେଉ ନ 
ଥିଲା | ତା'ପରେ ଆମେ ଏକ ବଡ଼ ପୋଖରୀକୁ ଗଲୁ । ସେଠାରେ ନାନା ଜାତିର 
ରଙ୍ଗବେରଙ୍ଗର ମାଛମାନଙ୍କୁ ଦେଖୁବାକୁ ପାଇଲୁ । ପିଲାମାନେ ସେ ମାଛମାନଙ୍କୁ 
ଦେଖ ବହୁତ ଆନନ୍ଦିତ ହେଲେ | ବାସ୍ତବରେ ସେ ସ୍ଥାନଗୁଡ଼ିକୁ ଦେଖୁବା ନିମନ୍ତେ 
ଅନେକ ସମୟର ଆବଶ୍ଯକତା ରହିଛି । ଏହି ପାର୍କରେ ଆହୁରି ଅନେକ କିଛି 
ଦେଖୁବାର ଅଛି କହି ଆମ ଗାଇଡ୍‌ ପମି ଆମକୁ ସେଠାରୁ ଅନ୍ୟଏକ ସ୍ଥାନକୁ ଯିବାକୁ 
ଭସାରା ଦେଲା । 


ଏସବୁ ଦେଖୁସାରିବା ପରେ ପମି ଆମକୁ ଗୋଟିଏ ସଫାରୀକୁ ନେଇଗଲେ | 
ଯେଉଁଠାରେ କି ବାଘ, ଭାଲୁ, ସିଂହ, ଘୋଡ଼ା, ହାତୀ, ଜେବ୍ରା ଭଳି ଅନ୍ୟାନ୍ୟ ବହୁ 
ବନ୍ୟଜନ୍ତୁମାନେ ନିର୍ଭୟରେ ଚରାବୁଲା କରୁଥିବାର ଦେଖୁଲୁ । ଅବଶ୍ୟ ସେହି ହିଂସ୍ର 
ପ୍ରାଣୀମାନଙ୍କ ଠାରୁ ଦର୍ଶକମାନଙ୍କ ସୁରକ୍ଷିତ ରଖୁବାର ସ୍ଵତନ୍ତ୍ର ବ୍ୟବସ୍ଥା ଥଲା । ସ୍ଥାନଟି 
ଏକ ବିସ୍ତୃତ ଅଞ୍ଚଳ ହୋଇଥିବାରୁ ଗାଡ଼ିରେ ବୁଲିବା ପରେ ବି ଆମକୁ ବହୁତ ସମୟ 
ଲାଗିଥୁଲା | ସେହି ପାର୍କରେ ବୁଲି ହିଂସ୍ବ ଜନୁମାନଙ୍କୁ ଦେଖବବାବେଳେ ମନରେ ଖୁବ୍‌ 
ଭୟ ଥଲା ପୁଣି ଆନନ୍ଦ ବି ଥୁଲା । ପାର୍କଟିକୁ ବୁଲିବା ପରେ ଆମେ ସେଠାରେ ଥିବା 
ଏକ ରେଷୂରାଣ୍ଟରେ ବିଶ୍ରାମ କରୁଥିବା ସମୟରେ ଜିରାଫମାନେ ଆସି ସେମାନଙ୍କର 
ଳମ୍ବା ଲମ୍ବା ବେକକୁ ବାଡ଼ରେ ଘସିଲେ । ତେଣୁ ଆମେ ଭାବିଲୁ କି ସେମାନେ ହୁଏତ 
ଆମକୁ କିଛି ଖାଦ୍ୟ ମାଗୁଛନ୍ତି। ଆମେ ସାଙ୍ଗରେ ନେଇଥିବା ପାଉଁରୁଟି ଓ ବିସ୍କୁଟ୍‌ 
ଖାଇବାକୁ ଦେଲୁ । ସେତେବେଳର ଆନନ୍ଦ କହିଲେ ନ ସରେ । ସେତେବେଳକୁ 
ପ୍ରାୟ ଦିନ ସାଢ଼େ ଗୋଟାଏ ହୋଇଯାଇଥୁଲା | ତେଣୁ ଆମକୁ ଭୋକ ହେବାରୁ ପାର୍କ 
ଭିତରେ ଥବା ଏକ ବିରାଟ ସୁସଜିତ ମୁକ୍ତାକାଶ ରେଷ୍ଟୁରାଣ୍ଟରେ ମଧ୍ଯାହ୍ନ ଭୋଜନ 
ନିମନ୍ତେ ପହଞ୍ଚଲୁ । ନିଜ ନିଜ ରୁଚି ଅନୁସାରେ ଆପଣ ଖାଇପାରିବେ । ଆମେ ଆମର 
ଭାରତୀୟ ଖାଦ୍ଯ ଖାଇଲୁ କିନ୍ତୁ ବିଶ୍ଵବାଳବାବୁଙ୍କ ପତ୍ନୀ କେବଳ ଫଳ ଖାଇଥିଲେ । 
ଖାଇସାରିବା ପରେ ଆମେ ହୋଟେଲକୁ ଫେରିଆସିଲୁ । 


ଆମେ ରହୁଥିବା ହୋଟେଲ ପାଖରେ ଥିବା କେତେକ ଛୋଟ ଛୋଟ ବଜାରକୁ 
ବୁଲିବାକୁ ଯାଇଥୁଲୁ । ବୁଲିବା ସମୟରେ କେତେକ ମାଲିସ ପାର୍ଲର ଦେଖୁବାକୁ 
ପାଇଲୁ । ଶୁଣିଥିଲି ଥାଇଲାଣ୍ଡର ଅଙ୍ଗମର୍ଦଦନର ସୁନାମ ବାହାର ଦେଶରେ ରହିଛି । 
ପୁଅ ଗୋଟିଏ ମ୍ୟାସେଜ୍‌ ପାର୍ଲରକୁ ବିଶ୍ବାଳବାବୁଙ୍କ ପୁଅ ପିଣ୍ଟୁ ମୋତେ ଓ ମୋ 

ନାତିକୁ ମାଲିସ୍‌ କରିବାକୁ ନେଇଗଲା |! ମୋର ଗୋଡ଼ହାତ ବହୁତ ବିନ୍ଧା ହୁଏ । 
ତେଣୁ ମାଲିସ୍‌ ମୋତେ ବହୁତ ଦରକାର ପଡୁଥିଲା | ସେଠାରେ ପୁରୁଷ ଓ ମହିଳା 
ଉଭୟ ମାଲିସ୍‌ କରନ୍ତି । ମାଲିସ୍‌ ହୋଇଯିବା ପରେ ମୋତେ ବହୁତ ଆରାମ 
ଲାଗିଲା | କିନୁ ମାଲିସ୍‌ କରିବା ପରିବେଶ ମୋତେ କାହିଁକି ଭଲ ଲାଗି ନ ଥୁଲା | 
ପୁଅ ସେଠାକାର ପେମେଣ୍ଟ କରିଦେଲା | ପିଲା ଦୁଇଟାଙ୍କ ଧରି ମୁଁ ବାହାରକୁ 
ଆସିଲି । ବଜାରରୁ କିଛି ଜିନିଷ କିଣି ସାଲିମାର୍‌ ରେଖୁରାଣ୍ଟରେ ରାତ୍ରି ଭୋଜନ 
ସାରି ହୋଟେଲକୁ ଫେରିଲୁ । 


୨୧ ତାରିଖ ଗୁରୁବାର ଦିନ ଆମର ଆଉ କୌଣସି ସ୍ଥାନ ବୁଲିବାର କାର୍ଯ୍ୟସୂଚୀ 
ନ ଥୁଲା | ପିଲାମାନେ ମାର୍କେଟିଂ କରିବାକୁ ଗାଇଡ୍‌କୁ ସାଙ୍ଗରେ ନେଇ ବାହାରିଲେ | 
ମୁଁ ମଧ୍ୟ ସେମାନଙ୍କ ସାଥିରେ ଯାଇଥିଲି । ଅନେକ ମାର୍କେଟ୍‌ ଦେଖୁବା ପରେ ପମି 
ଆମକୁ ଇନ୍ଦ୍ର ମାର୍କେଟ୍‌! ନାମକ ଏକ ବୃହତ ସପିଂ ସେଣ୍ଟରକୁ ନେଲେ | ସେଠାରେ 
କେବଳ ଥାଇଲାଣ୍ଡର ନୁହେଁ ବାହାର ଦେଶର ନାନା ପ୍ରକାରର ଆଧୁନିକ ଜିନିଷ 
ମିଳେ | ତା' ଭିତରେ ବହୁତ ଗହଳି ହୋଇଥିବାରୁ ମୁଁ ତା'ର କିଛି ଆଦିଅନ୍ତ ପାଇଲି 
ନାହିଁ । ତେଣୁ ଗୋଟିଏ ରେଞ୍ଟରାଣ୍ଟରେ ବସିଲି । ମୋ ବ୍ୟାଗରେ କିଛି ବିସ୍କୁଟ, ପାଣି 
ବୋତଲ ଓ ଭାରତୀୟ ମୁଦ୍ରା ଥଲା । ଥାଇଲାଣ୍ଡରେ ପ୍ରଚଳିତ ମୁଦ୍ରାକୁ “ ବାହଟ” 
ବୋଲି କହାଯାଏ ! ଆମ ଭାରତୀୟ ମୁଦ୍ରାକୁ ଯେପରି ଟଙ୍କା ବୋଲି କୁହାଯାଏ | ପୁଅ 
ପମିକୁ ମୋର ଦାୟିତ୍ଵ ଦେଇ ପିଲାମାନଙ୍କୁ ସାଙ୍ଗରେ ନେଇ ମାର୍କେଟିଂ କରିବାକୁ 
ଚାଲିଗଲା | ମୁଁ ଆଉ ପମି ସେଠାରେ ବସି କୋଲଡ଼ିଙ୍କସ୍‌ ନେଲୁ । ଇନ୍ଦ୍ର ମାର୍କେଟରୁ 
ପିଲାମାନେ ସପିଂ କରି ଫେରିବା ପରେ ଆମେ ସମସ୍ତେ ସେଠାରେ ମଧ୍ୟାହ୍ନ ଭୋଜନ 
କରିନେଲୁ । ସେଦିନ ମୁଁ ସେଠାକାର ଖାଦ୍ୟ ଖାଇବା ପରେ ସନ୍ତୁଷ୍ଟ ହୋଇପାରିଲି 
ନାହିଁ । ଆମେ ସମସ୍ତ କାମ ଶେଷକରି ସନ୍ଧ୍ୟା ପାଞ୍ଚଟାବେଳକୁ ଗାଡ଼ି ପାର୍କିଂ ସ୍ଥାନକୁ 
ଫେରିଲୁ । ସେହିଠାରେ ଆମେ ସମସ୍ତେ ଗୋଟିଏ ଗ୍ରୁପ୍‌ ଫଟୋ ଉଠାଇଲୁ । ପମି ମଧ୍ଯ 
ଆମ ସହିତ ଫଟୋ ଉଠାଇଲେ | ମୁଁ ବିଶେଷ ଆଶ୍ଚର୍ଯ୍ୟ ଚକିତ ହୋଇଥିଲି କି ମୁଁ 
ଯେତେବେଳେ ଫଟୋ ଉଠାଇଥିଲି ପମି ମୋତେ ଅପ୍ରତ୍ୟାଶିତ ଭାବରେ ଗୋଟିଏ 
କିସ୍‌ କରିଦେଇଥିଲେ | କେବଳ ମୋତେ ନୁହେଁ ଅନ୍ୟମାନଙ୍କୁ ମଧ୍ଯ ଚୁମ୍ବନ କରି 
ସେ ବହୁତ ଖୁସି ହୋଇଥିଲେ | ମୁଁ ଭାବୁଥାଏ ଆମ ଦେଶରେ ଯଦି ସର୍ବସାଧାରଣରେ 
ଏ ପ୍ରକାର କାର୍ଯ୍ୟ ହୋଇଥାନ୍ତା ତେବେ ଆମ ଲୋକମାନେ ଏହାକୁ ନକାରାମବକ 

ଦୃଷ୍ଟିଭଙ୍ଗୀରେ ଦେଖୁଥାନ୍ତେ | ଦେଶଖୁଲି ସେଠିକାର ମହିଳାମାନେ ବହୁତ ଆଡଭାନସ୍‌ । 


ମୋତେ ପମି ଅଙ୍କଲ୍‌ ବୋଲି ଡାକୁଥିଲେ । ସେଠାରୁ ଆମେ ଆମ ହୋଟେଲ୍‌ 
* ଅମରୀ” କୁ ଫେରିଆସିଲୁ | 


ତା” ପରଦିନ ୨ ୨ ତାରିଖ ଗୁରୁବାର ସକାଳ ଚାରିଟା ସମୟରେ ହୋଟେଲ 
ଛାଡ଼ି ଶୁଭଲକ୍ଷ୍ମୀ ବିମାନ ବନ୍ଦରରେ ପହଞ୍ଚଲୁ । ସେଠାରେ ଆମ ପାସ୍‌ପୋର୍ଟରେ 
ଥିବା ଫଟୋରେ କିଛିଟା ସମସ୍ୟା ଦେଖାଦେଲା ¦ ସେଥିପାଇଁ ଆମର ସେଠାରେ 
ଆଉ ଗୋଟିଏ ଗୋଟିଏ ଫଟୋ ଉଠାଇ ପାସ୍‌ପୋର୍ଟରେ ଲଗାଇବାକୁ ପଡ଼ିଲା । 
ସବୁ ଠିକ୍ଠାକ୍‌ ହେବାପରେ ଆମେ ସେଠାରୁ ଦିଲ୍ଲୀ ଅଭିମୁଖେ ଯାତ୍ରା କରି ସନ୍ଧ୍ୟା 
୬ଟାରେ ଦିଲ୍ଲୀରେ ପହଞ୍ଚଲୁ । ପୁଣି ସେଠାରୁ ଆମେ ଭୁବନେଶ୍ବର ଫ୍ଲାଇଟ୍‌ରେ 
ଫେରିଆସିଲୁ । 


Digitized by srujanika@gmail.com 


ନବକଳେବର ୨୦୧୫ 


ଜଗନ୍ନାଥଙ୍କ ନୀତିକାନ୍ତି ଅନୁସାରେ ଯେଉଁବର୍ଷ ଯୋଡ଼ା ଆଷାଢ଼ ପଡ଼ିଥାଏ 
ସେହିବର୍ଷ ହିଁ ପ୍ରଭୁ ଶ୍ରୀଜଗନ୍ନାଥଙ୍କର ନବକଳେବର ଅନୁଷ୍ଠିତ ହୁଏ । ମୋର ଯାହା 
ମନେଅଛି ଏହି ଯୋଡ଼ା ଆଷାଢ଼ ୧୯୭୭ ଓ ୧୯୯୬ ମସିହାରେ ପଡ଼ିଥୁଲା | 
ସେହିପରି ଏହି ଯୋଡ଼ା ଆଷାଢ଼ଟି ପୁଣି ଦୀର୍ଘ ଅଠର ବର୍ଷ ପରେ ୨୦ ୧ ୫ ମସିହାରେ 
ପଡ଼ିଛି । ଠାକୁରଙ୍କର ନବକଳେବର ଲୀଳାକୁ ଦର୍ଶନ କରିବାର ସୌଭାଗ୍ୟରୁ ବଞ୍ଚତ 
ହୋଇଥିବାରୁ ମୁଁ ନିଜକୁ କେବେ କ୍ଷମା କରିପାରୁ ନାହିଁ । 


ନବକଳେବରର ମୁଖ୍ୟ କାର୍ଯ୍ୟକ୍ରମଟି ହେଲା ବନଜାଗ ଯାତ୍ରା । ଜଗନ୍ନାଥଙ୍କ 
ସେବକମାନେ ଏହି ବନଜାଗ ଯାତ୍ରା କରି ଚାରି ଠାକୁରଙ୍କର ନୂତନ ବିଗ୍ରହ ପାଇଁ 
ଦାରୁ ଠାବ କରିବା | ଏହି ଦାରୁ ସଂଗ୍ରହ କାର୍ଯ୍ୟଟି ବହୁତ କଠିନ କାର୍ଯ୍ୟ ଓ ଅନେକ 
ନୀତିନିୟମ ପାଳନ କରିବା ସହିତ ନାନା ପ୍ରକାରର ବିଧ୍ୂବିଧାନରେ ଏହା କରାଯାଏ | 
ପ୍ରଥମେ ପ୍ରଭୁ ଶ୍ରୀଜଗନ୍ନାଥଙ୍କର ଆଜ୍ଞାମାଳ ନେଇ ସେବକମାନେ କାକଟପୁରର ମା” 
ମଙ୍ଗଳାଙ୍କ ନିକଟରେ ଗୁହାରିଆ ପଡ଼ନ୍ତି । ମା'ଙ୍କର ସ୍ଵପ୍ନାଦେଶ ହେବାପରେ ଦାରୁ 
ଚିହ୍ନଟ କରାଯାଏ । ଯେଉଁ ନିମ୍ବ ବୃକ୍ଷଟି ଦାରୁ ଭାବେ ଚୟନ କରାଯାଏ ତାହା 
କୌଣସି ଏକ ନଦୀ ତଟ, ଶୃଶାନଘାଟ, ଆଶ୍ରମ କିମ୍ବା ଦେବାଳୟ ନିକଟରେ ରହିଥୁବା 
ଦରକାର | ଏହି ବୃକ୍ଷରେ କୌଣସି ପକ୍ଷୀ ବସା ବାନ୍ଧି ନ ଥିବା ଓ ଏହାର କୌଣସି 
ଗୋଟିଏ ବି ଡାଳ ହଣା ହୋଇ ନ ଥିବା ଉଚିତ । ବୃକ୍ଷର ମୂଳରେ ଉଇହୁଙ୍କା, 
ହୁଙ୍କାରେ ନାଗସାପ ରହିଥୁବା ସହିତ ମୂଳରୁ ପ୍ରାୟ ୧୦ କିମ୍ବା ୧୨ ଫୁଟ୍‌ ଉଚ୍ଚତା 
ମଧ୍ଯରେ କୌଣସି ଶାଖାପ୍ରଶାଖା ନ ଥିବା ବିଧେୟ | ଏହା ସହିତ ବୃକ୍ଷରେ ଶଙ୍ଖ, ଚକ, 
ଗଦା ଓ ପଦ୍ଧ ଚିହ୍ନ ରହିଥିବା ଆବଶ୍ଯକ । ଏହିପରି ଲକ୍ଷଣଯୁକ୍ତ ଦାରୁବୃକ୍ଷ ଚିହ୍ଵଟ 

କରିବାକୁ ପ୍ରଭୁଙ୍କର ସେବକମାନେ ବନଯାଗ ଯାତ୍ରାରେ ବାହାରି ଥାଆନ୍ତି । ସେମାନେ 
ଏହି ଯାତ୍ରାରେ ବାହାରିବା ପରେ ପ୍ରଥମ ଦିନ ଜଗନ୍ନାଥଙ୍କ ଆଜ୍ଞାମାନ ପାଇବା ପରେ 
ସେଦିନ ପୁରୀରେ ରୁହନ୍ତି ଓ ପରେ ସେମାନେ କାକଟପୁର ମା” ମଙ୍ଗଳାଙ୍କ ନିକଟକୁ 
ଯାତ୍ରା ଆରମ୍ଭ କରନ୍ତି । କାକଟପୁରଠାରେ ଥୁବା ଦେଉଳି ମଠରେ ଦାରୁର ସୂଚନା 
ପାଇବା ନିମନ୍ତେ ଅଧୂଆ ପଡ଼ନ୍ତି ¦ ୨୦୧ ୫ ମସିହାର ଏହି ନବକଳେବରରେ 
ପ୍ରଥମେ ପ୍ରଭୁ ସୁଦର୍ଶନଙ୍କର ଦାରୁ ଚିହ୍ନଟ ହେଲା ଭୂବନେଶ୍ବର ଉପକଣ୍ଠରେ ପ୍ରବାହିତ 
ହେଉଥିବା କୁଆଖାଇ ନଦୀ କୂଳରେ ଅବସ୍ପିତ ଗାଡ଼କଣ୍ଡୁଣିଆ ଗ୍ରାମରେ, ଜଗତସିଂହପୁରର 
ମା” ଶାରଳାଙ୍କ ପୀଠରେ ବଡ଼ଠାକୁର ପ୍ରଭୁ ଶ୍ରୀ ବଳଭଦ୍ରଙ୍କର ଦାରୁ ଚିହ୍ନଟ ହେଲେ 
ଓ ସେହିଠାରୁ ମାତ୍ର ପାଞ୍ଚ କିଲୋମିଟର ଦୂରତାରେ ଥିବା ଖରିପଡ଼ିଆ ଗ୍ରାମରେ ଏକ 
ନଦୀକୂଳରେ ପ୍ରଭୁ ଶ୍ରୀଜଗନ୍ନାଥଙ୍କର ଦାରୁ ଚିହ୍ନଟ ହେଲେ ଏବଂ ସେହି ଜିଲ୍ଲାର 
ରଘୁନାଥପୁର ବୃକର ଅଢ଼ଙ୍ଗ ଗ୍ରାମରେ ମା ସୁଭଦ୍ରାଙ୍କର ଦାରୁ ଚିହ୍ନଟ ହେଲେ । ବଡ଼ 
ସୌଭାଗ୍ୟର କଥା ଯେ, ମୁଁ ତା ୧୬.୪.୨ ୦୧ ୫ ରିଖ ଗୁରୁବାର ଦିନ ମୋ 
ଡ୍ରାଇଭର ମିଟୁ ଏବଂ ପବିତ୍ରକୁ ସାଙ୍ଗରେ ନେଇ ଭୁବନେଶ୍ବର ଗାଡ଼କଣ୍ଡୁଣିଆରେ 
ଚିହ୍ନଟ ହୋଇଥିବା ପ୍ରଭୁ ଶ୍ରୀସୁଦର୍ଶନଙ୍କ ଦାରୁଦର୍ଶନ କରିବାକୁ ଯାଇଥୁଲି | ସେତେବେଳେ 
ସେଠାରେ ଏତେ ଭିଡ଼ ହୋଇଥିଲା ଯେ ଆମକୁ ବହୁତ କଷ୍ଟରେ ଦାରୁଦର୍ଶନ କରିବାକୁ 
ପଡ଼ିଲା । ମୁଁ ସେଠାରେ ପହଞ୍ଚବା ପରେ ଦେଖୁଲି, ଯେପରି ଗୋଟିଏ ବଡ଼ ମେଳା 
ଲାଗିଥିଲା | ହରିବୋଲ, ହୁଳହୁଳି ଓ ଶଙଝଂଧ୍ବନୀରେ ସେଠିକାର ଗଗନ ପବନ ମୁଖରିତ 
ହୋଇପଡ଼ୁଥାଏ | ସେହିପରି ମୋ ଦୁଇଝିଅ ଓ ବୋହୂ ତା ୧୯.୪.୨୦୧୫ ରିଖ 
ରବିବାର ଦିନ ମା” ଶାରଳା ମନ୍ଦିର ନିକଟରେ ଚିହ୍ନଟ ହୋଇଥବା ପ୍ରଭୁ ବଳଭଦ୍ରଙ୍କର 
ଦାରୁଦର୍ଶନରେ ଯାଇ ସେଠାରୁ ଖରିପଡ଼ିଆଠାରେ ଚିହୃଟ ହୋଇଥିବା ପ୍ରଭୁ ଶ୍ରୀଜଗନ୍ନାଥଙ୍କ 
ଦାରୁଦର୍ଶନ କରିଥିଲୁ | ପୂର୍ବବର୍ଦ୍ତିତ ଲକ୍ଷଣରୁ ସେଠାରେ ଆମେ କିଛି ଲକ୍ଷଣ ମଧ୍ଯ 
ଦେଖୁବାକୁ ପାଇଲୁ । ଏହି ଦୂଇସ୍ଥାନରେ ଭକ୍ତମାନଙ୍କର ପ୍ରବଳ ଗହଳି ଲାଗି ରହିଥିଲା । 
ରାସ୍ତାଘାଟ ସବୁ ପ୍ରବଳ ଭିଡ଼ ହୋଇଯାଇଥାଏ | କିନ୍ତୁ ସମୟ ଅଭାବରୁ ଓ ରାସ୍ତା ଭଲ 
ନ ଥିବାରୁ ମା” ସୁଭଦ୍ରାଙ୍କ ଦାରୁଦର୍ଶନ କରିବାକୁ ଅଢ଼ଙ୍ଗଗଡ଼ ଯାଇପାରି ନ ଥିଲୁ | 


ମୋର ମନେଅଛି, ପିଲାବେଳେ ମୁଁ ଆମ ପରିବାର ସାଙ୍ଗରେ ମା” ଶାରଳାଙ୍କ 
ଦର୍ଶନ କରିବାକୁ ଯାଇଥୁବାବେଳେ ସେହି ନିମ୍ବ ବୃକ୍ଷ ମୂଳରେ ଥିବା ସିମେଣ୍ଟ ଚଟାଣରେ 
ବସି ଥକା ମେଣ୍ଟାଇଛି । ପୂର୍ବରୁ ୧୯୯୬ ମସିହାରେ ଖୋର୍ଵା ଜିଲ୍ଲାର ଦଧୂମାଛ- 
ଗାଡ଼ିଆରେ ପ୍ରଭୁ ଶ୍ରୀଜଗନ୍ନାଥଙ୍କ ଦାରୁ ଚିହ୍ନଟ ହୋଇଥୁବା ସମୟରେ ମୋ ଧର୍ମପତ୍ରୀଙ୍କ 

ମାମୁଁ ମାଇଁଙ୍କ ସହିତ ସେଠାକୁ ଯାଇ ଦାରୁଦର୍ଶନ କରିବାର ସୌଭାଗ୍ୟ ଲଭିଥୁଲି । 
ଏଠାରେ କାହାରି ମନରେ ପ୍ରଶ୍ନ ଉଠୁଥବ ଯେ ନବକଳେବର କ”ଣ ? ଏହାକୁ ସ୍ପଷ୍ଟ 
ଭାବରେ କହିଲେ ଜଗନ୍ନାଥଙ୍କର ଅନ୍ୟ ଗୋଟିଏ ନାମ ହେଉଛି ˆ ଦାରୁବ୍ରହ୍ମ । ଦାରୁ 
ହିସାବରେ ସେ କ୍ଷୟଶୀଳ ଓ ନଶ୍ବର | କିନ୍ତୁ ବ୍ରହ୍ମ ଭାବରେ ସେ ଅକ୍ଷୟ ଓ ଅବିନଶ୍ବର | 
ନବକଳେବରରେ ଏହି ଦୂଇଟିଯାକ କାର୍ଯ୍ୟ ଏକ ସମୟରେ କରାହୁଏ | କାରଣ (କାଷ୍ଠ 
ବିଗ୍ରହକୃ) କୋଇଲି ବୈକୁଣ୍ଠରେ ସମାଧୂ ଦିଆଯାଏ । କିନ୍ତୁ ଜୀର୍ଣ୍ଣ ବିଗ୍ରହ ମଧ୍ଯରୁ ବ୍ରହ୍ମକୁ 
ସଂଗ୍ରହ କରାଯାଇ ନୂତନ ବିଗ୍ରହ ମଧ୍ଯରେ ସ୍ଥାପନ କରାଯାଏ । ଏହି କାର୍ଯ୍ୟ ଶ୍ରୀମନ୍ଦିରର 
ବର୍ଷୀୟାନ ସେବାୟତଙ୍କ ଆଖରେ ଅନ୍ଧପୁଟୁଳି ବାନ୍ଧି ହାତରେ ମୋଟା କପଡ଼ା ଆବରଣ 
ପୂର୍ବକ ସମ୍ପନ୍ନ କରାଯାଏ । ଫଳରେ ଯାହାଙ୍କ ଦ୍ଵାରା ଏହି କାର୍ଯ୍ୟକ୍ରମ ସମାପନ 
କରାଯାଏ ସେ ଯେପରି ଏହାକୁ ଦେଖୁପାରିବେ ନାହିଁ ସ୍ପର୍ଶ କରିପାରିବେ ନାହିଁ ସେଥ୍‌ 
ନିମନ୍ତେ ଏପରି ବ୍ୟବସ୍ଥା କରାଯାଏ ବୋଲି ସେବାୟତମାନେ କୁହନ୍ତି | ଏହି ପ୍ରକ୍ରିୟାକୁ 
ନବକଳେବର ବୋଲି କୁହାଯାଏ । ଏହି ନବକଳେବର ସମ୍ପର୍କରେ ଗୀତାର ଦ୍ଵିତୀୟ 
ଅଧ୍ୟାୟ ୨୨ ଶ୍ଲୋକରେ ଭଗବାନ ଶ୍ରୀକୃଷ୍ଣଙ୍କ ବିଷାଦ ଦୂର କରିବାକୁ ଯାଇ କୁହନ୍ତି 


“ ବାସାଂସି ଜୀର୍ଣ୍ଣାନି ଯଥା ବିହାୟ, ନବାନି ଗୁହଣାତି ନରୋଃପରାଣି । 
ତଥା ଶରୀରାଣି ବିହାୟ ଜୀର୍ଣ୍ଣାନିନ୍ଯନ୍ୟାନି ସଂଯାତି ନବାନି ଦେହୀ !” 


ଅର୍ଥାତ୍‌, ମନୁଷ୍ୟ ଯେପରି ପୁରୁଣା ବସ୍ତ ପରିବର୍ଭନ କରି ନୂତନ ବସ୍ତ ପରିଧାନ 
କରେ ସେପରି ଆମ୍ବା ଜୀର୍ଣ୍ଣ ଶରୀର ପରିବର୍ଭନ କରି ନୂତନ ଶରୀର ଧାରଣ କରେ | 


୨୦ ୧୫ ନବକଳେବରଟି ଘଟଣାବହୂଳ ଥିଲା । କାରଣ ଏହି ସମୟରେ 
ନାନା ପ୍ରକାରର ବିଭ୍ରାଟ ସୃଷ୍ଠି ହୋଇଥଲା | ଶୁଣାଗଲା କେତେକ ଅସାଧୁ ସେବାୟତଙ୍କ 
ସହିତ କେତେକ ରାଜନେତାମାନେ ମିଶି ନାନା ପ୍ରକାରର ବିଭ୍ରାଟ ରଚି ମୋବାଇଲ୍‌ 
ଫୋନ୍‌ରେ ବ୍ରହ୍ମର ଫଟୋଚିତ୍ରକୁ ଉତ୍ତୋଳନ କରି ବାହାରକୁ ପଠାଇ ଦେଇଥିଲେ | 
ଏହା ସତ କି ମିଛ ଆମେ ଜାଣିବା ସମ୍ଭବପର ନ ଥିଲେ ମଧ୍ଯ ଆମ ଜଗନ୍ନାଥ 
ସଂସ୍କୃତିର ଅପମାନ ହେବାପରି ଘଟଣା ଘଟିବାରୁ ଜଗନ୍ନାଥ ପ୍ରେମୀମାନେ ଏହି 
ଘଟଣାକୁ ନିନ୍ଦା କଲେ ଓ ସେମାନଙ୍କ ଭାବାବେଗରେ ଗଭୀର ଆଘାତ ଲାଗିବାର 
ସୂଚନା ବି ମିଳିଲା । ସେହି ପରଂବ୍ରହ୍ମ ପ୍ରଭୁ ଶ୍ରୀଜଗନ୍ନାଥଙ୍କୁ ଏକଥା ଜଣା ଯେ ସତ 
କଣ ଓ ମିଛ କ'ଣ ! ଆମେ ତ ଏହା ମୋବାଇଲିରେ ଦେଖୁଲୁ ମାତ୍ର ଆଉବା ଅଧକ 
କ”ଣ ଆମେ ବୁଝିପାରିବୁ ? ସବୁ ସେହି ଇଛ୍ଥାମୟଙ୍କ ଇଚ୍ଛାରେ ହିଁ ହୁଏ । 

® 

ଶ୍ରୀଗୁଣ୍ଡିଚା ଯାତ୍ରା 


୧୯ ୭ ୧ ମସିହାରେ ମୁଁ ଭୁବନେଶ୍ବରରେ ଥିବା ସମୟରେ ମୋ ସ୍ତ୍ରୀଙ୍କ ସହିତ 
ଦେବସ୍ବାନ ପୂର୍ଣ୍ଣିମାରେ ପୁରୀ ଯାଇଥିଲି । ସ୍ଵାନ ମଣ୍ଡପରେ ସ୍ଵାନ ହେଉଥିବା ସମୟରେ 
ତିନି ଠାକୁରଙ୍କର ଦର୍ଶନ କରିବାର ସୁଯୋଗ ଲାଭ କରିଥିଲୁ । ଏହାଛଡ଼ା ଆମେ ସ୍ଵାମୀ 
ସ୍ତ୍ରୀ ଅନେକବାର ପୁରୀ ଆସିବା ସମୟରେ ମନ୍ଦିର ବେଢ଼ାରେ ଥବା ଦେବାଦେବୀଙ୍କୁ 
ଦର୍ଶନ କରିବା ସହିତ ଆନନ୍ଦ ବଜାରରେ ମହାପ୍ରସାଦ ସେବନ କରି ମା” ଲକ୍ଷ୍ମୀଙ୍କ 
ମନ୍ଦିରରେ ବିଶ୍ରାମ କରି ବହୁତ ଆନନ୍ଦ ଲାଭକରି ଫେରିଥାଉ | ରଥଯାତ୍ରା ସମୟରେ 
ଶ୍ରୀଗୁଣ୍ଡିଚା ମନ୍ଦିରରେ ନବମୀ ତିଥରରେ ଚତୁର୍ବାମୁର୍ରିଙ୍କୁ ଦର୍ଶନ କରିବାର ସୌଭାଗ୍ୟ 
ଲାଭକରିଛୁ । କିନ୍ତୁ ପୁରୀର ରଥଯାତ୍ରା ମୋ ଜୀବଦ୍ଦଶାରେ ମୋର ସ୍ତ୍ରୀ ଏବଂ ପିଲାମାନଙ୍କୁ 
ଦେଖାଇ ପାରି ନ ଥିବାରୁ ନିଜକୁ ଲଜିତ ମନେକରୁଛି । ଥରେ ମୋର କେତେକ 
ସାଥୁମାନଙ୍କ ସହିତ ତା ୧୮.୭. ୨୦୧୩ ମସିହା ଗୁରୁବାର ଦିନ ପୁରୀରେ 
ବାହୁଡ଼ାଯାତ୍ରାରେ ରଥାରୁଢ଼ ଚତୁର୍ଵାମୁର୍ରିଙ୍କୁ ଦର୍ଶନ କରିବାର ସୁଯୋଗ ପାଇଥିଲି । 
କିନ୍ତୁ ଶ୍ରୀଗୁଣ୍ଡିଚା ଯାତ୍ରା ଦେଖପାରି ନ ଥିବାରୁ ମୋର ଅବଶୋଷ ରହିଯାଇଥୁଲା । 
ମୋର ରଥଯାତ୍ରା ଦର୍ଶନ କରିବାର ଆଗ୍ରହ ଦେଖ ପୁଅ ତା”ର ସାଙ୍ଗ ଚିନ୍ନୟ ମିଶ୍ର 
(ଜିଲୁ)କୁ କହି ତାଙ୍କର ମାମୁଁ ଶିଳ୍ପପତି ଶ୍ରୀଯୁକ୍ତ ମହିମାନନ୍ଦ ମିଶ୍ରଙ୍କର ପୁରୀ ବଡ଼ଦାଣ୍ଡରେ 
ଥିବା ଅତିଥ ଭବନରେ ମୋର ରଥଯାତ୍ରା ଦେଖୁବାର ବ୍ଯବସ୍ଥା କରାଇଥୁଲା। ମୁଁ 
ବହୁତ ଖୁସିରେ ପ୍ରଭୁଙ୍କ ଯାତ୍ରା ଦେଖଵବାର ସୌଭାଗ୍ୟ ପାଇପାରିଲି । ଶ୍ରୀଗୁଣ୍ଡିଚା ପୂର୍ବଦିନ 
ମୁଁ ପବିତ୍ରକୁ ସାଙ୍ଗରେ ନେଇ ଶିପସରୁବାଲିରେ ଥବା ଆମଘରେ ରାତିରେ ରହି ତା” 
ପରଦିନ ତା ୬. ୭. ୨୦୧୬ ରିଖ ସକାଳୁ ସେହି ଗେଷ୍ଟହାଉସ୍‌କୁ ଗଲୁ । ଆମ 
ସାଙ୍ଗରେ ଆମ ପୁରୀ ଘରର କେୟାରଟେକର ସମୀର ଥଲା । ଆମେ ସେଠାକୁ 

୨୨୨ / ଉପନ୍ୟାସ ନୁହେଁ ଜୀବନ ଗାଥା 


ପ୍ରଥମେ ଗୋଟିଏ ଅଟୋ ଓ ପରେ ଗୋଟିଏ ମଟରସାଇକେଲ ଓ ତା'ପରେ ଗୋଟିଏ 
ରିକ୍ଵା ମାଧ୍ୟମରେ ସେହି ଗେଷ୍ଟହାଉସରେ ପହଞ୍ଲୁ । ମୋର ହାର୍ଟ ଅପରେସନ ପରେ 
ମୁଁ ଏସବୁ ଗାଡ଼ିରେ ବସିବାକୁ ଭୟ କରୁଥିଲି | କିନୁ ଠାକୁରଙ୍କ ଘୋଷଯାତ୍ରା ଦେଖୁବାର 
ନିଶା ମୋତେ ଏପରି ଭାବରେ ଘାରିଥଲା ଯେ ଭୟ ଓ କଷ୍ଟକୁ ଭୁଲିଯାଇଥିଲି | 
ଗେଷ୍ଟହାଉସରେ ଭକ୍ତମାନଙ୍କ ନିମନ୍ତେ ଖାଦ୍ୟର ବନ୍ଦୋବସ୍ତ କରାଯାଇଥିଲା | ଭକ୍ତମାନେ 
ବସିଥିବା ସ୍ଥାନର ସମ୍ମୁଖରେ ଏକ ବୃହତ ଟେଲିଭିଜନର ବ୍ୟବସ୍ଥା ମଧ୍ୟ କରାଯାଇଥିଲା | 
ଆମେ ଉକ୍ସଣ୍ଡାର ସହିତ ଠାକୁରମାନଙ୍କ ଆଗମନକୁ ଦେଖୂବାର ଅପେକ୍ଷାରେ ଥାଉ | 


ଟିଭି ପରଦାରେ ଠାକୁରଙ୍କ ପହଣ୍ଡି ବିଜେଠାରୁ ଆରମ୍ଭ କରି ଛେରାପହଁରା 
ପର୍ଯ୍ୟନ୍ତ ସମସ୍ତ ନୀତିକୁ ଦର୍ଶନ କଲୁ । ସେତେବେଳକୁ ପୁରୀ ବଡ଼ଦାଣ୍ଡରେ ଜନସମୁଦ୍ର | 
ହରିବୋଲ, ହୁଳହୁଳି, ଶଂଖ ଧ୍ବନୀ, ସଂକୀର୍ରନ, ଗୋଟିପୁଅ ନୃତ୍ୟ, ବନାଟି ବୁଲାଠାରୁ 
ଆରମ୍ଭ କରି ନାନାପ୍ରକାର ବାଦ୍ଯ ଓ ଘଣ୍ଟନାଦରେ ଉଛୁଳି ପଡୁଥାଏ ପୁରୀ ସହର । 
ପ୍ରଥମେ ବଳଭଦ୍ରଙ୍କ ରଥ କିଛିବାଟ ଟଣାହୋଇ ଆସିବା ପରେ ବାଟରେ ଅଟକିଗଲା | 
ସେତେବେଳକୁ ଅନ୍ଧାର ହୋଇଯାଇଥିବାରୁ ମନ୍ଦିର ପ୍ରଶାସନ ରଥଟଣାକୁ ତା” ପରଦିନ 
ପର୍ଯ୍ୟନ୍ତ ସ୍ଗିତ ରଖୁଲେ ବୋଲି ଘୋଷଣା କଲେ | ଏହି ଖବର ଶୁଣି ମନଦୁଃଖରେ 
ବଡ଼ଦାଶ୍ଡକୁ ବାହାରିଗଲୁ । ରଥ ଆମଠାରୁ ବହୁଦୂରରେ ସିଂହଦ୍ଵାର ନିକଟରେ ଥିଲା | 
ଏତେଗୁଡ଼ାଏ ବାଟ ଚାଲି ଚାଲି ଠାକୁରଙ୍କ ଦର୍ଶନ କରିବା ମୋ ପକ୍ଷରେ ଅସମ୍ଭବ 
ଥିଲା | ମୁଁ ପୁରାପୁରି ଆଶା ଛାଡ଼ିଦେଇଥବାବେଳେ ପବିତ୍ର, ସମୀର ଓ ତା'ର ସାଥି 
ମୋତେ ସାହସ ଦେଇ ରଥପାଖକୁ ନେଇଯିବା ପାଇଁ ଭରସା ଦେଲେ | ସେମାନେ 
ପରସ୍ପର ହାତ ଧରାଧରି ହୋଇ ଗୋଟିଏ ଘେରା ତିଆରି କରି ସେହି ଭିଡ଼ ଭିତରେ 
ମୋତେ ବଳଭଦ୍ରଙ୍କ ତାଳଧ୍ଵଜ ରଥ ନିକଟକୁ ନେଇ ଦୂରରୁ ଠାକୁରଙ୍କ ଦର୍ଶନ 
କରାଇ ଦେଇଥଲେ |! ରଥର ଚାରିପାଖରେ ପୋଲିସ୍‌ମାନଙ୍କର ଘେରା ଥିବାରୁ 
ରଥକୁ ସ୍ପର୍ଶ କରିବାର ସୁଯୋଗ ନ ଥଲା । ସେହିପରି ମୁଁ ଦର୍ପଦଳନରେ ମା' 
ସୁଭଦ୍ରା ଓ ନନ୍ଦିଘୋଷ ରଥରେ ପ୍ରଭୁ ଶ୍ରୀଜଗନ୍ନାଙ୍କ ଦର୍ଶନ କରିପାରିଥଲି । ରଥ 
ଉପରେ ଠାକୁରମାନଙ୍କର ଦର୍ଶନ କରିବା ପରେ ମୋ ମନରେ ଏକ ପ୍ରକାରର 
ଆମ୍ବତୃପ୍ତି ହେଲା । ପଶ୍ତିତମାନେ କୁହନ୍ତି 


“ ଦୋଳାୟ ଦୋଳଗୋବିଦଂ ମଞ୍ଚେସୁ ମଧୁସୂଦନ, 
ରଥେତୁ ବାମନବଦୃଷ୍ଟା ପୁର୍ନଃଜନ୍ସ ନଲଭ୍ଯତେ । ” 

ଯଦି କୌଣସି ଭକ୍ତ ରଥ ଉପରେ ଚତୁର୍ଵା ମୂର୍ରିଙ୍କୁ ଦର୍ଶନ କରେ ତେବେ 
ତା'ର ଆଉ ପୁନର୍ଜନ୍ସ ହୁଏନାହିଁ । ଏହା ଭକ୍ତ ପାଇଁ ଅତ୍ୟନ୍ତ ଗୁରୁତ୍ବପୂର୍ଣ୍ଣ ଦର୍ଶନ 
ହୋଇଥିବାରୁ ଏଥୁରେ ଅନେକ ଭକ୍ତଙ୍କର ଭିଡ଼ ହୁଏ । ସେହିପରି ଯେତେବେଳେ 
ଠାକୁରମାନେ ଗୁଣ୍ଡିଚା ଘରେ ଅବସ୍ଥାନ କରନ୍ତି ସେତେବେଳେ ମଧ୍ଯ ଦର୍ଶନ କଲେ 
ଏହି ଫଳ ପ୍ରାପ୍ତି ହୁଏ ବୋଲି ବିଶ୍ଵାସ କରାଯାଏ । ମୋର ବହୁଦିନର ଅଭିଳାଶ 
ଭଗବାନ ପୂର୍ଣ କରିଥିବାରୁ ଠାକୁରଙ୍କୁ କୋଟି କୋଟି ପ୍ରଣାମ ଜଣାଇ ଘରକୁ ଫେରିଲି । 


ପରଦିନ ଫେରିବା ବାଟରେ ମାଳତୀପାଟପୁରଠାରେ ୨ ୦୧ ୫ ମସିହାରେ 
ନିର୍ମାଣ ହୋଇଥବା ନୂତନ ବସଷ୍ଟାଣ୍ଡ ବୁଲି ଦେଖୁଥିଲି । ବାସ୍ତବିକ ମୁଁ ବଞ୍ଚଥବା 
ପର୍ଯ୍ୟନ୍ତ ପୁରୀର ଶ୍ରୀଗୁଣ୍ଡିଚା ରଥଯାତ୍ରା ୨୦୧ ୬ର ସେହି କେତେଘଣ୍ଟାର ସୃତି 
ଅନୁଭୂତିକୁ କେବେ ବି ଭୁଲିପାରିବି ନାହିଁ । ଆଉ ମଧ୍ଧ ଭୁଲିପାରିବି ନାହିଁ ସେହି 
ପିଲା ଦୁଇଜଣ ପବିତ୍ର ଓ ସମୀରଙ୍କ ସାହାଯ୍ୟ ସହଯୋଗକୁ, ସେମାନେ ମୋତେ 
ଯେପରି ଭାବରେ ବଡ଼ଦାଣ୍ଡର ଭିଡ଼ ଭିତରେ ନେଇ ରଥରେ ଠାକୁର ଦର୍ଶନ 
କରାଇଥିଲେ | ପ୍ରଭୁ ଶ୍ରୀଜଗନ୍ନାଥ ସୁଖଶାନ୍ତିରେ ସେମାନଙ୍କ ଜୀବନ କଟାନୁ କେବଳ 
ଏତିକି ପ୍ରାର୍ଥନା । ଆଉ ପୁଅର ସାଙ୍ଗ ନିଲୁର ସହଯୋଗ ନ ମିଳିଥୂଲେ, ମୋର ସଞ୍ଜ 
ନଇଁ ଆସୁଥିବା ବୟସବେଳେ କ'ଣ ରଥଯାତ୍ରା ଦେଖବବାର ସୁଯୋଗ ପାଇପାରିଥାନ୍ତି ? 
ଯାହାହେଉ ତାଙ୍କର ସହଯୋଗରୁ ମୁଁ ଏପରି ମହାର୍ଘ୍ୟ ସୁଯୋଗ ଲାଭ କରିପାରିଲି । 
ତେଣୁ ପ୍ରଭୁ ଶ୍ରୀଜଗନ୍ନାଥଙ୍କ ନିକଟରେ ତାଙ୍କ ପାଇଁ ପ୍ରାର୍ଥନା କରୁଛି ପ୍ରଭୁ ତାଙ୍କ 
ଜୀବନକୁ ସରସ ସୁନ୍ଦର କରନ୍ତୁ | 


ଶେଷାନ୍ତେ ମୁଁ ଏତିକି କହିବାକୁ ଚାହିଁବି ଯେ ଏହା ବୋଧେ ମୋ ଜୀବନର 
ପ୍ରଥମ ଓ ଅନ୍ତିମ ରଥଯାତ୍ରା ଦେଖ୍ବବାର ଘଟଣା । ଜୟ ଜଗନ୍ନାଥ । 

ନାତିର ଜର୍ମାନ୍‌ ଯାତ୍ରା 


ପୁଅର ଏକମାତ୍ର ପୁଅ “ ଅନିସ ' ଶ୍ରଦ୍ଧା ନାମ “ଗୁଡୁ” ମୋ ନାତି | ୧୯୯୫ 
ମସିହା ଜୁନ୍‌ ମାସ ୧୫ ତାରିଖ ପବିତ୍ର ରଜ ସଂକ୍ରାନ୍ତିରେ ସେ ଜନ୍ମଗ୍ରହଣ କଲା । 
ଅନେକ ଦିନ ପରେ ଘରକୁ ଛୋଟ ଛୁଆଟିଏ ଆସିଥିବାରୁ ବନ୍ଧୁବାନ୍ଧବ ଓ ପରିବାରରେ 
ଆନନ୍ଦ କହିଲେ ନ ସରେ । ପରିବାରର ସମସ୍ତେ ତାକୁ ଅତ୍ୟନ୍ତ ଶ୍ରଦ୍ଧା କରୁଥିଲେ | 
ସ୍ଵେହରେ ତାକୁ ତା'ର ବାପା ମା” ଗୁଡୁ ବୋଲି ଡାକୁଥିଲେ । ମୁଁ ତାକୁ ଗେଲରେ 
ପୁପୁଲା ବୋଲି ଡାକୁଥଲି । ତାଂ ଜେଜେ ମା” ତାକୁ ଧନିଆ ବୋଲି ଡାକନ୍ତି । 
ଛୋଟବେଳେ ସେ ରଙ୍ଗବେରଙ୍ଗର ଖେଳଣା କାର୍‌ରେ ଖେଳିବାକୁ ଭଲ ପାଉଥିଲା | 
ସେଥୁପାଇଁ ତା” ବାପା ମା” କିମ୍ବା ବନ୍ଧୁବାନ୍ଧବ ଆମ ଘରକୁ ଆସିଲେ, ତା” ପାଇଁ 
ଖେଳଣା କାର୍‌ ଆଣନ୍ତି । ତା'ର ଗୋଟିଏ ଭଲଗୁଣ ଥଲା, ସେ କେବେହେଲେ 
ଖେଳଣାକୁ ଭାଙ୍ଗେ ନାହିଁ ବରଂ ସେଗୁଡ଼ିକୁ ସାଇତି ରଖୁବାକୁ ଭଲପାଏ । ଏବେ ବି 
ତା'ର ସେହି ଖେଳଣା ପ୍ରାୟ ଅଧବସ୍ତାଏ ସାଇତା ହୋଇ ରହିଛି । 


ପିଲାଟି ଦିନରୁ ସେ ତା ବାପା ମା'ଙ୍କ ଅପେକ୍ଷା ମୋ ସହିତ ଓ ତା' ଜେଜେମା’ 
ସହିତ ବିଶେଷ ଭାବେ ସମ୍ପକ୍ତ ଥଲା । ତା” ମାମା କୌଣସି କାମରେ ବାହାରକୁ 
ଚାଲିଯିବା ପରେ ସେ ଆମପାଖରେ ଅତି ଆନନ୍ଦରେ ଥାଏ | ତା'ର ସବୂୃକାମ ଜେଜେମା’ 
ଓ ଘର କାମରେ ଥିବା ତପି କରୁଥିଲେ | ତପି ଗୁଡ଼କୁ ବହୁତ ଭଲପାଉଥିବାରୁ ଆମେ 
ବାହାରକୁ ବୁଲିଗଲେ ତପିକୁ ସାଙ୍ଗରେ ନେଇଯାଉ । 


ନାତିର ବାଲ୍ୟଶିକ୍ଷା ଆରମ୍ଭ ହୁଏ ସ୍ଥାନୀୟ କେଦାରଗୌରୀ ମନ୍ଦିର ନିକଟସ୍ଥ 
ସେଣ୍ଟ ଜାଭିୟରସ୍‌ ସ୍କୁଲ୍‌ରେ । ସେଠାରେ ସେ ପଢୁଥିବା ସମୟରେ ତା'ର ଜେଜେମା” 
ଓ ମୁଁ ଆମ ଗାଡ଼ିରେ ନବାଆଣିବା କରୁଥିଲୁ । ସେଠାରେ ସେ ଚତୁର୍ଥ ଷ୍ଟାଣ୍ଡାର୍ଡ ପର୍ଯ୍ୟନ୍ତ 

ପଢ଼ିବା ପରେ ଫୁଲନଖରାଠାରେ ଥବା ଡି.ପି.ଏସ୍‌. ସୁଲ୍‌ରେ ପଞ୍ଚମ ଷ୍ଟାଣ୍ଡାର୍ଡରୁ 
ପାଠାପଢ଼ା ଆରମ୍ଭ କଲା । ସେଠାରେ ସେ ଦ୍ଵାଦଶ କ୍ଲାସ୍‌ ପର୍ଯ୍ୟନ୍ତ ପଢ଼ିବା ସମୟରେ 
ତା'ର ସେଠାରେ ଅନେକ ସାଥ ହୋଇଗଲେ | ସେମାନଙ୍କ ମଧ୍ଯରେ ଥିଲେ ଅନୃଭବ, 
ସିଦ୍ଧାନ୍ତ ଓ ଗୋପାଳ ସାଗର | ସେମାନେ ତା'ର ଅତି ପ୍ରିୟ ସାଙ୍ଗ ହୋଇଗଲେ । 
ତେଣୁ ସେମାନେ ବେଳେବେଳେ ଆମ ଘରକୁ ଆସି ରାତିରେ ରହି ମଜା ମଜିଲିସ୍‌ 
କରି ଫେରନ୍ତି | ବାସ୍ତବରେ ସେ ପିଲାଗୁଡ଼ିକ ଅତି ଭଦ୍ର ଓ ନମ୍ର ସ୍ଵଭାବର । ସେମାନଙ୍କ 
ମଧ୍ଯରେ ଅନୁଭବ ହେଉଛି ନାତିର ବେଷ୍ଟ ଫ୍ରେଣ୍ଡ | ନାତି ଭାରି କ୍ରିକେଟ ପ୍ରିୟ । ସେ 
ପାରାମାଉଣ୍ଟ କୃବରେ କିଛିବର୍ଷ କ୍ରିକେଟ୍‌ ଖେଳିଛି । ଅଷ୍ଟ୍ରେଲିଆର କ୍ରିକେଟ ଟିମ୍‌ର 
କ୍ୟାପ୍ଟେନ ରିକ୍‌-ପଷ୍ଚିଙ୍ଗରର ସେ ବହୂତ ବଡ଼ ଫ୍ୟାନ୍‌ ହୋଇଯାଇଛି | ତା'ର ଡବ୍ୟ 
ଡବ୍ୟୁ ଖେଳରେ ବହୁତ ରୁଚି ଥିଲା । ୨୦୦୧ ମସିହାରେ ଜେଜେମା! ଚାଲିଯିବା 
ପରେ ସେ ବିଶେଷ ଭାବେ ଭାଙ୍ଗିପଡ଼ିଥିଲା । ତା' ପରଠାରୁ ସେ କଲେଜ ପଢ଼ିବା 
ପର୍ଯ୍ୟନ୍ତ ମୋ ପାଖରେ ରାତିରେ ଶୋଉଥିଲା | 


ଡିପିଏସ୍‌ରୁ ଯୁକ୍ତ ଦୁଇ କମର୍ସରେ ପାସ୍‌ କରିବା ପରେ ସେ ଭୁବନେଶ୍ବରର 
ସାଇ ଇଣ୍ଟରନାସନାଲ୍‌ କଲେଜ ଅଫ୍‌ କମର୍ସ ଏବଂ ଇକୋନମିକ୍ଟରେ ପଢ଼ି କମର୍ସରେ 
ଯୁକ୍ତ ତିନିରେ କୃତିତ୍ଵର ସହିତ ପାଶ୍‌ କଲା | ମୁଁ ଏଠାରେ ଗୋଟିଏ କଥା କହିବାକୁ 
ଇଚ୍ଛା ପ୍ରକାଶ କରୁଛି । ମୋର ପ୍ରଥମକରି ଗୋଟିଏ ପୁଅ ତା'ପରେ ତିନିଝିଅ । ନାତି 
ନାତୁଣୀ ହୋଇ ସାତଜଣ | ମୋ ବଡ଼ ଝିଅର ତିନିଝିଅ | ସେମାନଙ୍କ ମଧ୍ଯରେ ବଡ଼ଝିଅ 
ହେଉଛି ଆର୍ଯ୍ୟା ପଟ୍ଟନାୟକ ( ମାମୁନି) | ଇଜିନିୟରିଂରେ ଏମ୍‌ଟେକ୍‌ କରିଥିବା ଗୋଟିଏ 
ସୁନ୍ଦର ପୁଅ ସହିତ ବାହାଘର ହୋଇଯିବା ପରେ ହାଇଦ୍ରାବାଦରେ ତା! ସ୍ଵାମୀ ସହିତ 
ରହୁଛି । ତା'ର ସ୍ବାମୀ ଗୋଟିଏ କମ୍ପାନୀରେ ଚାକିରି କରୁଥିବାବେଳେ ସେ ଗୋଟିଏ 
କଲେଜରେ ଅଧ୍ୟାପନା କରୁଛି | ଦ୍ଵିତୀୟ ଝିଅ ଚନ୍ଦ୍ରିକା ପଟ୍ଟନାୟକ | ସେ ଇଞ୍ଜିନିୟରିଂରେ 
ବିଟେକ୍‌ କରିଛି । ବିଟେକ୍‌ ଓ ଏମ୍‌ବିଏ କରିଥିବା ଗୋଟିଏ ସୁନ୍ଦର ପୁଅକୁ ବିବାହ କରି 
କଲିକତାରେ ଉଭୟେ ଚାକିରି କରିଛନ୍ତି । ତୃତୀୟ ଝିଅ ସଵର୍ଯ୍ୟା ପଟ୍ଟନାୟକ ( ଖଝୁନୁ) । 
ସେ ମଧ୍ଯ ଇଞ୍ଜିନିୟରିଂରେ ବିଟେକ୍‌ କରି ବାଙ୍ଗାଲୋରରେ ଗୋଟିଏ କମ୍ପାନୀରେ ଚାକିରି 
କରୁଛି । ମୋ ଦ୍ଵିତୀୟ ଝିଅ ଲୀନା | ତା'ର ଦୁଇଟି ଝିଅ । ବଡ଼ଝିଅ ଶିତଲ ମହାନ୍ତି | 
ସେ ବି.କମ୍‌ ଆକାଉଣ୍ଟରେ ଅନର୍ସ ସହିତ ଜେନେରାଲ୍‌ ଇନ୍‌ସ୍ୟୁରାନ୍ଧରେ ସର୍ଭେୟର 
କୋର୍ସ କରିବା ସହିତ ଏଲ୍‌.ଏଲ୍‌.ବି ମଧ୍ଯ କରିଛି । ବର୍ରମାନ ସେ ତା ୨ ୨.୪.୨୦୧୭ 
ରିଖରେ ବମ୍ବେ ଯାଇ କାମ ଆରମ୍ଭ କରିଛି । ସେ ରୂପରେ ଯେପରି ଗୁଣରେ ବି 
ସେପରି | ତା'ର ସାନ ଭଉଣୀ ବୂବୂଲି । ବିଜେବି କଲେଜରେ କମର୍ସରେ ଯୁକ୍ତ ଦୂଇର 

୨୨ ୬ / ଉପନ୍ୟାସ ନୁହେଁ ଜୀବନ ଗାଥା 


ପ୍ରଥମବର୍ଷ ପରୀକ୍ଷା ଦେଉଛି । ସେ ଦେଖୁବାକୁ ଭାରି ସୁନ୍ଦର, ହେଲେ ଟିକେ ଉଚ୍ଚତାରେ 
କମ୍‌ | ମୋ ତୃତୀୟ ଝିଅ ସ୍ଵାଧୀନା | ତା'ର ମାତ୍ର ଗୋଟିଏ ପୁଅ- କୌଶିକ କାନୁନ୍‌ଗୋ | 
ସେ ତା” ବାପା ମା'ଙ୍କ ପାଖରେ କାନାଡାରେ ରହି ବର୍ଭମାନ ଟରୋଣ୍ଡେ ବିଶ୍ବବିଦ୍ୟାଳୟରେ 
ପଢୁଛି । ସେ ଭୁବନେଶ୍ବର ଆସିଲେ ମାମୁଁଘରେ ରହିବାକୁ ବେଶୀ ଭଲପାଏ | ମାମୁଁ 
ମାଇଁ ତା'ର ବେଷ୍ଟ ଫ୍ରେଣ୍ଡ | ସେ ପିଲାବେଳୁ ବିଦେଶରେ ରହୁଥିଲେ ମଧ୍ଯ ଓଡ଼ିଆ 
କହିବାରେ ତା'ର କୌଣସି ବ୍ୟତିକ୍ରମ ହୁଏନାହିଁ । ସେ କଖାରୁଫୁଲ ଭଜା ଓ ଖୂରଗଜା 
ଖାଇବାକୁ ଓ କ୍ୟାଟ୍ରି ଟକୋଲେଟ୍‌ ଖାଇବାକୁ ବହୁତ ଭଲପାଏ | ସେ ଯେବେ କାନାଡା 
ଫେରେ ସେବେ ସେହି କ୍ୟାଟ୍ରି ଚକୋଲେଟରୁ ଗୁଡ଼ାଏ ନେଇକି ଯାଏ | 


ଅଧକାଶଂ ସମୟରେ ନାତି ନାତୁଣୀମାନେ ମୋ ସହିତ ଥଟ୍ଟା କରନ୍ତି ¦ ସେମାନେ 
ମୋ ସହିତ ବଡ଼ ବଡ଼ ହୋଟେଲକୁ ଯାଆନ୍ତି । ମେ ଫେୟାର, ମାରିୟନ୍‌, ସାଣ୍ଡି 
ଟାୱାର ଓ ସ୍ଵସ୍ତିପ୍ପାଜାକୁ ଯାଇ ମଧ୍ଯାହ୍ନ ଓ ରାତ୍ରି ଭୋଜନ କରିବାକୁ ପସନ୍ଦ କରନ୍ତି । 
ପିଲାମାନଙ୍କର ମୋ ପ୍ରତି ଅତୁଟ ଭଲପାଇବାକୁ ଦେଖୁ ମୁଁ ବହୁତ ଆନନ୍ଦ ଅନୁଭବ 
କରିଛି । ଆଜି କିନ୍ତୁ ମୁଁ ଆଉ ତାହା ଦେଖୁବାକୁ ପାଉନାହିଁ । କାରଣ ପିଲାମାନଙ୍କ 
ମଧ୍ଯରୁ ଦୁଇଜଣ ବିବାହ ହୋଇଗଲେଣି । ଜଣେ ବିଦେଶରେ ଥିବାବେଳେ ଆଉ 
କିଏ ପାଠପଢୁଛି ତ କିଏ କାର୍ଯ୍ୟ କ୍ଷେତ୍ରରେ । ଯେତେବେଳେ ପିଲାମାନଙ୍କ କଥା 
ମନେପଡ଼େ ସେତେବେଳେ ମୋତେ ବହୁତ ଦୁଃଖ ଲାଗେ | ଯେତେ ଦୂଃଖ ଲାଗିଲେ 
ବି ସେମାନଙ୍କ ଭବିଷ୍ୟତ ପନ୍ନା ନିର୍ଦୟ ନିମନ୍ତେ ସେମାନେ ବ୍ୟସ୍ତ ଥିବାରୁ ମୁଁ ଆଉ 
ସେମାନଙ୍କ ଉପସ୍ପିତି ଆଶା କରୁନାହିଁ । ମୁଁ ଇଶ୍ଵରଙ୍କ ନିକଟରେ ପ୍ରାର୍ଥନା କରୁଛି 
ସେମାନେ ସର୍ବଦା ଆରୋଗ୍ୟ ରୁହନ୍ତୁ ଓ ଭାଗ୍ୟବାନ ହୁଅନ୍ତୁ | ସେମାନଙ୍କ ଜୀବନ ସୁଖ 
ଓ ଶାନ୍ତିରେ ବିତୁ । ସମସ୍ତେ ଧନଧାନ୍ୟରେ ପରିପୂର୍ଣ ରହିବା ସହିତ ପରୋପକାର 
କରିବାର କ୍ଷମତା ପ୍ରାପ୍ତ ହୋଇ ସଭିଙ୍କର ପ୍ରିୟଭାଜନ ହୁଅନ୍ତୁ | ସେମାନେ ଏପରି ଶୁଦ୍ଧ 
ଆଚରଣ କରନ୍ତୁ, ଯେପରି ଅନ୍ୟମାନଙ୍କ ପାଇଁ ଉଦାହରଣ ହେବେ | ଏହା କରିପାରିଲେ 
ମୋ ଆଶା ଓ ଆକାଙଡକ୍ଷା ପୂର୍ଣ ହେବା ସହିତ ମୋ ଆମ୍ବା ଶାନ୍ତି ପାଇବ | 


ନାତି ଗୁଡୁ କମର୍ସରେ ଯୁକ୍ତ ତିନି ପାଶ୍‌ କରିବା ପରେ ସେ ବାଙ୍ଗାଲୋର 
କମଙ୍ଗଳମଂ ସ୍ମିତ ଖ୍ରୀଏଷ୍ଟ ୟୁନିଭସିଟିରେ ପି.ଜି.ଡି.ଏମ୍‌. କରିବା ପାଇଁ ତା 
୩.୫. ୨୦୧୬ ମସିହାରେ ଯୋଗ ଦେଇଛି । ସେହି ବିଶ୍ବବିଦ୍ୟାଳୟ ନିକଟରେ 
ଏସ୍‌.ଜି.ପାଲିଆଠାରେ ଏକ ଘର ଭଡ଼ାରେ ନେଇ ସେଠାରେ ରହି ପାଠ ପଢୁଛି । 
ରୋଷେଇ କରିଦେବା ପାଇଁ ଓଡ଼ିଶାରୁ ଜଣେ ରୋଷେୟାକୁ ନିଯୁକ୍ତି କରାଯାଇଥିଲା ! 

ନାତି ସେଠାରେ ପାଠପଢ଼ା ଆରମ୍ଭ କରିବା ପରେ ମୁଁ ଓ ଆମ ଘରେ କାମ 
କରୁଥିବା ପବିତରକୁ ସାଙ୍ଗରେ ନେଇ ତା ୧ ୮. ୧ ୦. ୨ ୦ ୧୬ ରିଖ ଦଶହରା ସମୟରେ 
ତା' ପାଖକୁ ଯାଇଥିଲି | ସେଠାରେ ରହୁଥିବା ସନ୍ତୋଷ ଓ ପବିତ୍ରକୁ ନେଇ ବାଙ୍ଗାଲୋରର 
କେତେକ ଦର୍ଶନୀୟ ସ୍ଥାନ ବୁଲାଇ ଦେଖାଇଥଲି | ତାଂପରେତା ୨୨.୧୦.୨୦୧୬ 
ରିଖରେ ମୁଁ ଓ ମୋ ନାତି ବାଙ୍ଗାଲୋରରୁ ଭୁବନେଶ୍ବର ଫ୍ଲାଇଟ୍‌ରେ ଫେରିଥଲୁ । 


ନାତି ବାଙ୍ଗାଲୋରରେ ପାଠ ପଢୁଥିବା ସମୟରୁ ହିଁ ତା'ର ଜର୍ମାନରେ ଉଚ୍ଚଶିକ୍ଷା 
ନିମନ୍ତେ କଲେଜ ତରଫରୁ ବ୍ୟବସ୍ଥା ହୋଇସାରିଥିଲା । ସେଠାରେ ସେ ପ୍ରାୟ ଦଶମାସ 
ପଢ଼ିବା ପରେ ତା ୧୩.୦୩. ୨ ୦ ୧୭ ରିଖରେ ତା'ର ଜର୍ମାନ ଯିବାର ସ୍ଥିର ହେଲା | 
ସେ ବିଦେଶ ପଢ଼ିବାକୁ ଯିବା ପୂର୍ବରୁ ମୁଁ ମୋ ପୁଅବୋହୂଙ୍କ ସହିତ ତାକୁ ଦେଖା 
କରିବାକୁ ବାଙ୍ଗାଲୋର ଯାଇଥିଲି | ରାତି ୮ ଟାରେ ସେ କାମ୍ପାଖୌଡା ବିମାନ ବନ୍ଦର 
ଛାଡ଼ି ଜର୍ମାନ ଯାତ୍ରା କରିଥିଲା । ବର୍ରମାନ ସେ ଜର୍ମାନର SCHWIENFRUT 
WURZBURG ସ୍ଥିତ .H.Y.W.S ୟୁନିଭରସିଟି ଅଫ୍‌ ଆପ୍ଲାଏଡ୍‌ ସାଇନ୍ଵରେ MBA 
IN INTERNATIONAL BUSINESS WITH EUROPE ପାଠ୍ୟକ୍ରମରେ ଅଧ୍ୟୟନ 
କରୁଛି । ନାତି ସହିତ ତା'ର କଲେଜରୁ ୨୦ ଜଣ ଛାତ୍ର ଓ ୧୬ ଜଣ ଛାତ୍ରୀ 
ସେଠାକୁ ପଢ଼ିବା ନିମନ୍ତେ ଯାଇଛନ୍ତି । ସେମାନଙ୍କ ପାଇଁ ୟୁନିଭରସିଟି ତରଫରୁ 
ରହିବାର ସବୁ ସୁବିଧା କରାଯାଇଛି | ଛାତ୍ରଛାତ୍ରୀମାନେ ନିଜେ ନିଜେ ସେମାନଙ୍କର 
ରୋଷେଇବାସ କରିବା ସହିତ ଅନ୍ୟାନ୍ୟ କାମ କରୁଛନ୍ତି । ଦୁଃଖ ଲାଗୁଛି, ଯିଏ 
ପିଲାଦିନରୁ ନିଜ ହାତରେ ନ ଖାଇ ତା”ର ମା” ହାତରେ କଲେଜରେ ପଢ଼ିବା 
ପର୍ଯ୍ୟନ୍ତ ଖାଇଆସୁଥଲା ସେହି ପିଲା ଆଜି ବିଦେଶରେ ତା'ର ସାଥୀମାନଙ୍କ ସହିତ 
ମିଶି ରୋଷେଇ କରିବା ସହିତ ବାସନ ମଜା କାମ କରୁଛି । ସେ ନିୟମିତ ଘରକୁ 
ଫୋନ୍‌ କରୁଛି ଏବଂ ଫଟୋ ମଧ୍ଯ ପଠାଉଛି | 


ଏଠାରେ ଏତିକି କହିବି କି ଅନିସ୍‌ (ଗୁଡ଼) ଜର୍ମାନ ଯିବା ପୂର୍ବରୁ ଖୁବ୍‌ କମ୍‌ 
ବୟସରୁ ତା'ର ବାପ ମାଂଙ୍କ ସହିତ ବିଦେଶର ଅନେକ ଜାଗା ଭ୍ରମଣ କରିବାର 
ସୁଯୋଗ ପାଇଛି | ସେଥିମଧ୍ୟରେ ୨୦ ୦୬ରେ ଓମାନ୍‌ର ରାଜଧାନୀ ମସ୍କଟ ସହର, 
୨୦ ୦୮ରେ ସିଙ୍ଗାପୁର, ଜେଟିଙ୍ଗ, ୨୦୧ ୦ରେ ଦୁବାଇ, ବ୍ୟାଙ୍କକ, ୨୦୧ ୧ରେ 
ହଂକଂ, ମକାଓ, ୨୦ ୧ ୨ରେ ୟୁରୋପର ଲଣ୍ଡନ, ପ୍ୟାରିସ୍‌, ସୁଇଜରଲାଣ୍ଡ, ପିସା, 
ଫୋରିନ୍ଟ ରୋମର ଭାଟିକାନ ସିଟି ଏବଂ ରେକିମ୍‌ ଏବଂ ୨୦୧ ୪ରେ ଦକ୍ଷିଣ 


ଆଫ୍ରିକା ଓ ୨୦୧ ୫ରେ ଶ୍ରୀଲଙ୍କା | 

ଉପସଂହାର 


a ~~ 


ମୁଁ ପ୍ରଥମରୁ କହିଛି ଆମ୍ବଜୀବନୀ ଲେଖୁବାର ସ୍ପୃହା ମୋର ନ ଥଲା | ପରିସ୍ପିତିରେ 
ପଡ଼ି ଆମ୍ମୀୟସ୍ବଜନ ଓ ପ୍ରିୟଜନଙ୍କ ଅନୁରୋଧକୁ ସମ୍ମାନ ଜଣାଇଁ ମୋର ଏହି ଆମ 
କାହାଣୀ ଲେଖୁବାକୁ ବାଧ୍ୟ ହେଲି | ଏହି ଆମ୍ପକାହାଣୀଟିକୁ ପଢ଼ିବା ସମୟରେ ଏଥରେ 
ଥିବା ତୃଟି ବିଚ୍ୟୁତିକୁ ଆପଣଙ୍କ ବଡ଼ପଣରେ କ୍ଷମା କରିବାକୁ ମୋର ବିନମ୍ର ନିବେଦନ | 


ଆମ୍ମଜୀବନୀ କେବେ ସମ୍ପୂର୍ଣ ହୁଏନାହିଁ । ଜୀବନ ଯାତ୍ରାରେ ପୂର୍ଣଛେଦ ପଡ଼ିବା 
ପୂର୍ବରୁ ଆମଜୀବନୀର ପୂର୍ଣତା ସମ୍ଭବ ନୂହେଁ | ଅନେକ ଜ୍ଞାନୀ, ଗୁଣି ଓ ମହାପୁରୁଷମାନେ 
ସେମାନଙ୍କ ଜୀବନୀ ଲେଖୁଥିବା ସମୟରେ ସେମାନଙ୍କ ଜୀବନ ଯାତ୍ରାରେ ପୂର୍ଣଛେଦ 
ପଡ଼ିଯାଇଥିବାରୁ ତାହା ସମ୍ପୂର୍ଣ ହୋଇପାରିନାହିଁ । ବର୍ରମାନ ମୁଁ ମଧ୍ଯ ସେହିପରି ବୟସର 
ଅନ୍ତିମ ଚରଣରେ ପାଦ ଥାପିଥବାବେଳେ, ଏ ମାୟା ସଂସାରରୁ ମୁକ୍ତି ପାଇବା ପାଇଁ 
ପରଂବ୍ରହ୍ମଙ୍କ ନିକଟରେ ସଶ୍ରଦ୍ଧ ଓ ଭକ୍ତିପୂତ ପ୍ରଣିପାତ ଜଣାଇ ମୋର ଏହି ଜାବନ 
କାହାଣୀକୁ ଅସମ୍ପୂର୍ଣ ଅବସ୍ଥାରେ ଏଇଠି ଛାଡ଼ିଯାଉଛି । 


ଶେଷରେ ମୋର ଆମ୍ବୀୟସ୍ବଜନ ଓ ପାଠକ ପାଠିକାମାନଙ୍କୁ ଆନ୍ତରିକ କୃତଜ୍ଞତା 
ଓ ସଦିଚ୍ଛା ଜଣାଇ ବିଦାୟ ନେବା ପୂର୍ବରୁ ଇଶ୍ଵରଙ୍କ ନିକଟରେ ଏତିକି ପ୍ରାର୍ଥନା କରୁଛି 


“ ସର୍ବେ ଭବନ ସୁଖୀନଃ, ସର୍ବେସଚୁ ନିରାମୟା, 
ସର୍ବେ ଭଦ୍ରାଣୀ ପଶ୍ୟନ୍ଧୁ, ମା” କଶ୍ଚିତ୍‌ ଦୁଃଖଭାଗ ଭବେତ୍‌ | ” 

